

ఆంధ్రకవులచరిత్రము

ద్వితీయభాగము

(మధ్యకాలపు కవులు)

కీ. శే. కందుకూరి వీరేశలింగము

ప్రకాశకులు

హితకారిణి సమాజము
రాజమహేంద్రవరము

అక్టోబరు - 1986
సర్వస్వామ్యములు ప్రకాశకులవి

'తెలుగు విజ్ఞాన పీఠము' హైదరాబాదు
వారు ఆందించిన ఆర్థిక సహాయమున
ముదిత్రము

మూల్యము : రు. 50-00

సరస్వతీ బుక్ ట్రెస్
భాజు సాంస్కృతిక కమిటీ,

ఆంధ్ర కవుల చరిత్రము

కృతికర్త
నవ కవితా వైతాళికుడు



కీ. శే. శ్రీ కందుకూరి వీరేశలింగము గారు

ఏమహానీయుఁ డీవి వెలయించి సమున్నతవిద్య నిల్పెనో,
ఏమహానీయుఁ డాత్మ నలరించు శతాధికకావ్యకర్తయో,
ఏమహానీయు ధీవటిమ నింతుల వంతలు దూరమయ్యెనో,
ఆమహానీయుఁ, బూజ్యకవి, నాయుగపురుషు నాత్మఁ గొల్పెదన్.

—శ్రీ యస్. వి. రాఘవేంద్రరావు

78

Sri Raja Ravu

Venkata Kumara Mahipathi Surya Rao

Bahadur Garu,

Maharajah of Pithapuram,

*This book is most respectfully dedicated
by the author.*

ఏను శ్రీపీఠికాపురాధీశ్వరునకు
నాంద్రకవుల చరిత్రంబు నతికయాను
రాగమున నంకిత మొనర్తు రావు శ్రీకు
మారమహిపతి సూర్యరాజ్ఞునిజవతికి.

కందుకూరి వీరేశలింగము

ప్రొప్పిస్థానము
హితకారిణి సమాజము
రాజమహేంద్రవరము

ప రి చ యం

శ్రీ కందుకూరి వీరేశలింగంగారు ఆంధ్రకవులచరిత్ర రచనకు 1886 వ సంవత్సరంలో శ్రీకాంచుట్టి 1894 వ సంవత్సరంలో పరిపూర్తి చేశారు. వారు కవుల చరిత్రని వ్రాస్తూ ఎప్పటికప్పుడు 'వివేకవర్ధని', 'చింతామణి' పత్రికల్లో ప్రచురిస్తూ వచ్చారు.

“ఆంధ్రకవుల చరిత్ర ప్రథమ భాగమును నేను 1887వ సంవత్సరమునందు ప్రకటించితిని.” అని కందుకూరివారు తమ జీవిత చరిత్రలో పేర్కొన్నారు. ఆంధ్రకవుల చరిత్రను పూర్వాంధ్రకవులు, మధ్యకాలపుకవులు, ఆధునిక కవులు అని మూడు భాగాలుగా విభజించి 1890వ సంవత్సరంలో ఒకే ఒక్క సంపుటంగా వెలువరించారు. ప్రథమ భాగం 1894వ సంవత్సరంలో ఒకసారి, 1897వ సంవత్సరంలో మరొకసారి ప్రచురించారు. అనాడు ఆంధ్రకవుల చరిత్రమీద వచ్చిన సమీక్షల్ని పరికించి, పండితమిత్రుల సలహాల్ని పాటించి శ్రీ వీరేశలింగంగారు కొన్ని మార్పుల్ని, చేర్పుల్నిచేసి నన్నపాఠ్యుని మొదలు కవిరాక్షసునివరకు పూర్వాంధ్రకవులుగా విభజించి, 1917వ సంవత్సరంలో ప్రథమ భాగంగా ప్రకటించారు. వృద్ధాప్యకారణం చేత ఆంధ్రకవుల చరిత్ర తక్కిన రెండుభాగాల్ని శ్రీ వీరేశలింగంగారు తమ చేతిమీదుగా పరిష్కరించలేకపోయారు

శ్రీ వీరేశలింగంగారి కన్నా మున్నుగా శ్రీ గురుజాడ శ్రీరామమూర్తిగారు ఆంధ్రకవుల జీవితాల్ని రచించి 1874వ సంవత్సరంలోనే ప్రచురించారు. పెద్దాపురంనుండి ప్రకటింపబడే “శ్రీ ప్రబంధ కల్పవల్లి” అనే పత్రికలో ప్రచురిస్తూ ఉండేవారు. వారి కవుల జీవితరచనలో కాలక్రమాన్ని పాటించ లేదు. భారతాంధ్రకవులు, రామాయణాంధ్రకవులు, ఆంధ్ర పంచకావ్యకవులు ఇత్యాదిగా విభాగించి రచించారు. ఆకవుల జీవితరచన సమగ్రంగాలేక జనశ్రుతిలోని కథలతో, గాథలతో నిండిఉంది. అయినా గురుజాడ శ్రీరామ

మూర్తిగారి కవిజీవితాలు శ్రీ వీరేశలింగంగారి కవుల చరిత్ర రచనకు ప్రేరకమని చెప్పవచ్చు.

శ్రీ కందుకూరివారు తమకవుల చరిత్రలో కవులకాల నిర్ణయాలకు ఎక్కువ ప్రాధాన్యమిచ్చారు. కవుల కావ్యాల గుణదోషాల్ని కూలంకషంగా కాక పోయినా దిజ్ఞాత్రంగానైనా సమీక్షించారు. వారు నిర్ణయించిన కొందరికవుల కాలనిర్ణయాల్ని ఆధునికు లంగీకరింపక విమర్శించారు. ఆవిమర్శనల్ని పరికించిన శ్రీ వీరేశలింగంగారు అలా జరగడానికి హేతువుల్ని తమ కవుల చరిత్ర పీఠికలోను, తమ జీవితచరిత్రలోను ఉల్లేఖించుకొన్నారు. ప్రథమ ప్రయత్నంలో ప్రమాదాలు దొరలడం వింతకాదు. విమర్శనీయంకాదు.

ఆనాటికి, అంటే శ్రీ వీరేశలింగంగారు కవులచరిత్ర వ్రాసేనాటికంటే నేడు అనేక శిలాశాసనాలు, తామ్రశాసనాలు బాహిరిల్లాయి. అనేక తాళపత్ర గ్రంథాలు వెలుగులోకి వచ్చాయి. క్రొంగ్రొత్తరీతుల్లో విశిష్ట పరిశోధనలు దారులు తీశాయి. స్థిరంగా కవుల కాలనిర్ణయాలు చేయడానికి వీలుపడు తున్నది. అయినా యింకా కొందరి కవులకాలనిర్ణయాలు ఉహాగానాలే. ఆనాటి కవులు తమ కావ్యాల్ని నృపాలాంకితం చేస్తూ వారి సాహ సౌదార్యాంశాల్ని వారి వంశానుక్రమణికల్ని, తమ రచనల్ని, తమ వంశాల్ని ఉటంకించుకొన్నారే కాని తమ జీవితచరిత్రాంశాల్ని లవలేశమైనా ఉల్లేఖించుకొన్నారుకాదు. ఆ కారణంగా వారి అభిరుచులు, అలవాట్లు, దినచర్య జీవితంలోని రసవత్తర ఘట్టాలు, అన్నీ విస్మృతికుహరంలోనే వుండిపోయాయి. అది ఆంధ్రుల దురదృష్టం. ఈనాటి వారివలె, ఆనాటి కవీశానులు స్వీయచరిత్ర ప్రస్తావనా ప్రలోభలోలుపులుగారేమో !

శ్రీవీరేశలింగంగారి మరణానంతరం వారి ఆంధ్రకవులచరిత్ర సమగ్రంగా సంస్కరింపబడకుండానే 1937 వ సంవత్సరంలో యధాతథంగా ముద్రణ పొందింది. తదుపరి 1940వ సంవత్సరంలో తృతీయభాగాన్ని హితకారిణీ సమాజం అచ్చొత్తించింది,

ఆంధ్రకవుల చరిత్రలో కొట్టొచ్చినట్టు కనిపిస్తున్న కొన్ని లోపాల్ని చక్కదిద్ది ప్రచురించాలనే ఉద్దేశంతో మధురకవి శ్రీ నాళం కృష్ణారావుగారు, శ్రీ దంగేటి నారాయణస్వామిగారు అధ్యక్ష కార్యదర్శులుగానున్న హితకారిణీ సమాజం 1950వ సంవత్సరంలో ఆంధ్రకవుల చరిత్రని పరిష్కరించే బృహత్కార్యభారాన్ని ఆంధ్రచరిత్ర పరిశోధక వైదుషీధురంధరులైన శ్రీ మల్లంపల్లి సోమశేఖరశర్మగారి భుజస్కంధాలమీద ఉంచింది సహృదయంతో ఆకార్యభారాన్ని స్వీకరించి సువిమృష్టంగా పరిశీలించి వారు ఆంధ్రకవులచరిత్రని సంస్కరించి 1952 వ సంవత్సర ప్రాంతాల్లో అవతారికతో పాటు హితకారిణీ సమాజంవారికి అందజేశారు. శ్రీ మల్లంపల్లి సోమశేఖరశర్మగారిని ఆబృహత్కార్యం నిర్వహించినందుకు హితకారిణీ సమాజం ఘనంగా సన్మానించింది.

ఆనాటినుండీ హితకారిణీ సమాజంవారు ఆంధ్రకవుల చరిత్రని తిరిగి ముద్రించడంకోసం బహుళ ప్రయత్నాలుచేస్తూనే ఉన్నారు. ప్రధానంగా ధనాభావమే ఈ ప్రయత్నానికి అవరోధమని మనవి చేయనవసరంలేదు. ఆంధ్రప్రదేశ్ ప్రభుత్వం అందించిన ఆర్థిక సహాయంతో శ్రీ మొండ్రేటి లక్ష్మీపతిగారు శ్రీ దంగేటి లక్ష్మణరావుగారు అధ్యక్ష కార్యదర్శులుగానున్న హితకారిణీ సమాజం 1978 వ సంవత్సరంలో ఆంధ్రకవుల చరిత్ర ప్రథమ భాగాన్ని ముద్రించింది.

1978వ సంవత్సరంలో ఆంధ్రకవులచరిత్ర ప్రథమ భాగం ముద్రణ పూర్తియైన వెనువెంటనే ద్వితీయ భాగాన్నికూడా ముద్రించి ఆంధ్రలోకానికి అర్పించాలని సంకల్పించి తత్ప్రయత్నాలు చేశాం. కాని సఫలీకృతులం కాలేక పోయాం. నాటికి నేడు మా ప్రయత్నం ఫలించి ఈ ద్వితీయ భాగాన్ని ముద్రిస్తున్నాం. ఈ ద్వితీయభాగ ముద్రణకు 'తెలుగు విజ్ఞాన పీఠం' ఆర్థిక సహాయం అందించినందుకు మేమెంతో కృతజ్ఞులం. దీని వెనువెంటనే తృతీయభాగాన్నికూడా ముద్రించడానికి పూనుకుంటామని సవినయంగా మనవి చేస్తున్నాం.

శ్రీ పీఠేశలింగ కపింద్రులు 1887 వ సంవత్సరంలో ఆంధ్రకవులచరిత్ర ప్రథమ, ద్వితీయభాగాల్ని అచ్చుతిస్తూవ్రాసిన పీఠికను ఈ ద్వితీయ భాగంలో పునర్ముద్రించగలుగుతున్నాం.

శ్రీ మల్లంపల్లి సోమశేఖరశర్మగారు ఆంధ్రకవులచరిత్రలో నూతనంగా సంతనచేసిన కవుల్ని 'అనుబంధం'గా చేర్చాం.

వారు ఇందులో చేర్చిన విశేషాల్ని, అధిస్థాపికల్ని [] బ్రాకెట్లచే సూచించాం.

ఇందులో ఇంచా ఏమైనా మార్పులు, చేర్పులు చేయవలసి ఉన్నా, పొసగిన దొసగుల్ని మలిముద్రణలో సవరించగలవారం.

సాకల్యంగా ఆంధ్రకవుల చరిత్రని పరిష్కరించి ఇచ్చిన చరిత్రచతురాననులు కీ. శే. శ్రీ మల్లంపల్లి సోమశేఖరశర్మగారికి మా కృతజ్ఞతాపూర్వక నమస్కృతులు. మమ్ము ప్రోత్సహించి, మాతో సహకరించి ప్రథమ భాగాన్ని సర్వాంగ సుందరంగా తీర్చిదిద్ది, ద్వితీయభాగ ముద్రణంలో తగు సూచనలిచ్చిన మా హితకారిణీ సమాజ ఉపాధ్యక్షులు విద్యాన్ శ్రీ సహదేవ సూర్యప్రకాశరావుగారికి, వలయు సహకారము సందించిన శ్రీ కందుకూరి పీఠేశలింగం ఆస్తిక కళాశాల ఆంధ్రోపన్యాసకులు శ్రీ యస్. వి. రాఘవేంద్రరావుగారికి మా కృతజ్ఞతాంజులులు.

పుస్తకం అచ్చువేసి ఇచ్చిన శ్రీ సరస్వతీ పబ్లికేషన్స్ వారికి మా అభివందనలు,

మేడూరి సత్యనారాయణ

అధ్యక్షులు

జి. వి. నారాయణరావు

కార్యదర్శి

హితకారిణీ సమాజం.

రాజమహేంద్రవరం, }
డి. 29-9-1986. }

మొదటికూర్పు పీఠిక

ఆంధ్రకవుల చరిత్రమును గూర్చిన మండపుస్తకము లేవియు నిదివఱకుఁ దెనుఁగున వ్రాఁడబడి యుండలేదు. బ్రహ్మశ్రీ గురుజాడ శ్రీరామమూర్తి వంతులుగారు కొందఱి చరిత్రములు వ్రాసినారుగాని యవకాశములేక కాఁబోలును వారిటీవల వ్రాయుట మానివేసినారు. చిరకాలమునుండి యుండియున్న యీకొఱఁతను వారింపఁ బూని నే నీప్రయత్నమునకుఁ బూనినాను. హిందూదేశములో చరిత్రములను వ్రాసెడి యాచారము పూర్వకాలము నుండియు లేకపోవుటచేత, కవులకాలమును దెలిసికొనుటయే దుర్బటముగా నున్నది ఇంక వారి వృత్తాంతములను దెలుపుట యిప్పుడసాధ్యమని వేఱుగ చెప్పవలసిన పనియేలేదు. అయినను శిలాతామ్రశాసనాదులను బట్టియు కవులు తమకృతుల నంకితము చేసిన రాజుల కాలమును బట్టియుఁ గృతుల యవతారికలను బట్టియు దేశములో షరంపరగా వాడఁబడుచున్న కథలను బట్టియు సాధ్యమయినంతవఱకు కొకరీతిగా కాలనిర్ణయమును జేయుచు తెలుఁగుకవుల చరిత్రముల వ్రాయ నారంభించినాను. ఈపుస్తకము మూడు భాగములుగాఁ బ్రకటింపఁబడును. మొదటిభాగమునందు నన్నయభట్టారకుని కాలము మొదలుకొని శ్రీనాథాదుల కాలమువఱకు ననఁగా హూణశకము ౧౪౫౦వ సంవత్సరము వఱకు నున్నవారి చరిత్రము లుండును రెండవభాగమునం దాకాలము మొదలుకొని యిప్పుకవికాల మనగా హూణశకము ౧౬౫౦వ సంవత్సరమువఱకు నున్నవారి చరిత్రము లుండును. మూడవభాగమునం దాకాలము మొదలుకొని నేటివఱకు నున్న వారిచరిత్రము లుండును. ఇందు మొదటివారిని పూర్వకవులనియు, తరువాతి వారిని మధ్యకవులనియు, కడపటివారి నాధునిక కవులనియు, నేను వ్యవహరించుచున్నాను. శతకములను జేసినవారు గాక పురాణములను, ప్రబంధములను, స్మృతులను తెలుఁగునఁ జేసినవారు నాకిప్పటికి నూటయేబది మంది కంటె నధికముగాఁ గానఁబడుచున్నారు. వారిచరిత్రములన్నియు నీగ్రంథమందుండును.

ఇప్పుడు నేనుజెప్పిన వారికాలములలోఁ గొంత వ్యత్యాస ముండవచ్చును. ముందు
 తగిన యాధారములు దొరికినప్పు డట్టి లోపములను దిద్దుటకయి ప్రయత్నించెదను.
 ఆంధ్రదేశాభిమానులును, పండితులును దినియందున్న లోపములను దెలిపి దిద్దించినయెడల
 వారియెడల గడుఁగృతజ్ఞుఁడనయి యుండును, తక్కిన భాగములుకూడ శీఘ్రకాలము
 లోనే వెలువడును.

రాజమహేంద్రవరము, }
 ది. మెయి ౧౮౮౭సం॥ }

కందుకూరి వీరేశలింగము.

ఉ పో ధృ త ము

మధ్యకవులచరిత్రమును నేనుఁ జింతామణిలోఁ బ్రచురింపనారంభించిన తరువాత నిద్దఱు విమర్శకులు నేనిందు వ్రాసిన కొన్ని యంశములపై ఖండనములు వ్రాసి యున్నారు. వారిలో నొకరు బ్రహ్మశ్రీ గురుజాడ శ్రీరామమూర్తి పంతులువారు; రెండవవారు బ్రహ్మశ్రీ పూండ్లరామకృష్ణయ్యగారు. ఈ యిరువురిలో మొదటివారయిన శ్రీరామమూర్తి పంతులవారు నా పుస్తకముపై విమర్శనముగల తమ కవిజీవితముల యొక్క రెండవ కూర్పు నొక ప్రతిని నాకు దయ చేసి పంపినందున, వారికి కృతజ్ఞతాపూర్వకములయిన నావందనముల నర్పించుచున్నాను. నాపుస్తకముపయి ఖండనము వ్రాయ ననుగ్రహించిన రామకృష్ణయ్యగారి హరిశ్చంద్రనలోపాఖ్యాన పీఠికను సహితము నామిత్రులొకరి యొద్ద జూచి యానందించి నాను. నావ్రాంతలపైని యుక్తియుక్తములయిన యాక్షేపమును బాలురు చేసినను దురభిమానమును మాని దిద్దుకొనుటకు నేను సంసిద్ధుఁడనయి యున్నాను; అట్టిసిద్ధిలో పండితులయినవారు సత్యవ్యాపనము నపేక్షించి సహేతుకముగా లోపములను జూపినచో సంస్కరించుకొనుట నా కత్యంత సంలోపకరమని వేఱుగఁ జెప్పనక్కఱి లేదు గదా! శ్రీరామమూర్తి పంతులవారు తమ కవిజీవిత ప్రకటనములో నేను వ్రాసిన పూర్వకపుల చరిత్రమును చెప్పి “అందు పెక్కుండ్రు కవుల పేరులును, వారి చారిత్రములును వ్రాసినట్లున్నను చాలా భాగము ఇదివరలో నాచేత ప్రకటింపఁబడిన కవిజీవితముల యర్థసంగ్రహమే కాని వేఱుకాదు.” అని వ్రాసినారు. ఈ విషయము మా యిరువుర గ్రంథములను జనువఁదటస్థించినవారే తారతమ్య నిర్ణయము చేయఁదగిన వారగుటచే నేనేమియు వ్రాయను. “అవియున్నయొకటి యొక గ్రంథముగా నేర్పడఁగా నందువలన నాద్రభాషకు కల్గిన లాభమేమియయ్యెననఁగా ఆవరలో కవిజీవితములలో నేర్పరవఁబడిన కాలనిర్ణయములు పూర్వపక్షములగుటయును, కవి చరిత్రములో చేయఁబడిన తద్విషయకోపన్యాసములను బట్టి అట్టి నిర్ధారణచేయుటకు వీలులేకుండుటయు తటస్థంబయ్యె” నని పంతులవారు వ్రాసి యున్నారు. నేను వ్రాసిన కవిచరిత్రమును బట్టి తా మేర్పఱచిన కాలనిర్ణయములు పూర్వపక్షములయ్యెనని వారే యొప్పుకొనుచున్నారు గదా? ఇంక నేను జేసిన కాలనిర్ణయమును నిర్ధారణము చేయుటకు వీలులేకున్నదన్న విషయములో నేను జూపిన నిదర్శనములను వారు సహేతుకముగా ఖండించి ప్రబల శ్రమాణములను జూపువలెకును నేనేర్పఱచిన కాలనిర్ణయము సరికాదని యంగీకరింప వలనుపడదు. నా పూర్వకపుల చరిత్రములోని కాలనిర్ణయమును గూర్చి వారు చేసిన యాక్షేపసమాధానములను నేనిప్పుడు మూడవసారి ముద్రింపింపఁబోవుచున్న యాపుస్తకమునందుఁదెలిపెదను. ఈ మధ్యకవుల కాలనిర్ణయమును గూర్చి నేను జూచినంతవఱకు వారొక్క పింగళి నూరనాశ్రయిని కాలవిషయములో భిన్నాభిప్రాయముకలవారయి యొకవికాలము నేనుజెప్పిన దానికంటె ముగ్ధునికంటె సుసంపత్సైరములు పూర్వమని

చూపఁబయల్పించినారు. అరవీటి బుక్కరాజు యొక్క (ప్రపాత్రులు) మునిమనుషులయిన రామరాజును తిరుమలరాయలును పరుసగా ౧౫౬౪, ౧౫౭౪ వ సంవత్సరముల వఱకును రాజ్యము చేసినట్లు నేను జెప్పిన దానిని శ్రీరామమూర్తి పంతులుగా రొప్పుకొనుచున్నారు; కాని, యాదీటి బుక్కరాజు యొక్క (ప్రపాత్రపాత్రుఁడు) మునిమనుషుని మనుమఁడైన (కళాపూర్ణోదయకృతిపతి) నంద్యాలకృష్ణరాజు ౧౫౬౧ వ సంవత్సర ప్రాంతముల యందు రాజ్యమారంభించి కృతికొందియందును నేనన్నదానికి మాత్రమొప్పుకొనక, ఏదో యింద్రజాలము చేసి మనుషుఁడు తాతలకాలమున కంటె ముప్పది సంవత్సరములు ముందు కృష్ణదేవరాయని రాజ్యకాలములో నున్నట్లు స్థాపింపఁజూచుచున్నారు. నేను బుక్కరాజు కాలమునందుకొని యక్కడినుండి కొడుకునకును తండ్రికిని వయస్సిరువది సంవత్సరములు హెచ్చుతగ్గుండవచ్చునని మిక్కిలి తక్కువగా కాలగణనము చేసి నంద్యాల కృష్ణరాజు రాజ్యకాలము ౧౫౬౦ వ సంవత్సర ప్రాంతమని వ్రాసి యున్నాను. పంతులవారు దానికంగీకరింపక రాజుల యధికారకాలము పదునేను సంవత్సరములుగా నిర్ణయింపవలెనుగాని యిరువది సంవత్సరములు కాదని యాక్షేపించిరి. వారు చూసిన కాలనిర్ణయమెట్లొనాకుఁదెలియదుగాని యారాజవంశమునందు పరుసగా తరముల వెంబడి నాటుపురుషాంకిరముల వఱకును పురుషులకు పదునేను సంవత్సరములకే కొడుకులు కలుగుచు వచ్చిరని మాత్రము నేను నమ్మఁజాలను. వారిసిద్ధాంతమును జేయుటకయి నేను జూపిన యాధారముల నెల్ల నొకమూలపఁద్రోచివైచి, కళాపూర్ణోదయములోని షష్ట్యంత పద్యములలో

క. విశ్రుతి తిరుమలతాతా । రవ్రేష్టాన్వయ సుదర్శనాచార్యతనూ

జ శ్రీనివాసగురుచర । ణాశ్రయణసమార్జితాఖిలాభ్యుదయనకున్.

అని కృష్ణరాజునకు ప్రసిద్ధుఁడయిన తిరుమల తాతాచార్యవంశజుఁడైన సుదర్శనాచార్య పుత్రుఁడగు శ్రీనివాసాచార్యుఁడు గురువని చెప్పిన దాని నాధారము చేసికొని ప్రసిద్ధుఁడయిన తాతాచార్యుల తండ్రియు సుందరాచార్యుల కొడుకును నగు నొకానొక శ్రీనివాసాచార్యుని (శిత్పూర్వములో నెవ్వరో యొకరిద్దఱు తాతాచార్యులున్నారన్న హేతువు చేత) విశ్రుతి తాతాచార్య వంశజునిగాను, సుదర్శనాచార్య పుత్రునిగాను మార్చి మమమఁడు తాత కంటెఁ బూర్వకాలపువాఁడయినట్లు సిద్ధాంతము చేసిరి. వారుదాహరించిన

శ్లో॥ పుత్రశ్రీ సుందరాచార్యశ్రీనివాసోభిఞ్గోగురుః ।

శ్రీనివాసగురోః పుత్రస్తాతార్యోలోకవిశ్రుతః ॥

అను శ్లోకములోనియినను శ్రీనివాసాచార్యుఁడు సుందరాచార్యుని పుత్రుఁడను విశ్రుతుఁడైన తాతాచార్యుని జనకుఁడునయినట్లు చెప్పబడి యున్నదికాని సుదర్శ

సాచార్యపుత్రుడయినట్లు చెప్పబడలేదు. సుందరాచార్యునకును కర్మనాచార్యుడన్న సామాంతరము కలదినియు, ఉన్నను కృష్ణరాజుగరువైన శ్రీనివాసాచార్యుడే యీ శ్రీనివాసాచార్యుడనియు, నిదర్శనపూర్వకముగా స్థాపించువరకును పంతులవారి కాల నిర్ణయసిద్ధాంతము విశ్వసనీయము కానేరదు. రామరాజీయమును సామాంతరముగల నరపతి విజయములో “సాళువ నరసింహారాయరాజ్యప్రతిష్ఠాపనాచార్య” యన్న బిరుద మార్వీటి బుక్కరాజునకున్నట్లు చెప్పబడి నందున ఆతఁడు పదునేనవశతాబ్దాంతమువందున్న నిర్వివాదాంశము. పింగళి సూరనార్యుని విషయమయి వాఁడబడుచున్న వాఁడనుట కథను గూడ సమన్వయింపఁ జేయుటకయి నేను నంద్యాలకృష్ణరాజు కాలమును ౧౫౬౦ వ సంవత్సరప్రాంతమని చెప్పితినిగాని దానిని మఱి పదిసంవత్సరము లీవలికి మార్చినను మార్పవచ్చును. నంద్యాల కృష్ణరా జార్వీటిబుక్కరాజు పెద్దకుమారుని సంతతివాఁడ గుటచేతను, చిన్నకుమారుని సంతతివాఁడయిన తిరుమలదేవరాయనికి వసుచరిత్రమును కృతించుచు కాలమునాటికే యావరాజ్యాభిషిక్తుడైన మనుమఁడుండుటచేతను, నేను నిర్ణయించిన కృష్ణరాజు కాల మసంభావ్యము కాదు. ఈ కవి చరిత్రములను వ్రాయుటలో నామాఖ్యోద్దేశము, కవులకాలనిర్ణయాదులు మొదలయిన చరిత్రాంశములను దెలుపుటగానీ పుక్కిటి పురాణములను దెలుపుటకాదు. ఈ విషయమున నాకృషి కొంతవలకు సఫలమయినను, ముందీకవులచరిత్రములను వ్రాయఁబూను సమర్థతరులయిన వారి కీపుస్తకము కొంత తోడుపడవచ్చును.

ఇఁకఁ బూండ్ల రామకృష్ణయ్యగారి యాక్షేపణలను గొంత విచారించియు, వసుచరిత్ర సరసభూపాలీయములను రచించిన కవి యొక్కఁడేమని చిరకాలమునుండి పండిత పామరసామాన్యముగా పారఁపర్యముగా వచ్చుచున్న వాడుకనుజెప్పి, యేతద్విషయ మయి యిద్దఱు నొక్కరేయనువారు చెప్పెడు హేతువులను గొన్నిటిని జేర్చొని, అవి యాలోచింపదగినవికాని త్రోసివేయఁదగినవి కావని నేను రామరాజభూషణ కవి చరిత్రమునందు వ్రాయఁగా. రామకృష్ణయ్యగారు కినుకపూని “పయిపద్యములలో నుపయోగింపఁబడిన విశేషణములు కొన్ని భిన్నములుగానున్నను వారినిబట్టి గ్రంథ కర్తలు భిన్నులని సాధించుటకు నాధారమేదియులేదు అని వీరేశలింగముగారు వ్రాసిన పుడిఁక యేమివ్రాసినను బ్రయోజనముండదుగదా” అని యొకచోటను, “ఆఖ్య-నామ ధేయు-నను శబ్దద్వయముయొక్క యవయవార్థములను సావధానముగఁబరిశీలించి యుండిన వారిరువురు వేఱువేఱు కవులనియే ప్రకటించియుందురు” అని మఱియొక చోటను, వ్రాసి యింకొకచోట పున్నామ నరకమునుండి రక్షించుదత్తుడేకాని కన్న వాఁడుకాఁడని గ్రహించవలెను” అని నేను వ్రాసిన దానికి భ్రమపడి యపార్థము చేసి కొనియో, బుద్ధిపూర్వకముగానే నన్నుఁ బరిహసించవలెనన్న యుద్దేశముచేతనో రక్షించు నకుఁదరువాత “వాఁడు” అను సర్వనామము నొకదానిని క్రొత్తగాఁజేర్చి నావాక్యము నకు స్వకపోలకల్పితమయిన విపరీతార్థమునుజేసి నేను జేసిన యర్థమనర్థకమనియు,

కవులనందఱిని నేను నిరర్థకులని యందును గాఁబోలుననియు, నేమేమోవాని తమ యపూర్వపాండిత్యమునంతను జూపి నన్ను గేలిచేసియున్నారు, రెండుపుస్తకములలో నున్న విశేషణములు కొన్ని భిన్నములుగానున్న హేతువుచేత గ్రంథకర్తలు భిన్నులని సాధించుట కాధారము లేదని వ్రాసిన నాకింకనేమి వ్రాసినను బ్రయోజనముండదని సిద్ధాంతముచేసిన రామకృష్ణ పండితులవారు వసుచరిత్రములో మూడు విశేషణములుండఁగా నరసభూపాలీయములో నాలుగు విశేషణములు నుండుటచేతనే కవులు వేటనెడి రీతియొక్క రత్నములతోనే తమసిద్ధాంతమును స్థాపించు కొననిండు. ఆఖ్యానానుధేయశబ్దముల సువయవార్థ పరిశీలనముచేయుని నామాట యటుండనిండు. ఆ శబ్దముల యవయవార్థములను సాధానముగాఁ బరిశీలించిన రామకృష్ణయ్యగారు “ఆఖ్యా” శబ్దము పుట్టుపేరునకే కాని పెట్టుపేరునకు జెందదని సిద్ధాంతమొనర్చెదరు కాఁబోలును! హరిశ్చంద్ర నలోపాఖ్యానములోఁ దనవలనబుట్టినవాడని యర్థమిచ్చెడి యాత్మజ పదమును ప్రయోగించుటనుబట్టి సూరవరాజున కతఁడు కన్నకొడుకని యర్థమిచ్చుచున్నదనియు, నరసభూపాలీయములో వారినుండనియర్థమిచ్చు పదమును బ్రయోగించక పున్నామనరకమానుండి రక్షించువాడని యర్థమిచ్చెడి పుత్రశబ్దమును బ్రయోగించుటనుబట్టి దత్తుడుకూడ పాలకపితను పున్నామ నరకమానుండి రక్షించువాడగుటచేత వేంకటరామభూషణునకతఁడు దత్తపుత్రుడని యర్థమిచ్చుచున్నదనియు, నేమ వ్రాసితినేకాని (రామకృష్ణయ్యగారు కష్టపడి కల్పించినట్లు) దత్తుడేకాని కన్నవాఁడు పున్నామనరకమునుండి రక్షించువాఁడుకాఁడు మొదలయిన యంశములను నేనెక్కడను వ్రాసియుండలేదు.

రామకృష్ణయ్యగారి కడనున్న యూహలుకాని పాండిత్యముకాని నాకు లేకపోయినను నరసభూపాలీయ హరిశ్చంద్రనలోపాఖ్యానములలోని పద్యగద్యములను జదివినప్పుడు వారికివలెనే నాకును గ్రంథకర్తలు వేటువేటుయే తోచినది. అయినను కవిచరిత్రమును వ్రాయుటకయి యితరుల యభిప్రాయములను గ్రంథములనుగూడ సావధానముగాఁ బరిశీలించినమీఁదట నిరువును కవులు నొక్కరే కావచ్చునను సందేహము నాకుఁగలిగినది. రామకృష్ణయ్యగారు వ్రాసినదానిని సావధానముగాఁ జదివినను నాకా సందేహమింకను నివారణము కాలేదు. ఇదివఱకు వ్రాసిన వానికిఁదోడుగా నాకా సందేహమును గలిగించుటకుఁ గారణములయిన మఱి రెండు మూడు హేతువులను గూడ నిప్పు డిందుఁ జేర్చుచున్నాను. వీనిని రామరాజభూషణకవిచరిత్రములోఁ జెప్పిన వానితోఁ జేర్చి చదివి బుద్ధిమంతులు తమ యిచ్చవచ్చిన సిద్ధాంతము చేసికొనవచ్చును.

౧.- గీ. తా రచించిన వసుచరిత్రమునఁ గన్న
తండ్రి సూరన వెలయించి రత్నపడయ్యె

నన్ను మనకారదామూర్తి నాథులంబె

దత్తుడగు వానిఁ జేపట్టదరమెనాకు.

అనుచూడుధారాపద్య మొకటి రామరాజభూషణుఁడు తనవసుచరిత్రములో జనక సితయైన సూరపరాజు పేరుదాహరించి తన్నుఁజేర్కొనక పోవుటచేత పాలకపితయైన వేంకటరాయ భూషణునిచేఁ చెప్పఁబడినదని వాడుకలో నున్నది. ఈపద్యము కల్పితమని కాని, పెంచుకొన్న తండ్రికే స్వీకృతపుత్రుని విషయమున భ్రమకలిగినదనికాని, దీనికి సమాధానము చెప్ప వచ్చును. ఉన్న వాడుకను ఖండించి తమ సమాధానమును స్థాపింపఁజూచు వారికిఁ గల ప్రబల హేతువు లేనో!

౨— చతుర్భుజాభిషేకము, యావనచరిత్రము. గంగాగౌరీ సంవాదము, అను ప్రబంధములను రచించి ప్రసిద్ధుఁడయి వసుచరిత్రమునకు వ్యాఖ్యానము చేసిన సోమ నాథకవి గ్రంథాదిపీఠికలో నిట్లు వ్రాసియున్నాఁడు—

కా. ఈరీతిం గవితావితానవృత్తగౌరీ శానమూర్తిసల
దారోద్దేకుఁడనైన నాకువెల విద్యావంతు లెల్ల న్మనో
హరప్రక్రియ మూర్తిచేత రచితంబై విశ్రుతంజా వసు
త్కూరఁబ్బిత్ర చరిత్రటికకయి యుత్సాహంబు పుట్టించినన్

ఉ. కారణజన్మఁడై కవినికాయము మెచ్చఁగఁ గావ్యకర్తయై
భూరికళాకలాపుఁడయి పొల్ను వహించెడు బట్టుమూర్తిచే
నీరితమై సుఖార్థవదహీన పదాస్పదమైన యావసు
త్కూరమణి వ్రవృత్తము సుసాధ్యముకాదు తలంచుమాడఁగన్.

అని యిందలి మొదటిపద్యములో వసుచరిత్రము “మూర్తి” చేత రచిత మనియు, రెండవపద్యములో “బట్టుమూర్తి”చే నీరితమైనదనియు, వ్యాఖ్యాత చెప్పియున్నాఁడు. ఈవ్యాఖ్యాత యేకాలము నందుండినవాడో సరిగా తెలియదుగాని, అప్పకవికిని నహోబలపతికిని దరువాత నత్యల్పకాలములోనే పదునేడవశతాబ్దాంతముననున్నట్లు తెలియవచ్చు చున్నది. పూర్వ కాలమునందే యితఁడిట్లు వ్రాయుటనుగూర్చి యేమి చెప్పెదరు? ఇతఁడిప్పటి యీ బుద్ధిమంతులకంటె నెక్కువ సావధానముగా గ్రంథమును బరిశీలించి, ఇప్పటివారు తమ వాదమున కనుకూలములుగా నుదాహరించెడు గద్యపద్యముల కిన్నింటికిని బ్రతిపదార్థమును వ్రాసి విమర్శించిన వాడేకదా? ఇట్లు వ్రాసినవారందఱు బుద్ధిహీనులనియు భ్రమపడినవారనియుఁ దా మొక్కరుమాత్రమే బుద్ధిమంతులమయి సత్యమును గనిపెట్టి వారమనియుఁ దలఁచుకొను ధీమంతులకుఁ బ్రత్యక్ష లిఖితములకు విరోధముగా స్వకపోలకల్పితములయిన యూహలకధికప్రమాణములనుట కాధారము లేమియున్నవి? 3.— అనేక గ్రంథములను చేసినకవులు సమానవర్ణనలు వచ్చెడు పట్టునలాము మొదట రచియించిన గ్రంథములోనుండి పద్యములనుజేకొని యావశ్యకము

లైనమార్పులను జేసినతరువాత రచించెడు గ్రంథములలోఁ జేర్చుకొనెడి యాచారము గలదు. తిక్కన సోమయాజి తననిర్వచనోత్తర రామాయణములో మూడవ యాశ్వాసమున,

చ. గుణమున లస్తకంబునను గోటియుగంబునఁ గేలఁదార భీ
షణముగ నుప్పతిల్లి రభసంబున రేగిన మాడ్కిఁదీప్రమా
ర్గణ నికరంబులొక్కట నరాతిబలంబులఁ గప్ప శార్ దని
కవ్వణము రోదనీకుహరకర్పరముంబగిలింప నుగ్రతన్.

అని రచించిన పద్యమునే విరాటపర్వము నాల్గవయాశ్వాసమునఁ గొంచెము మార్పుచేసి యాక్రిందిరీతిగాఁ బ్రయోగించియున్నాఁడు—

చ. గుణమున లస్తకంబునను గోటియుగంబునఁ గేలఁజాల భీ
షణముగ నుప్పతిల్లి రభసంబున రేగినమాడ్కిఁదీ ప్రమా
ర్గణ నికరంబులొక్కట నరాతిబలంబులఁగప్పగాండివ
కవ్వణము రోదనీకుహరకర్పరముంబగిలింపనుగ్రతన్.

ఇందు “తాగ” యనునది “చాల” గను “శార్ద” నికవ్వణ” మనునది గాండివ కవ్వణము గాను, మార్పఁబడినవి. ఈప్రకారముగానే వసుచరిత్రము ప్రథమాశ్వాసములోని

కా. రామత్మౌవరు దానతోయతటిసీ వ్రాతంబుకల్లోలిసీ
స్వామింజెందయశంబు మేఘములఁబర్వంగల్లువర్షాశర
త్సామానాధి కరణ్యలబ్ధికిచటంజక్రాయుధుండొందుని
ద్రాముద్రానుగత ప్రయోగములఁ జిత్రంబేక కాలంబునన్.

అనుపద్యము కొంతవఱకు మార్పఁబడి నరసభూపాలీయము ద్వితీయాశ్వాసములో;

కా. ఆమోదంబున శ్రీనృసింహవిభు దానాంభోనదుల్సాగర
స్వామిం జెందయశంబు మేఘములఁ బర్వంగల్లువర్షాశర
త్సామానాధికరణ్యశంక నచటం దామోదరుండొందుని
ద్రాముద్రానుగత ప్రబోధములఁ జిత్రంబేక కాలంబునన్.

అని ప్రయోగింపఁబడియున్నది. ఇద్దఱునేక కవులయినందుకన్నిటి ప్రయోగముల నెట్లు సాధువుగా సాధింతురు? ఇప్పటి బుద్ధిమంతు లామహాకవుల యందు గ్రంథ చౌర్యము నారోపింతురేమో! ఈ విషయముగానే వసుచరిత్రము ప్రథమాశ్వాసములోని

కా. ఆమందాకిని మాళిఁబూని నను నగ్ధాంగీకృతంజేసితా
నౌ మేల్మేలని యార్యయల్లఁబ్రణతుండై తత్పదాంభోజయో.

గామర్లంబున గంగయున్మోరయఁ జూడఁబోగనమృక్కియ
సామర్థ్యంబున వేఁడు శంభుఁడు కృతిస్వామింగృహంబ్రోవుతన్.

అను శివస్తుతి పద్యార్థమును గొంచెము మార్చి యధికసారస్యము గలిగించి

కా. గంగదాల్చితి వుత్తరూంగమున నన్ గైకొలుకావించి త
ర్థాంగీకారమునం బురంధ్ర నిను వామాంగంబునందల్పనే
శృంగారోన్నతిఁ జూడుమంచు గిరిజన్ శీర్షావగావించిత
స్వాంగానందితఁజేయు శంభుఁడు నృసింహధీశ్వరుంబ్రోవుతన్.

అని పరసభూపాలీయములోఁ గవి ప్రయోగించియున్నాఁడు. మొదటి పద్యములోని కొన్ని పదముల శ్లేషార్థములనుటంపించుచున్న యెడల, ఉభయ పద్యములలోను గంగను శిరస్సునందాల్చి నన్నర్థాంగీకృతము జేసితివని పార్వతి కుపేతురాలుకాఁగా శివుఁడామె కోపమును దీర్చుటకయి పాదములబడెన్న యర్థము సామాన్యముగాఁజెప్పబడినది. వీనిలో మొదటి పద్యమున శివుఁడు పార్వతీకి గోపశాంతి చేయలేకపోవుటయే కాక గంగకుఁ గూడ కోపము తెప్పించి యామెను వేఁడుకొన వలసిన వాడయ్యెను. రెండవ పద్యమున గంగాప్రతిబింబిత స్వరూపమును బార్వతీకిఁజూపి తా నామెనుగూడ నుత్తమాంగముననే ధరించినని భ్రమ కలిగించి శివుఁడామెను శాంతచిత్తురాలని జేయఁ గలిగెను. ఈ రెండు కావ్యములకు నొక్కరినే కర్తలనుగాఁజెప్పకపోయిన పక్షమున వారియందుఁబదార్థచౌర్య మారోపింపవలసివచ్చును.

కవి చరిత్రములను వ్రాయఁబూను నావంటి వారికి గ్రంథసామగ్రి తక్కువ యగుటచేత కవుల కాలనిర్ణయాదులను సరిగా వ్రాయుటకాని, అందటి చరిత్రములను వ్రాయఁ గలుగుటగాని, సాధ్యము కాదు. అయినను ముందువారికి మార్గదర్శకముగా నుండునన్న యపేక్షతో నాకుదొరికిన యల్పాధారములతోను పరిమిత గ్రంథసాహాయ్యముతోను నా శక్తికొఱచి నేవో యొకరిత చరిత్రము వ్రాయఁబూనినాను. ఇందు తప్పులు కుప్పలుగా నుండవచ్చును. విద్వాంసులగువారునన్ను జరిహారింపక వాత్సల్యముతో నాలోపములను జూపి దిద్దించియు నాయొద్దలేని గ్రంథములను నాకుఁబంపియు నాయుద్దయమును గొనసాగింతురని విశ్వసించుచున్నాను. నేనిందు వ్రాసిన చరిత్రసంగ్రహములో ౧౬౫౦ వ సంవత్సరమునకుఁ బూర్వమునందుండి కవులందఱి యొక్క చరిత్రమును జేర్చితిని చెప్పఁజాలనుగాని యిందుఁ జేర్చొనఁబడిన కవులందఱును మాత్రమాకాలమునకుఁ బూర్వపువారె యని నిశ్చయముగాఁజెప్పఁగలను. కృతికర్తలయొక్కగాని కృతిపతుల యొక్కగాని కాలమును తెలిసికొనుట కాధారములు చిక్కకపోవుట చేతను, అప్పకవీ యాదితఱు గ్రంథములలో నుదాహరింపఁబడియుండకపోవుట చేతను, ఇప్పుడు నాకు లభించియున్న గ్రంథములలోనే కొన్ని యప్పకవి కాలమునకుఁ బూర్వమునందు

రచింపఁబడినవి యున్నను నేనవి విడిచి పెట్టియుండవచ్చును. మూడవభాగము ప్రచురింపఁబడునపుడట్టిలోపమును నాకుఁ జూపుట కితరులకవకాశము కలుగును. నర పతినిజయమును రచించిన యందుగుల వెంకయ్య కాలమును నేనిందుఁజెప్పినట్లు వడు నాటవ శతాబ్ది మధ్యమునఁగాక పదునేడవ శతాబ్దారంభమునకు మార్పవలసి యున్నది. ఇప్పటి కాలము వతికుఁగల యాధునిక కవుల చరిత్రమును గూడ శ్రీఘ్రకాలములోనే ముగింపఁబ్రయత్నించుడ న్నాను.

రాజమహేంద్రవంశము. }
నవంబరు ౧౮౯౪ సం. }

కం. వీరేశలింగము.

వి ష య సూ చి క

పుట

1. పెనుమత్స వేంకటాద్రి*	1
2. పెనుమత్స గోపరాజు*	1
3. అడిదము నీలాద్రికవి*	1
4. వేమనకవి*	2
5. శ్రీకృష్ణదేవరాయలు	3
6. అల్లసాని పెద్దన్న	42
7. నంది తిమ్మన్న	55
8. ధూర్జటి కవి	64
9. మాడయ్యగారి మల్లన్న	66
10. నాదిండ్ల గోపమంత్రి*	73
11. తాళ్ళపాక చిన్నన్న	74
12. సంకుసాల నృసింహకవి	75
13. కాసె సర్వప్ప	79
14. భాస్కర పంతులు	81
15. బైచరాజు వేంకటనాథకవి	83
16. అయ్యలరాజు రామభద్రుడు	86
17. వెల్లంకి తాతంభట్టు	92
18. కుమ్మర మొల్ల	94
19. పిడుపర్తి సోమనాథుడు	95
20. పిడుపర్తి బసవకవి	100
21. కోట శివరామయ్య	101
22. కుమార ధూర్జటి	102
23. దోనూరి కోనేరుకవి	105

24. పింగళి సూరనార్యుడు	110
25. అద్దంకి గంగాధరకవి	121
26. పొన్నికంటి తెలగన్న	126
27. రామరాజభూషణుడు	129
28. మల్లారెడ్డి	150
29. రామరాజు రంగప్పరాజు	153
30. మల్ల అనంతభూపాలుడు	156
31. ఎఱ్ఱన	160
32. శంకర కవి	166
33. కంచి వీరశరభకవి	169
34. తెనాలి రామకృష్ణుడు	171
35. తిమ్మరాజు	193
36. తాళ్ళపాక తిరువెంగళనాథుడు	196
37. రాయసము వేంకటపతి	198
38. తరిగొప్పల మల్లన	199
39. చరిగొండ ధర్మన్న	201
40. సారంగు తమ్మయ్య	207
41. తురగా రామకవి	215
42. చెన్నమరాజు చెన్నమరాజు	220
43. తెనాలి అన్నయ్య	222
44. సవరము చిననారాయణ నాయకుడు	227
45. దామెర వేంకటపతి	229
46. చిత్రకవి పెద్దన్న	231
47. యాదవామాత్య కవి	233

48. కంసాలి రుద్రయ్య	237
49. ఎలకూచి బాలసరస్వతి	244
50. ముద్దరాజు రామన్న	248
51. చిత్రకవి అనంతకవి	248
52. లింగముగుంట రామకవి	249
53. లింగముగుంట తిమ్మన్న	251
54. వెలగపూడి వెంగనార్యుడు	255
55. రెంటూరి రంగరాజు	256
56. సింహాద్రి వేంకటాచార్యుడు	257
57. చేమకూర వేంకటకవి	259
58. రాజలింగకవి	269
59. చిత్రకవి రమణకవి	271
60. అందుగుల వేంకయ్య	275
61. కాకునూరి అప్పకవి	278
62. అనుబంధము	284
63. చరిత్రము తెలియని యితరకవుల గ్రంథములు	304

* ఈ గుర్తులుగల కవుల చరిత్రములు నూతనముగాఁజేర్చఁబడినవి.

ఆంధ్ర కవుల చరిత్రము

మధ్యకాలపు కవులు

1. పెనుమత్స వేంకటాద్రి

ఇతని తండ్రి పద్మరాజు ; తల్లి గన్నమాంబ. క్షత్రియుడు. ధనం జయ గోత్రుడు. ఇతడు “ఇందుమతీ కల్యాణ” మను ప్రబంధమును రచించినట్లు బమ్మెర కేశన, మల్లకపులు తమ “విష్ణు భజనానందము”నఁ దెల్పియున్నారు. ‘ఇందుమతీ కల్యాణ’ మిప్పుడు లభించలేదు. ‘విష్ణు భజనానందము’నందలి వంశ వర్ణనమునుబట్టి యీతడు క్రీ.శ. 1500 ప్రాంతము వాడై యుండవచ్చునని ‘ఆంధ్ర కవితరంగిణి’లోఁ గలదు.

2. పెనుమత్స గోపరాజు

ఇతడు పయి వేంకటాద్రికవికి సోదరుడు. ఇతడు “అంతర్వేది మాహాత్మ్యము” మున్నగు గ్రంథములను రచించి, రాజోలు తాలూకాలోఁగల ర్యాలి గ్రామమునందలి కేశవస్వామి కంకిత మొనర్చినట్లు ‘విష్ణు భజనానందము’ను బట్టియే తెలియుచున్నది. ఇతని గ్రంథములేవియు లభించ లేదు.

3. అడిదము నీలాద్రికవి

ఇతడు సుప్రసిద్ధ కవియగు అడిదము సూరకవి వంశమునఁ బ్రాచీ నుడు. పూసపాటి రాచిరాజుగారి వద్దగాని, ఆయన పుత్రులగు తమ్మిరాజు గారి వద్దగాని ఆస్థాన విద్వాంసుడుగ నీతఁడుండియుండును. ఇతడు ‘రణ రంగవిజయ’ మను కావ్యమును వ్రాసి, అందు తన యేలిక యొక్క

వీరవిహారమును వర్ణించెనని చెప్పుదురు. శాసనాధారములం బట్టి ఇతఁడు క్రీ. శ. 1458 ప్రాంతమున నుండవచ్చునని తోచుచున్నది.

4. వేమనకవి

ఇతఁడు సుప్రసిద్ధములైన 'వేమన పద్యము' లను రచించినకవి. రెడ్డిరాజుల వంశములోనివాఁడు. కొండవీడు, రాజమహేంద్రవరములను పాలించిన రెడ్డి రాజుల అనంతరము వెలసిన చిన్న చిన్న సంస్థానములలో నీతఁడొక కోవకుఁజెంది యుండవచ్చునట.

వేమన 'కటారుపల్లె'లో సమాధి నొందెనని తెలియుచున్నది. కాన ఆ యూరే యాతని నివాసమని కొందఱుతలఁచిరి. కాని, వేమనయే "ఊరు కొండవీడు; ఊనికి పశ్చిమవీధి, మూగచింతపల్లె మొదటి యిల్లు" అని చెప్పుటచే వేమన తొలినివాసము 'మూగచింతపల్లె' అనియు, తర్వాతి నివాసము 'కొండవీ' డనియుఁ దెలియుచున్నది.

వేమన కాలముం గూర్చి యభిప్రాయ భేదములు కలవు. ఇతఁడు 17-వ శతాబ్దివాఁడని బ్రౌను పండితుఁడును, 16-వ శతాబ్దివాఁడని క్యాంబెలు పండితుఁడును, 17వ శతాబ్దివాఁడని శతకవాఙ్మయ సర్వస్వకర్త శ్రీవేదము వేంకటకృష్ణ శర్మగారును, 15-వ శతాబ్దివాఁడని శతక వాఙ్మయ చరిత్రకర్త శ్రీ వంగూరి సుబ్బారావుగారును, శ్రీమల్లంపల్లి సోమశేఖర శర్మగారును, 16 వ శతాబ్దివాఁడని శ్రీ శేషాద్రిరమణ కవులును ; ఇట్లే మఱి కొందఱును విభిన్నరీతుల నభిప్రాయపడుచున్నారు. కృష్ణరాయల కాలముననున్న ఎడపాటి ఎఱ్ఱాప్రగడ తన "మల్లణ చరిత్ర" లో వేమనను స్తుతించియున్నందునను, 16-వ శతాబ్ది చివఱనున్న తురగా రామకవి తన "నాగర ఖండము"న వేమనను స్తుతించినందునను వేమన 15-వ శతాబ్దివాఁడై యుండునని శ్రీ వంగూరి సుబ్బారావుగారి యభిప్రాయము. 'ఆంధ్ర కవి తరంగిణి' లోను శ్రీ సుబ్బారావుగారి యభిప్రాయమే సమర్థింపఁబడినది.

వేమన తొలుత స్వేచ్ఛాప్రవృత్తికలవడి, పిదప విరాగి యయ్యెననియు, 'అభిరాముడను నాతనిని మోసగించి, ఆతనికి లభింపవలసిన ఆత్మ విద్యనాతని గురువువలనఁ దాను పొందెననియు—ఇంక నిట్టి కథల నెన్నిటి నో చెప్పుదురు. ఇతని పద్యములు వేలకొలఁదినున్నవి. ప్రస్తావానుసారముగ ఇతరులు కూర్చిన పద్యములును కొన్ని యిందుఁ జేరియున్నవని విమర్శకుల యాశయము.

5. శ్రీకృష్ణదేవరాయలు

ఇతఁడా ముక్తమాల్యద యను నామాంతరము గల విష్ణుచిత్తీయమును ప్రబంధమును రచించిన మహాకవి. ఇతఁడు కవీశ్వరుడయి విద్య న్యహాకవుల నాదరించుటవలననే కాక మహారాజయి యనేకదేశములను జయించుటవలనఁగూడ సుప్రసిద్ధుఁ డయినవాఁడు. దక్షిణ హిందూదేశమును పాలించిన రాజులలో నింత దేశమును జయించి యేలినవాఁడును, ఇంత ప్రసిద్ధి కెక్కినవాఁడును, మఱి యెవ్వఁడును లేఁడు. కాఁబట్టి యీతని చరిత్రమును వ్రాయుటకు ముందీతని పూర్వ చరిత్రమును గూడ సంక్షిప్తము గాఁగొంత వ్రాయుట యుచితమని తోచుచున్నది.

ఈతని రాజధాని బళ్ళారి మండలములోని యానెగొందికి సమీపమున తుంగభద్రాతీరము నందున్న విజయనగరము, ఈ విజయనగరమునకు విద్యా నగర మనియు నామాంతరము గలదు. ఈ పట్టణము విద్యారణ్యస్వామియని మహాప్రసిద్ధి గన్న మాధవా చార్యులవారి యాజ్ఞచేతఁ గట్టఁబడినది. ఈ మాధవాచార్యు లాకాలమునందు బుక్కరాజువద్ద మంత్రిగా నుండెను. కంప భూపతి కుమారుడైన బుక్కరాజు క్రీస్తుశకము ౧౩౫౦ సంవత్సరము మొదలుకొని ౧౩౭౯వ సంవత్సరము వఱకును రాజ్యముచేసెను. ఈ రాజు హూణశకము ౧౩౩౬వ సంవత్సరము మొదలుకొని ౧౩౫౦ వ సంవత్సరము వఱకును గూడ తన యన్నయైన హరిహరరాజుతోఁ గలిసి రాజ్యము చేసెననియు, ఆ కాలమునందుఁగూడ మాధవాచార్యుడే వారికి మంత్రి యనియు,

వారికి రాజ్యము మాధవాచార్యుని వలననే వచ్చెననియు, కొందఱుందురుగాని యిది యెంతవఱకు సత్యమో తెలియదు, బుక్కభూపాలుని తండ్రియైన సంగ (కంప) రాజౌక చిన్న సంస్థానాధిపతియై యుండి, మహమ్మదీయులు దండెత్తి వచ్చి హిందూ రాజ్యమును నాశనముచేసి యోరుగంటి ప్రతాపరుద్రుని చెఱగొని పోయిన కాలములో తన రాజ్యమును పోగొట్టుకొని యుండును. కొందఱుతఁడు గొల్లవాఁడని చెప్పుదురు. కాని యాతని పూర్వ స్థితిని నిర్ధారణము చేయుటకుఁ దగిన యాధారము లేవియు నిప్పుడు కానరావు. ఈ హరిహర, బుక్కరాజులు సహితము ప్రతాపరుద్రుని యవ సానదశయం దాతని నేనలో దండనాథులుగా నుండిరని యొకానొకరు వ్రాసి యున్నారు. ఏది యెట్లున్నను పీ రారంభదశలో రాజ్యహీనులయి యుండి తమ దైర్యసాహసముల వలనను తమ కులగురువైన మాధవాచార్యుని బుద్ధిబలములవలనను రాజ్యము సంపాదించి, స్వతంత్రులై మాధవాచార్యుని మంత్రిగాఁ జేసికొని యాతని యాలోచన ననుసరించి వర్తించు చుండినట్లు మాత్రము నిశ్చయముగా తెలియవచ్చుచున్నది. మాధవాచార్యులు రాజౌక దేవత నుపాసించి యాదేవతను బ్రత్యక్షము చేసికొని యామె వరముచేత బుక్కభూపాలునకు రాజ్య మిప్పించెనని కొందఱును, లక్ష్మీ కటాక్షమును బొంది సన్నిహితురాలయిన లక్ష్మీదేవిని తన్నైశ్వర్య వంతునిగాఁజేయుమని కోరినప్పుడామె కాజస్మమునందు లక్ష్మీ లభింపదని చెప్పగా జన్మాంతర తుల్యమైన సన్న్యాసమును స్వీకరించి వైభవములను బొందెనని కొందఱును వ్రాసి యున్నారు. ఇవి యిటీవలివారి బుద్ధికల్పితములు. ఇటువంటి కథలను కల్పించుటలో హిందువులకుఁ గల సామర్థ్యము మఱి యెవ్వరికిని గానఁబడదు. మాధవాచార్యులకుఁ బూర్వమునందు శంకరాచార్య పీఠమునకు వచ్చిన యతీశ్వరు లాశంకరుని వలెను, ఇతర సన్న్యాసులవలెను పాదచారులయి భిక్షులము చేయుచు, శిష్యపరంపరకు తత్త్వతోధను జేయుచు వచ్చిరి. ఈ మాధవాచార్యుఁడు బుక్కరాజు వద్ద మంత్రిగా నుండి సమస్త వైభవము ననుభవింపుచు సన్న్యసినిచినవాఁడగుట చేతఁ దాను సన్న్యాసి

యయ్యను తొంటివిభవములను విడువజాలని వాడయి జనులకుఁ దనయందుఁ గల గౌరవాధిక్యము వలనను, రాజానుగ్రహము వలనను, గజాశ్వాదోశనాది సమస్తరాజచిహ్నములను ధరించి, పీఠాధిపతుల కిట్టి యైశ్వర్యచిహ్నములుండవచ్చునని నిబంధనముచేసి సమర్థించుకొనెను. ఏనుఁగులతోను, గుఱ్ఱములతోను, వాద్యములతోను పల్లకులలో నెక్కి సర్వసంగపరిత్యాగులయిన సన్న్యాసులు మహారాజ వైభవముతో సంచరించుట దేవతావరాయత్తమని సాధించుటకై మనవా రీలక్ష్మీకథను తరువాతఁ గల్పించి యుందురు. సన్న్యాసాశ్రమమును స్వీకరించునపుడు మాధవాచార్యుల వారు విద్యారణ్యులన్న నామమును స్వీకరించిరి. వీరికాలమునుండియే జగద్గురువుల మనుకొనెడు స్మార్తాచార్య పీఠస్థులయిన యతుల కందఱకును గజాశ్వాదులును, వాద్యములును పెండ్లి పల్లకులును పరంపరగా వచ్చుచున్నవి. ఈ మాధవాచార్యుల వారు గొప్ప విద్వాంసులు. ఆదిశంకరుల తరువాత శంకరాచార్య పీఠమునకు వచ్చినవారిలో మాధవాచార్యులకుఁ బూర్వమునందుఁ గాని పరమునందుఁ గాని యింతటి పండితులు మఱి యెవ్వరునులేరు. ఈయన 'పరాశరమాధవీయ' మనుషేర పరాశరసత్పతి కాకగొప్ప వ్యాఖ్యానమును, 'కాలమాధవీయ' మనునొక కాలనిర్ణయగ్రంథమును, 'శంకర విజయము' ను, 'విద్యారణ్య'మని ప్రసిద్ధిగన్న వేదభాష్యమును, నూటయెనిమిది యుపనిషత్తులకొక వ్యాఖ్యానమును, 'సర్వదర్శన సంగ్రహము'ను, 'మాధవ నిదానము'ను రచించెను. రాఁబోయెడు విజయనగరరాజుల చరిత్రమును దివ్యజ్ఞానము చేత ముందుగానే తెలుపుచు నీ మహా విద్వాంసునిచే రచియింపఁబడిన దన్న కాలజ్ఞానమును పుస్తక యొకటి కలదు, కాని యది విజయనగర సంస్థానము క్షీణించిన తరువాత రచింపఁబడిన యాధునిక గ్రంథమయి యుండును.

మాధవాచార్యులవారు తుంగభద్రాతీరమునందున్న పంపానగరమునందు జన్మించిరి ; వీరు బుక్కభూపాలానికి కులగురువులు ; భారద్వాజున గోత్రులయిన తెలుఁగు బ్రాహ్మణులు. ఈయన తండ్రి మాయణుడు.

అన్న సాయణుడు. అన్నయందును తండ్రియందును గల గౌరవము చేత మాధవాచార్యుల వేదభాష్యములలోఁ గొన్నిటికి వారిపేరులు పెట్టెను. మాధవాచార్యులు తొంబది సంవత్సరముల ప్రాయమున సిద్ధి బొందిరఁట; ఈయన ౧౩౬౮-వ సంవత్సరమునందు బుక్కరాజు మంత్రియై యుండిన బ్లోక తామ్రశాసనమువలనఁ దెలియ వచ్చుచున్నది. మాధవీయాది గ్రంథములలో మాధవాచార్యులవారు తమ వంశమును దెలుపుచు వ్రాసిన రెండు శ్లోకముల నిందుఁ జూపుచున్నాను—

శ్లో॥ యస్యబోధాయనం సూత్రం శాఖా యస్య చ యాజుషీ,

భారద్వాజకులం యస్య సర్వజ్ఞ స్స హి మాధవః.

శ్రీమతీ యస్య జననీ సుకీర్తి ర్మాయణః పితా,

సాయణో భోగవాథశ్చ మనోబుద్ధి సహోదరా.

బుక్కరాజు తరువాత నాతనికి కామాక్షిదేవివలనఁ బుట్టిన హరి హరనాథుడు ౧౩౭౯-వ సంవత్సరము మొదలుకొని ౧౪౦౧ వ సంవత్సరమువఱకును రాజ్యము చేసెను. ఈ హరిహరరాజునకు మల్లాదేవి వలనఁ గలిగిన పుత్రుడైన వీరప్రౌఢదేవరాయలు ౧౪౧౨ వ సంవత్సరము వఱకును, ఆతని పుత్రుడైన విజయభూపతి ౧౪౧౮ - వ సంవత్సరము వఱకును, ఆతని కుమారుడైన దేవరాయలు ౧౪౨౨ వ సంవత్సరము మొదలుకొని ౧౪౪౭ వ సంవత్సరము వఱకును రాజ్యము చేసినట్లు శిలా తామ్రశాసనములవలనఁ దెలియవచ్చుచున్నది. కాని వీరేయే సంవత్సరములయందు సింహాసన మెక్కిరో యేయే సంవత్సరములయందు పరమపదమును పొందిరో నిశ్చయముగాఁ దెలియదు. బుక్కరాజు కాలమునుండియు వీరికి మహమ్మదీయులతో యుద్ధములు జరుగుచు వచ్చెను. ౧౩౬౪ వ సంవత్సరమునందు మొట్టమొదట బుక్కరాజు మహమ్మదీయులను యుద్ధములో జయించెను. ఆతని పుత్రుడైన హరిహర రాజును మహమ్మదీయులతో యుద్ధముచేసి ౧౩౮౦ వ సంవత్సరమునందు తురుష్కులను గోవా నగరము నుండి వెడలగొట్టెను. ఈ హరిహరరాజు హిందూ దేవాలయముల కనేకములకు భూదానములు చేసెను.

హరిహరరాజు యొక్క కడపటి దినములలో సాశువ గుండరాజు మంత్రిగానుండెను. గుండరాజు జైమిసీభారతము కృతి నందిన సాశువ నృసింహరాజు తండ్రి. గుండరాజు మంత్రిగాను, దండనాథుడుగాను ఉండి కొంతరాజ్యమును సంపాదించెను. తదనంతర మాతని పుత్రుడు సాశువ నృసింహరాజు దేవరాయలు సంతానము లేక మృతుడగుటవలననో మఱి యేలాగుననో కర్ణాటకరాజ్యము నాక్రమించెను. నరసింహరాజునకు తిమ్మరాజును పేరుగల జ్యేష్ఠభ్రాత యొకఁడుగలఁడు. అతఁడే యీశ్వరరాజు తండ్రి యైన సాశువ తిమ్మరాజుని తోచుచున్నది. సాశువ నృసింహరాజు భూదానములు మొదలయిన దానము లనేకములు చేసెను. ఇతఁడు చిత్తూరుమండలములోని వందవాసినగరమునకు పడమట నామడ దూరములో నున్న వెల్లము గ్రామములోని దేవాలయమునకు శాలివాహన శకము ౧౩౯౧ వ సంవత్సరమునం దనఁగా-హూణశకము ౧౪౨౯ వ సంవత్సరము నందుఁ గొంత భూమి యిచ్చెను; ఈతని రాజ్యకాలములోనే చిత్తూరి మండలములోని యావూరు గ్రామములోని శివాలయమున కొకరిచేత శాలివాహనశకము ౧౩౯౩ వ సంవత్సరమునకు సరియైన క్రీస్తుశకము ౧౪౭౧ వ సంవత్సరము నందుఁ గొంత భూమి యియ్యఁబడినది. ఈ నృసింహరాజు కాలమున తిమ్మరాజు పుత్రుడైన యీశ్వరరాజు దండనాథుడుగా నున్నట్లు వరాహ పురాణ పీఠికవలనఁ దెలియవచ్చుచున్నది. ఈ నృసింహరాజు మరణానంతర మీశ్వరరాజుపుత్రుడయిన నరసింహరాజు రాజ్యమునకు వచ్చెను. ఇతఁడు ౧౪౮౭ వ సంవత్సరమువఱకును రాజ్యముచేసినట్లు శాసనముల వలనఁ దెలియవచ్చుచున్నది. కొందఱితఁడు ౧౫౦౫ వ సంవత్సరము వఱకు మాత్రమే రాజ్యపరిపాలనము చేసెననియు, ఆ సంవత్సరము మొదలుకొని యాతని జ్యేష్ఠపుత్రుడయిన వీరనృసింహరాయలు పరిపాలనము చేసెననియు చెప్పుచున్నారు. ఇదియే నిజమై యుండవచ్చును. పేరొక్కటియే యైయుండుటచేత శాసనములను పరీక్షించినవారు కొడుకును గూడ తండ్రినిగా భ్రమించి యుందురు. ౧౫౦౯ వ సంవత్సరమునందు కృష్ణదేవ

రాయల ప్రభుత్వమారంభమైనది. కృష్ణదేవరాయలు రాజ్యమునకు రాకముం దాతని యన్నయైన వీరనృసింహరాయలు కొంతకాలము రాజ్యము చేసినట్లు కృష్ణదేవరాయల కంకితము చేయబడిన గ్రంథముల యందెల్లను జెప్పబడి యున్నది :-

క. వీరనృసింహుఁడు నిజభుజ

దారుణ కరవాల పరుషధారాహతవీ

రారి యగుచు నేకాతప

వారణముగ నేలె ధర నవారణమహిమన్.

క. ఆ విభు ననంతరంబ ధ

రావలయముఁదాల్చెఁ గృష్ణరాయఁడు చిన్న

దేవియు శుభమతి తిరుమల

దేవియునుం దనకుఁ గూర్చుదేవేరులుగన్-[మనుచరిత్రము]

క. వారలలోఁదిప్పొంబ కు

మారుఁడు పరిపంథి కంధిమంథాచలమై

వీరనరసింహరాయఁడు

వారాశిపరీత భూమివలయం బేలెన్.

శా. వీరశ్రీనరసింహశౌరి పిదపన్ విశ్వక్షమామండలీ

ధౌరంధర్యమున స్థనంబు ముదమంద న్నాగమాంబాసుతుం

డారూఢోన్నతిఁ గృష్ణరాయఁడు విభుండై రాజ్యసింహాసనం

బారోహించె విరోధులు సహన శైలారోహముం జేయఁగన్.-

[పారిజాతాపహరణము]

శిలా తామ్రశాసనాదుల వలనఁ దెలియవచ్చెడు పయి విధమునఁ గాక యీ వంశవిషయమయి పలువురు పలు విధముల పరస్పరవిరుద్ధముగా వ్రాసి యున్నారు, అందుక విధము నిందు క్రిందఁ గనఁబఱచెదను.-

మొదలు-వఱకు

1336-1350

హరిహరరాయలు

బుక్కరాయలు	1350-1379
హరిహరరాయలు	1379-1401
విజయబుక్కరాయలు	1401-1418
పల్ల బుక్కరాయలు	1418-1434
గౌడదేవరాయలు	1434-1454
రాజశేఖర రాయలు	1454-1455
విజయభూపతి	1455-1456
ప్రౌఢదేవరాజు	1456-1477
వీరప్రతాపరాయలు	1477-1481
మల్లికార్జున రాయలు	1481-1487
రామచంద్రరాయలు	1487-1488
విరూపాక్షరాయలు	1488-1490
నరసింహరాయలు	1490-1495
నరసరాయలు	1495-1504
వీరనరసింహరాయలు	1504-1509
కృష్ణదేవరాయలు	1509-1530

ఈ పట్టిక యొక్క టియే చాలవఱకు శిలా తామ్రశాసనములలోని కాలము ననుసరించి యున్నది.

కృష్ణదేవరాయలు జన్మించిన దినము గాని సంవత్సరము గాని సరిగాఁ దెలియదు. కృష్ణరాయలజనన మొకరు ౧౪౬౫ వ సంవత్సరము నందనియు, ఇంకొకరు ౧౪౮౭ వ సంవత్సరము నందనియు వ్రాసి యున్నారు గాని యం దేది సత్యమయినదియు నిశ్చయించుట కొధారము లేవియు దొరకలేదు. ఇతఁడు శాలివాహనశకము ౧౩౮౭ వ సంవత్సరము నందనఁగా క్రీస్తుశకము ౧౪౬౫ వికృతి సంవత్సర పుష్యబహుళ ద్వాదశీ

శుక్రవారమునాడు పుట్టినట్లు తెలిపెడి యీ క్రింది పద్య మొకటి వాడుకలో నున్నది :—

ఉ. ఆందలి శాలివాహన శకాబ్దము లద్రివసుత్రిసోములన్
వందితమైన యవ్వికృతి వత్సరమందలి పుష్యమాస మం
దుం దగు కృష్ణపక్షమున నుండెడి ద్వాదశి శుక్రవాసరం
బం దుదయించె గృష్ణుడు శుభాన్వితఁ డానరసింహమూర్తికిన్.

ఇది యెంతవరకు విశ్వసింపఁదగినదో బుద్ధిమంతులగువా రాలోచించుకొందురుగాక ! అయినను, ఇది మొదటివారు చెప్పిన కాలముతో సరిపోవుచున్నందున దీని సధికవిశ్వాసార్హముగా నెంచవచ్చును. ౧౮౨౯ వ సంవత్సరములో కావలి వెంకట రామస్వామి గారు కలకత్తానగరము నందుఁ బ్రచురించిన దక్షిణహిందూదేశ కవుల చరిత్రములో కృష్ణరాయలు తన నలువదవయేట శాలివాహన శకాబ్దములు ౧౪౪౬ వ సంవత్సరమునందనఁగా క్రీస్తుశకము ౧౫౨౪ వ సంవత్సరమునందు మృతినొందినట్లు వ్రాసియున్నారు. దీనినిబట్టి చూడగా నీరాయలవారు హూణశకము ౧౪౮౪ వ సంవత్సరమునఁ బుట్టి నట్టేర్పడుచున్నది. అల్లసాని పెద్దన్న చెప్పినట్లు చాటుధారగా వచ్చుచున్న యీ క్రింది పద్యములనుబట్టి కూడ కృష్ణదేవరాయల మృతికాల మించు మించుగా దీనితో సరిపోవుచున్నది.

ఉ. బోరన యాచకప్రతతి భూరి విపద్దశ నొందుచుండఁగా
నారయ శాలివాహనశకాబ్దము లద్రియుగాబ్ది సోములం
దారణ వత్సరంబున నిదాఘదినంబున జ్యేష్ఠశుద్ధ ౩
ష్ఠీరవివాసరంబున నృసింహుని కృష్ణుడు చేరె స్వర్గమున్

ద్వారక నున్న కృష్ణుడవతారసమాప్తము నొందు కైవడిన్
ఈ పద్యమును బట్టి శకాబ్దములు ౧౪౪౭ టికి సరియయిన హూణశకము ౧౫౨౪ వ సంవత్సరమునఁ గృష్ణరాయ లంతరించినట్లు కానఁబడుచున్నను, ౧౫౩౦సంవత్సరమువఱకు నాతని దానశాసనములు విస్తారముగా నున్నందున శాసనములను బరీక్షించిన యిప్పటివా రతఁడు ౧౫౩౦ వ సం

వత్సరమునందే మృతినొందెనని నిశ్చయించి యున్నారు. ౧౫౨౬, ౧౫౨౮, ౧౫౨౯ వ సంవత్సరములయం దచ్యుత దేవరాయల దానశాసనములు సహితము రెండు మూడు కానవచ్చుచున్నను, అవి కృష్ణరాయల జీవితకాలములోనే చేయఁబడినవి కావచ్చును.

[కృష్ణదేవరాయల జననకాల నిర్ణయముం గూర్చి ఆంధ్రకవి తరంగిణిలో క్రింది యంశములు వ్రాయఁబడినవి.

“నంది మల్లయ్య, ఘంట సింగయకవులు తమ వరాహ పురాణమును క్రీ. శ. 1485-1490 ప్రాంతమున రచించి కృష్ణరాయల తండ్రియగు నరసరాయల కంకిత మిచ్చియున్నారు. కృతిపతిసిగూర్చి చెప్పిన పద్యములలో కృష్ణరాయల అన్నయగు వీర నరసింహరాయల ప్రశంసయే కలదు. కృష్ణరాయల ప్రస్తావనలేదు. కావున అప్పటికిఁ గృష్ణరాయలు పుట్టియుండక పోవచ్చును. లేదా పుట్టియున్నను అతఁడు మిక్కిలి తక్కువ వయసువాఁడై యుండవచ్చును. కావున శ్రీ కృష్ణరాయలు క్రీ. శ. 1487 ప్రాంతమున జన్మించియుండవచ్చును.

‘అందలి శాలివాహన శకాబ్దము’లను పద్యమును అధిక విశ్వాసార్హముగా నెంచవచ్చు’ నని శ్రీ వీరేశలింగం పంతులుగారు వ్రాసిరి. కాని అందలి శాలివాహన శకసంఖ్య 1387 మాత్రము వికృతి సంవత్సరముకాదు; పార్థివ యగుచున్నది. వికృతి 1392 అగును. కావున దీనిని బట్టి రాయల జననకాలమును నిర్ణయింప వీలులేదు. రాయలు వైశాఖమాసమున జన్మించినట్లు నెల్లూరు శాసనమునఁ గలదు.

గుంటూరు జిల్లా తెనాలిలో, శాలివాహనశకము ౧౪౧౧ సౌమ్య సం॥ వైశాఖ శుద్ధ ౧౧ నాఁడు గోవర్ధనేశుని ప్రతిష్ఠించి వ్రాయఁబడిన శాసన మొకటికలదు. అందు విజయనగర ప్రభువగు కృష్ణరాయలును, మంత్రి తిమ్మరుసును ఆలయమునకు వచ్చి దానములు చేసినట్లున్నది. ఇది సత్యమయ్యేనేని కృష్ణరాయల జననము క్రీ. శ. ౧౪౮౭ కాఁజాలదు. రెండో

వయసున రాయలు మంత్రితోవచ్చి దానధర్మములు చేయుట పొసగెను. ఈ శాసనపు పూర్తి పాఠము లభించలేదు. గోవర్ధనేశ్వరుని ప్రతిష్ఠకుఁ దర్వాత కొన్నేండ్లు గడచిన పిదప నీ శాసనము పుట్టియుండవచ్చును. శా.శ. ౧౪౧౧ నాటికి నరసరాయలే జీవించియుండెను. శాసనము గోవర్ధనేశ్వరుని ప్రతిష్ఠా కాలమును సూచించునదైన కావలెను. లేదా-యీ శాసనము కల్పిత మైనదైనను కావలెను. క్రీ. శ. 1487 లో రాయలు జన్మించుట నిశ్చయ మేని, అతని జన్మదినము కీలక సం. వైశాఖ బహుళ విదియ కావలెను." [చూ.ఆంధ్రకవి తరంగిణి, సం. 7. పుటలు 16-18.]] కృష్ణదేవరాయల తండ్రియైన నరసింహరాయనికి తిప్పాంబ యనియు, నాగమాంబ యనియు, ఇద్దఱు భార్యలు గలరు. ఆ యిరువురలో తిప్పాంబ పట్టపురాణి యనియు, నాగమాంబ భోగకాంత యనియు, చెప్పుదురు. కొన్ని శాసనములయందుఁ గూడ నిజే కానబడుచున్నది. * ఆ యిద్దఱు భార్యలలో తిప్పాంబకు వీర నరసింహరాయలును, నాగమాంబకు కృష్ణదేవరాయలును పుట్టిరి. నరసింహ దేవరాయల కోబమాంబ యని యింకొక భార్య యున్నట్టును, ఆమె కచ్యుతదేవరాయలు పుత్రుఁడయినట్టును, శాలివాహనశకము ౧౪౫౯ వ సంవత్సరమునకు సరియైన హజాబద్దము ౧౫౩౭ హేవిశంబి సంవత్సర మున చిత్తూరిమండలములోని నారాయణపురము నొక బ్రాహ్మణునికి దాన మిచ్చుచు నచ్యుత దేవరాయలు వ్రాసి యిచ్చిన తామ్రశాసనములోని యీ క్రింది వాక్యములవలనఁ దెలియవచ్చుచున్నది:-

*[ఇయ్యెడ “ఆంధ్రకవి తరంగిణి” లో క్రింది విషయములు వివరింపబడినవి ‘కృష్ణరాయల కల్గి కులకాంతయేగాని భోగకాంత కాదు. అట్లునుటకుఁదగిన యాధారములు లేవు. ఆమె భోగకాంతయైనట్లు తెల్పుశాసనమొక్కటియునులేదు. వీరనరసింహరాయల శాసనములందును, కృష్ణరాయల శాసనముల లందును గూడ నాగలాదేవి (నాగమాంబ) నరసరాయల భార్యయే యనికలదు. ఆమె భోగకాంతయని యనుమానించుటకు అవకాశములేదు. కావున, ఆమెంగూర్చిన కథలును, వానిననుసరించి కృష్ణరాయలు దాసీపుత్రుఁడని యూహించి, ఆతని వివాహముంగూర్చి చెప్పబడు కథలును కల్పితములని చెప్పవలయును.’]

తిప్పాజీ నాగలాదేవ్యోః కౌసల్యా శ్రీసుమిత్రయో
జాతౌ వీరనృసింహేంద్ర కృష్ణరాయ మహీపతి
అస్మాదోబాంబికా దేవ్యా మచ్యు తేంద్రోపి భూపతిః.

కృష్ణదేవరాయల తండ్రి నరసింహరాజే మధుర, శ్రీరంగపట్టణము
మొదలయిన వానిని జయించి తద్దేశముల నాక్రమించినట్లు పారిజాతా
పహరణములోని యీ క్రింది పద్యమువలనఁ దేటపడుచున్నది—

సీ. కుంతలేశ్వరుఁడు చిక్కుపడంగ విద్యాపురంబుఁ గైకొని నిజప్రౌఢి
నెఱపెఁ

బారసీకునకు దుర్భరమానవత్వంబుఁదొలఁగించె మానవదుర్గసీమఁ
జోళవల్లభునకు సురవధూమధురాధరము లిచ్చి మధురాపురంబు

గొనియె

శ్రీరంగపట్టణసీమ ఖడ్గనటీవినోదంబు హావనేంద్రునకుఁ జూపె
నతఁడు సుతికెక్కి రామనేత్వంతరాశ
కలిత షోడశదానవిఖ్యాత యశుఁడు
మండలీకర మేఘమార్తాండబిరుదుఁ
డీశ్వరాధిపు నరసపృథ్వీశ్వరుండు.

౧౫౦౯ వ సంవత్సరమునకు సరియైన శాలివాహనశకము ౧౪౩౦
శుక్ల సంవత్సర వైశాఖమాసమునందు సింహాసనమునకు వచ్చువఱకును
గల కృష్ణరాయని చరిత్రము విశ్వాసార్హమైన దేదియు తెలియదు.

[శాలివాహనశకము ౧౪౩౦ వ సంవత్సరము శుక్లనామ సంవత్సర
మాఘ శుద్ధ చతుర్దశికి సరియైన క్రీ. శ. 1509 ఫిబ్రవరి 4 వ తేదీని
కృష్ణరాయల పట్టాభిషేకము జరిగినట్లు శ్రీ కొమఱ్ఱాజు వేంకట లక్ష్మణ
రావుగారు 'మహమ్మదీయ మహాయుగము' నఁ దెల్పిరనియు, వారు తెల్పిన
శుక్ల మాఘ శుద్ధ చతుర్దశి క్రీ. శ. 1510 జనవరి 24 వ తేదీకి సరిపోవు
చున్నదనియు, అది శా. శ. ౧౪౩౨ అనియు 'ఆంధ్రకవి తరంగిణి'లోఁ
దెలుపఁబడినది. (సంపుటము. 7 పుటలు 21, 22) శ్రీ నేలటూరి వేంకట

రమణయ్యగారు రాయల పట్టాభిషేక కాలము క్రీ. శ. 1509 ఆగష్టు 7 వ తేదీయని నిర్ణయించియున్నారు. ఆంధ్రకవి తరంగిణీకారులు చాలవఱకుఁ జర్చించి పట్టాభిషేకము శుక్ల సం. మాఘ శు. ౧౪ నాఁడు జరిగెననియు, కాని అన్నయగు వీర నరసింహరాయల యనుమతిపై కృష్ణరాయలు శుక్ల కృష్ణ జయంతినాఁడు (తే 7-8-1509) రాజ్యాధికారము స్వీకరించెనని తలఁపవచ్చుననియుఁ దెలిపియున్నారు.) (చూ. ఆంధ్రకవి తరంగిణీ. సం. 7. పుటలు 22-28.)]

వీర నృసింహరాయని పైని జూపు ప్రేమముకంటెఁ దండ్రి కృష్ణ రాయనియెడనధిక ప్రేమమునూ జూపుచు వచ్చెననియు, అది చూచి సహింప లేక వీర నృసింహరాయని తల్లి తన సపత్నిపుత్రుని జంపింపఁ బ్రయత్నింపఁగామంత్రియైన తిమ్మరు సా జాడఁ గనిపెట్టి యాతనిని దాచి ప్రాణమునురక్షించి కాపాడె ననియు, తరువాతఁ గొంతకాలమునకు నరసింహదేవరాయ లుబ్బుజబ్బుచేత బాధపడుచుఁ బ్రాణావసాన కాలమునందుఁ గొడుగులనుబిలిచి తనప్రేలియుంగరమును దీసికొన్నవాఁడు రాజ్యార్థుఁ డని చెప్పినప్పుడు తక్కినవారు తీయుట కుపాయము తోచక యూరకుండగాఁ గృష్ణరాయలు తన చేతి ఖడ్గముతో జనకుని వ్రేలు నఱికి యుంగరమును గైకొనెననియు, అతని సాహసమునకు మెచ్చి తండ్రి యాతనినేపట్టాభిషిక్తుని జేయ నియమించి దేహవియోగమును బొందెననియు కథలు చెప్పుదురు. నరసింహరాయని యనంతరమున జ్యేష్ఠుఁడయిన వీరనృసింహరాయఁడే రాజ్యమునకు వచ్చినట్లు కృష్ణరాయని కంకితము చేయఁబడిన మనుచరిత్రాది గ్రంథములే చెప్పుచున్నందున, ఈ కడపటి సంగతి సత్యమయి యుండదు. కృష్ణదేవరాయఁడు సింహాసనమునకు వచ్చిన శీఘ్ర కాలములోనే యుద్ధయాత్ర చేసి తన రాజ్యమును నానాముఖముల వ్యాపింపఁజేసెను. దాసీ పుత్రుఁడగుటచేత నాతనికిసత్కులీనులగు రాజులెవ్వరును గన్య నియ్యనందున సింహాసన మెక్కునప్పటికి వివాహముకాలేదు. కృష్ణరాయలు ౧౫౧౩ వ సంవత్సరమునందు దక్షిణ దిగ్విజయ యాత్రకు బయలువెడలి మహి

సూరు దేశములోని యుమ్మత్తూరు, శివసముద్రము, శ్రీరంగపట్టణము లోఁ బటచుకొని గంగవంశరాజులను జయింపఁగా, తరువాత మహిసూరు దేశ మంతయు స్వాధీనమయినది. ఈ దేశమును జయించినసంగతి పారిజాతాప హరణములోని ద్వితీయాశ్వాసాంతమందలి యీ క్రింది పద్యమునందు సూచింపఁబడినది.

శా. సమ్మర్దక్షమధీనిబంధనవిధాసంక్రందనాచార్య శూ

రమ్మన్యచలవజ్రపాత జగతీరజ్జంబుజాజ్ఞ శర

ధ్యమ్మార్గస్థదశాస్య రాజ్యసమ సహ్యాప్రోద్భవాతీరభా

గుమ్మత్తూరి శివసముద్రపుర వప్రోన్మాదలనాడంబరా :

ఆ సంవత్సరమునందే కృష్ణదేవరాయలు నెల్లూరి మండలములోని యుదయ గిరిపీఠానికి దండెత్తి, దాని కధికారిగా నున్న వీరభద్రపాత్రుని పినతండ్రి యైన ప్రహరేశ్వరపాత్రుని జయించి యా దుర్గమును సాధించెను.

అటుతరువాతఁ గృష్ణరాయల మంత్రియైన యప్పాజీ యను నామాంతరము గల తిమ్మరుసు (సాళువ తిమ్మరాజు) నెల్లూరి మండలములోని కనిగిరి (కనకగిరి) కి రాజయినట్టియు, ఓరుగంటి ప్రతాపరుద్రుని సంతతి వారిలోఁ గడపటివాఁడయినట్టియు వీరరుద్రగజపతి కాతని కుమార్తెను కృష్ణదేవరాయల కిచ్చి వివాహము చేయుమని సందేశము పంపెను.*

ఆతడు హీనకులుఁడైన కృష్ణరాయనికిఁ దన పుత్రిక నియ్యనని స్పష్టముగాఁజెప్పి యటువంటి బలవంతునితో విరోధము బెట్టుకొనుటకు సాహసించఁజాలక, కొమార్తెనిచ్చెదనని చెప్పి రాయలను మంత్రి సహిత ముగా రప్పించి, అంతఃపురము చొచ్చినప్పుడు రాజు ప్రాణములు గొనఁ బ్రయత్నించెను, కోటలోఁ బ్రవేశించిన తరువాత మంత్రియైన తిమ్మరు సీ మోసమును గనిపెట్టి రాజు ప్రాణములు కాపాడుటకై తాను రాజువేష

*[వీర రుద్రగజపతి కటకము రాజధానిగా ఓడ్రదేశమును, కొంత తెలుఁగు దేశమును పాలించుచుండిన రాజు; కాని ఓరుగంటి కాళీయల సంతతివాఁడుకాఁడు. ఆతని కుమార్తె చిన్నాదేవియును గాదు.]

మును వేసికొని కృష్ణరాయనికి సేవక వేషము వేసితన వెంటఁగొని పోయెను. కాని కృష్ణరాయని చేతి వ్రేలి నున్న ముద్రయుంగరమును బట్టి యతఁడే రాజుని యతఃపురములోనివా రానవాలు పట్టిరి. ప్రాణోపద్రవము సంభవింపనున్న యా సమయమునందు ధీమంతుడైన మంత్రియుపాయము వలన రాజు తానును మంత్రియు నెట్లో ప్రాణములు దక్కించుకొని పాటిపోయి స్వదేశమును జేరినతోడనే సేనలను గూర్చి కవిగిరి మీఁద దండెత్తి వచ్చి వీరరుద్రుని రాజ్యమును, అతని పుత్రికయైన చిన్నాదేవిని గైకొని, ద్రోహియైన యాతనిఁ జంపక కుటుంబసహితముగా వింధ్యపర్వత ప్రాంతములకుఁ బాఁపద్రోలెను. వీరరుద్రుని శుద్ధాంతశ్రీలు వింధ్యపర్వతము పాలైన సంగతిని మనుచరిత్రమునం దల్ల సాని పెద్దన యీ రీతిగా వర్ణించియున్నాఁడు. :-

మ, ధరకెంధూశులు కృష్ణరాయల చమూఢాటీగతి నిన్వింధ్యగ
హ్వారముల్దూఱఁగఁజూచి తారచటఁగాఁపై యుండుటం జాల న
చ్చెరువై యెఱ్ఱని వింతచీకటులు వచ్చెం జూడరేయంచు వే
సొరిదింజూతురు వీరుద్రగజరాట్సుద్ధాంత ముగ్ధాంగనల్.

కృష్ణరాయలు ౧౫౧౫ వ సంవత్సరమునందు పూర్వ దిగ్విజయ యాత్ర వెడలి, ఆ సంవత్సరమునందే కొండవీడు, బెల్లముకొండ, బెజవాడ, కొండపల్లి, రాజమహేంద్రవరము మొదలయిన ప్రదేశములను జయించి ౧౫౧౬ వ సంవత్సరమునందు విశాఖపట్టణ మండలములోని భీమునిపట్టణమున కయిదుక్రోసుల దూరములోనున్న పొట్నూరివద్ద, రాతి జయస్తంభమును వేయించి, ఆ మండలములోని వీరవల్లి తాలూకాలోని వడ్డాదిజయించి, ఉత్కర్షదేశములోని కటకపురము వఱకుఁబోయి కటకపురమును గాల్చగా, కళింగదేశాధిపతియై యోధ్రదేశమును బాలించుచుండిన ప్రతాపరుద్రదేవుఁడు తన కుమార్తెయైన తిరుమలదేవిని రాజునకిచ్చి వివాహముచేసి సంధిచేసికొనెను. అందుచేతఁ గృష్ణదేవరాయలు రాజమహేంద్రవరము వఱకునుగల కళింగదేశమును మఱల ప్రతాపరుద్రున కిచ్చివేసి, ౧౫౧౬ వ సంవత్సరాంత

మున కాంచీపురము ప్రవేశించెను. ఈతని ప్రథమ భార్యయైన చిన్నాదేవికి, అన్నపూర్ణాదేవియనియు నామాంతరము గలదు. ఈతనికిఁ దిరుమలదేవియు నన్నపూర్ణాదేవియు నిద్దఱు భార్యులుగుటను గృష్ణరాయలు తాను విష్ణు చిత్తీయమునందిట్లు తెలిపియున్నాఁడు.

క. ఆవిభు ననంతరంబ ధ

రావలయముఁబూని తీవు రహిమైఁ దిరుమ

ల్దేవియును నన్నపూర్ణా

దేవియుఁ గమలాజ్జముఖులు దేవేరులుగన్.

[కృష్ణదేవరాయల వివాహముం గూర్చియు, అతని భార్యలం గూర్చియు వారి నామములం గూర్చియు వివిధములగు నభిప్రాయము లున్నవి. రాయలకుఁ బండ్రెండుగురు భార్య లుండినట్లు కొందఱు చెప్పుచున్నారు. వారందఱును భార్యలు కారనియు, కొందఱు భోగకాంతలయి యుందురనియుఁ గొందఱి యభిప్రాయము. అల్లసాని పెద్దన్న రచించిన మనుచరిత్రమును బట్టి రాయలకు 'చిన్నాదేవి', 'తిరుమలదేవి' అను నిర్వ్యయ దేవేరులుండినట్లు తెలియుచున్నది. చిన్నాదేవి రాయల భోగకాంత యనియు, కాని, రాయలామెకు మాట యిచ్చిన ప్రకారము దేవేరితో సమానముగా గౌరవింపఁబడెననియు మఱి కొందఱి యభిప్రాయము. కాని కృష్ణదేవరాయలు రచించిన 'ఆముక్త మాల్యద' లో 'తిరుమల్దేవియును నన్నపూర్ణాదేవియుఁ గమలాజ్జముఖులు దేవేరులుగన్' అని యున్నది. దీనింబట్టి యప్పటికి తిరుమల దేవియు, అన్నపూర్ణాదేవియు రాయల దేవేరు లైనట్లు తెలియుచున్నది. చిన్నాదేవి ప్రస్తావనయే లేదు. చిన్నాదేవి నామాంతరమే అన్నపూర్ణాదేవి యని శ్రీపీఠేశలింగం పంతులుగారు వ్రాసిరి గాని దానికిఁ దగిన ప్రమాణము లేదని చాలమంది యభిప్రాయము. ఆముక్త మాల్యద రచింపఁబడునాటికి చిన్నాదేవి మరణించి యుండునని "ఆంధ్రకవితరంగిణీకారులు" వ్రాయుచున్నారు. 'తిరుమల్దేవియును, నన్న

పూర్ణాదేవియుఁ గమలాబ్జముఖులు' - అను పద్య భాగముంబట్టి రాయలకు నలుగురు భార్యలనియు, వారు తిరుమలదేవి, అన్నపూర్ణాదేవి, కమలాదేవి, అబ్జముఖీదేవి అనియుఁ, గొందఱి తలంపు. 'కమలాబ్జముఖులు' అనునెడ 'కమలాబ్జముఖియు' అను పాఠమున్నది. అదియే నరియగు పాఠమని గ్రహించి శ్రీ వేదము వేంకటరాయశాస్త్రి గారు 'కమలాదేవియు' అను నర్థమును గ్రహించి యున్నారు. దీనింబట్టి ఆముక్త మాల్యదను రచించునప్పటికి రాయలకు ముగ్గురు భార్యలుండినట్లు తెలియుచున్నది. ఈ 'కమలాబ్జముఖి' పదముచే 'లక్ష్మీదేవి' తెలుపఁబడు చున్నదనియు, ఆమె ప్రతాప రుద్రగజపతి కుమార్తెయనియు ఆంధ్ర కవి తరంగిణీ కర్త మున్నగు వారి యాశయము. గజపతి రాజు కుమార్తె నామమును గూర్చి యభిప్రాయ భేదములు కలవు. ఆమె 'తుక్తాదేవి' యని కొందఱును, 'లుఖాదేవి' అని కొందఱును, 'లక్ష్మీదేవి' అని కొందఱును, 'భద్రాదేవి' అని కొందఱును, 'అన్నపూర్ణాదేవి' యని కొందఱును 'మోహనాంగి' అని కొందఱును - ఈ రీతిని వివిధ రీతులఁ దలంచి యున్నారు. శాసనాధారములంబట్టి యామె పేరు 'లక్ష్మీదేవి' యని నిర్ణయింపవలెనని 'ఆంధ్ర కవితరంగిణి' లోఁ జెప్పఁబడినది, (సంపుటము. 7 పుట 46) అన్నపూర్ణాదేవి యే రాజపుత్రికయైనదియు, ఆమె వివాహమెప్పుడు జరిగినదియుఁ దెలియుట లేదు.]

ఈతఁడు పూర్వదిగ్విజయ యాత్రలో సింహాచలమును దర్శించినప్పుడు భార్యాసహితముగాఁ జేసిన దానమును గూర్చి సింహాచల దేవాలయములో నేడవ స్తంభముమీఁద జెక్కించిన యీ క్రింది యంశమును విశాఖ పట్టణ మండల చరిత్రమునుండి తీసికొనుచున్నాను. —

“శుభమస్తు శ్రీమన్ మహారాజాధిరాజ పరమేశ్వర మూరు రాయరగండ అదిరాయ విజయభాషాగీత ప్రవర రాయరగండ యవనరాజ్య సంస్థాపనాచార్య శ్రీవీరప్రతాపకృష్ణదేవ మహారాజులు

సింహాసనస్థుడై పూర్వ దిగ్విజయ యాత్రకు విచ్చేసి ఉదయగిరి, కొండ వీడు, కొండపల్లి, రాజమహేంద్రవరము మొదలయిన దుర్గాలు సాధించి సింహాద్రికి విచ్చేసి స్వస్తిశ్రీ విజయాభ్యుదయ శాలివాహనశక వర్షంబులు ౧౪౩౮ అగు నేటి ధాత సం॥ చైత్ర బ ౧౨ స్థిరవారాన సింహాద్రినాథు దర్శించి తమ తల్లి నాగాదేవమ్మగారికిన్ని, తమ తండ్రి నరసరాయుని గారికిన్ని పుణ్యముగాను దేవునికి సమర్పించిన కంఠమాల ౧-కి ముత్యాలు ౯౯౧ వజ్రమాణిక్యాల కడియాలతోడు ౧-టి శంఖచక్రాల పతకం ౧-న్ని పయిడి పశ్చేం ౧ - ని తూకాలుగ ౪౪౨౯౨ కాని మాడలుగ ౨౦౦౦ తమ దేవి చిన్నాదేవమ్మగారి చేతను, సమర్పించిన పతకం ౧-కి గ ౫౦౦ తిరుమలదేవమ్మగారి చేతను సమర్పించిన పతకం ౧-కి గ ౫౦౦ యింత మట్టుకు సమర్పించిన ధర్మశాసనము.”

కృష్ణదేవరాయల విజయములను గూర్చి పారిజాతాపహరణము నందును, మనుచరిత్రమునందును జెప్పబడిన కొన్ని పద్యముల నిం దుదాహరించు చున్నాను :—

చ. మునుకొని కొండవీటి కడ మూఢత రుద్రుడు కృష్ణనందను న్మనసిజునిన్ జయించె; నది మానుషమే? నరనేంద్రు కృష్ణరాయ నృపతి కొండవీటికడ నాహవ భూమిఁ బ్రతాపరుద్ర నం దను డగు వీరభద్రుఁ గరుణామతిఁ గాచె జగత్ప్రసిద్ధిగన్.

చ. నెలకొని కృష్ణరాయధరణీవిభుఁ డుత్కల భూమిపాలుతోఁ గలన నెదిర్చి హస్తీకరకాండతతు ల్మనకంపుఁ బాములై మలసినచోటఁ గూడిన సమగ్రయశోవనసంబు గప్పి తా పలఘఁగఁ జేసె భూసతిని వశ్యవిశ్లిష్టఁ డు గాన సేర్వనన్.

సీ. ఉదయాద్రి వేగ నత్యుద్ధతి సాధించె వినుకొండ మాటమాత్రన హరించెఁ

గూటము త్పెదరంగఁ గొండవీ డగలించె భెల్లముకొండ యచ్చెల్లఁ జెఱిచె

వేలుపుకొండ నుద్వృత్తి భంగము నేనె జల్లిపల్లె సమగ్రశక్తిఁ
గూర్చె
గినుకమీఱ ననంతగిరి క్రిందుపడఁజేసె గంబంబుమెట్లు గ్రక్కనఁ గ
దర్చె

బలనికాయము కాలుముట్టల నడంచుఁ
గటకమును నింక ననుచు నుత్కలమహీశుఁ
డనుదినమ్మును వెఱచు నెవ్వనికి నతఁడు
రాజమాత్రుండె శ్రీకృష్ణరాయవిభుఁడు. (పారిజాతాపహరణము.)

సీ. తొలుదొల్త నుదయాద్రిశిలఁ దాఁకి తీండించు నసిలోహమున
వెచ్చనయి జనించె
మఱి కొండపీ డెక్కి మార్కొని నలియైన యల కనవాపాత్రు
నంటి రాజె
నట సాగి జమ్మిలోయఁబడి వేగి దహించెఁ గోనబిట్టేర్చెఁ గొట్టానఁ
దగిలెఁ
గనకగిరిస్ఫూర్తిఁ గరఁచె గొతమిఁ గ్రాఁచె నవుల నాపొట్టూరు
రవులు కొనియె

మాడెములు వ్రేల్చె నొడ్డాది మసియొనర్చెఁ
గటకపురిఁ గాల్చె గజరాజు గలఁగి పఱవఁ
దోక చిచ్చన నొర : యుద్ధరతఁ గృష్ణ
రాయబాహుప్రతాపజాగ్రన్మహాగ్ని,

చ. అభిరతిఁ గృష్ణరాయఁడు జయాంకములన్ లిఖించి తాళన
న్నిభముగఁ బొట్టునూరికడ నిల్చిన కంబము సింహభూధర
ప్రభు తిరునాళ్ళకుం దిగు సురప్రకరంబు కళింగమేదిని
విభు నపకీర్తికజ్జలము వేమఱుఁబెట్టి పఠించు నిచ్చలున్.

(మనుచరిత్రము.)

పూర్వదిగ్విజయయాత్ర చేసి వచ్చిన తరువాత మూడు సంవత్సరముల వఱకును కృష్ణదేవరాయలు యుద్ధము లేమియుఁ జేసినట్లు కానఁ బడదు. అతఁడా కాలమునం దంతటను విద్యావ్యాసంగమునందు ప్రౌఢు పుచ్చుచుండెను. అల్లసాని పెద్దన తన స్వారోచిషమనుచరిత్రమును, నంది తిమ్మన తన పారిజాతాపహరణమును, ౧౫౧౬ వ సంవత్సరమునకు తరువాతను ౧౫౨౦ వ సంవత్సరమునకు లోపలను కృష్ణదేవరాయని కంకితము చేసిరి. ౧౫౧౯ వ సంవత్సరాంతమునందు బీజపుర మహమ్మదీయులతో యుద్ధము చేసి, ౧౫౨౦ వ సంవత్సరమునందు సుల్తానయిన యేడిల్ ఖానుని జయించెను. ఈ యుద్ధవార్త పూర్వోక్తములైన రెండు గ్రంథముల యందు నుదహరింపఁబడకపోవుటచేత నవి యీ యుద్ధమునకుఁ బూర్వము నందే రచియింపఁబడినట్లు నిశ్చయింపవలసి యున్నది. అయినను గృష్ణదేవరాయలే తన యాముక్తమాల్యద యందీ యుద్ధవృత్తాంతము నీ క్రింది పద్యముచేఁ జెప్పియున్నాఁడు :—

మ. అలుక న్నోటకధట్టికాఖురపుటీహాల్య న్గురాసానిపు
చ్చలువో దున్ని చలచ్చమూగజమదాసారప్లుతిన్ గీర్తిపు
ష్కలసస్యం బిడి యేకధాటి బళిరా : కట్టించితో దృష్టి కే
దులఖానోగ్రకపాల మర్థపహరిద్బాజాంగలశ్రేణికిన్.

పయి పద్యమునుబట్టి యాముక్తమాల్యద ౧౫౨౦ వ సంవత్సరమునకుఁ దరువాత రచియింపఁబడినట్లేర్పడుచున్నది. ఓరుగల్లు, గోలకొండ మొదలయిన సంస్థానములను గూడ జయించి, యితఁడు తన రాజ్యమును దక్షిణహిందూస్థానము నందంతటను వ్యాపింపఁజేసెను. ఈ దక్షిణ దేశమును పాలించిన రాజులలో నింత గొప్పరాజ్య మేలిన రాజు మఱి యెవ్వఁడును లేఁడు. ఒడ్డిరాజులయిన గజపతులను, తురుష్కరాజులయిన యశ్వపతులను, తెలుఁగురాజులయిన నరపతులను, జయించుటచేత నీతనికి మూరు రాయరగండఁడని బిరుదు కలిగినది.* ఇటువంటి బిరుదములనేకము

* (శ్రీకృష్ణదేవరాయలు మూడిండ్ల తురుకలను జయించి మూరురాయరగండఁ డుడయ్యెనని “ఆంధ్రకవి తరంగిణి.”)

లీయనకుఁ గలవు; గాని యవి యన్నియు నిందు వివరించుట యనావశ్యకము. ఈతఁడు శ్రీరంగవట్టణము, మధుర, తిరుచనాపల్లి, మళయాళము మొదలయిన దేశములను పాలించుటకు తెలుఁగు నాయకులనుపాలకులనుగా నేర్పఱిచెను. ఈతఁడే తుంగభద్రానదికి విజయనగరము వద్ద వంతెన కట్టెను. ఈతనికి తిమ్మరుసు మంత్రిగా నుండెను గాని యతఁడు రాజున కంటె మూఁడు సంవత్సరములు ముందుగా మృతి నొందెను.

ఈ కృష్ణదేవరాయలది తుళువవంశము. ఇ టిపేరు సాళువవారు; పూర్వులవఱకు వసియించిన గ్రామనామములనుబట్టి సంపెటవారనియు, నెలగోలవారనియు కూడ గృహనామము గలదు. ఈ కడపటి రెండు పేరులును కరణములు వ్రాసి యుంచిన కొండపీటి కవితె చరిత్రమునందుదాహరింపఁబడి యున్నవి. (సాళువవంశము వేఱనియు, తుళువవంశము వేఱనియుఁ జరిత్రల వలనఁ దెలియుచున్నది. 'అంధ్రకవి తరంగిణీ'కారులు, రాయలు క్షత్రియవంశీయుఁడు కాఁడనియు, నాయకవంశమునకుఁ జెందినవాఁడనియు, తుళువ వంశీయులందఱును శూద్రులనియుఁ దమయాభిప్రాయమును వెల్లడించుచున్నారు. రాయల వంశీయులు క్షత్రియోచితధర్మముల నవలంబించుట వలన పెద్దనాదులు వారిని చంద్రవంశీయులనుఁగాఁ బేర్కొని యుండునని వారి యాశయాము (సంపుటము 7 పుటలు 5-8) తుళువ వంశీయులు శూద్రులని చెప్పుటలోఁ దగిన ప్రమాణము లపేక్షణీయములు, 'అంధ్రకవితరంగిణీ' యందే రాయల సంతానమును గూర్చి వివరించు సందర్భమున అతనికి తిరుమలాంబ, కృష్ణాంబ అను ఇరువురు కుమార్తెలనియు, తిరుమలాంబ ఆరవీటి రామరాజు భార్య యనియు, కృష్ణాంబ మట్ల వరడరాజునకు భార్య యనియుఁజెప్పుచు, ఆరవీటి వారు చంద్రవంశ క్షత్రియులనియు, మట్ల వారు సూర్యవంశ క్షత్రియులనియుఁ జెప్పియున్నారు. (సంపుటము 7 పుటలు 5-8) [ఇతరచోటకును రాజయోక్త విజయములను గూర్చి సంక్షేప

ముగా వ్రాసియున్నాను. ఇక నీతని పాండిత్యప్రభావాదులనుగూర్చి కొంత వ్రాయవలసి యున్నది. పూర్వకాలమునందు భోజరాజు సంస్కృతభాష నాదరించినట్లే యితఁ డాంధ్రభాష నాదరించి కవులను సమ్మానించి గ్రంథ రచన చేయించుటచేత నీతని కాంధ్రభోజుఁడని బిరుదనామము గలిగినది. ఇతఁడు కవుల నాదరించి కావ్యములు చేయించుటయే కాక తానుగూడ విద్వాంసుఁడై సంస్కృతాంధ్రముల యందు గ్రంథములను రచియించుటకు సమర్థుఁడయి యుండెను. ఈతఁడు సంస్కృతమునందుఁ బెక్కు గ్రంథములు రచించినట్లు విష్ణుచిత్తీయమునందలి యీ పద్యమునందుఁ జెప్పఁబడి యున్నది.—

సీ. పలికి తుత్ప్రేక్షోపమల జాతిపెం పెక్క రసికు లొనన మదాలసచరిత్ర
భావధ్వనివ్యంగ్య నేవధిగాఁగఁ జెప్పితివి సత్యావధూప్రీతినంబు
శ్రుతిపురాణోపసంహిత లేర్చి కూర్చితి సకలకథాసారసంగ్రహంబు
శ్రోత్రఘచ్చటలు విచ్చుగ రచించితి నూక్తి నైపుణి జ్ఞానచింతామణి
కృతి

మఱియు రసమంజరీముఖ్యమధురకావ్య

రచనమెప్పించుకొంటి గీర్వాణభాష

సంధ్రభాష యసాధ్యంబె యందు నొక్క

కృతి వినిర్మింపు మిఁక మాకుఁ బ్రియముగాఁగ.

అయినను కృష్ణదేవరాయలు రచియించిన యీ సంస్కృత గ్రంథము లేవియు నిప్పుడు గానరాకున్నవి. సంస్కృతము మాట యెటున్నను కవులను బ్రోత్సహపఱిచి కావ్యములను చేయించియు, తాను జేసియు తెలుఁగుభాష కీయన మహోపకారము చేసి యున్నాఁడు.

ప్రబంధరచనము క్రొత్తగా నీ కృష్ణదేవరాయల కాలమునందే యారంభమైనది. అంతకుఁ బూర్వమునందున్న కవులు సంస్కృతమునుండి యితిహాసములను బురాణములను మాత్రము తెనిగించుచు వచ్చిరి. వారిలోఁ గేతన యను కవి యాజ్ఞానలక్ష్మ్యధర్మశాస్త్రమును, దండివిరచితమైన దశకు

మారచరిత్రమును, శ్రీనాథుఁ డను కవి శ్రీహర్ష విరచితమైన నైషధ కావ్యమును పద్యకావ్యములనుగాఁ దెలిఁగించిరి. బాణవిరచితమైన కాదంబరి యాంధ్రీకరింపఁబడినట్లు కానఁబడుచున్నది గాని కొన్ని లక్షణగ్రంథముల యం దుదాహరింపఁబడిన పద్యములు తక్క గ్రంథ మెక్కడను పూర్ణముగా దొరకకున్నది.

వీది యెట్లున్నను గృష్ణదేవరాయనికిఁ బూర్వకాలమునందలి కవులు రచించిన యాంధ్రగ్రంథము లన్నియు సంస్కృతమునుండి చేసిన భాషాంరములే కాని స్వబీద్ధికల్పితముగా రచించిన నూతనగ్రంథమం దొక్కటియుఁగా నరాదు. తెలుఁగునందు నూతనముగా ప్రబంధరచన చేసి తరువాతి వారికి దారిచూపినవాఁడు కృష్ణదేవరాయని యాస్థానకవియైన యల్లసాని పెద్దనా మాత్యుఁడు. అతఁడు రచించిన మొదటి ప్రబంధము స్వారోచిషమను సంభవమను మనుచరిత్రము. ఈ గ్రంథమునందలి కథ మార్కండేయ పురాణమునుండి గ్రహింపఁబడినది. మొట్టమొదట నీ మనుచరిత్రమును ప్రబంధరూపమున రచింపఁబట్టియే పెద్దనార్యున కాంధ్రకవితాపితామహుఁ డను బిరుదనామము కలిగినది.

కృష్ణదేవరాయలకు సంస్కృతాంధ్రములయం దసాధారణపాండి త్యము గలిగియుండుట నాతఁడు రచించిన యాముక్తమాల్యదయే సహస్రముఖముల ఘోషించుచున్నది. ఆముక్తమాల్యద కృష్ణరాయ కృతము కాదనియు, దానిని తదాస్థానకవియైన పెద్దనార్యుఁడు రచించి పుస్తకమునఁ దన ప్రభువునకుఁ గర్తృత్వము నారోపించెననియు వాడుక కలదు గాని యది యంతగా విశ్వసనీయము గాదు. కృష్ణదేవరాయ లల్లసాని పెద్దనను, రామరాజభూషణుని, ప్రబంధములను రచించి తెమ్మని యాజ్ఞాపించెననియు, తదాజ్ఞానుసారముగా వా రిరువురును గ్రంథరచనచేసి తమ ప్రబంధములను దీసికొని రాఁగాఁ జూచి రాజు వసుచరిత్రమునకంటె మనుచరిత్రము లేతపాకమునఁ బడినదని యభిప్రాయము తెలిపెననియు, అందుమీఁద పెద్దన “యాముక్తమాల్యద” యనుపేర విష్ణుచిత్తుని చరిత్ర

మును రచించి తీసికొని రాగా విష్ణుచిత్తీయము ముదురుపాకముగా నున్నదనియె ననియు, చెప్పుదురు గాని యది యంతయు నిటీవలివారి స్వకపోలకల్పితము. వసుచరిత్రమును రచించిన రామరాజభూషణుడు కృష్ణదేవరాయని కాలమునం దుండెనో లేదోయని సందేహింపవలసి యున్నది. ఉండిన పక్షమున నతఁడా కాలమునఁ బిన్నవయసువాడయి యుండవచ్చును. ఆముక్తమాల్యదయు, మనుచరిత్రమును రచింపఁ బడినతరువాత నేఁబదియేండ్లకుఁ గాని రామరాజభూషణుడు వసుచరిత్రమును రచింపలేదు. కాబట్టి వయికథ యెంతమాత్రమును నమ్మఁదగి నది కాదు. ఆముక్తమాల్యదకును, మనుచరిత్రమునకును శైలియందు విశేషభేద ముండుటచేతను, ఆముక్తమాల్యద వ్యాకరణదోషయుక్తమయి నదిగా నుండుటచేతను, ఆ రెండు పుస్తకములు నేకకవిచే రచింపఁబడి నవి కావని నిశ్చయముగాఁ జెప్పవచ్చును. పెద్దనకవిత్వములో లేని యికార సంధులును, తత్సమశబ్దములం దకారసంధులును, క్షార్థక సంధులును, ఆ ముక్తమాల్యదయందుఁ గానఁబడుచున్నవి. అందుఁ గొన్నిటి నిందు క్రిందఁ జూపుచున్నాను :—

ఇ కార సంధులు

౧-గీ. నిం గిటు త్రిశంకు కతన మాతంగవాటి

యయ్యో నిక నుండఁదగదని యవని కరిగి

నట్టి నక్షత్రతారాగ్రహాళియనఁగఁ

గాంతనవరత్న రాసు లంగళ్ళఁ బొలుచు. ఆ ౨.

ఇందు మొదటి పాదమునందు “నింగి+ఇటు=నింగిటు” అని ప్రయోగింపఁబడినది.

౨ చ. హతల నొనర్చె మోహితల నల్ల యయోముఖి నా పులస్త్య భూ

సుతను విరూపలౌట ననుచో ముసలిన్ బెదనిట్టతాడువం

టతివ రమించెఁ దా ముసలి యయ్యు రహిన్మఱుగుజ్జు ప్రేష్యకై

దృతిచెడి యుగ్రసేనునకుఁ బ్రేష్యత నొందియు దిద్ది యేలఁడే. ఆ. ౫

ఇందు మూడవ పాదమునందు “నిట్టతాడువంటి + అతివ = నిట్టతాడు వంటివ” అని ప్రయోగింపఁబడినది.

తత్సమములం దకారసంధులు

౧-చ. అడుగున నుండియుం బదిలమై చద లంఘెడు కోటనొప్పు ప్రో
 ల్పెడనికడంక దంచెనపుచేతుల గంగను కానె దూఱఁగా
 నడుమనె యున్కిఁజేసి యల నాకపురి స్వరికై పెనంగి లా
 వెడలఁగఁ బట్టి వ్రేయుటకు నెత్తె ననం జను మల్లుపోరునన్. ఆ-౨
 ఇచ్చట రెండవ చరణమున “గంగ + అను = గంగను” అని ప్రయోగింపఁ
 బడినది.

౨-చ. తడితల డిగ్గి ముంప జడతం దుదఱెప్పలఁ గన్నువిప్పి పు
 ల్పొడుచుచు నీరు ముంగరలపోలిక ముక్కులఁగూడ నోటఁ గొం
 తొడియుచు గూటికఱ్ఱ సగ మొత్తుచు తెక్క విదిర్చు మున్నగా
 వడఁకుటెకాక చేష్టుడిగె పక్షులు వక్షము జానువుల్ చొఱన్. ఆ-౪
 ఇచట నాలవ చరణమందు “చేష్ట + ఉడిగె = చేష్టుడిగె” అని ప్రయో
 గింపఁబడినది.

౩-కా. అబ్రహ్మణ్యములోన వైచుకొనె నన్యాయంబున స్మత్పుత్రం
 దాబ్రహ్మదులమేర నిల్పియుఁ బ్రభుత్వం బూఁదియుం ద్రోఁతురే
 యీబ్రక్కం ద్విజుఁ జూడరయ్య సభవారీ రంగభర్తంచు దుః
 ఖాత్రాశింబడి బాష్పకంతుఁడు సముద్యద్దోపలాలుండునై. ఆ - ౬
 ఇచట మూడవ చరణమున “రంగభర్త + అంచు = రంగభర్తంచు”
 అని ప్రయోగింపఁబడినది.

౧-సీ. కొంగవల్పముకు లంగుళులబట్టుక జబ్బలంటఁగుట్టిడవెజ్జునరయు
 వారు
 తలఁబడ్డ గుదియదెబ్బలఁజాతమసి యిడి యంబలిగంజిండ్లనడుగు
 వారు
 తమనేగిఁ జెప్పలో దయమీఱ వినిచీరఁజింఱిచ్చువారి దీవించువారు

నొలఁబడ్డ నెపమునఁ గలలేని సిరిఁజెప్పి చుట్టలపై దాడి వెట్టువారు
 నైన పాంథులచేతఁ గ్రందైన యాళ్ల
 జాడగా నిటఁ దెచ్చి యిన్నీడ డించి
 పాఱు నీ రానఁబోవ నొవ్వారి మగిడి
 వచ్చునాలోన నీరూపు వచ్చెనాకు. ఆ - ౬

ఇచ్చట మూడవ పాదమునందు “చించి + ఇచ్చు = చించిచ్చు” అని
 ప్రయోగింపఁబడినది. మఱియు నీ పద్యమునందే మొదటి చరణమున
 “పట్టుకొని” యనుటకు “పట్టుక” యనియు, రెండవ చరణమందు “గంజి +
 ఇండ్ల = గంజిండ్ల” ననియు వ్యాకరణదుష్టములయిన ప్రయోగము
 లున్నవి. ఈ విధముగానే.

శా. ఎట్టా యిట్టగునయ్య పల్క దయలే కిన్నాళ్లు నీకూడె యీ
 పొట్టంబెట్టి మహాఘలబ్ధిఁ దనువుం బోషించి యెన్నాళ్ల కే
 నెట్టే నొక్కతపస్వి యొక్కప్రతి రాఁడే చూడడే తత్కృపన్
 బుట్టు స్నీఁగెద దీని నా నొదవియో పుణ్యాత్మ యెట్లంటివే - ఆ ౬.
 “పుట్టుస్నీఁగెద” (పుట్టున్ + ఈఁగెద) మొదలయిన వ్యాకరణ విరుద్ధము
 లైన ప్రయోగములు మఱి కొన్ని యందందుఁ గానవచ్చుచున్నవి. కాఁబట్టి
 యీ యాముక్తమాల్యద సర్వలక్షణవేత్తయైన యల్లసానిపెద్దన విర
 చితము కాదనుట స్పష్టము. అంతేకాక యీ పుస్తకము పెద్దనకవమువలే
 మృదువైనదియు, నల్లిక గలదియుఁగాక కటుపద భూయిష్టముగా నున్నందు
 నను పెద్దనార్యకృతము కాదని నిశ్చయింపవలసి యున్నది. అయినను
 కృత్యాద్యవస్థయందు వంశావళిలో పెద్దన ప్రణీతమయిన మనుచరిత్రము
 లోని పద్యములే యిందుఁ గానఁబడుచున్నందున రెంటికిని గృతికర్త
 లొక్కరే యని యూహింపవలసి యుండునని కొందఁ జూచుచుగాని యీ
 యూహ సరియైనది కాదు. వంశావళిలో కృష్ణదేవరాయని జయములును,
 గుణవర్ణనలు మాత్రమే యధికముగా నున్నందున, అత్యుస్తుతిని దన
 పద్యములతోఁ జేసికొనుట కిష్టములేని పాడయి కృష్ణదేవరాయలు ప్రభువు

పురుషములను, మధ్యమపురుషములనుగా మార్చి వేంకటేశ్వరుడు తన్నుఁ గూర్చి పలికినట్లుగా మనుచరిత్రములోని పద్యములనే తన యాముక్త మాల్యదయందు వేసికొని యుండును. అయినను విష్ణుచిత్తీయమునందు ముఖ్యముగా నయిదవ, యాఱవ యాశ్వాసములయందు పెద్దనపద్యముల వంటి “యల్లిక జిగిబిగి” గల పద్యములును బెక్కులు కానఁబడుచున్నందునఁ గృష్ణదేవరాయలు తన యాస్థానకవీశ్వరులైనవారి సాహాయ్యమును స్వగ్రంథరచనమునందు బొంది యుండును. ఒక్క సాహాయ్యమే యన నేల? ఆ యిరువురు కవులును ముఖ్యముగా నాంధ్రకవితాపితామహుఁ డని పేరొందిన యల్లసాని పెద్దనయు రచించిన పద్యములే పెక్కు లాముక్త మాల్యదయం దున్నట్లు కానఁబడుచున్నవి. అంతమాత్రముచేత గ్రంథ కర్తృత్వమును వారి కారోపించుట వలనుపడదు. గ్రంథమును రాజే చేయఁగా తదాస్థానకవులు కొన్ని పద్యములను మార్చియు, కొన్ని పద్యములను తమవి చేర్చియు నుందురు. కృతి కర్త కృష్ణదేవరాయలనుట కాశాస్సాంతమునందును, కృత్యాదియందును జెప్పఁబడుటమాత్రమే కాక “పలికితు త్రేక్షోపమల” నిత్యాది పద్యములో నుదాహరింపఁబడిన తద్రచిత గ్రంథ నామములును తత్కర్తృత్వమును స్థాపించుచున్నవి.

ఈ కృష్ణరాయలు కవిత్వమునందు సమర్థుఁ డని యాతనికాలమునం దాముక్తమాల్యదను రచించుటకు ముందే యాతని యాస్థానకవులు చెప్పి యుండుటకూడ విష్ణుచిత్తీయము కృష్ణరాయకృత మగుటను స్థిరీకరించుచున్నది. ఈ రాజు కవిత్వమునందు నిపుణుఁడనుటను సూచించుచు రాజునుగూర్చి “కవితాప్రావీణ్యఫణీశ” యను విశేషణము నుపయోగించిన పారిజాతాపహరణములోని నంది తిమ్మనార్యుని పద్యము నొకదాని నిందు క్రిందఁ బొందుపఱచుచున్నాను:—

క. శ్రీ వేంకటగిరివల్లభ

సేవాపరతంత్రహృదయ : చిన్నచుదేవీ

జీవితనాయక : కవితా

ప్రావీణ్యఫణీశ : కృష్ణరాయమహీశా : అ ౪.

అక్కడక్కడ వ్యాకరణ స్థానిత్యము లున్నను, కటువుగానున్నను మొత్తముమీద విష్ణుచిత్తీయముయొక్క కవిత్వము మిక్కిలి ప్రౌఢము గాను, అర్థగాంభీర్యము కలదిగాను, అలంకార బహుళమయి స్వభావ వర్ణనలు కలదిగాను ఉన్నది. అందుచేతనే రేఫ, శకటరేఫములనిమిత్తమయి పెనఁగులాడిన యప్పకవివంటివాఁడు సహితము యతిప్రాసములయందు ద్విరేఫమైత్రి సంగీకరించిన యీ కవిగ్రంథమును గుణబాహుళ్యమునుబట్టి లాక్షణికమైనదానినిగా సంగీకరించి తన లక్షణగ్రంథమునందా ముక్తమాల్యదనుండి పద్యములను లక్ష్యములనుగాఁ దీసికొని యున్నాఁడు.*

తాను బూర్వము దిగ్విజయయాత్రకు వెడలి బెజవాడయందు గొన్ని దినము లుండి కృష్ణామండలములోని శ్రీకాకుళమునందలి యాంధ్ర విష్ణుదేవుని సేవింపఁబోయిన హరివాసరమునాటి రాత్రి యాదేవుఁడు స్వప్నములో తోచి వేంకటేశ్వరుని కంకితముగాఁ దెనుఁగుగ్రంథమును జేయుమనఁగా విష్ణుచిత్తీయమును రచియించినట్లు కవి తన గ్రంథమునం దీ క్రింది వచనములతోఁ జెప్పియున్నాఁడు.

“....కళింగ దేశవిజిగీషామసీషం దండెత్తిపోయి విజయవాటిం గొన్నివాసరంబులుండి శ్రీకాకుళ నికేతనుండగు నాంధ్రమధుమధను సేవింపఁబోయి హరివాసరోపవాసం బచ్చటఁ గావింప నప్పుణ్యరాత్రచతుర్థయామంబున.”

(ఆ-౧)

* * * * *

కీ. తెలుఁ గదేల యన్న దేశంబు తెలుఁ గేను

దెలుఁగువల్లభుండఁ దెలుఁగొకొండ

యెల్లనృపులుఁ గొలువ నెఱుఁగవే బాసాడి ?

దేశభాషలందుఁ దెలుగు లెస్స.

(ఆ-౧)

* [ఆముక్తమాల్యద ప్రౌఢప్రబంధములలో మిన్నయైనదనియు, ప్రామాణిక లక్ష్యగ్రంథమనియుఁ బలువురి యాశయము. ఇందు లక్షణవిరుద్ధములని చెప్పబడు ౧౪యొగములవంటివి కవిప్రయమాదు వాదిననియు కలవు. లక్షణములనుబట్టి వాని యప్రామాణికతను నిర్ణయింపఁజనదు.]

క. అంకితమో యన నీ కల

వేంకటపతి యిష్ట మైన వేల్పుగుటఁ దదీ

యాంకితము చేయు; మొక్కొక

సంకేతము కా కతఁడె రస న్నేఁ గానే, (ఆ-౧)

కళింగదేశ విజయయాత్రకయి వెడలి విజయవాటి (బెజవాడ) కి వచ్చినది హూణశకము ౧౫౧౫ వ సంవత్సరమగుటచేత రా జీగ్రంథము నా సంవత్సరమునందుఁ జేయనుద్దేశించి ప్రారంభించి యుండును. అయినను నుదహరించిన యుపోద్ఘాతములోని “అలుకన్ ఘాటక” ఇత్యాది పద్యమునందు వర్ణింపఁబడిన (౧౫౨౦ వ సంవత్సరమునందు జరిగిన) యేడిల్లా నుని జయించిన వర్ణన మిది యుండుటకుబట్టి యీ గ్రంథము ౧౫౨౦ వ సంవత్సరము వఱకును ముగింపఁబడలేదు. * ఈ పుస్తకమునందలి పద్యములు మొత్తముమీఁద శ్రుతికటపులుగా నున్నను, పెక్కు పద్యములర్థ గాంభీర్యము కలవిగా నుండుటయే కాక మృదుమధురపదగుంభితములై కూడ నున్నవి. కవియొక్క ప్రాధీమయు కవననైపుణ్యమును దెలియుట కయి కొన్ని పద్యముల నిందుదాహరించుచున్నాను :—

మ. శయపూజాంబుజము ల్లిటిం దడఁబడం జన్దోయి లేఁగొనుపై
దయఁదప్ప న్బసుపాడి పాగడపుఁబాదం బొప్పఁ జెంగల్వడి
గ్గియనీ రచ్యుతమజ్జనార్థము కటిం గీలించి దివ్యప్రబం
ధయుగాన్యల్లివిడాంగన ల్నుడుతు రుద్యానంబులో త్రోవలన్. ఆ-౧

చ. బలసిన హల్లకచ్చటలపైఁ దమ జుంజురుముండ్లు రాయఁగాఁ
గలమములుండుఁ బండి యొలుగంబడి నీ రెడలింపఁ దృష్ణలోఁ
దలకొన వంగి మున్ జలముఁద్రావెడు క్రిందటివేళ్ళు మీఁదట
న్నిలిపి మరంద మానుకరణి ని్నికటోపవనానిలాహతిన్. ఆ-౧

* (అమర్తమాల్వద రచనా కాలముం గూర్చి శ్రీకుందూరు ఈశ్వరదత్తుగారు శ్రీ వీరేశలింగము పంతులుగారితోనే ఏకీభవించిరి. “ఆంధ్రకవిరంగిణి” లో, ఆదిర్ఘానుని పద ౧౫౧౨ - ౧౩ లో ఇదిగి యుండెనని తెలుపఁబడినది. (యూ. సంపుటము, 7. పుట 94)

మ. తరుణు ల్లలియొఱ న్గుచంబు లునుపం దచ్చెత్తము వీములై
పెరరేఁ పం జనుదెంచెఁగాక రవిదీప్తిం గ్రుంకి పాతాళగ
హ్వరముం దూఱినవారి నీ యదుకుఁద్రాళ్ళా తెచ్చునా దీర్ఘత
చ్చిరకృష్టిం గనునట్టి శైత్య మలరించె న్నూతులం దత్తతీన్. ఆ-౨

మ. గృహసమ్మార్జనమో జలాహరణమో శృంగారపల్యంకికా
వహనఁబో వనమాలికాకరణమో వాల్మభ్యలభ్యధ్వజ
గ్రహణంబో వ్యజనాతపత్రధృతియో ప్రాగ్దీపికారోపమో
నృహరీ : వాదము లేల లేరె యితరు వీలీలకుం బాత్రముల్. ఆ-౩

ఉ. నావుడు వార లమ్మనుజనాఘన కిట్లని రుట్టి; నేఁడుగా
దైవము కల్గె; వేగ గురుదక్షిణగాఁ జతురర్ణవీవృతో
ర్వీవలయం బశేషమును వేఁడుము భూవర ! మమ్ము నందఱం
బ్రోవుము బాంధవాస్తజనపోషణకంఠెను ధర్మ మున్నదే ? ఆ-౪

ఉ. హెచ్చిన మైత్రిఁ బదిమినుల కెల్ల ఘనాత్యయకారకుండు సొ
మ్మచ్చుపడంగఁ జేయుటకునై యలక్రొంచనగంబు పేరి క
మ్మచ్చున నీడ్చు శర్వగిరియందలి వెండిశలాకపిండునా
వచ్చి మరాళమాలికలు వ్రాలెఁ గొలంకులఁజక్రరుంకృతిన్. ఆ-౫

నే. వాతెఱ తొంటికై వడి మాట లాడదు

కుటిలవృత్తి వహించెఁ గుంతలంబు

లక్షలు సిరులురా నఱచూడ్కిఁ గనుఁగొనె

నాడించె బొమగొని యాననంబు

చనుఁగొమ ల్పైగయ వక్ష ముపేక్షఁ గడకొత్తై

బాణిపాదము లెఱ్ఱవాఱఁదొడఁగె

సారెకు మధ్యంబు దారిద్ర్యముల చెప్పె

తొచ్చోర్వ కిటు ఛోఁగఁజొచ్చె మేను

వట్టి గాంభీర్య మొక్కఁడు పెట్టుకొనియె

నాభి నానాటి కీ గతి నాటిపొందు

చవుకయైనట్టి యిచ్చఁగ జనదు నిలువ

ననుచు జాతీనకరణి బాల్యంబు జాతె. ఆ ౫

శా. నైరంద్రు ల్పయి కెత్తి కజ్జలముఁ బక్షిశ్రేణికం దీర్చ వా
లారుంగన్నులమీఁదుఁ జూచుతటి ఫాలాంచచ్చతుర్థీనిశా
స్ఫారేందుం గనె వక్త్ర మక్కనుటఁగా పర్వేందుఁ డాత్మప్రభా
చోరుండుండఁగఁ దన్నుఁ దద్గతవిభాచోరంబనున్ లోకముల్. ఆ.౫.

చ. విను మొకమాట రాత్రిచర : వేగిర మేటికి ని స్వయింతు రే
యనిమిషులైన భాజనగతాన్నము నేనికఁ నెందుఁబోయెద
నైనఁగక ప్రాణరక్షణ ముపేక్షయొనర్చుట పాప; మిందుకై
కనులకు నాకు మేనియెడఁ కాంక్షయు లే దిదివోవుచే

యురున్ : ఆ. ౬

ఉ. బాసలు బండికండ్లు మఱి ప్రాణభయంబున లక్ష చేసినం
గ్రాసము కృచ్ఛలబ్ధ ముడుగ న్వశమే, యిది నీక చెల్లె నో
భూసరవంశ్య : పుణ్యజన : పుణ్యజనాంకము తావకీనమే

పో సమకూరెడిం గులముపొత్తున దైత్యుల కెల్ల నంకతన్: ఆ.౭.

ఆముక్తమాల్యదనుబట్టియే కృష్ణదేవరాయలు విష్ణుభక్తుడనియు, వైష్ణవ
శిష్యుడనియు వేఱుగఁ జెప్ప నక్కఱలేకయే తెలిసికొనవచ్చును. అతఁడు
విష్ణుభక్తుడైనను, వైష్ణవశిష్యాగ్రేసరుడైనను, ఇతర దేవతలయందుఁ
గాని యితరమతములవారియందుఁ గాని వైషమ్యము లేనివాడయి
యుండెను. ఈ రాయలువారు విష్ణుదేవాలయములకు మాత్రమేకాక శివా
లయములు మొదలైన వానికిఁగూడ భూదానములు చేసి యున్నారు.
వైష్ణవమతాభిమానులను మాత్రమేకాక యితరమతావలంబులైన విద్వాంసు
లను గూడ నాదరించి యున్నాఁడు. అతని యాస్థానములో నల్లసాని
పెద్దన మొదలైన వైష్ణవమతపక్షపాతులైన కవులు మాత్రమేకాక.

స్మార్తుడై శివభక్తుడైన నంది తిమ్మనార్యుడును, కేవల శైవులైన ధూర్జటి, మాదయగారి మల్లన్న మొదలైన కవులును కూడ సమ్మానమును బొందియున్నారు. అష్ట దిగ్గజములని పేరొందిన యెనమండ్రు తెలుఁగు కవు లీరాజుయొక్క యాస్థానమునందుండి ప్రసిద్ధిచెందిరిని చెప్పుదురు, అల్లసాని పెద్దన్న, నంది తిమ్మన్న, అయ్యలరాజు రామభద్రుడు. ధూర్జటి, మాదయగారి మల్లన్న, పింగళి సూరన్న, రామరాజభూషణుడు, తెనాలి రామకృష్ణుడు, అనెడి యెనమండ్రును అష్టదిగ్గజములని వాడుక గలదు. కాని యిందుఁ జెప్పఁబడినవారిలోఁ గడపటి ముగ్గురును గృష్ణదేవరాయని కాలమునం దున్నారో లేరో యని సందేహింపవలసి యున్నది. మొదటి యైదుగురును మాత్ర మా కాలమునం దున్నట్లు కొన్ని గ్రంథనిదర్శనములు కనఁబడుచున్నవి. * వారిలో నల్లసాని పెద్దనార్యుడు తాను రచించిన మనుచరిత్రమును, నంది తిమ్మన తాను రచించిన పారిజాతాపహరణమును, కృష్ణదేవరాయని కంకితములు చేసిరి. అయ్యల రాజు రామభద్రుడు కృష్ణదేవరాయల కాలమునందు మిక్కిలి చిన్నవాడై క్రొత్తగాఁ గవిత్వముచెప్పట కారంభించినవాడు. ఇతఁడు కృష్ణరాయలు జీవించి యుండఁగా నాతని యాజ్ఞాప్రకారము సకల కథాసారసంగ్రహము నారంభించి తరువాత ముగించెను గాని యది రామాఖ్యుదయమువలె సంత ప్రౌఢముగా నుండక వ్యాకరణదోషములు కలదిగా నున్నది. రామభద్ర కవి తన్నుఁ గృష్ణరాయలు కోరుటచేత సకలకథాసార సంగ్రహమును జేసితి నని వ్రాసియున్న భాగము నా గ్రంథమునుండి యిం దుదాహరించు చున్నాను :—

[*అష్టదిగ్గజములం గూర్చి యభిప్రాయభేదములున్నవి. అల్లసాని పెద్దన్న, నంది తిమ్మన్న, ధూర్జటి, మాదయగారి మల్లన్న-అను నలుగురును అష్టదిగ్గజములలోనివార చాలమంది తలంచుచున్నారు. తెనాలి రామకృష్ణుడనందు జేర్చఁదగినవాడని అధిక సంఖ్యాకుల ఆశయము. అయ్యలరాజు రామభద్రుడు, పింగళి సూరన్న, రామరాజభూషణుడు రాయలకాలములోనివారు కారనియు, ఆంధ్రకవులు ముగ్గురితోఁ బాటు సంస్కృత కర్ణాటకపును మఱి ముగ్గురు కలసి, అష్టదిగ్గజములయి యుండురనియు 'ఆంధ్రకవి తరంగిణి' కాగుల యాశయము (సం. 7. పుట. 144).

సీ. చినుకుపూసల నొనర్చిన బిత్తరపుదండ
 దండాలు గల వేల్పుతపసికొండ
 కొండాటములను జిక్కులు పన్ను జడదారి
 దారిగట్టులరాయు చీరుటలుగు
 అలుగుడింతికి వెన్నుఁ డిలకుఁ దెచ్చిన చెట్టు
 చెట్టుగట్టుఁగఁజేయు చెలువతోడు
 తోడుచేడెలనేలు దొరకును దోఁబుట్టు
 పుట్టులిబ్బుల తేని పొందుగాఁడు
 గాడుపూరిని గాంచిన కన్నతల్లి
 తల్లిబిడ్డలఁ బెండ్లాడు గొల్లమనికి
 మనికితము దీర్చు విలుకానిఁ జెనకు విందు
 విందు సీకీర్తి నరసింహవిభునికృష్ణ :

వ. ఇట్లు కీర్తివిస్తారధురంధరుండగు కృష్ణరాయ సరపాలాఖండలుండు
 నన్నుఁ బిలిచి శ్రీమత్సీతారమణ చరణకమల పరిచరణాయమాన
 మానసుండవు బహువిధ కవితా చమత్కారధుర్యుండవు సకల పురాణేతి
 హాస ప్రబంధరచనాదక్షుండవు మన్మనోరథకార్య నిర్వాహకుండవు
 నగుటంజేసి పురాతనమహాకవి విరచిత ప్రబంధంబు లన్వేషించి భగవ
 ద్భక్తి నిష్ఠాగరిష్ఠులగు రాజశ్రేష్ఠుల వృత్తంబులు ప్రసిద్ధంబులగు
 నట్లుగాఁ బ్రశస్తకథలు విన్యస్తంబులుగా సమకూర్చి సాహిత్య లక్షణ
 చిత్రకవిత్యప్రభావంబు లొక్కొక్కచోటఁ గనంబడ రచియింపవలయు
 నని ప్రార్థించి మఱియు నిట్లనియె.

చ. అఱవతగుబ్బవన్వలె బయల్పడనీకయు ఘూర్జనారంగనా
 గురుకుచయుగ్మమున్వలె నిగూఢముగాకయు నాంధ్రదేశపుం
 గరితచనుంగవన్వలె నొకానొకయిఁచుక గానిపించినన్
 సరసులు మెత్తు రక్కవిత జాణలకుం గడు గంజకం బగున్.

వ. కావున నతిమధుర రసాయన ద్రాక్షపాకంబుగా శృంగారరసయుక్తం బగునట్లు సకలకథాసార సంగ్రహంబు గ్రంథవిస్తారంబు కాకుండు నట్లుగా రచియింపుమని యుపన్యసించిన సంతోషామృతతరంగితాంత రంగుండ నగుచున్న సమయంబున."

రాజశేఖర చరిత్రమును రచించిన మాదయగారి మల్లన్న కృష్ణ దేవరాయల కాలములో నుండి యా రాజు గోలకొండ బిజాపూరపు తురక సంస్థానములను జయించినప్పు డాతని కీర్తిని వర్ణించినట్లు కుమార ధూర్జటి కృష్ణరాయవిజయము నం దీక్రింది పద్యములతోఁ జెప్పియున్నాఁడు :—

గీ. అటులు జయలక్ష్మిఁ గైకొని యరులకరుల
హరుల ధనపంక్తులను దనపరముచేసి
వెలయు శ్రీకృష్ణరాయల విభవగరిమ
కాంచి కన్నులపండువుగాఁగ నపుడు

గీ. సరస సాహిత్య రచనవిస్ఫురణ మెఱయ
సారమధురోక్తి మాదయగారి మల్ల
నార్యుఁ డల యల్లసాని పెద్దార్యవంశుఁడు
ముక్కుతిమ్మన మొదలైన ముఖ్యకవులు.

క. వినిపించి రపుడు వారికిఁ

గనకాంబరభూషణములు ఘనత నొసఁగి యా
జనవరుఁ డప్పాజిఁ గనుం

గొని యిట్టని పలికె నపుడు కుతుకం బలరన్.

ఆ ౩

ఈకుమార ధూర్జటికవియే కాళహస్తి మాహాత్మ్యమును రచించి తన పెదతాతయైన ధూర్జటికవి కృష్ణదేవరాయల సభలోఁ బ్రసిద్ధి పొందినట్లు కృష్ణరాయవిజయములో నీక్రింది పద్యముచేతఁ జెప్పియున్నాఁడు :—

చ. స్తుతమతియైన యాంధ్రకవి ధూర్జటిపల్కుల కేలగల్గెనో
యతులిత మాధురీమహిమ నా మును మీపెదతాత చాల స

న్నతిగనెఁ గృష్ణరాయల మనోజ్ఞసభ;న్విను మీవు నట్ల మ
త్కృతబహుమానవై ఖరులఁ గీర్తి వహింపుము ధాత్రిలోపలన్.

-ఆ.౧

అష్టమహిషీకళ్యాణమును ద్విపదకావ్యముగా రచించిన తాళ్ళపాక
చిన్నన్న యనుకవి కూడ కృష్ణదేవరాయని కాలములో నున్నట్లు కొండపీటి
చరిత్రములో కృష్ణరాయల దానములనుగూర్చి చెప్పిన యీక్రింది వాక్యము
వలన దెలియవచ్చుచున్నది :—

“వినుకొండసీమలో మిన్నికల్లు తాళ్ళపాక చిన్నయ్యగారి కగ్ర
హార మిచ్చెను.”

“అద్దంకిసీమలో వలపర్ల అను గ్రామము తాళ్ళపాక చిన్నయ్య
గారి కిచ్చెను.”

వీరు గాక తక్కినకవులు కృష్ణదేవరాయల యాస్థానమునందుఁ
గాని యాతని కాలమునందుగాని యున్నట్లు తోచదు. రామరాజభూషణా
దులు కృష్ణరాయల యాస్థానమునం దున్నట్లనేక కథలు కానఁబడు
చున్నవి కాని యితర నిదర్శనములు లేక యవి విశ్వసింబఁదగినవి కావు.
ఆయా కవుల కాలమును గూర్చియు వారివారి విషయమయి చెప్పఁబడి
కథలనుగూర్చియు నాయా కవుల చరిత్రములయందు వ్రాయఁబడియు.
అముక్తమాల్యదయందును, మనుచరిత్రమునందును గల యేకరేతి పద్య
ములనుగూర్చి సహిత మిచ్చట విస్తరించి వ్రాయుట యనావశ్యకము.
అయినను దృష్టాంతము చూపుటకయి యొక్క పద్యమునుమాత్ర మిం
దుదాహరించుచున్నాను :—

నీ. నీలమేఘముడాలు డీలు నేయఁగఁజాలు

మెఱుఁగుఁజామనచయ మేనితొడ

నరవిందములకచ్చు లడఁగించు జిగిహెచ్చు

నాయతఱుగు కన్నుదోయి తోడఁ

బులుఁగూరాయవి చట్టుపలవన్నె నొరవెట్టు
హొంబట్టుజిలుఁగు రెంఁబెంబుతోడ
నుదయార్కబింబంబు నొఱపువిడంబంబు
దొరలంగనాడు కౌస్తుభముతోడ

జయజయధ్వని మౌళి నంజలులు చేర్చు
శర్వ శతధృతి శతమన్యు శమన శరధి
పాలకైలదిలాది దేవాళితోడ

నెదుటఁ బ్రత్యక్షమయ్యె లక్ష్మీశ్వరుండు. [మనుచరిత్ర. ఆ.౬.]

మనుచరిత్రముయొక్క యావ యాశ్వాసమునందు ప్సార్వోచ్చ మనువు విష్ణునిగూర్చి తపస్సు చేయఁగా నతఁడు ప్రత్యక్ష మయినట్లు జెప్పఁబడిన పయి పద్యమునే దీర్ఘపాదములనేమియు మార్పక యెత్తుగీతమునుమాత్ర మీక్రిందిరీతిగా మార్చి యాముక్తమాల్యద ప్రథమాశ్వాసమునందుఁ గృష్ణ దేవరాయఁడు తనకు శ్రీకాకుళాంధ్రదేవుఁడు ప్రత్యక్షమయినట్లు చెప్పిన ఘట్టమునందు వేసికొని యున్నాఁడు :—

సీ. నీలమేఘముడాలుకౌస్తుభముతోడఁ

గీ. దమ్మికే లుండఁ బెఱకేల దండయిచ్చు

లేము లుడిపెడు లేఁజూపు లేమతోడఁ

దొల్కు దయఁదెల్పు చిఱునవ్వుతోడఁ గలఁ ద

దండ్రజలజాతఁ డిట్లని యానతిచ్చె. [ఆముక్తమాల్యద ఆ.౬.]

కృష్ణదేవరాయలనుగూర్చి బహుకవులు చాటుపద్యము లనేకములు కూర్చి యున్నారు గాని గ్రంథవిస్తరభీతిచేత వాని నన్నింటి నిందు వ్రాయక రెండు మూఁడు పద్యములనుమాత్రము చూపుచున్నాను :

౧-శా. శ్రీలీలాత్మజ కృష్ణరాయ సమరోర్వి న్నిదువై రిక్షమా

పాలు ర్వీగి హయాధిరూఢు లగుచుం బాఱన్ వసీశాఖిశా

ఖాలగ్నాయతకేపాశులయి యూగన్ గేకిసల్గొట్టి యు
య్యలో జంపలొ యంచుఁ బాడుదురు భిల్లాంభోజపత్రేక్షణల్.

౨-చ. పెనిమిటి చేయు పుణ్యజనపీఠనవృత్తియుఁ దండ్రీభంగమున్
దనయు ననంగభావమును దమ్ముని కార్యముఁ జూచి రోసి స
జ్జనపరిరక్ష శౌర్యనిధిఁ జారుశరీరుఁ గళాప్రపూర్ణు న
వ్వననిధికన్య చేరె జితవైరినికాయునిఁ గృష్ణరాయనిన్.

౩-చ. కాయము వంగి తా ముదిసెఁ గన్నులునుం బొరగప్పెఁ గాలు పే
దాయె నటంచు రోసి నరసాధిపనందన కృష్ణరాయ యీ
భూయువతీలలామ నినుఁ బొందిన నాదిభుజంగభర్తకున్
బాయని చింతచేతఁ దలప్రాణము తోఁకకు రాకయుండునె?

ఈ కడపటి పద్యముయొక్క కర్తృత్వమును తెనాలి రామకృష్ణున కారో
పింతురు. రాజు మాత్రమేకాక కృష్ణరాయని కొమార్తెలును సంగీత
సాహిత్యములయందు నిపుణురాండ్రనియు, రామరాజుభార్య యైన మోహ
నాంగి యనునామె “మారీచిపరిణయ” మను నైదాశ్వాసముల శృంగార
ప్రబంధము రచించెననియు, ఒకరు వ్రాసియున్నారు గాని మా కా
గ్రంథము లభింపకపోవుటచేత నిది యిట్లని నిశ్చయింపఁ జాలకున్నాము.
కృష్ణరాయని యల్లుడయిన రామరాజు భార్యపేరు మోహనాంగి యైనట్లు
నైతము గానఁబడదు. అయినను మోహనాంగియనుపేరు తిరుమలాంబకు
నామాంతరమయి యుండవచ్చును.

మంత్రియైన తిమ్మరుసుయొక్క బుద్ధిబలముచేతను మంత్రశక్తిచేతను కృష్ణ
దేవరాయని కధికవిభ్యాతికలిగెనని చెప్పుదురు. ఇంటిపేరు సాళువ వారయిన
ట్లినేక శిలాతామ్రశాసనములవలనను కృష్ణరాజవిజయమువలనను దెలియ
వచ్చుచున్నందున, ఈ మంత్రిశిఖామణి క్షత్రియుడైనట్లు కొందఱు తలంచు
చున్నారు. అయినను కృష్ణామండలములోని కొండకాపూరి దేవాలయము
లోని యొక శిలాదానశాసనములో మాత్ర మాతనిపేరు సాళువ తిమ్మరు
సయ్యంగారని వ్రాయఁబడియున్నది. అయ్యంగారని యుండుటనుబట్టి కొంద

తాతఁడు బ్రాహ్మణుఁడని భ్రమపడినను, “సాశువ” యనెడి యింటి పేరును బట్టియు, నిదర్శనములను బట్టియు నతఁడు బ్రాహ్మణుఁడు కాఁడనియు “అయ్యంగ” రని గౌరవార్థముగా నుపయోగింపఁ బడెననియు నిశ్చయింప వలసి యున్నదని సూర్యుల్ దొరవారు వ్రాసి యున్నారు. మాదయ్యగారి మల్లన్న యీమంత్రిశిఖామణి యల్లుఁడగు నప్పామాత్యున కంకిత మొనర్చిన రాజశేఖర చరిత్రమువలన నితఁడు బ్రాహ్మణుఁడే యనియు నాఱు వేల నియోగి యనియు నిస్సందేహముగాఁ దెలియవచ్చుచున్నది. ఈ సాశువ తిమ్మరాజు కృష్ణరాయని తండ్రియైన నరసింహరాజు తమ్ముఁడని కొందఱు చెప్పిరి. ఈ సంగతి యథార్థము కాకపోయినను, అతఁడు నృసింహరాయనియొద్ద మంత్రిగా నుండెను. ఈర్ష్యచేత నృసింహరాయని పట్టుమహిషి సవతికొడుకైన కృష్ణదేవరాయనిఁ జంపింప యత్నించినప్పు డాతనిని దనయొద్ద నుంచుకొని కాపాడిన దీ సాశువ తిమ్మరునే. ఈ హేతువునుబట్టియే కృష్ణదేవరాయలు తిమ్మరును నప్పాజీ యని పిలుచుచుండుటయు సుప్రసిద్ధము. ఈ మంత్రిశిరోమణి ౧౫౧౫ వ సంవత్సరమునందు రాజు కొండవీటి మీఁదికి దండెత్తినప్పుడు తాను సేనాపతిగానుండి సేనలను నడిపి కొండవీటి దుర్గమును జయించెను. ఈతఁడు కృష్ణదేవరాయలకంటె మూడు సంవత్సరములు ముందుగా ననగా హూణశకము ౧౫౨౭ వ సంవత్సరమునందు మృతినొందెను. తిమ్మరును బ్రాహ్మణుఁడనియు, చిన్నతనములో మిక్కిలి బీదవాఁడయి విద్యలేక తిరుగుచుండెననియు చెప్పెడుకథ యొకటి కొంతకాలమునుండి పరంపరగా వచ్చుచున్నది. ఆ కథయొక్క సత్యమెట్టిదయినను వినువారికి వినోదకరముగా నుండునని యెంచి యిందు సంగ్రహముగా వ్రాయుచున్నాను:—

“తిమ్మరును నియోగిబ్రాహ్మణుఁడు ఈతడు బాల్యమునందే తల్లిదండ్రులను బోగొట్టుకొని నిరాధారుఁడై చదువును సంధ్యయు లేక తిరుపతి సమీపమున పసులఁ గాచి బ్రతుకుచు, పిమ్మట గుత్తికిఁబోయి యచ్చటఁ బుల్లెలు కుట్టి కొంతకాలము జీవించి, తరువాత చంద్రగిరిలోఁ గొంతకాలము

మాధుకరవృత్తిచే దినములు పుచ్చి, అనంతరము పెనుగొండలో సత్రములో నుద్యోగము సంపాదించి తద్దుర్గాధీశ్వరుని తాంబూలపుతిత్తులు మోచి తదనుగ్రహమువలనఁ గ్రమక్రమముగా వృద్ధి నొంది గొప్ప యుద్యోగములు సంపాదించి, కడపట తన బుద్ధిబలమువలన మంత్రిపదమును బొందెను. ఇతఁడు చిన్నతనములో తిరుపతి సమీపమునఁ బనులను గాచుచు బడలి యొకనాఁటి మధ్యాహ్నసమయమున నొక చెట్టునీడను విశ్రమించెను. అంతట సూర్యుఁడు పశ్చిమమున వ్రాలుటచే సూర్యకిరణము తాతనిమీఁదఁ బడినను మెలఁకువరాక యతఁడు మైమఱచి గాఢనిద్రను పొందుచుండుట చూచి యొక కృష్ణసర్పము చేరవచ్చి తన ఫణము విచ్చి యా చిన్నవాని ముఖమున కెండ సోఁకకుండ గొడుగువలె నడ్డము పెట్టెను. ఈ యద్భుతచర్య నప్పుడు దారిపట్టి పోవుచున్న బట్టుమూర్తి యను బట్రాజు చూచి యీతఁడు శీఘ్రకాలములోనే మహైశ్వర్యవంతుడు కాఁగలఁ డని తెలిసికొని, సమీపమునకుఁ బోగా సర్ప మాతనిని విడిచి పాతే పోయెను. ఆ బట్రాజు తరువాత నా చిన్నవాఁడు మేల్కొనువఱకును వేచియుండి లేచినతరువాత “అయ్యా! నీ కచిరకాలములోనే గొప్ప యైశ్వర్యము పట్టును. అప్పుడు నన్ను మఱచిపోకుము” అని చెప్పి నెలవు గైకొని స్వగ్రామమునకుఁ బోయెను. అటుపిమ్మట తిమ్మరుసు పయిని జెప్పిన రీతిని క్రమక్రమముగా వృద్ధి నొంది విద్యాబుద్ధులు సంపాదించి కొంతకాలమునకు మంత్రిపదము నొందెను. అప్పుడు బట్టుమూర్తి తిమ్మరుసుదర్శనార్థము పోయి యతఁడు తగినంత యాదరము చూపి గౌరవింపక యుపేక్షించుట చూచి,

శా. గుత్తిం బుల్లెలు కుట్టి, చంద్రగిరిలోఁ గూడెత్తి, పెన్గొండలో
హత్తిన్నత్రమునందు వేడి, బలుదుర్గాధీశు తాంబూలపుం
దిత్తు లోసి, పదస్థులైన మలన్ దీనిచ

అనునంతవఱకుఁ బద్యము చెప్పినప్పటికి భయపడి తిమ్మరుసు తనకు కృష్ణదేవరాయలు పట్టాభిషేకమహోత్సవసమయమునం దిచ్చిన పచ్చల

పతకమును బట్టుమూర్తిమెడను వేసెను. అది యందుకొని యా బట్టు తక్కిన పద్యభాగము నీ రీతిని బూరించెను—

.....దీవించెదన్

మత్తరాతియయాతి నాగమసుతు నృంత్రీశ్వరుం దిమ్మనన్.

అని చదివి యప్పుడే యీ క్రింది పద్యమును గూడఁ జెప్పెను :—

క. అయ్య వనిపించుకొంటివి । నెయ్యంబునఁ గృష్ణరాయనృపపుంగవుచే నయ్యా సీసరి యేరీ । తియ్యనివిలుకాడవయ్య తిమ్మరుసయ్యా :

అట్లు గారుత్మతహారమును బట్టున కిచ్చుటచే నాప్రధానచంద్రుఁడు “బట్టు మూర్తికిఁ గిన్నరెట్టింపఁ బచ్చలహార మర్పించెఁ దిమ్మరుసుమాళి” యని ప్రసిద్ధిఁ గాంచెను.

ఈతనికిని బట్టుమూర్తికిని గల కాలవ్యత్యాసమునుబట్టి కూడఁ బయి కథ విశ్వాసార్హ మయినది కాదు. [తిమ్మరుసు మంత్రినిగూర్చి పెక్కు కథలు ప్రచారమున నున్నవి. వానిని నమ్ముటకుఁ దగిన కారణములు కానరావు. ఇతఁడు కృష్ణరాయల యనంతరమున అయిదారేండ్లు జీవించి యున్నట్లు శాసనాధారముల వలనఁ దెలియుచున్నట్లు ‘ఆంధ్రకవి తరంగిణి’లో వ్రాయఁబడినది. (సం. 7 పుట 174) ‘గుత్తింబులైలు కుట్టి—’ మున్నగు పద్యము భట్టుమూర్తి రచితము కాదనియు, అది తిమ్మరుసును గూర్చి చెప్పినదే యనుటకుఁ దగిన యాధారములు లేవనియుఁ బలువురి యభిప్రాయము.] కృష్ణదేవరాయనికిఁ బుత్రసంతానము లేనట్టే యనేక స్థలముల యందుఁ జెప్పఁబడి యున్నది. అచ్యుతదేవరాయలే కృష్ణదేవరాయని పుత్రుఁడని యొకచోటను, సదాశివదేవరాయలు కృష్ణదేవరాయని పుత్రుఁడని యొకచోటను చెప్పఁబడెను గాని వాని సత్యమును గూర్చి యింకను సందేహింపవలసి యున్నది. కృష్ణదేవరాయని మరణకాలమునందాతని కిద్దఱు కొమార్తె లుండిరి. వారి కప్పటికి వివాహము కాలేదు. తరువాత తిరుమలదేవి కొమార్తెను రామరాజును చిన్నదేవి కొమార్తెను దదనుజుడైన తిరుమలదేవరాయఁడును పరిణయమైరి. ఇట్లు కర్ణాటరాజ్య

మును మహాచ్యుదకయందుంచి కృష్ణదేవరాయలు ఈ క్లసంవత్సర వైశాఖ మాసము మొదలుకొని వికృతసంవత్సరము వఱకును ఇరువదియొక్క సంవత్సరములు రాజ్యముచేసి హూణశకము ౧౫౩౦ వ సంవత్సరము నందుఁ గీర్తిశేషుడయ్యెను.* అచ్యుతదేవరాయ లాసంవత్సరమున రాజ్యమునకు వచ్చి, పండ్రెండు సంవత్సరములు పరిపాలనముచేసి, తిరుచినాపల్లి మొదలైన దేశములను జయించి పరలోకగతుడయ్యెను.

6 అల్లసాని పెద్దన్న

అల్లసాని పెద్దనార్యుడు నందవరీక నియోగిత్రాహ్మణుడు; చొక్కనా మాత్యుని పుత్రుడు; బిల్లారి ప్రాంతములయందున్న దూపాడు పరగణాలోని * దొరాల గ్రామ మీతని జన్మస్థలము; కృష్ణదేవరాయల యాస్థానకవీశ్వరులలో నెల్ల నితఁడు ముఖ్యుడు. కృష్ణదేవరాయల యనంతరమునఁగూడ కొంతకాలము జీవించియుండుటచేత, ఇంచుమించుగా ౧౫౩౫-వ సంవత్సరమువఱకును బ్రతికియుండెనని చెప్పవచ్చును. కృష్ణరాయలు మృతినొందిన తరువాత నీతఁడు చెప్పిన జాలిని పుట్టించెడి యీక్రింది పద్య మీతఁడు రాయలయనంతరమున జీవించి యున్నట్లు తెలుపుచున్నది :—

సీ. ఎదురైనచోఁ దన మదకరీంద్రము డిగ్గి

కేలూత యొసఁగి యెక్కించుకొనియె

మనుచరిత్రం బందుకొనువేళఁ బుర మేగఁ

బల్లకి తనకేలఁ బట్టియెత్తె

* [కృష్ణదేవరాయలు విరోధిసంవత్సర మాఘమాసము వఱకును క్రీ.శ. 1530 జనవరి ప్రాంతమువఱకును జీవించియుండెనని చెప్పవచ్చుననియు, అధమము కార్తికమాసము వఱకు జీవించియుండెనని నిశ్చయముగాఁజెప్పవచ్చుననియు 'ఆంధ్రకవి తరంగిణి'లోఁ గలదు. (సం. 7 పుట. 168.)]

[† పెద్దన నివాసము దోఁకాల లేక దోర్నాల యని స్థలజ్ఞులు చెప్పుచుండురు.]

బిరుదైన కవిగండపెండెరమున కీవె

తగు దని తానె పాదమునఁ బొడిగెఁ

గోకటగ్రామాద్యనేకాగ్రహారము

లడిగిన సీమలయందు నిచ్చె

నాంద్రకవితాపితామహా యల్లసాని

పెద్దనకపీంద్ర యని నన్నుఁ బిలుచునట్టి

కృష్ణరాయలతో దివి కేగలేక

బ్రతికియుండితి జీవచ్ఛవంబు నగుదు.

అంతేకాక కృష్ణదేవరాయలు లోకాంతరగతుఁడు కాఁగానే కటకమునుండి గజపతి దండెత్తి వచ్చినట్లును, అల్లసాని పెద్దన యీక్రింది పద్యమును వ్రాసి పంపఁగా సతఁడు సిగ్గుపడి మరిరిపోయినట్లును జెప్పచున్నారు :—

సీ. రాయరావుతుగండరాచయేసుఁగు వచ్చి

యారట్లకోటఁ గోరాడునాఁడు

సంపెటనరపాలసార్యభాముఁడు వచ్చి

సింహాద్రి జయశిలఁ జేర్చునాఁడు

నెలగోలుసింహంబు చేరి ధిక్కృతిఁ గంచు

తల్పులఁ గరుల డీకొల్పునాఁడు

ఘనతరనిర్భరగండపెండెర మిచ్చి

కూతు రాయలకును గూర్చునాఁడు

నొడ లెఱుంగవో వచ్చితో యుర్వి లేవో

చేరఁజాలక తలచెడి జీర్ణమైతొ

కన్నడం బెట్లు చొచ్చెదు గజపతీంద్ర !

తెరచినిలు కుక్క చొచ్చిన తెఱఁగుతోఁప.

ఈకవి రాజునొద్ద మిక్కిలి గౌరవము పొందినవాఁడయి, రాజు చెప్పుమన్న పప్పుడు గాక తన యిష్టము వచ్చినప్పుడు మాత్రమే కవిత్వముచెప్పు స్వాతంత్ర్యము గలవాఁడనియు, రాజొకనాఁడు కృతి చెప్పుమని వేడగా సతఁడు జెప్పక యీ క్రింది పద్యమును జెప్పెననియు పొడుక గలదు :—

చ. నిరుపహతిస్థలంబు రమణీప్రియదూతిక తెచ్చి యిచ్చు క
 ప్పరవిడె మాతృకింపయిన భోజన ముయ్యెలమంచ మొప్పు త
 ప్పరయు రసజ్ఞు లూహ తెలియంగల లేఖకపాఠకోత్తముల్
 దొరకినఁగాక యూరక కృతు ల్రచియింపుమటన్న శక్యమే ?
 ఈ కవియే కవిత్వ ముండవలసిన రీతినిగూర్చి యీక్రింది పద్యమును
 గూర్చెనని చెప్పుదురు :—

చ. ఘనతరఘూర్జరీకుచయుగక్రియ గూఢము గాక ద్రావిడీ
 స్తనగతిఁ దేట గాక యరచాటగు నాంధ్రవధూటిచొక్కపుం
 జనుఁగవలీల గూఢతయుఁ జాటుతనంబును లేకయుండఁ జె
 ప్పిన యదెపో కవిత్వ మనిపించు; నగిం చటుగాక యుండినన్.
 ఈ పద్యము వేంకటనాథకవికృత మగు పంచతంత్రమునందుఁ గానఁబడు
 చున్నది. పెద్దనార్యుఁడు సంస్కృతాంధ్రములయం దసమాన సాహిత్యము
 గలవాఁడు. కృష్ణదేవరాయల యాస్థానములో సకలకవీశ్వరులు నుండఁగా రాజు
 కోరికమీఁద నుభయభాషా పాండిత్యము వెల్లడియగునట్లుగా నొక యుత్పల
 మాలిక నాకుకవిత్వముగాఁ జెప్పి సభవారి నందఱిని మెప్పించి కాలికి
 బిరుదఁదె వేసికొన్నవాఁడు. రాజు కవిగండపెండేరమును బసిఁడి పల్లెర
 మున నునిచి, సంస్కృతాంధ్రములందు సమానముగా కవిత్వము చెప్పఁగల
 వారు దీనిని ధరింపనర్హులని ఫలికినప్పుడు పెద్దనార్యుఁడు లేచి యీక్రింది
 యుత్పలమాలికను జదువఁగా రాజు మెచ్చి తానే యాకవిగండపెండేర
 మును కవిపాదమునఁ దొడిగెనట —

ఉ. పూత మెఱుంగులున్ బసరుపాపబెడంగులుఁ జూపునట్టివా
 కైతలు జగ్గునిగ్గు నెనగావఱైఁ గమ్మునఁ గమ్మనస్వలెన్
 రాతిరియున్ బవల్ మఱపురాని హొయల్ చెలియారజంపుని
 ధ్వాతరీతిపులంబలెను దారసిలస్వలె లోఁదలంచినన్
 బాతిగఁ బైకొనస్వలెను బైదలి కుత్తుకలోని పల్లటి
 కూత లనన్వలెన్ సొగసుకోర్కులు రావలె నాలకించినన్

జేతికొరిందిఁ గొఁగిటను జేర్చినఁ గన్నియచిన్నిపొన్నిమే
 ల్మాతల చన్నుదోయివలె ముచ్చట గావలెఁ బట్టిఁచూచివన్
 డాతొడనున్న మిన్నులమిటాఁపుముద్దులఁగుమ్మ కమ్మనో
 వాతెఱి దొండపండువలె వాచవి గావలెఁ బంట నూఁదినన్
 గాతలఁ దమ్మిచూలిదొరకై వసపుంజవరాలి సిబ్బెపు
 నేమి తెలియబ్బురంపుజిగినిబ్బరపుబ్బగుగబ్బగుబ్బపొం
 బూఁతలనున్నకాయసరి పోఁడిమి కిన్నెర మెట్లబంతి సం
 గాతపు సన్నబంతి బయకారపుఁ గన్నడగొళవంతుకా
 సాతత తానతానల పసం దివుటాడెడు గోటమీటు బల్
 మ్రోఁతలునుంబలెన్ హరువు మొల్లముగావలె నచ్చతెగ్గు లీ
 రీతిగ సంస్కృతంబు పచరించినపట్టున భారతీవధా
 టీ తపసియ గర్భనికటీభవదానన పర్వసాహితీ
 ఖౌతికనాటకప్రకరభారతభారత సమ్మతప్రభా
 శీతనగాత్మజా గిరిశ శేఖర శీతమయూఖరేఖికా
 పాతసుధాప్రపూర బహుభంగ ఘుమంఘుమ ఘుంఘుమార్పటీ
 జాతకతాళయుగ్మ లయసంగతి చుంచువిపంచికామృదం
 గాతత తేహిత త్తహిత హాధిత దంధణు ధాణుదింధిమి
 వ్రాత నయానుకూలపద వారకుహూద్వహ హోరికింకిణీ
 నూతన ఘట్టులాచరణ నూపుర రూఢయశీమరంద సం
 మాతవియద్ధునీ చకచకద్వికచోత్పల సాఁసంగ్రహ
 యాతకుమారగంధవహ హారిసుగంధ విలాసయు క్తమై
 చేతము చల్లఁజేయవలె జిల్లనఁ జిల్లవలె స్మనోహర
 డ్యోతకగోస్తనీఫల మధుద్రవ గోఘృత పాయసప్రసా
 రాతి రసప్రసార రుచిరప్రతిమంబుగ సారెసారెకున్.

పెద్దనార్యుడు హరికథాసారము, స్వారోచిషమనుచరిత్రము మొదలైన
 పెక్కు గ్రంథములను రచించెను. వానిలో నెల్ల మనుచరిత్రము

మిక్కిలి ప్రసిద్ధమై యెల్లయెడల వ్యాపించి యున్నది. ఈయనకుం బూర్వమునందున్న కవు లెవ్వరును స్వకల్పనమును విశేషముగాఁ జేర్చి ప్రబంధములను రచియించి యుండలేదు. వారు పురాణేతిహాసాదులను మాత్రము తెనిగించిరి. ఈతఁడే మార్కండేయ పురాణమునుండి స్వారో చిష మనుసంభవ కథను గైకొని పెంచి స్వకపోలకల్పనతో మొట్ట మొదట మనుచరిత్రమును ప్రబంధరూపమున రచియించిన కవి యగుట చేత నీతని కాంధ్రకవితాపితామహుఁ డన్న బిరుదనామము కలిగినది.

ఈతని కాలము మొదలుకొని రామరాజభూషణుఁడు మనుచరిత్రము చేయు వఱకునుగల కవు లందఱును జాలవఱకుఁ దమ ప్రబంధములను మను చరిత్రరీతినే చేసిరి. ఈ కవి జన్మముచేత స్మార్తుఁడే యయినను, నడుమ వైష్ణవము పుచ్చుకొని వైష్ణవాగ్రేసరుఁడయి విష్ణ్వాలయములకు భూదా నాదులను జేసెను. ఈ విషయమే మెకంజీ దొరవారు సంపాదించి యుంచిన రాజకీయ ప్రాగ్దేశపుస్తక భాండాగారమునందలి వ్రాతపుస్తక ములయందుఁ దెలుపఁబడి యున్నది. అందున్న కోకటాగ్రహారమును గూర్చిన యంశము నిందు క్రింద వ్రాయుచున్నాను :—

“అల్లసాని పెద్దయ్యంగారు బ్రాహ్మణుఁడు, నందవరీకుఁడు, చొక్కరాజు గారి కొమారుఁడు. కోకటగ్రామమును శ్రీకృష్ణదేవరాయలవా రీకవీశ్వరుని కియ్యఁగా, అతఁడు వైష్ణవము పుచ్చుకొని యీ గ్రామము శ్రీవైష్ణవుల కగ్రహారము చేసి యిచ్చెను. అప్పుడుదానికి పెట్టిన క్రొత్తపేరు శరణోపపురము. ఈ కవి శాలివాహన శకవర్షములు ౧౪౪౦ బహుధాన్య సంవత్సర వైశాఖశుద్ధ ౧౫ లు నాఁడు ఈగ్రామమునందుండు సకలేశ్వర స్వామికి నైవేద్యదీపారాధనలకై రెండుపుట్ల చేను ధారపోసి యిచ్చి సదరు దేవాలయములో శిలాశాసనము వేయించినాఁడు. పయి సంవత్సరము కార్తికశుద్ధ ౧౨శి నాఁడు చన్న కేశవస్వామికి నాలుగున్నర పుట్లభూమి

* మనుచరిత్ర రచనకు ముందే పెద్దన కీచిరుదమున్నట్లు పీఠికయందలి “ఆంధ్రకవితా పితామహుఁడ వెవ్వరీడు కేర్పొన నీకున్” అనుదానివలనఁ దెలియఁచున్నది. మను చరిత్ర రచనమును బట్టియే యీబిరుదువచ్చెనని “ఆంధ్రకవితరంగిణి”లోఁ గలదు.]

ధారపోసి శాసనమువేయించినాడు.....కృష్ణదేవరాయల తర్వాత సదాశివ
దేవరాయల కాలములోను, రామరాయలకాలములోను, నంద్యాలరాజైన
మట్ల అనంతరాజుకాలములోను కోకటాగ్రహారము బాహ్మణులకుఁ
జెల్లెను."

ఈకవి కోకటాగ్రహారమునకు శతగోపపురమని పేరు పెట్టుటయేకాక తన
మనుచరిత్రములోను హరికథాసారములోను గూడ శతగోపయతిని దన
గురువునుగా స్తుతించి యున్నాడు :—

క. కొలుతు న్నగ్గురు విద్యా

నిలయుం గరుణాకటాక్ష నిబిడజ్యోత్స్న

దళితాశ్రితజనదురిత

చ్చలగాఢద్వాంతసమితి శతగోపయతిన్. [మనుచరిత్ర]

క. శతగోపయతికి శతతరు

కురారకోపమమతికిని గురుమతహృత్క

ర్మతనిరతికిఁ జతురాగమ

పఠనాయతనియతికి నజపాసంభృతికిన్. • [హరికథాసారము]

లక్షణగ్రంథములయం దక్కడక్కడ నుదాహరింపఁ బడిన పద్యముల
లభించుటయే కాని హరికథాసారము పూర్ణముగా దొరికినది కాదు. హరికథా
సారములోని యీరెండు పద్యములును రంగరాట్టండస్సనం దుదాహ
రింపఁబడి యున్నవి :—

క. అంబరము పగుల నార్చి ప్ర

లంబాసురుఁ డాగ్రహము వెలయఁ గదిరినవే

* [శతగోపయతి క్రీ.శ. 1515 వఱకు జీవించియున్నాడనియు, ఇతఁడే అల్లసాని పెద్ద
నార్యుని గురువనియు తిరుపతిదేవస్థానమువారు ప్రకటించిన శిలాశాసనముల వల్లఁ
దెలియఁచున్నది.]

శం బలరాముడు చేమున
లంబున వానితలఁ ద్రుంచె లావు మెఱయఁగన్.

[హరికథాసారము. ఆ. ౪.]

క. తెంపరియై మది యింత చ
లింపక-యనిలోనఁ దెగియె నెవ్వఁ డతఁడు నై
లింపసభ నుండు ననుడుఁ బ
దంపడి యాచార్యతోడఁ దా నిట్లనియెన్.

[హరికథాసారము]

ఈ కవియే మొట్టమొదటఁ దెలుఁగు గ్రంథములలో తురకమాటలు లోనగు నన్యభాషాపదములను స్వేచ్ఛగాఁ ప్రయోగింప నారంభించినఁడు. ఆంధ్ర కవితాపితామహుని యీ క్రింది చాటుపద్యములో, దురుష్క భాషావాక్యమే వేయఁబడినది.

మ. సమరక్షోణిని గృష్ణరాయలభుజాశాతాసిచేఁ బడ్డ దు
ర్దమదోర్దండపుశిందకోటియవనవ్రాతంబు సప్తాశ్వ మా
ర్గమునం గాంచి శబాసహో హరిహరంగభూబు ఖోడాకి తే
తుముకీబాయిల బాయిదేమలికి యందు ర్మింటికిం బోవుచున్.

ఈతని జూచి యా కాలమునందలి యితర కవులును దమచాటుపద్యముల లోను గ్రంథములలోను యవనభాషావాక్యములను జొప్పించిరి. అట్టివారిలో నొక్కఁ డగు నంది తిమ్మన్న యొక చాటుపద్యములో

కా. రాయగ్రామణి కృష్ణరాయ భవదుగ్రక్రూరఖడ్గాహిచేఁ
గాయం బూడ్చి కళింగదేశనృపతుల్ కానిర్ఘ్నురీపోషణీ
మాయాభీకుముటూకులోటుకుహుటూ మాయాసటా జాహరే
మాయాగ్గేయ మడే యటండ్రు దివి రంభాజారునిన్ యక్షినిన్.

అని చెప్పియున్నాఁడు. ఈలాగుననే పెద్దనార్యుడు గ్రంథములతో నవ్య భాషాపదములను ప్రయోగించినందుకు మనుచరిత్రలోని యీ క్రింది పద్య మును దృష్టాంతముగాఁ జూపవచ్చును:—

సీ. పచ్చనిహారుమంజిపనివాగెవక్కెర పారసివల్లంబు పట్టమయము
రాణ నొప్పారు పైతాణంబుసింగిణి తళుకులకోరీలతరకనంబు
మిహి పసిండిపరుంజు మొహదాకెలంకుల తావుగుజ్జరివన్నె కేవడంబు
డాకెలంకునసిరాజీకరాచురకత్తి కుఱుగటఁ గ్రొవ్వాడి గొఱకలపొది
పీలికుంచె తలాటంబు పేరొజంబు
మణులమొగముట్టుఁ బన్ని సాహిణి యొకండు
కర్తయెదుటికిఁ గొనివచ్చె గంధవాహ
బాంధవంబగు నమ్మహానైంధవంబు.

[మనుచరిత్రము. ఆ. ౪.]

ఈయనను జూచి యా కాలపువాడయిన ధూర్జటికవియుఁ దన కాళహస్తి
మాహాత్యమునం దీక్రిందిరీతి పద్యములం దన్యథాషాపదములు చేర్చి
కూర్చినాడు—

సీ. బిజమాడు దేవర నిజకృపామహిమఁ జెన్నారు నాయిల్లు బిడారు నీకు
నాకు నీపాదార్చనమునేయనడలింగమూర్తి చేకుటె వచ్చి మూర్తమాడి
యొడయ చిత్తేశ నాయునికి నీమజ్జనమాడు శివార్చన మాడబేకు
విచ్చేయుఁ డిది బూదివీడియం బందుకో జంగమస్వామి నాసదనమునకు
నోగిరంబులు మంచిమే లోగిరమున
నావటించెదఁ బదుఁడు మీరారగింపఁ
బ్రతిదినంబును జంగమార్చనము లేక
దనువు వడనొల్ల రూపకందర్ప యనఁగ.

[కాళహస్తిమాహాత్యము]

ఈయన మనుచరిత్రమును గూర్చి వ్రాయుచు నొకరు “కొన్ని యెడల
నైషధ, మార్కండేయ పురాణములయందలి వాక్యములకును, నిందలి
వాక్యములకును సుంతయేనియు భేద మగపడక” యున్నదని యించుక
దోషారోపణము చేసియున్నారు. మార్కండేయ పురాణమునందు

♦ [నేతలని పాశాంతరము]

విపులముగాఁ జెప్పఁబడిన స్వారోచిషమనుసంభవకథనే గ్రహించి మారన తెనిగించిన యాపురాణమును జదివితే పెద్దన మనుచరిత్రమును రచించినందున నందలి కొన్ని వాక్యము లిందుఁ బడియున్నవి. అంతేకాక యీకవి శ్రీనాథుని కవిత్వమునం దత్యాదరము కలవాడయి యున్నట్టితని గ్రంథపఠనమువలన స్పష్టముగాఁ గానవచ్చుచున్నది. మొట్ట మొదట తెనుఁగు కవిత్వమునందు సాంస్కృతిక దీర్ఘసమాసములను విస్తారముగా నుపయోగించినవాఁడు శ్రీనాథుఁడు. ఆతని కవనరచనయం దత్యాదరము కలవాడయి పెద్దన యాతని గ్రంథములను బలుమాఱు చదివి యొక్క చతుర్థాశ్వాసమును దక్కఁ దక్కిన పుస్తకము సంతను ఆతనివలెనే సంస్కృతపదభూయిష్టముగా రచించి యుండుటచేత శ్రీనాథుఁ డుపయోగించిన వాక్యములును గొన్ని మనుచరిత్రమునందుఁ బడినవి. అంతమాత్రముచేత నీతనియందు గ్రంథచౌర్యము నారోపించుట న్యాయము కాదు. ఈతఁ డొక్కఁడు మాత్రమేకాక యిటీవలి కవు లనే కులు కొన్నిచోట్ల పూర్వకవుల వాక్యములను దమకబ్బముల యందుఁ జొప్పించి యున్నారు. మఱియు నల్లసాని పెద్దనార్యుఁడు శ్రీనాథుని నైష ధమునుండి కొన్ని వాక్యములను గ్రహించుటయేకాక యాతని పద్యము లను జదివి యారీతి పద్యములనే పెక్కింటిని మనుచరిత్రమునందుఁ గూర్చి యున్నాఁడు. అందుకు నిదర్శనముగా నొకటి రెండు పద్యముల నిందుఁ జూపుచున్నాను :—

సీ. నలినసంభవు వాహనమువారువంబులు

కులముసాములు మాకుఁ గువలయాక్షి

చదలేటి బంగారుజలరుహంబులతూండ్లు

భోజనంబులు మాకుఁ బువ్వఁబోడి

సత్యలోకముదాఁక సకలలోకంబులు

నాటపట్టలు మాకు నబ్జవదన

మధురాక్షరములైన మామాటల వినంగ

సమృతాంధసులు యోగులనుపమాంగి

భారతీదేవి ముంజేతి పలుకు చిలుక
సమదగజయాన సద్రహ్మచారి మాకు
వేదశాస్త్ర పురాణాదివిద్య లెల్లఁ
దరుణి నీయాన ఘంటాపథంబు మాకు.

(శృంగారనైషధము. ఆ. ౨.)

సీ. చిన్నివెన్నెలకందు వెన్నుఁదన్ని సుధాభిఁ
బొడమిన చెలువ తోఁబుట్టు మాకు
రహిపుట్ట జంత్రగాత్రముల తా ల్గరఁగించు
విమలగాంధర్వంబు విద్య మాకు
ననవిల్తుశాస్త్రంబు మినుకు లావర్తించు
పని వెన్నెతోడఁబెట్టినది మాకు
హయమేధ రాజసూయము లనఁ జేర్వడ్డ
సవనతంత్రంబు లుంకువలు మాకు
గనకనగసీమఁ గల్పవృక్షములనీడఁ
బచ్చరాగట్టుగమి రచ్చపట్టు మాకుఁ
పద్మసంభవవైకుంఠ భగ్గసభలు
సాముగరిడీలు మాకు గోత్రామరేంద్ర.

(మనుచరిత్రము. ఆ. ౨.)

ఉ. వానిఁ బ్రశంసచేయఁ దగు వాఁడు కృతార్థతముండు వానిచే
నీనిఖిలంబు పావన మహీనకృపావిభవం బెలర్ప నె
వ్వానిగృహంగణంబునకు వచ్చిన త్రోవరజంబులందు నీ
మానితపాదయుగ్మక మమర్చుఁ బ్రపుల్లసరోజదామమున్.

(నైషధ. ఆ. 3)

ఉ. వానిది భాగ్యవైభవము వానిది పుణ్యవిశేష మెమ్మెయిన్
వాని దవంధ్యజీవనము వానిదె జన్మము వేరుసేయ కె

వ్యానిగృహంతరంబున భవద్భృశయోగిజనంబు పావన

స్నానవిధాన్నపానముల సంతస మొందుచుఁ బోవు నిచ్చలున్.

(మమ. అ. ౧.)

ఇట్టివాని నింకను బెక్కులు చూపవచ్చును, పెద్దనచెప్పిన పద్యములనుగొన్నిటిని తెనాలి రామలింగకవి యాక్షేపించినట్లు కొన్ని కథలు గలవు గాని యవి విశ్వాసార్హములు గావు. అయినను, దీనిం జదువువారికి వినోద కరముగా నుండవచ్చునని యెంచి యందొక పద్యమును దానిమీది యాక్షేపణమును నిందుదాహరించుచున్నాను:—

క. కలనాఁటి ధనము లక్కఱు | గలనాఁటికి దాచఁ గమలగర్భునివశమా

నెలనడిమినాఁటివెన్నెల | యలవడునే * గాదెఁబోయ నమవసనిసికిన్.

అను పద్యమును పెద్దన రచియింపఁగా నందలి “యమవసనిసి” యన్న ప్రయోగము నవప్రయోగమునుగా భావించి రామకృష్ణకవి యపభ్రంశ పదములతోఁగూడిన యీక్రింది పద్యముచేత నాతని నాక్షేపించి యున్నాఁడని చెప్పుచున్నారు :—

క, ‘ఎమితిని నెపితివి కపితము

బ్రహ్మపడి వెఱిపుచ్చకాయ వడిఁ దిని నెపితో

యుమెతక్కయ దిని నెపితో

యమవసనిసి యన్నమాట యలసని పెదనా!’

‘అమవసనిసి” యన్నమాట తప్పు కాకపోవుటచేతను, రామకృష్ణకవి యల్లసాని పెద్దన కాలములో నున్నవాఁడు కాకపోవుటచేతను, * ఈ కథ కేవల కల్పితమేకాని యిందు సత్యమెంతమాత్రమును లేదు.

కృష్ణదేవరాయల యాస్థానమునకు వచ్చిన విద్వత్కవీశ్వరులను పరీక్షించుటకయి యాంధ్రకవితాపితామహుడే నియమింపఁబడుచు వచ్చె

* [యన్నఁడైన - అని పాఠాంతరము]

* [ఇతఁడు పెద్దన కాలమువాడే కానగును. “అమవసనిసి” తప్పుకాదు కాని, విననిపుకాదుక నాకను మర గానుకృష్ణ డాక్షేపించి యుండవచ్చునని తలఁప వచ్చును.]

ననియు, అతఁ డావచ్చిన కవీశ్వరులకు నానావిధములయిన సమస్యల నిచ్చి వారు పూరించిన పద్యపురాణములనుబట్టి వారి సామర్థ్యమును నిర్ణయించుచు వచ్చెననియు జనశ్రుతి గలదు. ఒకనాఁడు రాధామాధవుఁ డను కవి తదాస్థానమునకు వచ్చినప్పుడు పరీక్షార్థముగా పెద్దన్న 'నగరు' 'తగరు' 'తొగరు' 'వగరు' అను పదములు ప్రాసస్థానములందుంచి రామాయణ పరముగాఁ బద్యమును గూర్చుచునఁగా నాకవి యిట్లు చెప్పెనట :—

చ. నగరు పగాయె నింక విపినంబుల కేగుఁడు రాజ్యకాంక్షకుం

దగరు కుమారులార! యని తల్లి వగ ల్మిగులంగఁ దోఁపఁగాఁ

దొగరున రక్షఁగట్టి మదిఁదోఁచక గద్గదఖిన్నకంఠయై

వగరుచుచున్నఁ జూచి రఘువంశవరేణ్యుఁడు తల్లి కిట్లనున్.

అనిచెప్పఁగా సంతోషించి యీ ప్రాసములతోనే భారత, భాగవత పరముగాఁ గూడఁ బద్యములను రచింపుమని యడుగఁగా నాకవీశ్వరుఁడు వరుసగా నీక్రింది రెండు పద్యములను జెప్పి తనప్రావీణ్యమును జూపెనట. —

చ. తొగరుచి కన్నుదోయిఁ గడుఁదోఁచఁగఁ గర్ణుఁడు భీమనేనుపైఁ

దగరు ధరాధరంబువయిఁ దాఁకినభంగిని దాఁకి నొచ్చి తా

వగరుచుచున్ వెసం బరుగువాఁతిన సచ్చటి రాజలోకముల్

నగరు సుయోధనాజ్ఞ మది నాటుటఁజేసి ధరాతలేశ్వరా.

చ. వగరుపుమాత్రమే వరుఁడు వశ్యుఁడుకాఁడు సఖీసఖత్వ మె

న్న గరుడవాహనుండు మము నాఁ డటు డించుటయెల్ల సుద్ధవా

తగ రని కాక మోహపులతాతనువై న విడంగఁ జూతురే

తొగరుచి యోషధీశునకుఁ దోఁపఁగఁజేయునె వీడనాడఁగన్.

అల్లసాని పెద్దన్నది మృదుశైలి; కవిత్వము సలక్షణముగాను, మధురము గాను నుండును. ఈ విషయమునే కృష్ణరాయలు “కృతి రచింపుము మాకు శిరీషకుసుమపేశల సుధామయోక్తులఁ బెద్దనార్య” యన్న వాక్యము బోధించుచున్నది. మనుచరిత్రము శృంగారరస ప్రధానమయినదిగా నున్నది. అగ్రంథము సాధారణముగా సంస్కృతపదభూయిష్టముగా

నున్నను, కొన్నిచోట్ల మనోహరముగా సంస్కృతాంధ్రపదములు రెండును సమానముగాఁ గలిసినదిగాను, నాల్గవ యాశ్వాసము కేవలాంధ్రపద భూయిష్టమైనదిగాను నున్నది. ఈతని కవిత్వమునందలి పదవాక్యజటిలత్వమునుబట్టి “అల్లసానివాని యల్లిక • బిగియును”ను అను ప్రసిద్ధి వచ్చినది. ఈయన కవితారీతిని దెలుపుటకయి మనుచరిత్రమునుండి కొన్ని పద్యముల నిం దుదాహరించుచున్నాను :—

చ. అటఁజని కాంచె భూమినురుఁ డంబరచుంబిశిరస్సరఙ్గిరీ
పటలముహూర్ముహూర్లుతదభంగతరంగమృదంగనిస్వన
స్ఫుటనటనానురూపపరిపుల్లకలాపకలాపిజాలమున్
గటకచరత్కరేణుకరకంపితసాలము శీతశైలమున్. ఆ. ౨.

మ. అకలంకౌషధనత్త్వముం దెలియ మాయా ద్వార కావంతి కా
శి కురుక్షేత్ర గయా ప్రయాగముల నే నేవింప కుద్దండ గం
డక వేదండ వరాహ వాహరిపు ఖడ్గవ్యాఘ్ర మిమ్ముంచుఁగొం
డకు రాఁజెల్లునె బుద్ధిజాడ్యజనితోన్మాదుల్గదా శ్రోత్రియుల్. ఆ. ౨.

ఉ. ఎక్కడి యూరు కాల్మిలువ కింటికిఁ బోయెదనంచుఁ బల్కెడి
*వక్కడి మీకుటీరనిలయంబులకు న్సరిరాకపోయెనే
యిక్కడి రత్నకందరము లిక్కడి నందనచందనోత్కరం
బిక్కడి గాంగనైకతము లిక్కడి యీలవలీనికుంజముల్. ఆ. ౩.

ఉ. చేసితి జన్మముల్ తపముఁ జేసితి నంటి; దయావిహీనతం
జేసిన పుణ్యము ల్పులముఁ జెందునె పుణ్యము లెన్నియేనియుం
జేసినవాని నద్గతియె చేకులు భూతదయార్ద్రబిద్ధి కో
భూసురవర్య! యింత తలపోయవు నీచడు వేల చెప్పమా. ఆ. ౪.

ఉ. ఎంత తపంబు చేసి జనియించినవారొకొ మర్త్యభామినుల్
కాంతుఁ డవజ్ఞఁ జేసినను గాయముఁ బాయుదు రే నమర్త్యనై

♦ [జిగిరి - అని పాఠాంతరము]

* [చక్కట - అని పాఠాంతరము]

చింతలవంతలం జివికి సిగ్గరితి స్మృతిలేని నాదుచె
ల్వితయు శూన్యగేహమున కెత్తినదీపిక యయ్యె నక్కటా. ఆ ౩.

ఉ. ఓయి దయావిహీనమతి యూరక యీపసిబిడ్డఁ గొట్టఁగాఁ
జే యెటులాడె నీకు నిది చేసిన దేమి వృథా శపింతురే
బోయవె యాడుతోడునను బుట్టవె శాపనిమిత్తమే తపం
బీయెడ నున్నశాంతిపరు లేమనువా రిఁక నీచరిత్రకున్ ఆ. ౪.

శా. తండ్రీ నాకు ననుగ్రహింపఁగదె వైద్యం బంచుఁ బ్రార్థించినన్
గండ్రల్లానటు లాడి ధిక్కృతులఁ బోకాల్కంటి వోహో మదిం
దీండ్ర లల్లినవారి కేకరణినేని న్విద్య రాకుండునే
గుండ్రా డాచినఁ బెండ్లియేమిటికిఁ జిక్కుం గష్టముష్టింపచా. ఆ. ౫.

శా. సీవై శిష్ట్యము తిట్టుల న్మెఱయునే నీకంటె నేఁ దక్కువే
యీవే కన్యక నీవుగాక మఱి మద్యుత్తాన్వయాచారముల్
నీవా పేర్కొనుపాటివాఁడ విటఁ గానీ నిల్చుఁ గాకేమి పో
పో విప్రాధమ నిన్నుఁబోల నిఁక నల్పు ల్లేరు దంభవ్రతా. ఆ. ౬.

7. నంది తిమ్మన్న

ఈకవి కృష్ణదేవరాయని యాస్థానమునందుండి ప్రసిద్ధిగన్న వారిలో
నొకఁడు. ఇతఁ డాఱువేల నియోగిబ్రాహ్మణుఁడు; అపస్తంబ సూత్రుఁడు;
కౌశికగోత్రుఁడు; నందిసింగన్నకును తిమ్మాంబకును పుత్రుఁడు; వరాహపురా
ణాది గ్రంథములను రచించి ప్రఖ్యాతి కెక్కిన మలయమారుతకవికి మేన
ల్లుఁడు. ఈతఁడు శివభక్తుఁడు, అఘోర శివగురుని శిష్యుఁడు. ఈ కవిని
సాధారణముగా ముక్కు తిమ్మన యని వాడుదురు.

శా. నానాసూనవితానవాసనల నానందించు సారంగమే

లా నన్నొల్లదటంచు గంధఫలి *బల్కొనం దపం బంది యో
పానాసాకృతిఁ దాల్చి సర్వసుమనస్సౌరభ్యసంవాసియై
పూనెం బ్రేక్షణమాలికామధుకరీపుంజంబు నిర్వంకలన్.

అను ముక్కును వర్ణించిన యీ పద్యమును తిమ్మకవి రచించెననియు, ఈ పద్యచమత్కృతిని జూచి మెచ్చి రామరాజభూషణుఁడు నాలుగు వేల వరా లిచ్చి కొని తన వసుచరిత్రమునందు వేసికొనియెనినయు, ముక్కు ముక్కుమీఁది యీపద్యమును రచించుటచేతనే యీకవిని ముక్కు తిమ్మన్న యని యెల్లవారును వాడుచు వచ్చిరనియు, లోక ప్రవాదము కలదు. కాని యిదియుఁ గవులనుగూర్చి మనవారు సాధారణముగాఁ జెప్పుకొను కల్పనా కథలలోఁ జేరినదే కాని నిజమయినది కాదు. మొట్టమొదట రామరాజ భూషణుఁడీ కవికాలములో లేనే లేఁడు. ఒకవేళ నున్నాఁడనుకొన్నను వసుచరిత్రము వంటి మహాబ్రబంధమును రచింపఁగలిగిన కవిగ్రామిణి యింతమాత్రపు కల్పనను నాసికా వర్ణనముఁగూర్చి చేయలేకపోయె ననుట పరిహాస్పదము. కాబట్టి యీ కథ యణుమాత్రమును విశ్వాసపాత్రమయినది గాదు. కాకపోయెన యెడల సంప్రపారని యింటిపేరు గల యీ కవిని ముక్కుతిమ్మన్న యని జనులేల పిలుతురని కొందఱుగ వచ్చును. ఈ కవికి ముక్కు పెద్దదనియు, అందుచేత నీతని నెల్లవారును ముక్కు తిమ్మన్న యని పిలుచుచు వచ్చిరనియు, ఇంకొక వాడుకగూడఁ గలదు. ఈతనిని ముక్కుతిమ్మన్న యని యాడుట కిదియే నిజమయిన కారణము కావచ్చును. ఈతని పలుకులు ముద్దులు గులుకుచుండుటచేత నిటీవలివారు “ముక్కుతిమ్మనార్య ముద్దుపలుకు” అని గ్రంథములయం దీతని మృదు పదరచనను శ్లాఘించియున్నారు. తిమ్మన కృతమయిన పారిజాతాపహరణము మృదుమధుర పదములతో రసిక జనహృదయరంజకముగాఁ గూర్పఁబడి నది.

అల్లసానిపెద్దన నొక్కని విడిచిన పక్షమునఁ గృష్ణదేవరాయ వీతనినే యెల్ల కవులకంటె నధికముగా గౌరవించుచు వచ్చెనని చెప్పవచ్చును. పెద్దన కృతమైన మనుచరిత్రమువలెనే తిమ్మనకృతమైన పారిజాతాపహరణ ప్రబంధమును గృష్ణదేవరాయనికే యంకితము చేయబడినది. ఇంచు మించుగాఁ బారిజాతాపహరణము మనుచరిత్రము రచియింపఁబడిన కాలము నందే రచియింపఁబడిన దగుటచేత హూణశకము ౧౫౨౦ వ సంవత్సరమునకుఁ బూర్వముననే పారిజాతాపహరణము ముగింపఁబడినది. తదనంతర మీకవి కొన్ని సంవత్సరములు మాత్రము బ్రతికి కృష్ణదేవరాయఁడు జీవించియుండఁగానే మృతి నొందెను. కాబట్టి యితఁడు దాదాపుగా ౧౫౨౬ వ సంవత్సరము వఱకును జీవించియుండెనని చెప్పవచ్చును. ఈకవియొక్క జన్మస్థలము గణపవరమని యొకరు వ్రాసి యున్నారుగాని దాని సత్యమును నిర్ధారణము చేయుటకు దగిన యాధార మేదియుఁ గానరాదు. మఱియు నీతనిని గృష్ణదేవరాయనిభార్య తన పుట్టినింటి యరణపుఁగవినిగాఁ దెచ్చెనని చెప్పుదురుగాని యదియు పుక్కిటి పురాణమే. ఈతని పూర్వులు మొదటినుండియు రాయలవారి పూర్వుల వద్దనే విద్యత్కవులుగా నుండి వారికిఁ గృతు లిచ్చుచు వచ్చినట్లు గ్రంథ నిదర్శనములు గలవు. తిమ్మనకుఁ బూర్వఁడైన నందిమల్లనయు, మేనమామయైన మలయమారుతకవియుఁ గృష్ణదేవరాయలతండ్రియైన నరసరాయలఁ యాస్థానమునందుండి యిద్దఱును గలిసి వరాహపురాణమునుఁ దెనిఁగించి నరసరాజును దానికిఁ గృతిపతిని జేసిరి. తిమ్మకవి తన పారిజాతాపహరణమునఁ బ్రథమాశ్వాసములోఁ గృష్ణుడు పారిజాతపుష్పమును రుక్మిణి కిచ్చుటవలన వచ్చిన కోపమును దీర్చుటకై సత్యధామకు మ్రొక్కెననియు, మ్రొక్కఁగా నావడఁతి యెడమకాలితో నాతని తలఁ దన్నెననియు, అందుల కాతఁ డలుగక ముండ్రవంటి తనగగుర్నొడిచిన తలవెండ్రుకలు సోకి కాలు నొచ్చెనని యాప్రియభార్య సూరారెప్పననియు, ఆమె యంతటితోను బ్రసన్నురాలు గాక నాఁకుని నిష్కరోక్తు

లాడెననియు, ముద్దులు గులుకు పలుకులతో నీక్రింది పద్యములయందుఁ జెప్పెను:—

ఉ, పాటలగంధి చిత్తమునఁ బాటిలు కోపభరంబుఁ దీర్చ నె
పాటను బాటుగామి మృదుపల్లవకోమలతత్పదద్యయీ
పాటలకాంతి మౌళిమణిపజ్జికి వన్నియపెట్ట నాజగ
న్నాటకసూత్రధారి యదునందనుఁ డర్మిలి మ్రొక్కె మ్రొక్కినన్.

మ. జలజాతాసన వాసవాది సురపూజాభాజనంబై తన
ర్చు లతాంతాయుధుకన్నతండ్రిశిర మచ్చో వామపాదంబునన్
దొలఁగం ద్రోచె లతాంగి; యట్లయగు నాకు లేరములేయఁ బే
రలుకంజెందినయట్టి కాంత లుచితవ్యాపారము లేర్తురే?

క. కోపనపదహతఁ గుహనా

గోపాలుఁడు గాంచి మెయి గగుర్పొడవఁగ ను

ద్దీపితమన్మథరాజ్య

ప్రాపితుఁడై పలికెఁ గూర్మి బయలుపడంగన్.

చ. నను భవదీయదాసుని మనంబున నెయ్యపుఁగిన్కఁ బూని తా
చిన యది నాకు మన్ననయ చెల్వగు నీపదపల్లవంబు మ
త్తనుపులకాగ్రకంటకవితానము తాకిన నొచ్చు నంచు నే
ననియెద నల్క మానవుగదా యింకనైన నరాళకుంతలా.

చ. అన విని మానినీతిలక మప్పుడు మే యరదోష నిక్కి పీ
డినకచపంక్తిఁ బల్మము ముడి న్నెడఁద్రోపుఁచుఁ బైచెఱంగు గ్ర
క్కునఁ జనుదోయిఁ జేర్చుచు మొగంబున లేజెమ రంకురింప జం
కెన నెఱమాపు చూచి పలికెం జలితాధరపల్లవాగ్రయై.

ఉ. ఈనయగారపుంబ్రయము లీఁన లీమొగమిచ్చమాట లే
లా నిను నమ్మియుండిన ఫలం బిదె తోడనె కల్గె నీకు నీ
యాన సుమీ ననుం జెనకి యాఱడివెట్టిన నవ్వువారలం
గ్గాన వెఱుంగునే పసులకాపరి భావజమర్మకర్మముల్?

ఉ, ఇంకిటు నిన్ను నమ్మనను నేమిటికిం గెరలించె దెంతయుం
బొంకముగాని యీవలనిబొంకులు మాచవిగావు రుక్మిణీ
పంకజపత్రనేత్రకును బ్రాణపదంబులుగాన వల్లవీ
కింకర చాలుజాలు నడకింపకు నింపకు లేని కూరుముల్.

ఉ. గట్టివచ్చేతలుం బసలుఁ గల్గెదనఁబులు నీవు పుట్టఁగాఁ
బుట్టిన వెందులేని పలుఁబోకలమాయలు నీకు పెన్నతోఁ
బెట్టినవౌ పెఱింగియును బేలతనంబున నిన్ను నమ్మి నా
గుట్టును దేజము నిగ్గులఁ గోల్పడిపోయితి నేమిచేయుదున్.

చ, మునిపతి వచ్చి పూవొసఁగి మోదముతోడ భవత్ప్రియఁగనన్
వినుతి యొనర్పఁగా వినిన పీనుల మాచవిగాని మాటలున్
వినవలనెంగదా యిప్పుడు నీవిట వచ్చుట పారిజాతవా
సనఁ బ్రకటించి నాకు నెకసక్త్యము చేయనకాదె చెప్పుమా.

క. మానంబె తొడవు సతులకు
మానమె ప్రాణాధికంబు మాన మఖిలన
మ్మానములకు మూలఁబగు
మానరహితమైనబ్రదుకు మానినికేలా.

ఈ పద్యములను విన్న పిమ్మట చోకమున భార్యాభర్తలలో నిట్టి
వినోదము జరుగుట స్వాభావికము కాదని యెంచి రాచిది స్వభావవిరుద్ధ
మని పలికెనఁట : కవి యప్పుడేమియుఁ బ్రత్యుత్తర మియ్యక యూర
కుండెనఁట! అటుపిమ్మటఁ గొన్నిదినములకే రాజు ప్రణయకలహము
సంభవించినప్పుడు భార్యవలనఁ దనకు నిట్టి గౌరవమే సంప్రాప్తముకాఁగా
కామావేశపరవశుఁ డయి యానందించి వెంటనే సభకు వచ్చి పుస్తకముతో
నెల్ల సీభాగమే మిగుల స్వభావసిద్ధముగా నున్నదని శ్లాఘించెనఁట! ఈ
కథనే కొందఁ టింకొకవిధముగా మార్చి పౌలయలుకలో నొడలు తెలి
యక భార్య తనశిరస్సును వామపాదముతో నలంకరింపఁగా గోపించి
రాజు భార్యతో సహాశయ్యాసంభాషణములు మానివేసెననియు, కవి యీ

సంగతి దెలిసికొని యాదంపతులను మరలఁ గలుపుటకై యీగ్రంథమును జేసి వినిపింపఁగా రాజు బుద్ధి తెచ్చుకొని కృష్ణునంతటి వానికే యట్టి యవస్థ తటస్థించినప్పుడు తన కేమి లెక్క యని మరల భార్యతోఁ గూడె ననియు చెప్పుచున్నారు.

ఈకవియొక్క దాతృత్వమునుగూర్చి యొకకథ గలదు. ఇతఁడు పారిజాతాపహరణమును రాజున కంకితము చేసినప్పుడు రాజు చతురంతయాన మహాగ్రహారములును మణికుండలములును బహుమానము చేసెను. ఆ యమూల్యమణికుండలములను ధరించి తిమ్మన వాకిటఁ గూర్చుండి యుండఁగా నొకబట్టు వచ్చి యాతని కవననైపుణి నిట్లు స్తుతించెనటః

క. మాకొలఁది జానపదులకె । నీకవితాతీవి? యబ్బునే కూపనట

దే్కములకు గగనధునీ । శీకరములచెమ్మ? నంది సింగయతిమ్మా!

ఇట్లు స్తుతింపఁగానే యతఁడు తనయొద్దనప్పుడు మఱేదియు సమూల్యవస్తువు లేకపోవుటచేత వెంటనే తనచెవి నున్న యమూల్యరత్నకుండల మొకటి యాబట్టుకవి కిచ్చెనటః మఱునాఁడు తిమ్మకవి యెంటి చెవికుండలము తోనే రాజాస్థానమునకుఁ బోయి యుండఁగా నచ్చటి కాబట్టుకవియు వచ్చెనటః అప్పుడు ప్రస్తావవశమున రా జాకుండలదానవృత్తాంతమును, బట్టు చెప్పిన పద్యమును విని,

క. మాకొలఁది జానపదులకె । నీకవితాతీవి? యబ్బునే కూపనట

దే్కములకు నాకధునీ । శీకరములచెమ్మ? నంది సింగయతిమ్మా!

అని 'గగన' యనుటకు మాఱుగా 'నాక' యని యుండినచో మరింత సరసముగా నుండునని నెల విచ్చెనట అప్పు డాపద్దెమునకు వన్నెదెచ్చితిరని చెప్పి తన చెవికుండలమును బట్టుకవియు, తనచెవికుండలమును తిమ్మకవియు, రాజుముందఱఁ బెట్టి సమర్పించిరటః రాజు పారియౌదార్యమునకును, సరసత్వమునకును మెచ్చి యిరువురకును నర్హ బహుమానులు చేసి సత్కరించి పంపెనటః

రాయలయాస్థానమునందుఁ గొంతకాల మొకబట్టుకవి ప్రబలుఁ
డుగా నుండి యితరకవులను సరకుగొనక యవమానించుచుండఁగా పెద్ద
నాది కవులందఱును గూడి యొకనాఁడు తిమ్మకవి వాకిట గూరుచుండి
యాలోచించుచుండిరనియు, అప్పుడాబట్టా మార్గమున బోవుచు వారిని
జూచి వారికి వినఁబడునట్లుగాఁ దనభటుఁడైన మాధవునితో

క. వాకిటికావలి తిమ్మని । వాకిటికవికోటి మాధవా కిటికోటే

అని పలికి పరిహసించెననియు, అది విని కుపితుఁడయి యాంధ్ర
కవితాపితామహుఁడైన యల్లసాని పెద్దన.

క. ప్రాకృత సంస్కృత ఘర్షుర । మూకీకృతకుకవితుంగముస్తాతతికిన్
వాకిటికావలి తిమ్మని వాకిటికవికోటి మాధవా కిటికోటే.

అని పద్యమును బూరింపఁగా బట్టుకవి సిగ్గువడి తలవంచుకొని పోయె
ననియు ఒకకథను చెప్పుచున్నారు. వాకిటికావలి తిమ్మన నంది
తిమ్మన కాఁడనియు అతఁడు రాజునొద్ద నేనాధిపతిగానుండి దుర్గసంరక్ష
ణము చేయుచుండు మఱియొక తిమ్మనయనియు, అతఁ డొకనాఁడు
రాజభవనము వాకిట రాజిచ్చిన యమూల్యవస్తువును గప్పుకొని కావలి
కాచుచుండఁగా రాజదర్శనార్థము లోపలికిఁ బోవుటకయి యచ్చటి కల్గ
సాని పెద్దనయు, ముక్కుతిమ్మనయు, బట్టుమూర్తియు, తెనాలి రామ
కృష్ణుఁడును వచ్చి యాతని జూచి వారిలోఁ బెద్దన మొదట

క. వాకిటి కావలితిమ్మా

అని పద్యము నారంభించి లోపలికిఁ బోయెననియు. అటు పిమ్మట
నందితిమ్మన

ప్రాకటముగ సుకవివరుల పాలిటి సొమ్మా

అని రెండవచరణమును పూరించి లోనికిఁ జనియెననియు, తరువాత
బట్టుమూర్తి

నీకిదె పద్యము గొమ్మా

అనిపలికి లోపలి కరిగెననియు, కడపట వికటకవియైన రామ కృష్ణుడు

నాకీపచ్చడమె చాలు నయమున నిమ్మా.

అని పడ్డము వూర్తిచేయఁగా నతఁడు వెంటనే తనపచ్చడమును రామకృష్ణునిమీఁద వైచెననియు, రాజావార్త విని యాతని సాహసౌదా ర్యములకు మెచ్చి గొప్ప బహుమాన మిచ్చెననియు ఇంకొక కథను జెప్పు చున్నారు, ఇటువంటి కథ లనేకము లున్నవి, ఒకనాఁడు రాయలవా రాస్థానమునఁ గొలుపుండి తనపార్శ్వములనున్న తిమ్మన్నను పెద్ద న్నను బట్టుమూర్తిని జూచి వరుసఁగా తామరాకులోని నీటిబొట్టును, కుక్కుటమును, వరాహమును దిరస్కరించుచు, బద్యములను జెప్పుడని వేఁడఁగా వా రాశుకవిత్వముగా నీమూడుపద్యములను జెప్పిరట :—

ఉ. స్థాన విశేషమాత్రమునఁ దామరపాకున నీటిబొట్టు! నిన్
బూనిక మౌక్తికంబనుచుఁ బోల్చినమాత్రనె గర్వ మేటికిన్
మానవతీభామణులమాలికలందును గూర్ప వత్తువో
కానుక లియ్యవత్తువో వికాసముఁ దెత్తువో మేలు దెత్తువో.

[ముక్కుతిమ్మన.]

శా. రఁతు ల్మానుము కుక్కుటాధమ! దరిద్రక్షుద్రఘాద్రాంగణ
ప్రాంతోయాఖలమూలతండులకణగ్రామంబుచేఁ గ్రొవ్వి దు
ర్దాంతాభీలవిశేషభీషణధాన్యాంతర్మాంససంతోషిత
స్వాంతుండైన ఖగేంద్రకటైదుట నీజంఘూటము ల్సాగునే.

[పెద్దన్న]

ఉ. తక్కత నేల ముట్టెగొని త్రవ్వఁగనేర్తు నటంచుఁ దాకు తా
వొక్కటె జాతియంచు ముద మొందకు బుద్ధిని వెట్టిపంది నీ
వెక్కడ? యాదిఘోణి యన నెక్కడ యద్రుసముద్రదుర్గధూ
ర్భాక్కుతలంబు నొక్క యరపంటనె మింటికి నెత్త నేర్తువే.

[బట్టుమూర్తి]

ఈతిమ్మకవికవిత్వము శ్రుతికటువుగాక యర్థగాంభీర్యమును పదలాలిత్యమును గలదయి సలక్షణ మయినదిగా నున్నది. ఈయన శయ్యాలాతిత్వమును జూపుటకుఁ బూర్వోదాహృతములైన పద్యములే చాలియున్నను బారిజాతాపహరణములోని మఱికొన్ని పద్యములను గూడ నిందుఁ బొందుపఱచుచున్నాను :-

చ. అతులమహానుభావ మని యవ్వారిఁ దానొకపెద్ద చేసి య
చ్యుతునకు నిచ్చకం బొదవ సూడిద యిచ్చిన నిచ్చెఁగాక; తా
నతఁడు ప్రియంబు గల్గునెడ కర్పణచేసినఁ జేసెఁగాక; యా
మతకరివేలుపుందపసి మమ్ముఁ దలంపఁగనేల యచ్చటన్. ఆ. ౧.

ఉ. ఓచెలి శౌరి కిచ్చెనఁట యొక్క లతాంతముఁ దెచ్చి నారదుఁ;
డా చపలాక్షి కిచ్చెనఁట యాతఁడు నవ్విరి యిట్టిమాట లా
హాః చెవుల న్విసంబడియుఁ బ్రాణము దాల్చెద మేన నింతగా
నోచితి నింక నెట్టివి కనుంగొన నెమ్మెయి నున్నదాననో. ఆ. ౧.

చ. అరదము నెక్కి కేతనపటాంచలచంచలమైన తాత్మితోఁ
దురగజవంబు మున్నడవఁద్రోచి కడంగెడు తత్తరంబుతోఁ
దిరిగెడు బండికండ్లపగిదిన్ భ్రమియించు మనంబుతోడ నా
హరి చనుదెంచె సత్యసముదంచితకాంచనసౌధవీధికిన్. ఆ. ౧.

మ. ఎలదేఱు ల్తమ వాలుఁగన్గవలపై నిండివరభ్రాంతిచే
మెలఁగం జేరలఁ గప్పకో నలవిగామిం జీఁదటం జెంది యి
చ్చలఁ గాంక్షించిరి నిర్నిమేషజలజాస్య లామఁషత్వంబు ల
య్యశీభీతి న్ముకుళీకృతాక్షి యగు సత్యాకాంత నీక్షించుచున్. ఆ. ౪.

ఉ. తానటె పారిజాతవసుధారుహముం గొనిపోవువాఁడు క
న్గనఁడు యాదవుం డనుచుఁ గన్నులు వేయును జేవురింప వై
శ్వానర ధర్మ దైత్యవర వారిధిపానిల యక్షనాయకీ
ఛానులదిక్కు చూచి కులిశంబు కరంబునఁ బూన్చి పట్టినన్. ఆ. ౪.

ఉ. సొమ్మన నెద్ది యే ననఁగ సొమ్మన కెవ్వఁడఁ గర్త వీవు నీ
 సొమ్మఖిలప్రపంచమును శూరకులంబు నలంకరించు నీ
 వమ్మహి నుండునంతకు ననన్యదురాపము పారిజాతభూ
 జమ్మును నుండు నన్న వికసన్ముఖుడై హరి వీడుకొల్పుచున్.

అ. ౫.

8. ధూర్జటి కవి

ఇతఁడు పాకనాటి యాఱువేల నియోగిత్రాహ్మణుఁడు; భరద్వాజ
 గోత్రుఁడు; ఆపస్తంబసూత్రుఁడు; కాళహస్తిపురనిలయుఁడు; శివ
 భక్తుఁడు. ఈతఁడు కృష్ణదేవరాయల కాలములో నున్నందున దాదాపుగా
 ౧౫౨౦-౩౦ వ సంవత్సర ప్రాంతములం దున్నవాడని చెప్పవచ్చును.
 ఇతఁడు కాళిహస్తి మాహాత్మ్యమును నాలుగశ్వాసములుగల పుస్తకమును
 కాళహస్తిశ్వరశతకమును రచించి కాళహస్తిశ్వరున కంకితము చేసెను. *
 ఈయనకవనము సలక్షణమయి మిక్కిలి మధురముగా నుండును. ఈతని
 కవిత్వమాధుర్యమున కాశ్చర్యపడి కృష్ణదేవరాయ లొకనాఁడు సభలోఁ
 గూరుచుండి తనయాస్థానకవులకు

చ. స్తుతమతియైన యాంధ్రకవి ధూర్జటిపల్కుల కేల కల్గెనో

యతులిత మాధురీమహిమ —

అని సమన్య నిచ్చినట్లును వారిలో నొక రీక్రిందిరీతిని సమస్యాపూరణము
 చేసినట్లును చెప్పుచున్నారు.

చ. స్తుతమతియైన యాంధ్రకవిధూర్జటిపల్కుల కేల గల్గెనో

యతులిత మాధురీమహిమ ? హా తెలిసెన్ భువనైకమోహనో

ద్ధతసుకుమారవారవనితాజనతాఘనతాపహారి సం

తతమధురాధరోదితసుధారసధారలు గ్రోలుటంజుమీ.

† (కాళహస్తి మాహాత్మ్యమును శ్రీకాళహస్తి మాహాత్మ్య' మనుట మేలు; 'శ్రీ' సారె
 పురుగు అది పేరిలోనే చేరఁదగినది. శతకమును రచించిన కవి ప్రబంధ కర్తకంటె
 భిన్నుడని కొందఱి యాశయము.)

పయిపద్యమునుబట్టి చూడఁగా ధూర్జటికవి సంతతవేశ్యాప్రియుడయిన రసికపురుషుఁ డయినట్టు కనుపట్టుచున్నాఁడు. అట్టి యఖండశివపూజా ధురంధరుడైన భక్తాగ్రేసరుని నిట్టి జారత్వదోషమేల విడువకుండెనో యూహింపఁజాలకున్నాము. మనదేశముయొక్క దౌర్భాగ్యముచేతఁ జిర కాలమునుండి యిచ్చట విశుద్ధచరిత్రము మతమునుండి విడిపోయినది. ఎట్టి దుశ్చరిత్రముగలవాఁడయినను విభూతి, రుద్రాక్షలు మొదలయిన బాహ్య చిహ్నములను ధరించినమాత్రమున భక్తాగ్రేసరుఁడుగాఁ బరిగణింపఁబడు చున్నాఁడు. అయినను క్రమముగా నిప్పుడిప్పుడు మతమునకు సత్ప్రవర్తన మావశ్యకమన్న సత్యము జనులమనస్సులలో నాటుకొనుచున్నందున కేంతయు సంతసిల్లవలసియున్నది. ఈమహాకవియొక్క కవితాధార తెలియుటకయి కాళహస్తి మాహాత్మ్యములోని కొన్నిపద్యముల నిం దుదహరించుచున్నాను.

చ. అమితములైన జంతువుల కక్కడ నుత్తమమధ్యమాధమ
త్వము లరయంగఁగాన మపవర్గరమాసతిఁ బెండ్లియాడుచో
సమతయై కాని తత్పురముసాటిగ నన్యపురంబు లెన్నఁగా
నమరు నటన్న హస్తీమళకాంతర మంతియ వాసి చూచినన్. ఆ. గ.

చ. పరిచితబంధనై పుణి నపారకళానుభవప్రసక్తి నా
దరనవివేకసంపద సదాశుకవాక్యసుధానుభూతి మో
హరహితవృత్తిఁ బ్రస్ఫురదనంగరహస్యవిచారబుద్ధి న
స్ఫురమునఁ గామినీజనులు పొల్తురు యోగిజనంబుపోలికన్. ఆ. గ.

కా. ఆవేశం బురపల్లవప్రకరనేత్రానందబాష్పాంబుధా
రావర్షాగమచంచలాలతికదుర్వారప్రసూనాస్త్రోతే
జోవై శ్వానరసామిధేనిరశనాసూత్రస్థితస్వర్ణపే
టీవిన్యస్తకపర్తి యొక్కకలకంఠీరత్న మేతెంచుడున్. ఆ. గ.

[శ్రీకాళహస్తి మాహాత్మ్యకర్తయగు ధూర్జటికవిత్వ సింగమయనియు, తాత క్కయ యనియు, తండ్రి నారాయణుండనియు నాశ్వాసాంత గద్యలవలనఁ జెలియు చున్నది.]

మ. ప్రణతు లేచెయుచుఁగాంచెఁ గుంభజుఁడు లోపాముద్రతోఁ గూడి ద
క్షిణకై లాసము సంబికాహరకృతశ్రీపాదుకాన్యాసమున్
మణిమంత్రోషధవాసమున్ భవమహామాయావిపర్యాసమున్
గణనాతీతసటీవిలాసము సమగ్రశ్రీసముల్లాసమున్. ఆ. ౧.

చ. పులులు కురంగముల్ కరటిపోతము లేదులు మన్నుఁబిళ్ళు దు
ప్పులు కణఁతుల్ కిటుల్ చెవులపోతులు కొర్నవగండ్లు భల్లుకం
బులు చమరీమృగంబు లెనుబోతులు కస్తురిపిల్లు లాదిగాఁ
గల మృగరాజిఁ బెక్కువిహగంబులఁ గానుక లంపెఁ దండ్రికిన్.

ఆ. ౩

9. మాదయ్యగారి మల్లన్న

ఈతఁడు కూడ కృష్ణరాయని కాలములోనున్న లాక్షణికుఁడయిన
కవులలో నొకఁడు. అవఱకు మల్లన్నయని మఱియొకకవి యుండి
యుండుటచేత నీతనిని తండ్రిపేరితోడఁగూడఁ జేర్చి మాదయ్యగారి
మల్లన్న యని చెప్పుదురు. ఇతఁడు శైవబ్రాహ్మణుఁడు. కొండపీటి
పురమం దుండినవాఁడు. ఈతనికిఁ బూర్వమునందుండి యేకాదశీమాహా
త్యమను నామాంతరముగల రుక్మాంగదచరిత్రమును రచించిన
మల్లన్న ప్రౌఢకవి మల్లన్న యనఁబడును.* మాదయ్యగారి మల్లన్న రాజ
శేఖరచరిత్రము మూడాశ్వాసముల గ్రంథమును యౌవనారంభదశ
యందే రచించెనట ! ఈరాజశేఖరచరిత్రము నాదిండ్ల యప్పయ్య
మాత్యున కంకితము చేయఁబడినది. ఈకవి కృష్ణరాయల యనంతరము
గూడ జీవించి యుండుటచేత నించుమించుగా హూణశకము ౧౫౪౦-వ
సంవత్సర ప్రాంతమువఱకును బ్రతికియుండెనని చెప్పవచ్చును. ఈతని

*[ప్రౌఢకవి మల్లన్న మాదయ్యగారి మల్లన్న కంటే బ్రాహ్మణుఁడగుటకుఁ దగిన
కారణము లివేక్షితములు]

కవిత్వము మృదుమధురపదగుంభనము కలదయి మనోహరముగానున్నది.
ఈకవిచరిత్రమును గూర్చి మఱియేమియుఁ దెలియకపోవుటచేత రాజ
శేఖరచరిత్రమునుండి పద్యముల నుదాహరించుచు విరమించుచు
చున్నాను :-

ఉ, చొచ్చినఁ బోకుపోకు మనుచున్ నృపకేసరి తేరు డిగ్గి నీ
వెచ్చటి కేగిన విడ్డుతునే పటుబాణపరంపరాహతిన్
బచ్చడి చేయువాఁడ నని ఫాలనటద్భృకుటీకరాఘండై
యిచ్చనొకింతయేని చలియింపక తద్విలవీధి దూఱఁగన్. ఆ. ౨.

ఉ, సాహసికాగ్రగామి నృపసత్తముఁ డట్లు తదీయఘోరమా
యాహమికల్ హరింపుచు నిరంకుశవిక్రమకేశిఁ జూప ను
త్సాహము తక్కి యాత్మపురిచక్కటి నొప్పెడు కాళిరా
గేహము చొచ్చి తద్దనుజకీటము పాటిలుభీతి పెంపునన్. ఆ. ౨.

మ. కలమాన్నంబు ఘృతంబుఁ బాయసము శాకవ్రాతము ల్పిండివం
టలుఁబాల్తేనియ జున్ను వెన్న యిడి యానా లుక్కెరల్చుక్కెరల్
ఫలము ల్పానకము ల్రసాయనము లంబళ్ళూరుఁబిండ్లూరుఁగా
యలు బజ్జు ల్దిపిండఖండములు నం దావిర్భవించె న్వసన్.ఆ.౨.

శా. కేశికాంచనసౌధవీధికలచక్కిన్ దొట్లలోఁబెట్టి యో
ప్రాలేయాచలకన్యకాధవక్తపాపారంగతా నిద్రవో
వే లావణ్యపయోనిధి యనుచు నావిర్భూతమోదంబుతో
జోలల్పాడుదు రక్కుమారకునకున్ శుద్ధాంత కాంతామణుల్. ఆ.౨.

ఉ. రాహువుఁగాను ని స్సరగరాచినఘాలినిగాను నీతను
ద్రోహముచేసినట్టి యలరోహిణితండ్రినిగాను దజ్జగ
నోహిని నీలనీలకవ ముద్దులచక్కెరబొమ్మఁ గూర్చ క
య్యో హరిణాంశః తావకమయూఖముఖంబుల నేచ నేటికిన్.ఆ.౨.

వెనుకటి కూర్పులయందుఁ బయివిధమునఁ బ్రకటించిన తరువాత,
ఇటీవల నాకు రాజశేఖరచరిత్రము సమగ్రమయిన ప్రతి యొకటి దొరకి

నది. అందలి యాశ్వాసాద్యంతములయం దుండిన ఈక్రిందిపద్యములను బట్టి కృతిపతి యింటిపేరు నాదిండ్లవారనియు, పే రప్పామాత్యుఁ డనియు, అతఁ డాఱువేల నియోగిబ్రాహ్మణుఁ డనియు, కృష్ణమాంబా కుమారుఁ డనియు, మంత్రియు దండనాథుఁడు ననియు, తెలియవచ్చు చున్నది:-

శా. వైరించప్రతిభావదావదవచోవైయాత్య సాతత్యస
త్యారూఢస్థితి పాండవాగ్రజమహీయస్వచ్ఛక్తిర్నిచ్చటా
పారావారానిమగ్నశత్రుగణకుంభత్పూర్వభూభృద్ధిశా
నారీమన్మథ! బంధురక్షణచణా! నాదిండ్లవంశాగ్రణీ! ఆ. ౧.

మాలిని, హరిచరణపయోజధ్యానసంధానమార్గా

స్థిరమతిగుణధారాశిక్షితామప్రచారా

సురసురభివిత్తిర్ణస్తోత్రపాత్రప్రకారా

గిరిచరదరిపీరా కృష్ణమాంబాకుమారా ! ఆ. ౧.

క. శ్రీరమణీరమణీయవి । హారాయితనూత్నలోచనాంభోజయుగా

దోరమితిక్తిర్నిరసిత । తారకుభృత్కృత యప్పదండాధీశా! ఆ. ౨.

సుగంధి. పారదప్రభావిభాసిభద్రక్తిర్నివాహినీ

పూర దానధూతదివ్యభూజకామధేను దు

ర్వార యాఱువేలవంశవార్ధిపూర్ణచంద్రమా

సారబుద్ధిజాలనీతశత్రుభూమిభృద్రమా. ఆ. ౨.

క. శ్రీచక్రచారుకుచయుగ । సూచకగాఢోపగూహసూచితపులక

ప్రాచుర్యతత్త్వతత్పర । యాచకసంస్తుత్య మంత్రియప్పామాత్యా!

ఈయప్పామాత్యుఁడు కృష్ణదేవరాయని మంత్రియైన తిమ్మరుసున కల్లుఁడు. మాదయ్యగారి మల్లన్న తా నఘోరశివశిష్యుఁడయిన ట్లాశ్వా సాంతగద్యమున నిట్లు తెలిపికొనియున్నాఁడు :-

“ఇది శ్రీమదఘోరశివచార్యగురుకరుణావిశేషలబ్ధసారసారస్వత

మాదయామాత్యపుత్ర మల్లయనామధేయప్రణీతంబైన రాజశేఖరచరిత్రం

బను మహాప్రబంధంబునందు సర్వంబును దృతీయాశ్వాసము.” ఈయస్సా మాత్యుడు కవిని,

ఉ. శంకరపాదసేవనవశంవదమానస పంకజాత ని

శృంకవచోవిలాస డచిసారవినిర్జితపూర్ణపూర్ణిమై

జాంక దురక్షరాన నభయంకర శౌనకగోత్రపాత్ర! య

య్యంకిపురాగ్రహారవిభవాకర; మాదయమల్లి సత్కృపీ!

అని సంబోధించి యుండుటచేత మల్లన శౌనకగోత్రసంజాతుఁ డనియు, అయ్యంకిపురాగ్రహారస్వామి యనియు తెలియవచ్చుచున్నది. అయ్యంకి కృష్ణామండలములోని చల్లపల్లి సంస్థానములో మచిలీబందరునకు పదునా లుగు మైళ్ళ దూరములో నున్నది. దీనినిబట్టి కవి కృష్ణామండలములోని వాఁడగుట స్పష్టము. ఈకవిశ్రేష్ఠుడు కృత్యాదియందు

గీ. సరససంస్కృతపుష్పగుచ్ఛప్రభూత

మగు తెనుంగను నెత్తావి కఖిలదిశలఁ

దరుణపమానమగు కవిత్రయవిశేష

చతురవాచానిరూఢి కంజలి యొనర్చి

అని పూర్వకవిస్తుతి చేసి

క. చెప్పఁదగుఁ గవిత రసముల్

చిప్పిల నప్పప్ప బళిబళి యనలేదా

యెప్పుడుఁ జేయకయుండుటె

యొప్పుఁజుమీ సుకవి కెంతయుచితజ్ఞుఁడొకో.

కా. గాఢార్థప్రతిపాదనక్రమకళాకౌశల్యము లేక వా

చాఢక్కార్పటితోడఁ దామ తము మర్జ్మాయంచుఁ గై వారముల్

ప్రౌఢింజేయుచుఁ బ్రాజ్ఞుల న్నగుచు గర్వగ్రంథులైయుండు న

మూఢస్వాంతుల మెచ్చకుండుటయె సమ్మోదంబు మాబోంట్లకున్.

సుకవి యగువాఁడు కవిత్వముఁ జెప్పినచో రసము లుప్పతిల్లునట్లుగాఁ జెప్ప వలయును; లేదా యూరకుండవలయు ననియుఁ జెప్పి కేవల వాగాడంబర

మును జూపువారియెడఁ దిరస్కృతిని జూపెను. కవి కృతిపతి మామ గారును, కృష్ణదేవరాయని మంత్రియు నయిన తిమ్మరుసును వర్ణించి, అప్పామాత్యుఁడు తిమ్మరుసుకూతురైన తిరుమలాంబను బెండ్లియైన వార్త నీక్రిందిపద్యములలోఁ జెప్పెను—

సీ. ఏమంత్రిమణి నిజస్వామికార్యక్రియాతత్పరమానసోత్సాహశాలి
యేమంత్రిమణి మిత్రహితబాంధవశ్రితప్రకరరక్షణకళాప్రాధబుద్ధి
యేమంత్రిమణి వచోహేలాతినైర్మల్యశీతలతాదూతశీతరోచి
యేమంత్రిమణి సుధాదామశాంభవధామధాశధశ్యసుతుల్యధవశక్తిర్రి
యట్టి మంత్రికులోత్తంస మహితనృపతి
పటలమకుటాగ్రఘటితపత్పద్మయుగళి
సకలకర్ణాటరజ్జెవిచక్షణుండు
దీనసురశాఖ సాశువతిమ్మమంత్రి,

గీ. అమ్మహోమంత్రి కతనియద్ధాంగలక్ష్మి
సకలపుణ్యాంగనాజనశ్లాఘనీయ
లక్ష్మిమాంబకు నుదయించి లలిని మేఱయు
తిరుమలాంబికఁ బెండ్లియై తేజరిలై.

కృతిపతియొక్కతమ్ముఁడైన గోపనయు గుత్తిదుర్గమునకు దండ నాభుఁడయి యుండినట్లు కవి యీక్రింది పద్యమునఁ జెప్పియున్నాఁడు—

ఉ. ప్రాపితరాజ్యవైభవ నిరాకృతిపాశవిరోధియైన యా
గోపనమంత్రి ధర్మధనగోపనసమ్మతి గుత్తిదుర్గల
క్షీపరిపాలనక్రమసమిద్ధభుజాబలశాలి రూపరే
ఖాపరమ క్ష్యలాంఛనుఁ డయావహకార్యదురంధరుం డిలన్.

కృతిపతియైన*నాదెళ్ల యప్పామాత్యుని ముత్తతతమ్ముఁడైన చిట్టిగంగన్న కృష్ణదేవరాయని తాతయగు నీశ్వరరాజునకుఁ బ్రభువుగా నుండినట్టియు జై మిసీభారతకృతిపతి యయినట్టియు సాశువ నారసింహరాజునొద్ద

* [నాదెండ్లయని ప్రసిద్ధము.]

మంత్రిగా నున్నట్లు చెప్పిన యీక్రింది పద్యము కవికాలనిర్ణయమునకుఁ దోడుపడునదియే యయినను దీనిసాహాయ్య మక్కఱలేకయే కృతిపతి తిమ్మరుసుజామాత యగుటచేతనే కవికాలము మనకుఁదెలియవచ్చినది—

ఉ. సాశువ నారసింహమనుజప్రభుకార్యకళాధురంధరుం

డై లభజాబ్ధివేష్టితధరాధిపదుర్మతమంత్రమంత్రుఁ

డాలవితానకేసరి యనంగ ననంగసమానరూపరే

ఖాలితాంగుఁ డట్టి చిటిగంగన యొప్పు గుణానుషంగుడై.

రాజశేఖరచరిత్రమునందలి పద్యములు మృదుమధురవాగ్గుంభనము కలవయి ముద్దుపలుకులచే వీనులకు విందు గొలుపుచున్నవి. రాజశేఖర చరిత్రము నుండి యీవఱ కుదాహరింపఁబడిన పద్యము లన్నియు ద్వితీయా శ్వాసములోనివే యైనందున మఱికొన్ని పద్యముల నిందుదాహరించు చున్నాను :-

ఉ. చందురువంటి నెమ్మొగము చక్కటిదూలఁగఁ బుట్టువెండ్రుకల్

కెందలిరాకుఁబాదములఁ గీల్కొనఁ జేసినయట్టి చిన్నిపైఁ

దండెలు గల్లుగల్లుమన నాడుచు వల్లన జేరవచ్చినా

ముందఱనాడనెన్నఁడొకొ ముద్దియ ముద్దుఁగుమాయఁగాంచుటల్. ఆ. గ.

శా. రాజచ్చంద్ర శిలాతలాంతరలతారమ్యప్రదేశఁబులన్

గాజుంగుప్పెలలోని యచ్చతరగంగావారి నోలార్చి యా

రాజున్ దేవులు మంత్రపూతముగ హేరాశంపుఁబూగుత్తులం

బూజల్పేయుదు రిచ్చలం జెలఁగి ముప్పుటం బురారాతికిన్. ఆ. గ.

ఉ. పాలిక మేలుకొల్పి నరపాలశిఖామణి వింటివే వినీ

లాలక నిన్నరేయి యొకయచ్చెరు వాశ్రితపారిజాత మ

బ్బాలశశాంకమౌళి మనపాలిటికొంగుపసిండి మందమం

దాలసలీల వచ్చె దరహాసవిభాసిముఖారవిందుడై. ఆ. గ.

ఉ. నుంపటి రాజ్యగర్వమున ముందఱఁగానవుగాక ధాత్రిఁ బా

లింపరొ తొంటిరాజులు దిలీపముఖుల్ మునికోటికూఁత ధా

- లింపరొ నొంపరో మదవిశీధకరోరనికాటరూటమున్
 నింపరొ దిక్కటాహముల నిర్మలకీర్తి సుధాంశుచంద్రికల్. ఆ. ౨.
- కా. ఓరోరీ కలగంటివో బ్రమసితో యుగ్రాహవాబోపదు
 ర్వారప్రక్రమమామకీనభుజగర్వం బెన్నరో కాక నా
 పే రెవ్వారు నెఱుంగరో యకట నిర్భీతి న్నరుండెవ్వఁడేన్
 జేరన్వచ్చునె నన్ను బెబ్బలిపయిం జీంబోతునుం బంచునే- ఆ. ౨.
- ఉ. రమ్మ నృపాల నీదగుపరాక్రమకేశికఁ జాల మెచ్చి మా
 యమ్మ భవాని సరియమికులాగ్రణికుారిమిబిడ్డ నిచ్చి రాఁ
 బొమ్మన వచ్చితిన్ శిఖరిపుత్రిక సేవకురాల నాదుగే
 హమ్మున నున్న యప్పడుచు నప్పనచేసెద నంచుఁ బల్కినన్. ఆ. ౨
- ఉ. ప్రన్ననిపాదముల్ చిలుకపాతినఁ గందెడు మేనుదీఁగెయున్
 వెన్నెలవారు నెమ్మొగము నిద్దపుముద్దు మెఱుంగుఁ జెక్కులున్
 గ్రొన్నెలవంటి నెన్నుదురుఁ గోమలబాహుమృణాళయుగ్మమున్
 గన్నులఁ గట్టినట్లు పొడగానఁగనయ్యెడు నాకు నెచ్చెలీ. ఆ. ౨.
- చ. అగునగునయ్య యచ్చెలియ యట్టిద యెంత నుతింప నంతకున్
 దగుఁదగు మర్త్యలోకవనితావినుతాంగి యానన
 ద్విగుణితచంద్రమండల తదీయనిశాతకటాక్షపాతముల్
 తగిలిన మారుఁ డెవ్వరి హాహాళిసేయఁడు వాఁడితూపులన్. ఆ. ౩.
- మ. కులనిర్మూలనకారణంబు ప్రతిభాకుట్టాక ముద్వేగకో
 పలతాదోహద మాజవంజవసుఖప్రత్యూహ మాత్మవ్యధా
 జ్వలనజ్వాలిక కామిసీనయనవీజిపాతనంరోధి ని
 త్యలఘుత్వాశ్రయభూమి లేమి యది యాహా! యేమి గావింపదే. ఆ. ౩.
- ఉ. రామలు కేశికాననధరాస్థలికిన్ మును క్రీడసల్ప రా
 రో మనసారఁ గమ్మనివిరుల్తమనేర్పులఁ గోసికొంచుఁ బో
 రో మదవృత్తి నీగతి మరుల్గొని పోరినవారిఁ గాన మొం
 ధేమనువారమమ్మ తరశేక్షణ వ్రాతఫలం బిటుండఁగన్. ఆ. ౩.

- చ. కలితసుధారసంబు దొలకన్ సరసప్రియభాషణంబులం
బలికిన శీతకాలమగుఁ బల్లవపాదములెత్తి లీలమై
మెలఁగ వసంతకాలమగు మించుఁగనుంగవఁ దేఱఁజూచినఁ—
దలఁకొను కారుకాలమగుఁ దన్వివిలాసవిచిత్ర మెన్నఁగన్. ఆ. ౩.
శా. డాకేల నిజకన్యకామణులకంతశ్రేణిఁ గీలించి పీ
ఙ్గకంజాశము లాత్మపాదనఖరేఖందార్చి సంగీతవి
ద్యాకౌశల్యము గానరా మతికి నాహ్లాదంబు సంధిల్ల గా
రీకళ్యాణముఁ బాడి రప్పుడు పురంద్రీరత్నము లేవడుకన్. ఆ. ౩.

10. నాదిండ్ల గోపమంత్రి

మాదయ్యగారి మల్లన్న రచించిన రాజశేఖరచరిత్రమును కృతినందిన నాదిండ్ల అప్పామాత్యున కీతఁడు తమ్ముఁడు. తిమ్మయ మంత్రికిని, కృష్ణాంబకును పుత్రుఁడు; తిమ్మరుసుమంత్రి మేనల్లుఁడు. తిమ్మరుసుమంత్రి కొండవీటిని స్వాధీనము చేసికొనినపిదప నీతఁ డాదుర్గమునకు పాలకుఁడై క్రీ.శ. 1533 వఱకును దానిని పాలించెను.

ఇతఁడు సంస్కృతాంధ్రములలో విద్వాంసుఁడు. కృష్ణమిత్రుని ప్రబోధ చంద్రోదయనాటకమున కీతఁడు చక్కని వ్యాఖ్యను సంస్కృతమున రచించెను, తెనుఁగున కృష్ణార్జున సంవాదమును నామాంతరముగల గయో పాఖ్యానకథను చిన్నద్విపదకావ్యముగా రచించెను. శ్రీకృష్ణుఁడు యమునా నదిలో స్నాన మొనర్చి సూర్యున కర్ఘ్యమొసఁగు సమయమున వినువీధి నాకాశయానమున నేగుచున్న గయఁడను గంధర్వరాజు ఉమిసినయుమ్మిఁ దోసిటఁబడుటయు, శ్రీకృష్ణుఁడు కోపించి గయుని సంహరింపఁబ్రతిని పూను టయు, గయఁ డర్జునుని శరణువేడుటయు, కృష్ణార్జునుల సంవాదమును ఇందు వర్ణితములు.]

11. తాళ్ళపాక చిన్నన్న

అష్టమహిషీకళ్యాణమును ద్విపదకావ్యమును రచించిన యీకవి కృష్ణ దేవరాయల కాలమునందున్నవాఁడు*

గీ. చిన్నన్న ద్విపద కెరఁగును
బన్నుగఁ బెదతిరుమలయ్య పదమున కెరఁగున్
మిన్నంది మొరనె నరసిం
గన్నకవిత్వంబు పద్యగద్యశ్రేణిన్.

అని యప్పకవి తెనాలిరామకృష్ణుఁడు చెప్పినట్లుగా నుదాహరించిన పద్యము వలన నితఁడు ద్విపదను నిర్దుష్టముగాను మనోహరముగాను రచించినట్లు కనుపట్టుచున్నది. లక్షణగ్రంథములయం దుదాహరింపఁబడిన చిన్న ముక్కలుదక్క నీతనిపుస్తకము నాకు లభింపలేదు. ఈక్రింది రెండు పంక్తులు నప్పకవీయమునందుదాహరింపఁబడియున్నవి,

ఇంతుల మేల్బంతి యిడిన సేవంతి
బంతి చేదోయి సుపాయన మిచ్చి (అష్టమహిషీ కళ్యాణము)

రంగరాట్టందమునం దీక్రింది పంక్తు లుదాహరింపఁబడినవి:—

ఉన్నాఁడు తడవుగా నున్నాఁ డతండు
మన్నాఁడు మమ్ముఁ దెమ్మన్నాఁ డటన్న:—
(అష్టమహిషీ కళ్యాణము)

*[ఇతఁడు అన్నమాచార్యుల మనుమఁడు; పెదతిరుమలాచార్యుల పుత్రుఁడు; తిరువేంగళ నాథుఁడనునది యీతని నామాంతరము. చూ తాళ్ళపాక తిరువేంగళ నాథుఁడు.]

12. సంకుసాల నృసింహకవి

ఇతఁడు కవికర్ణరసాయనమును మాంధాతృచరిత్రమును రచించిన మహాకవి. ఈకవి కృష్ణదేవరాయనికాలమునం దుండె ననుటనుగూర్చి యొకకథ గలదు. దాని నిచ్చట సంక్షేపించి చెప్పుచున్నాను.* పెద్దన్న మనుచరిత్రమును రచించినతరువాత నృసింహకవి కష్టపడి కవికర్ణరసాయన మును జేసి, దానిని కృష్ణదేవరాయని కంకితము చేయఁదలంచి, విజయనగర మునకు వచ్చి తదాస్థానకవియైన పెద్దన్నను దర్శించి, తనగ్రంథము నామూలాగ్రముగా నాతనికి వినిపించి, రాజదర్శనము చేయింపవలెనని వేఁడెనట! ఆంధ్రకవితాపితామహుఁ డాగ్రంథచమత్కారమున కద్భుత పడి, అట్టి గ్రంథమును రాజునకుఁ జూపినయెడలఁ దనమనుచరిత్రము మీఁది గౌరవము తగ్గునని యెంచి, ఈర్ష్యచేత నాతనికి రాజదర్శనము కానియ్యక 'యిదిగో, అదిగో,' అని చిరకాలము గడపి యూరక పంపివే సెనట! అతఁడు రాజాస్థానమున లాభప్రాప్తి లేకపోగా మీఁదుమిక్కిలి తనవెంట దెచ్చుకొన్న కాసువీసములను సహితము వ్యయపెట్టుకొని, దినభుక్తి జరగక తనపుస్తకముతోని కొన్నిపద్యములను విక్రయింపవల సినవాడయి, తుదకు విసిగి రాజులను దూషించుచు లేచిపోయి తన గ్రంథమును శ్రీరంగనాథున కంకితముచేసి కృతార్థుడయ్యెనట! అప్పుడు విక్రయింపఁబడిన పద్యములలో నొకటి రెండెట్లో కృష్ణదేవరాయల కూతురైన మోహనాంగిచేతిలోఁ బడెనట! కృష్ణరాయనికి మహావిడుషి యైన మోహనాంగి యను కూతురు గలదనియు, ఆమె యనుపమాన సాహిత్యము కలదయి మారీచిపరిణయమును శృంగారప్రబంధమును రచించె ననియు, నామె రామరాజుచార్యయనియు కొందఱు వ్రాసి యున్నారు. ఆ గ్రంథము నాకు లభించినది కాదు. రామరాజు ఛార్యుపేరు తిరుమలాంబ. అయినను తిరుమలాంబకు మోహనాంగియను నామాంత

*శ్రీ గురజాడ శ్రీరాధుమూర్తిగారి 'కవిజీవితము'లలో నీ విషయమున్నది.]

ముండిన నుండియుండవచ్చును. అచిన్నది యొక్కనాడు తండ్రితో చతురంగ మాడుచు, తనబలములోని బం బొకటి మంత్రియొక్కయు, నేనుగయొక్కయు పగచేత తొలగవలసి వచ్చినప్పుడు “ఉద్ధతుల మధ్య మునఁ బేద కుండఁదరమె”యని చదివెనట! అదివిని రాజు పద్యమంతయుఁ జదువమని పుత్రి నడుగఁగా నామె కవికర్ణరసాయనములోని మూడవ యాశ్వాసమునందలి యీ పద్యము నిట్లు చదివెనట—

యీ పద్యము నిట్లు చదివెనట —

గీ. ఒత్తుకొనివచ్చు కటికుచోద్వృత్తిఁ జూచి
తరుణితనుమధ్య మెచటికో తలఁగిపోయె
నుండె నేనియుఁ గనఁబడ కున్నె యహహ !
యుద్ధతులమధ్యమునఁ బేద కుండఁదరమె ?

అప్పుడు రా జాపద్యముయొక్క చమత్కృతి కానందించి యొక్కడిదని యడిగి తెలిసికొని పెద్దన్నచేసిన మోసము నెఱిగి ఖేద పడెనట! రాజసంస్థానమునందుఁ దనకుఁ గలిగిన యనాదరణచేత కుపితుడయి యే నృసింహకవి తన మాంధాతృచరిత్రమునం దీక్రింది రాజదూషణ పద్య మును శొప్పించెనని చెప్పుదురు —

సీ. ఆదోళికలయందు నుతిరచరులై న సవికృతాకృతులపిశాచజనులు
పరకరాశంబులై ప్రార్థింపఁగనుఁగోక వాయెత్తకుండు జీవచ్ఛవములు
వాలపీఠములఁ గ్రాలుచు నీగకు నంటిని ఖరవర్తులాండసములు
వేత్రపరంపరావిలకంటకావృత్తిఁ జేరఁ బోరాని బర్బరతరులు
శంఖనాగస్వరస్వరశ్రవణసమద
విస్ఫుటచ్ఛత్రవిస్ఫారితస్ఫటాక
విష్టవిషవైద్యవశవర్తి దుష్టఫణులు
ప్రభుదురాత్ముల నెవ్వఁడు ప్రస్తుతించు.

అయినను పయికథ ఇటీవలవారిచేత నెవ్వరిచేతనో కల్పింపఁ బడినట్లు తోచుచున్నది. ఆంధ్రకవితాపితామహుడైన యల్లసాని పెద్దన్న యంత

యసూయాగ్రస్తుఁ డగుటకుఁ దగిన కారణ మేదియుఁ గానరాదు, కవికర్ణ
రసాయనము మొత్తముమీఁద మంచిదే యయినను, పెద్దనార్యకృత మయిన
మనుచరిత్రముకంటె నేవిషయమునందును గుణాతిశయము గలదికాదు.

గీ. యతి విటుఁడు గకపోవు పెట్లస్మదీయ

కావ్యశృంగారవర్ణనాకర్ణనమున ?

విటుఁడు యతిగాకపోరాదు వెన మదీయ

కావ్యవైరాగ్యవర్ణనాకర్ణనమున.

అని నృసింహకవి తనకవిత్వసామర్థ్యమునుగూర్చి గ్రంథాదియం దాత్మ
స్తుతి చేసికొనియున్నాఁడు. మఱియుఁ దక్కిన కవులవలెఁగాక కుకవి
దూషణయుఁ బెక్కుపద్యములతోఁ జేసియున్నాఁడు. కాఁబట్టి యితఁడు
స్వాతిశయభావము గలవాఁ డయినట్లు కనుపట్టుచున్నాడు. *

ఇతఁడు నియోగిబ్రాహ్మణుఁడయినను భట్టపరాశరాచార్యుల శిష్యుఁడై వైష్ణవ
మతమునం దధికాభిమానము కలవాఁడై యుండెను. మాంధాతృచరిత్రము
విశేషభాగము దీర్ఘసమాససంస్కృతపదభూయిష్టముగా నున్నను బహు
స్థలములయందు తెలుఁగుపదములతోను చక్కని లోకోక్తులతోను గూడఁ

[* ఈ భట్ట పరాశరునిగూర్చి యభిప్రాయభేదములున్నవి. తిరుపతి దేవాలయ
కుడ్యముపైగల క్రీ. శ. 1536 నాఁటి శాసనమునుబట్టి యితఁడు శ్రీకృష్ణదేవరాయల
కాలమునను, అచ్యుతరాయల కాలమునను ఉండినట్లును, దానింబట్టి యతని శిష్యుఁ
డగు నృసింహకవి యప్పటివాడే యుండునట్లును 'ఆంధ్రకవి తరంగిణి' (సం.
8. పుట 239) ని బట్టి తెలియుచున్నది. ఈ కవి 1400 ప్రాంతమువాఁడై యుండునని
శ్రీ రాళ్లపల్లి అనంతకృష్ణకర్మగారు (ఆంధ్రసాహిత్య చరిత్రపత్రిక- పింగళ సం.
పుటలు 270-274) అభిప్రాయ పడుచున్నారు. ఇయ్యది సరికాదని "ఆంధ్రకవి తరంగిణి"
(సం. 8. పుటలు 241-246) విమర్శించుచున్నది.

ఈ కవి తాళ్లపాక అన్నమాచార్యుని ప్రథమపుత్రుఁడై యుండునని శ్రీ ప్రభా
కర శాస్త్రిగారు "అన్నమాచార్య చరిత్ర" పీఠికలోఁ దెల్పియున్నారు. కాని, తాళ్లపాక
నరసింగన్నయ్య, ఈ నృసింహకవియు విభిన్నవ్యక్తులని ఆంధ్రకవి తరంగిణి చెప్పు
చున్నది.

ఇతని నివాసము 'సుంకేసుల' అనియు, అదియే కాలక్రమమున 'సంకుసాల'
అయినదనియు కొందఱి యభిప్రాయము.]

గూడియున్నది. చేసినవర్ణనము లనేకములు హృదయాహ్లాదకరముగా నున్నవి. కవిత్వమునం దక్కడక్కడఁ గవిశ్రయమువారి ప్రయోగములకు విరుద్ధములైన ప్రయోగములు కానఁబడుచున్నవి. ఈకవియొక్క కవననైపుణిని జూపుటకయి కవికర్తరసాయనములోని కొన్నిపద్యముల నిందుదాహరించుచున్నాను :—

శా, ఏణీలోచన లాత్మవక్త్రురుచిచే నేణాంకసౌభాగ్య ము
క్షీణప్రాధి హరింప సౌధపరిసంక్తిర్దేంద్రనీలోపల
శ్రేణీనిర్మలకుట్టిమంబులపయిన్ శీతాంశుఁ డంబేదయై
ప్రాణాచారము పడ్డయట్ల ప్రతిబింబవ్యాప్తి చూడందగున్. ఆ. ౧.

ఉ. గర్భము నిల్చి కుక్షి యధికంబుగఁ గానఁగవచ్చి గ్రక్కునన్
దుర్భరతీవ్రవేదనలఁ దూలుచు సోలుచు నేల వ్రాలఁగా
నర్భకుఁ డొక్కఁ డయ్యినకులాగ్రణిగర్భ మగల్చికొంచు నా
విర్భవ మొందె భూజనులు విస్మయమగునులుగాఁగనయ్యెడన్. ఆ. ౧.

క. కా కేమి తన్నుఁ దిట్టెనె ?
కోకిల తన కేమి ధనము కో కొమ్మనెనే ?
తోకము పగ యగుఁ బరుసని
వాకునఁ జుట్టమగు మధురవాక్యముచలనన్. ఆ. ౨.

ఉ. ప్రోడపుగాన నీపలుకు పోలదు రాదసరాదుగాక యీ
వీడిన తాపవేదనల వేఁగెఱుచెన్నటిమేసఁ బ్రాణముల్
కూడి వసింప నోర్వ వివిగో చనుచున్నవి యేల ప్రీడయుం
గ్రీడయు నాకు హారమును గీరముఁ జూతము గీతముం జెలీ! ఆ. ౩.

మ. పటికి న్నార్చినరీలఁ జందనముఁ బైఁబైఁ బూయ నంగారక
చ్చటలం గాచుతెఱంగునం జిగురునెఱ్ఱ బొర్లఁగా నప్పట
ప్పటికిం జేరఁగనిల్చిన ట్లాడలిపైఁ బన్నీరు చల్లంగ ను
త్కటమయ్యెం బెనుకాక బంగరుసలాకంబోలు నబ్బలకున్. ఆ. ౩.

గీ. తొట్రుకొను నడ్గులును వెడద్రొక్కువల్కు
లుల్లముల సిగ్గెలుంగమియును ఘటించి,
జవ్వనులకును మరల శైశవముఁ దెచ్చె
వారుణియు నెట్టిసిద్ధౌషధీరసంబొ.

ఆ. ౪.

ఉ. లజ్జకుఁ బాపు శీలముఁ గులంబు వడి న్విడిపించు సూన్యతం
బుజ్జననేయఁ జేయు మొగమోటమిఁ దూలుచుఁ బాతకంబులన్
మజ్జన మార్పు నార్పు నభిమానము రోతల కియ్యకొల్పు నీ
ముజ్జగ మైనఁ ద్రిప్పు దుదిముట్టదు తా ధనకాంక్ష యేరికిన్. ఆ...౫.

ఉ. ఏకడఁ జొచ్చునో సుకృత మెచ్చట డాఁగునొ తృప్తి యెప్పుడో
పోకడ శాంతి కెం దడఁగిపోవునొ సౌఖ్యము మాన మేమియో
నో కృప యెట్లు మాయమగునో యశ మేగహనంబుదూఱునో
లోకమునం దెలుంగ మొక లోభ మెదిర్చినమాత్రఁ జిత్రమై. ఆ. ౫.

ఉ. ఖండసుధాకరాలికలు గాఢవిరక్తిఁ దపస్విశిష్యులై
యుండిరి పూవుదప్పటకు నుల్లము రోసి రతీకుఁ డిక్షకో
దండముఁ బుష్పబాణములతండముఁ బాఱఁగవైచి చేతులన్
దండమును గమండలుమ్మ దాలించి మస్కరి గాకయుండునే. ఆ. ౬.

13. కాసె సర్వప్ప

ఇతఁడు సిద్ధేశ్వరచరిత్రమును నామాంతరముగల ప్రతాపచరిత్రమును
ద్విపదకావ్యముగా రచించెను. ఈకవికాల మెప్పుడో నిశ్చయముగాఁ
దెలియదుగాని యితనిగ్రంథము మిక్కిలి పురాతనమైన దనుటకు
సందేహములేదు. ఇతఁడు ప్రతాపరుద్రుని యనంతరమునఁ గొంత కాల
మయిన తరువాత నుండినవాఁడు.* ఈతని కవిత్వమునందు లక్షణ విరు

*[ఇతఁడు 1400 ప్రాంతమున నుండినవాఁడని 'గోలకొండ కవుల సంచిక'లో
నున్నది.]

ద్దము లైన ప్రయోగము లనేకములు గానఁబడుచున్నను, చరిత్రముగా నీ గ్రంథము మిక్కిలి యుపయుక్త మయినది, ఈతని గ్రంథము నుండియే కూచిమంచి జగ్గవితనసోమదేవరాజీయమునందు విశేషభాగము గ్రహించి యున్నాఁడు. తిక్కనసోమయాజిచరిత్రమునం దీగ్రంథమునుండి కొంత భాగ ముదాహరింపఁబడినందున, ఇందుండి యిప్పుడు కొన్ని పంక్తులు మాత్రమే గ్రహింపఁబడును.

ద్వి. గణపప్రసాదతఁ గలిగినసుతుని

గణపతినామంబు ఘనముగాఁబెట్టి
తూర్పుదేశం బేగి తూర్పురాజులను
నేర్పుతో సాధించి యోర్పుమీఁతంగఁ
బాండుదేశాధీశు భాహుబలాధ్యుఁ
గాండంబులనుగొని గం డడఁగించి
చండవిక్రమకళాసారదుర్వార
పాండిత్యధనురత్తభద్రుఁ డారుద్రు

*

*

*

ఇది శ్రీసకలవిద్యదిభపాదకమల
సదమలసేవన సభ్యసంస్మరణ
భాసురసాధుభావనగుణానూన
భూసురాశీర్వాద పూజనీయుండు
కానె మల్లసమంత్రిఘనకుమారుండు
వాసిగాఁ జెప్పె సర్వప్రసన్నునతఁడు.*

* [చ్రతాపచరిత్రము, సిద్ధేశ్వరచరిత్రము వేర్వేలు గ్రంథములైనట్లు 'గోలుకొండ కవుల సంఘి'లోఁ గలదు చ్రతాపచరిత్రమునకు 'సిద్ధేశ్వర చరిత్ర' మను నామాంతర మెట్లు సరిపడునదియు తెలియలేదు.]

14. బా స్క ర పం తు లు

ఈకవి కన్యకాపురాణమునెడి యెనిమిదాశ్వాసముల పద్యకావ్యమును రచించెను. రాజరాజనరేంద్రుని తండ్రియైన విష్ణువర్ధనమహారాజు* గోదా ఽరీమండలములోని పెనుగొండలో నుండిన కుసుమనెట్టియను కోమటి యొక్క కొమార్తెను కామించి యామెను సతకిమ్మని యడుగఁగా తండ్రి యియ్యనన్నట్టును, అందుమీఁద విష్ణువర్ధనుఁ డాకన్యను బలాత్కారము చేత గ్రహించుటకుఁ బ్రయత్నింపగాఁ కుసుమనెట్టియు, కూతురును నూట రెండు గోత్రముల యితర వైశ్యులును నగ్నిహోత్రములోఁబడి మృతు లయినట్టును, కోమట్లలో నూఱుకుటుంబములు పడమటకును, ఎనుబది కుటుంబములు తూర్పునకును, ఇన్నూఱుకుటుంబములు దక్షిణమునకును, నూటముప్పదికుటుంబము లుత్తరమునకును పాటిపోయినట్టును, కన్యకా శాపముచేత విష్ణువర్ధనుఁడు శిరస్సు వ్రక్కలయి చావఁగా నాతనిపుత్రుఁ డయిన రాజనరేంద్రుఁడు వైశ్యులను శాంతపఱచి కుసుమనెట్టికొడుకైన విరూపాక్షుని పదునెనిమిదివట్టణముల కధికారినిజేసి మిగిలిన కోమట్లను పెనుగొండలో నుండునట్లు చేసినట్టును ఇందుఁ జెప్పఁబడినది. ఇప్పటికిని పెనుగొండ కోమట్లకు ముఖ్యస్థలము. అక్కడ కన్యకాపరమేశ్వరిపేర దేవాలయము కట్టఁబడి వైశ్యులచే మిక్కిలి గౌరవముతో చూడఁబడు చున్నది. గ్రంథకర్తయైన భాస్కరపంతులను బ్రాహ్మణుఁడు పెనుగొండ, కొండవీడు, రాజమహేంద్రవరము మొదలయిన ప్రదేశములయందుండిన కోమట్లకు గురువయియుండి కన్యకాపురాణమును రచించి, వైశ్యులవిషయ మయి కొన్నికట్టుపాట్లను జేసి, నూటరెండు గోత్రములవారి నా కట్టుఁ బాట్లకు లోఁబఱచి, తన యేర్పాటులను మీఱినవారిని వర్జ్యభ్రష్టులనుగా బహిష్కరించి తనకు వశ్యులయినవారికిఁ దా నాచార్యుఁడును, పురోహితుఁడును

* [రాజరాజనరేంద్రుని తండ్రి విమలాదిత్యుఁడు; విష్ణువర్ధనుఁడు కాఁడు; విమలాదిత్యు వకు విష్ణువర్ధనుఁడని నామాంతరమున్నట్లును కానరాదు.]

నయ్యెను. గ్రంథసామగ్రి తక్కువగుటచేత నీతనికాల మిదియని నాకిప్పుడు నిశ్చయముగాఁ దెలియక పోయినను, ఇతఁడు పదునాఱవ శతాబ్దమునకు బూర్వఁడని తెలియవచ్చుచున్నది. [కన్యకాపురాణకర్తనామము భాస్కరాచార్యులుకాని భాస్కరపంతులు కాదనియు, నీతని గ్రంథముపేరు వైశ్య పురాణమనియు ఆశ్వాసాంత గద్యసుబట్టి తెలియుచున్నది. ఈకవితండ్రి బొల్లన, నివాసము పెనుగొండ. ఇది పడమటి గోదావరిజిల్లాలోని గ్రామము కాని చరిత్రప్రసిద్ధమైన పెనుగొండ కాదట.

ఈ పురాణములోని కథ కల్పితముకాని యథార్థముకాదని శ్రీ చిలుకూరి వీరభద్రరావుగారు 'రాజరాజనరేంద్ర పట్టాభిషేక సంచిక' లో తెల్పి యున్నారు.

ఇందలికథ మార్కండేయపురాణోత్తరభాగమున మఱియొకవిధమున నున్నదట!

కన్యపురాణకర్త ఎటికాల చిమ్మనయ్యనెట్టికుమారుఁడగు తిమ్మయ్యనెట్టియని కావలి వెంకటరామస్వామిగారు తమ "Dekkan Poets" (Page 81) లోఁ జెప్పియున్నారు.]

ఈతని కన్యకాపురాణమునుండి రెండు పద్యముల నిం దుదాహరించుచున్నాను,—

- ఉ. అంతట నింగితజ్ఞు డగు నాకుసుమాఖ్యుడు నాదరంబునన్
గాంతనుజూచి పల్కె ననుకంప దలిర్పఁగ నీమనంబునన్
జింత వహించి యిట్లునికి చెప్పము నీకు మనోరథార్థముల్
సంతసమంద నిత్తును విచారము మానుము దైన్య మేటికిన్. ఆ. ౫.
- చ. జలనిధి మేరదప్పిన నిశాకరబింబము త్రోవ దప్పినన్.
బలువిడి ధాత్రి క్రుంగినను భాస్కరుఁ డిట్లుదయింపకుండినన్
గులగిరి సంచలించినను గూర్మము భూమి భరింపకుండినన్
బలికిన బొంకనేరరు కృపానిధులై తగువైశ్యు లెప్పుడున్. ఆ. ౭.

15. బైచరాజు వేంకటనాథకవి

ఇతఁడు పంచతంత్రమును పద్యకావ్యమునుగా రచించెను. ఈ కవి క్షత్రియుఁడు ఈతని తాతయైన బైచరాజునుబట్టి యీకవి కీయింటి పేరుకలిగినట్లు తోచుచున్నది.* కవి తనవంశకర్తయైన బైచరాజు నిట్లు వర్ణించి యున్నాఁడు:....

ఉ, ధీరత రాజవంశజలధిం బ్రభవించె మహావిరోధి సం
హారవిహారి సాశ్వదిరుదాంకుఁడు బై చన్మపాలుఁ డద్ధరి
తీరమణీమనోహరునితీవ్రయశస్సృతికిన్ హరాద్రినీ
హారవసుంధరాధరము లయ్యె సమగ్రవిహార శైలముల్.

ఈకవి కాలమును సరిగా నిర్ణయించుటకుఁ దగినయూధారములేవియు దొరికినవి కావు. తమ నిఘంటువునందు బ్రౌన్ దొరవా రితఁడు ౧౫౦౦ వ సంవత్సర ప్రాంతముల యందుండినట్లు వ్రాసియున్నారు. ఇందుకు విరుద్ధములైన ప్రమాణములు కనఁబడువఱకును మనమా కాలమునే సిద్ధాంతముగా గ్రహింపవచ్చును.* ఈ వేంకటనాథుఁడు పూర్వకవి వర్ణనము నీక్రింది పద్యమునఁ జేసియున్నాఁడు:—

మ. హృదయబ్రహ్మరథం బతిప్రియతమం బెక్కింతుఁ జేతోమరు

త్సదవాస్థానికిఁ దెత్తు మానసనభస్మచారిఁ గావించు హృ

ద్విదిల్క్షీర సముద్రఫేలనమునం దేలింతు సుతకృష్టవ

స్తుదులం బ్రాజ్ఞులఁ దిక్కయజ్ఞ నమరేఖన్ సోము శ్రీనాథునిన్.

ఇందు శ్రీనాథుఁడు పేర్కొనఁబడి యుండుటచేతఁ గవి ౧౫౫౦ వ సంవత్సరమునకుఁ బూర్వపువాఁడు కాఁడనుట నిశ్చయము. కవి తన పెదతండ్రినిగూర్చి “లింగక్షోణిసాయిండు యవన నైంధవ కాననానలుండు”

♦ (ఈతని తాతకుఁ దాతయైన బైచరాజునుబట్టి యీ యింటిపేరు కలిగినట్లు కన్పడుచున్నదని ఆంధ్రకవితరంగిణి.)

2 (ఇతని మాతామహుని కావనములఁబట్టి యీతఁడు 1550-60 వఱకు పంచతంత్రమును రచించినట్లు శ్రీచిలుకూరి నారాయణరావు గారు నిశ్చయించినారు.)

అని వ్రాసియున్నందున నతఁడు మహమ్మదీయులకును హిందువులకును దక్షిణహిందూస్థానములో యుద్ధములు జరుగుచున్న కాలములో నుండి యుండవలెను. ఇతఁడు తన గ్రంథమును హరిహరనాథున కంకితముచేసి, ఆవిషయమున నిట్లు వ్రాసికొనియున్నాఁడు—

క. ఏవనవు గలదు హరిహర! సాచివ్యము నొంద నన్యజనులకు మది నా
లోచింపఁ దిక్కయజ్ఞకుఁ నాచనసోమునకు మఱియు నాకుందక్కన్.
హరిహరనాథునకుఁ గృత్యిచ్చుటచే నితడు నెల్లారిమండలము లోనివాఁడని
తోచుచున్నది. అప్పకవిగాని మఱి యేయితర లక్షణకర్తగాని యీతని
పద్యములను లక్ష్యములనుగాఁ జేకొనియుండలేదు. ఆహేతువునుబట్టి
యితఁడాధునికుఁడని యూహించుటకంటె నీతని గ్రంథమునందు లక్షణ
విరుద్ధములయిన ప్రయోగము లుండుటచేత నుదహరింప మానిరని
తలఁచుట మేలు. ఇతఁడు కవిత్వ మెట్లుండవలెనో యీక్రిందిపద్యమునఁ
దెలిపియున్నాఁడు:-

చ. ఘనతరఘూర్జరీకువయుగక్రియ గూఢముగాక ద్రావిడీ
స్తనగతిఁ దేటగాక యరచాటగునాంద్రవధూటిచొక్కపుం
జనుఁగవఁబోలి తేటయును జాటుదనంబును గాకయుండఁ జె
ప్పినయదెపో కవిత్వ మనిపించు నగిం చటుగాకయుండినన్.

వ్యాకరణదోషము లనేకము లున్నను* మొత్తముమీఁద నీతనికవిత్వము
పయిని జెప్పినట్లే యుండి ప్రౌఢమయి హృదయాహ్లాదజనకముగా నున్నది.
పర్వతరాజపుత్రుఁడయిన యీవేంకటనాథకవి పంచతంత్రములోని కొన్ని
పద్యములను నిందుదాహరించుచున్నాను—

చ. పలికినమాట నిల్వఁ డెడపందడపం జెడనాడు వచ్చుమె
చ్చుల దిగమింగుఁ దొల్తొలుతఁ జూచినచూపులఁ జూడఁ డేర్పడం

* (ఈతని కవిత్వలో లక్షణవిరుద్ధప్రయోగములు స్వల్పములని ఆంధ్రకవిరంగిణి)

జలకదనం బొనర్చు నెరసుల్లటియించు నదల్చివైచుఁ గే
వలన్మపసంశ్రయంబు పగవారలకు న్వల దివ్యసుంధరన్.

(మిత్రభేదము)

చ. ఇట ననుడించి యేమికత మేగెదు చెప్పఁగదన్న యెట్టలె
క్కటిని జరింతు నన్న త్రుటికాలము ని న్నెడఁబాసియున్కి దు
ర్బటముగదన్న నాకడను గల్గిన యీధృతి యెందుఁబోయె ని
ప్పటికి విచిత్ర మన్న విధి భద్రవిరోధిగదన్న యెన్నఁగన్.

(సుహృద్భావము)

చ. సురియ కరంబునం గొనక కూరుఁడు నీతికళావిలాసభా
సురుఁడు వధించు వైరి విరసున్ దవుదవ్వలఁ జెంత నుండియున్
సురియ ధరించియున్ మగువచొప్పున నేమియుఁ జేయలేఁడు త
నైరలఁగఁజేయ మానవనికృష్ణుఁడు మాటలు వేయునేటికిన్.

(సం. విగ్ర.)

ఉ. చెప్పిన నంతరంగమున సింగఁడు బూరఁడునై ప్రియంబు సాం
పుష్పతిలంగఁ బల్కెనది యోయి కృతఘ్నుఁడ నీవు కావె య
ప్పప్ప సుహృత్తముం డయిన యాయన నింటికిఁ దెచ్చి వెల్పు నే
చొప్పునఁ గొల్తురట్లు పరిశుద్ధసపర్యలఁ గొల్చు బొప్పదే.

(అబ్ధినాశము)

ఉ. నావిని బ్రాహ్మణుండనియె నన్నుఁ బ్రయత్న మెలర్పఁ బట్టికిం
గావలిపెట్టి పుట్టినిలు గానఁగ నీ వటుపోవ నేను నా
లో వివరంబుమాలి మృగలోచన ముంగిన నే కిశోరర
జ్జెవిధి కొప్ప నేర్పఱచి జాఱితి మందిరబాహ్యభూమికిన్.

(అసంప్రేక్ష్యకారిత్వము.)

—

16. అయ్యలరాజు రామభద్రుడు

ఈకవి యాఱువేల నియోగిబ్రాహ్మణుడు; తిప్పయ్యార్యుని ప్రపౌత్రుడు; పర్వతన్నపౌత్రుడు; అక్కయ్యార్యుని పుత్రుడు. ఈతడు కడపమండలములోని యొంటిమెట్ట గ్రామములో, బుట్టి పెరిగినవాడు; పరవస్తుముమ్మడి వరదాచార్యునకు శిష్యుడయి వైష్ణవమతాభిమానమును గలిగి యుండినవాడు. ఇతఁ డొంటిమెట్టలో నున్న కాలములో నచ్చటి పీఠరాఘవస్వామిమీఁద నొకశతకమును జేసెను. ఇతఁడు మొట్టమొదటఁ గృష్ణదేవరాయల యంతిమదశలో విజయనగరములో, బ్రవేశించి కృష్ణదేవరాయనిచేతఁ దద్విరచితమయిన సకలకథాసారసంగ్రహమును తెనిగింపఁ గోరఁబడెను. కాని గ్రంథపూర్తి కాకముందే కృష్ణదేవరాయలు పరమపదము నొందినందున రామభద్రకవి గ్రంథము నాతని కంకితముచేయక యవతారికయందుఁ కృష్ణదేవరాయల ప్రార్థన చేతఁ దానాగ్రంథమును రచించితి నని మాత్రము వ్రాసెను. ఈసకలకథాసారసంగ్రహము శ్రీరామపురారవశ్చరిత్రాదులనుగల తొమ్మిదియాశ్వాసముల గ్రంథముగా నున్నది. ఈ గ్రంథమునందును రామభద్రకవి సూక్ష్మబుద్ధి గలవాడని యూహించుటకుఁ దగినమార్గము లనేకములు గానఁబడుచున్నను, కవిత్వము ప్రౌఢముగాక వ్యాకరణదుష్టమయి బాలవిరచితమని సూచించుచున్నది. ౧౫౩౦ వ సంవత్సరమున కొకటి రెండేండ్లు ముండికవి గ్రంథరచన కారంభించినట్లు తోచుచున్నది. ఈకవి సకలకథాసారసంగ్రహము యొక్క యవతారికయందుఁ దాను గ్రంథరచన చేయఁబూనుటను గూర్చి యీక్రింది పద్యమును వ్రాసియున్నాడు -

ఉ. నన్నయతిక్కనాదికవినాథులు చెప్పినయట్లు చెప్పలే
కున్నఁ దదుత్తరాండ్రకవు లూరకయుండిరె తోచినట్లు ని
త్యోన్నతబుద్ధిఁ గబ్బములు యోజ రచింపక? యందు జ్ఞానసం
పన్నుల కావ్యముల్ హరిసమర్పణమైఁ జెలువొందు నెందునున్.

[రామాభ్యుదయకర్తయగు ఆయ్యలరాజు రామభద్రకవి రాయల యాస్థానమున లేడనియు, కావున సకలకథాసారసంగ్రహము నాతఁడు రాయలకోరికపై తెలిఁగింపఁ బూనెననుట కల్పితమనియుఁ గొందఱియభిప్రాయము. 'ఆంధ్రకవితరంగిణి' కర్తతలంపు నిదియే. మఱియు శైలిభేదమునుబట్టియు, గోత్రములు వేఱగుటంబట్టియు, ఆశ్వాసాంతగద్యలు విభిన్నములగుటఁబట్టియు పయిగ్రంథముల కర్తలు విభిన్నవ్యక్తులనియు, పేలవమున్న దోషభూయిష్టమునగు సకలకథాసారసంగ్రహమున ఎలకూచి (బాలసరస్వతి) ప్రశంస యుండుటంబట్టి యది బాలసరస్వతికంటె నర్వాచీనమనియుఁ ఆంధ్రకవితరంగిణి'లోఁ గలదు. శ్రీకృష్ణరాయల కాలమున రామభద్రుఁడున్నయెడల నాతఁడు వేఱొకఁడయి యుండునని తత్కర్త యాశయము.

ఆయ్యలరాజు రామభద్రుఁడు కీ. శ. 1510 ప్రాంతమున జనించి, 1550 ప్రాంతమున రామాభ్యుదయమును రచించి, 1570-80 ప్రాంతము వఱకును జీవించియుండెనని యూహింపఁబడుచున్నది.]

ఈబాలకావ్యమయిన సకలకథాసారసంగ్రహమునుగూర్చి యిందు విస్తరించి వ్రాయక యందలి పద్యములను మాత్రము రెంటి మూటి నిందుదాహరించుచున్నాను-

సీ. కానకకన్న సత్సానుండు నేటికిఁ

గానకకన్న సత్సానుడయ్యెఁ

బుణ్యజనోత్కర్ణపురుషుండు నేటికిఁ

బుణ్యజనోత్కర్ణపురుషుడయ్యె

ద్విజముఖ్యులనుగూడి తిరుగుబాలుఁడు నేడు

ద్విజముఖ్యులనుగూడి తిరుగుటయ్యె

గోత్రపావనుడైన కొమరుండు నేటికి

గోత్రపావనుడైన కొమరుడయ్యె

మత్తగజదానధారార్ద్ర మార్గములను
దరులనీడల నెప్పడుఁ దిరుగువాఁడు
మత్తగజదానధారార్ద్ర మార్గములను
దరులనీడల నెప్పడుఁ దిరుగుటయ్యె.

చ. చదువు వివేకమూల మని సద్గురుసన్నిధి ధర్మశాస్త్రముల్
చదివి సుధాకరుండు నిజసద్గురుపత్నిని దా రమించుటన్
జదు వవివేక మూలమయి సంభవ మయ్యె నదేమనందు నా
మదనమహత్త్వ మెన్న ససమానపరాక్రమ మెన్నిభంగులన్.

చ. వినుతనిజాంఘ్రుల నివిడిచిపెట్టక పట్టుక నేలవ్రాలి లే
వనిగయుకు న్నరుండు బలుబాసల నమ్మిక లిచ్చి యాదరం
బునఁ గరమంది లేవనిడి భూతదయాంచితమానసోన్నతిన్
దనరిన యాత్మవంశకథనంబు వచించిన లేచె వాఁడొగిన్.

సకలకథాసారసంగ్రహమును ముగింపకమునుపే కృష్ణదేవరాయలు మృతి
నొందినందున, ఆదరించుప్రభువులులేక బీదవాఁడయిన రామభద్రకవి
యందందుఁ దిరిగి గుత్తి యప్పలరాజు మొదలైనవారి నాశ్రయించి వారి
మీఁదఁ జాటుపద్యములను జెప్పుచుఁ గొంతకాలము జీవనముచేసి, కడపటఁ
గృష్ణదేవరాయని యల్లుడయిన రామరాజుయొక్క మేనల్లుడగు
గొబ్బూరి నరసరాజువద్దఁ జేరి తాను తరువాత రచించిన రామాభ్యుద
యము నారాజున కంకితము చేసెను. ఈకవి గుత్తియప్పలరాజుపయిని
జెప్పిన చాటుపద్య మొకటి యిందు క్రిందఁ బొందుపఱచుచున్నాను-

రాజమనోజా! విద్యా! భోజా! దీనార్థికల్పభూజా! రిపుసం

భాజా! వైభవవిజితబి దౌజా! రవితేజ! గుత్తియప్పలరాజా!

ఈకవి చిరకాలము జీవించి బహుసంతానవంతుడయి దారిద్ర్యముచేత
బాధపడినవాఁడు. ఈతని సంతానాధిక్యమునుబట్టి యితనిని జనులు పిల్లల
ఛామభద్రయ్య యనియు ఫిలిచెడు వాడుక గలదు,

ఇతఁడు కృష్ణదేవరాయని యాప్తానకవి యన్నపేరే కాని యీతనికాల మంతయు నించుమించుగా నా రాయనియనంతరముననే గడపఁబడినది. ఇతఁడు కొంతకాలము పింగళి సూరన్నకును, తరువాత రామరాజ భూషణున కును సమకాలికుఁడుగా నుండి కృష్ణదేవరాయల మరణానంతరమున నించు మించుగా నలుబది యేబది సంవత్సరములు బ్రదికి ౧౫౮౧వ సంవత్సర ప్రాంతమునందు మృతినొందెను. ఈతఁడు చేసిన గ్రంథము రామాభ్యుద యము ముఖ్యమైనది. ఇది మిక్కిలి ప్రౌఢమయిన కవితాధోరణి కలదయి, పదగుంభనమునందు పాండురంగమాహాత్యమునుబోలి యమ కానుప్రాసములను గలదిగానున్నది. ఈకవి ప్రారంభదశయందుఁ గృష్ణ దేవరాయల దర్శనార్థముగా విజయనగరము వచ్చినప్పు డూరిబయల రామ రాజభూషణుని శిష్యులొకపద్యమును గుర్వాజ్ఞానుసారముగాఁ జెప్పఁ బూని కుదురక యాలోచించుచున్నట్లును, వారు చలిచేత వడఁకుచు నచ్చటకు రాఁ దట్టింపిన యీకవికి చలిమంటవేసి కప్పుకొన బట్టనిచ్చి యతనిచేత

సీ. మోహాపదేశ తమోముద్రితములైన

కనుదమ్ముల హిమాంబు లునుపరాదు

శ్రమబిందుతారకాగమఖిన్నకుచకోక

ములఁ జంద్రనామంబు దలఁపరాదు

శీర్షదాళావృంత శిథిలతాసులతాంత

మసియాడ పీవన ల్విసరరాదు

పటుతాపపుటపాకపరిహీణతనుహేమ

మింకఁ బల్లవపుటా ర్చిడఁగరాదు

లలన కానంగకిలికీలాకలాప

సంతతాశీఢ హృదయపాత్రాంతరాళ

పూరితన్నేహపూరంబు పొంగిపొరలఁ

జల్ల ని పటీరసలిలంబు చల్లరాదు.

అనుపద్యమును చేయించి తాము రచించిన పద్యముగాఁజెప్పి తమ గురువునకు సమర్పించినట్లును, రామరాజభూషణుఁ డాపద్యముయొక్క చమత్కృతికి సంతోషించి దానిని తనవసుచరిత్రమునందు వేసికొన్నట్లును, ఒక పుక్కిటపురాణము కలదు గాని యది యెంతమాత్రమును విశ్వాసపాత్ర మయినది కాదు. కృష్ణదేవరాయలకాలములో రామరాజభూషణుఁడు కవిత్వ మును జెప్పట కారంభించినట్లే కనఁబడకపోవుటచేత నాతని కప్పటికే శిష్య బృంద మున్నదన్నవార్త యనందర్భ మగుటనుబట్టియు, వసుచరిత్రము కృష్ణదేవరాయల యనంతరమున ముప్పదియైదు సంవత్సరములవఱకును బ్రకటింపఁబడకపోవుటచేర నంతటి మహాప్రౌఢగ్రంథమును రచించిన రామరాజభూషణుఁ డొక్కపద్యమును రచించుట కశక్తుఁడయి యంత కాలమునకు తరువాత నితరకవియొక్క పద్యమును దసదిగాఁ దనపు స్తకము నందుఁ జేర్చుకొనె ననుటకంటె హాస్యాస్పద మయిన మాట వేఱొకటి లేక పోవుటనుబట్టియు, ఈగ్రంథచార్యకథ కల్పననిపుణులదే కాని కవిది కాదనుట స్పష్టము.

రామభద్రకవియొక్క కవితాపటిమనుజూచి రామరాజభూషణుఁడు మాతృ ర్యగ్రస్తుఁడయి యతఁడుచేసిన రామాభ్యుదయముయొక్క ద్వితీయాశ్వాస ములోని “సింహ నభాంకురచ్చిన్నే” ల్యాదిపద్యమును జదివినప్పుడు ‘పృథుల షడ్జస్వరోదీతఖిల్లపల్లవాధరాగీతికాకర్ణ నాతిభీతిపరవశాత్మపటీర కొటరకుటీరలీనఫణి’ యనుచో వీణావాదమునకు ఫణులు బెదరుట స్వభావవిరుద్ధమని తప్పుపట్టె ననియు, దానియని రామభద్రకవి నెమలియొక్క షడ్జస్వరముచేతఁ బాములు భయపడుట స్వభావసిద్ధమే యని సమాధానము చెప్పి యాతని గర్వ భంగము చేసె ననియు, మఱియొక కథ చెప్పుదురు. కొంచెము మంచి గ్రంథమును రచించిన కవికెల్ల నతని యిష్టదేవతయో సరస్వతియో వచ్చి గ్రంథ రచనము చేసిపెట్టినట్లుగా మనలోఁ జెప్పుకొనెడు వాడుక ప్రకారముగా రామభద్రకవికిని రాజనాథుని దా నాఱునెలలలో గ్రంథమునుజేసి తెచ్చెద

నని ప్రతిజ్ఞను పట్టి తేలేకపోయినప్పుడు మితి పెట్టిన కడపటిదినము రాత్రి యాతని యిష్టదైవమయిన శ్రీరామమూర్తియే రామాభ్యుదయమును జేసిపెట్టి కవియొక్కమానము కాపాడెనని జనప్రతీతి యొకటి కలదు. సకల కథాసారసంగ్రహమునందున్న రీతి పద్యములలో ననేకము లీ రామాభ్యుదయమునందుఁ గానఁబడుచున్నవి. వానిలో నొక్కదాని నిం దుదాహరించుచున్నాను—

సీ. కానకకన్న సంతానంబు గావునఁ

గానకకన్న సంతానమయ్యె.

నరయ గోత్రనిధానమై తోచుగావున

నరయ గోత్రనిధానమయ్యె నేడు,

ద్విజకులాదరణవర్ధిష్ఠుండు గావున

ద్విజకులాదరణవర్ధిష్ఠుఁ డయ్యె,

వివిధాగమాంతసంవేద్యుండు గావున

వివిధాగమాంతసంవేద్యుఁ డయ్యెఁ

గటకటా దాశరథి సముత్కటకరీంద్ర

కటకలితదానధారార్ద్రకటకమార్గ

గామి యెట్లు చరించు నుత్కటకరీంద్ర

కటకలితదానధారార్ద్రకటకతటుల.

ఈకవి రేఫ శకటరేఫములభేదమును పాటింపక యతిప్రాసములందు యథేచ్ఛముగా మైత్రి కలుగఁజేసినవాఁడు, ఈతని కవిత్వరీతి దెలుపుట కయి రామాభ్యుదయములోని కొన్నిపద్యముల నిందు వ్రాయుచున్నాను.—

చ. ప్రమద మెలర్ప నుగ్రమృగబాధ హరింపఁగ వేఁటమై నర

ణ్యమునకు రా నఘం బొదవె నక్కట : ధర్మము చాలుఁ గుక్కఁబ

ట్టు మనుట యెంచి విల్లటు తటుక్కున ధారుణి వైచి సారమే

యముల మరల్పఁ బంచె మృగయాక్రియ మాని విభుండు ఖిన్నుఁడై.

ఉ. అక్కట! కోసలక్షితివరాత్మజ కానకకన్న ముద్దులే
జక్కనిమంచిరాకొమరుఁజందురుఁ దెక్కడ ? యధ్వరావనం
బెక్కడ ? దైత్యసంహరణ మెక్కడ ? ఘోరవనాంతరశ్రమం
బెక్కడ ? యెట్టు లంపుమనియె న్ముని ? నో రెటులాడె నింతకున్ ?

[ఆ. ౪.]

పి. వింధ్య మధిత్వకాకటకవిస్ఫుటపాదపపుష్ప గుచ్ఛసౌ
గంధ్యము హేమధాతుమయకల్పితసంధ్యము బద్ధమేరుసా
గంధ్యము చండకేసరనికాయనిరాకృతభద్రదంతిద
ర్పాంధ్యముఁ గ్రుంగఁద్రొక్కితి మహాగుణభూషణ సత్యభాషణాః

[ఆ. ౫.]

ఉ. చూచుటలే దశోకవనిఁ జొచ్చి యటుంజని చూచెదంగదా :
యాచవలాక్షి మజ్జనని యచ్చటనుండినయేని లెన్న లే
దా చతురాననుండు మొదలైన సుపర్వ లెటుంగఁ జిచ్చులో
వైచెదఁగాక యాయొడలు వానరవీరులమ్రొల వైతునే ?

[ఆ. ౬.]

17. వెల్లంకి తాతంభట్టు.

ఇతఁడు కవించితామణి యను లక్షణగ్రంథమును జేసిన గొప్పకవి.
ఈతఁడు వైదికబ్రాహ్మణుడు; ఈతని తండ్రి యబ్బయ్య; తల్లి
యెఱ్ఱమ్మ. ఈకవి కృష్ణదేవరాయని రాజ్యారంభకాలమునం దుండిన
వాఁడు. కొందఱ తీతఁడు కృష్ణదేవరాయని కాలమునకుఁ బూర్వమునందే
యుండెనని చెప్పుదురుగాని యితఁడు తనకవించితామణిలో నైషధము,
భోగినీదండకము జైమినీభారతము మొదలగు గ్రంథములనుండి యుదా
హరణములు గైకొని యుండుటచేతను, జైమినిభారతమును రచించిన
పిల్లలమఱ్ఱి పినవీరన్న కృష్ణదేవరాయని తండ్రితాతల కాలములోనే

యున్నవాఁ డగుటచేతను, తాతంభట్టు కృష్ణదేవరాయని కాలమునకుఁ బూర్వమునం దుండినవాఁ డయినట్లు తోచదు. ఇతఁడు కవించితామణి యందు వ్యాకరణమును, చందస్సును, కావ్యలక్షణమునుగూడఁ గొంత వఱకుఁ జెప్పియున్నాడు. ఈ లక్షణవేత్త కవించితామణియందుఁ దన్నుఁ గూర్చి వేసికొన్న పద్యము విం దుదాహరించుచున్నాను.—

సీ, శుచి యెఱ్ఱమాగర్భశక్తిమక్తామణి యబ్బిధీమణిసూనుఁ డనఘబుద్ధి.
పావనవశితకాలావతగోత్రుఁ డహార్యధైర్యుండు రామార్యతమ్ముఁ,
డష్టభాషాప్రక్రియాబద్ధవర్ణుండు సన్నుతసాహిత్యచక్రవర్తి.

యనవద్యసర్వవిద్యాపారవృత్తుండు విద్యజ్ఞనవ్రాతవిశ్రుతుండు,

సకలహరిదంతరాశవిశ్రాంతవిశద

కార్తికీకచంద్రికాయతకీర్తి కాంతి

హరివిభుం డాన్యవాణీవిహారవసతి

తామసోల్లంఘి వెల్లంకి తాతసుకవి,

ఈతఁడు రచించినది లక్షణగ్రంథ మగుటచేఁ గవిత్వనైపుణినిగూర్చి వ్రాయుట యుచితముకాదు. అయినను గవిత్వరీతిఁ దెలుపుటకయి కవించితామణినుండి రెండుపద్యముల విం దుదాహరించుచున్నాను.—

క, అదిఁ బురాణాగమములు

వేదంబులు నోరఁ గాయవేయక నుడువన్,

వాదేలా కవివరులకు

మేదిని నెవ్వారు సాటి మించిన గరిమన్.

కా. ని న్నాడింపఁవచ్చు గోపతనయుల్ నెయ్యంబున నే్వేదిపై

నున్నారీకడిఁ గొమ్ము జోగులు కరాళోన్మత్తులై వచ్చెదర్

వెన్నా మీగడయున్ ఫలం బొసంగెదన్ వేగంబె రారమ్ము మా

యన్నా యంచును వ్రేత పెట్టు హరి యో యమ్మా నగు న్మాటికిన్.

(వెల్లంకి తాతంభట్టుకృతిగా 'సులక్షణ సార' మను చందో గ్రంథము ముద్రితమై ప్రచారమున నొకటి కలదు, అది తాతంభట్టుకృతి

కాదు. లక్షజగ్రంథములలోని విషయములను గ్రహించి ఆధునికులెవ్వరో దానిని రచించియుందురు.

ఈకవినివాసము కృష్ణాజిల్లాలోని 'వెల్లంకి' అయి యుండునని 'ఆంధ్రకవి తరంగిణి' లోఁ జెప్పబడినది. కవించితామణికి 'కావ్యానుశాసన' మని నామాంతరము కలదట!)

18. కు వ్వు ర మొ ల్ల.

రామాయణమును తెనుఁగున రచించిన యీమొల్ల * యాత్రా కూరి కేసననెట్టికూతురు. ఈమె తనపుస్తకమునం దెక్కడను దన వంశమునుగూర్చి చెప్పుకొనకపోయినను, ఈమె కులాలవంశజాతయని పరంపరగా వాడుక వచ్చుచున్నది. ఈమె నివాసగ్రామము పడుగుపాడనియు, ఈమెయు తిక్కన సోమయాజులు భారతమును దెనిఁగించినప్పుడు లేఖకుఁడుగానుండిన కుమ్మర గురునాథుఁడును సోమయాజుల తండ్రియైన కొమ్మనకు రంగప్పయను కుంభకారునిపుత్రవలన జన్మించినది. కొందఱు వ్రాసియున్నారు కావి యా వ్రాత నిరాధారమయినది. ఈమొల్ల తిక్కన సోమయాజికాలములోనే యుండిన దయిన పక్షమున,

“స్తుతగుణోద్ధాము నాచన సోము భీము
నవ్యమంజులవాగ్ధుర్య నన్నపారు
రసికుఁ డైనట్టి శ్రీనాథు రంగనాథు”

అని తన రామాయణమందలి కవిస్తుతిలోఁ దిక్కనసోమయాజి కించు మించుగా నిన్నూఱునంవత్సరముల తరువాత నున్న శ్రీనాథుని స్తుతి

* (ఈమెపేరు 'మల్లి' కాని 'మొల్ల' కాదని శ్రీమతి కనుపర్తి - పరలక్ష్మమ్మ గారు తెలిపియున్నారు.)

చుట సంభవింపనేరదు. కాబట్టి మొల్ల శ్రీనాథునికాలమువకుఁ దరువాత నున్నదనుటకు సందేహము లేదు. ఈమె కృష్ణదేవరాయల కాలములోని యల్లసాని పెద్దనాదుల నెవ్వరిని స్తుతియించి యుండక పోవుటచేత మొల్ల యాకాలమున కెంతో తరువాతిది కాదనియు స్పష్టపడుచున్నది. ఈమె కృష్ణదేవరాయలకాలములోనే యున్నట్లు కథ లనేకములున్నవి. మొల్ల యాకాలమునందలిది కాదని సంశయించుటకు హేతువులేవియు గానరా నందునను, ఆకాలపుకవులను స్తుతింపనందునను, ఆమె కృష్ణదేవరాయల కాలమందే యున్నదని నిశ్చయింపవలసి యున్నది. ఇప్పుడున్న తెలుగు గ్రంథములనుబట్టిచూడగా, ఆంధ్రకావ్యములను జేసిన త్రీలలో నెల్ల నీమెయే ప్రాచీనురాలుగాఁ గానఁబడుచున్నది. ఈమె తనరామాయణములో,

“....గోప

వరపుశ్రీకంఠమల్లేశువరముచేత

నెఱిఁ గవిత్వంబు చెప్పంగ నేర్చినాను”

అని చెప్పుకొనుటచేత నీమె వివాసస్థలము నెల్లూరిమండలములోని గోప వర మని తెలియవచ్చుచున్నది. ఈమెకవిత్వమునుజూచి తెలియరాదు కృష్ణుఁ డింటిపేరును గూర్చి యడిగి యాక్షేపించిన ట్లొకకథ కలదు గాని యది యిం దుదాహరింపఁదగినది కాదు. అక్కడక్కడ గొన్నివ్యాకరణ దోషములున్నను మెత్తముమీఁద నీమెకవిత్వము మిక్కిల మృదువయి మధురమయి రసవంతముగా నున్నది. ఈరామాయణమును గొంత కాలముక్రిందటివఱకు వీధిబడులలో బాలురకు పాఠమునుగాఁ జెప్పుచుండిరి. ఇది పురుషులుచెప్పినగ్రంథములలో ననేకములకంటె ష నోజ్జ్వలమై ప్రౌఢమై యున్నది. మొల్ల రామాయణమునందలి కొన్నిపద్యముల నిందుదాహరించు చున్నాను—

ఉ. రాజులు కాంతియందు, రతిరాజులు రూపమునందు వాహినీ

రాజులు దానమందు, మృగరాజులు విక్రమకేశియందు, గో

రాజులు భోగమందు, దినరాజులు సంతతతేజమందు, రా
రాజులు మానమందు నగరంబున రాజకుమారు లందఱున్.

[బాలకాండ]

చ. నుడిగొని రాముపాదములు సోకిన ధూళి వహించి రాయి యే
ర్చడ నొక కాంత యయ్యెనట : పన్నుగ నీతనిపాదరేణు వి
య్యెడ వడినోడసోక విది యెల్లగునోయని సంకయాత్ముడై
కడిగె గుహండు రాముపదకంజయుగంబు భయంబు పెంపునన్.

[అయోధ్యా]

చ. చించెద దైత్యసంఘములఁ జిందఱవందఱ చేసి బ్రహ్మ బా
ధించెద లోకపాలకులఁ ద్రెళ్ళఁగ నేనెద భూతలంబు గ్రగ
క్కించెద శైలజాలములఁ గీ టడఁగించెద భూమినందనన్
గాంచెదఁ దల్లడిల్లకుము కంజహితాన్వయవార్ధివంద్రమా!

[అరణ్యకాం.]

ఉ. సాలముపొంత నిల్చి రఘునత్తముఁ డ మ్మరివోసి శబ్దవి
న్మూలముగాఁగ వి బ్దివిచి ముష్టియుఁగూర్చి గోత్రభృ
త్కూలము వజ్రపాతహతిఁ గూలువిధంబునఁ గూలనేనె న
వ్వాలిఁ బ్రతాపకాలి మృదువందనశీల సురాలి మెచ్చఁగన్.

[కిష్కింధాకాం.]

శా. వీరాలాపము లాడనేల ? వినుమీ విశ్వవ్రకాశంబుగాఁ
బారావారముఁ గట్టి రాఘవుడు కోపస్ఫూర్తి దీపింపగా
మోరాజిన్నిను దాసి లావుకలిమిన్ గోటీరయు క్తంబుగాఁ
గ్రూతాత్మంబుల మస్తముల్ దునిమి భుక్తుల్పెట్టు భూతాళిన్.

[సుందరకాం.]

మ. అనఘం దుజ్జ్వలచాపదండమున బ్రహ్మాత్మంబు సంధించి యొ
య్యనఁ గర్ణాంతముగాఁ గడుం దివిచి ప్రత్యాలీడ పాదస్థుడై
దనుజాదీశ్వరుబాహుమధ్యము వడిం దాఁకంగ లక్ష్మ్యంబుగాఁ
గాని బిట్టేనె నదల్చి తీవ్రతరమో కోపంబు దీపింపగన్.

[యుద్ధకాం.]

19. పిడుపర్తి సోమనాథుడు

ఇతడు శైవబ్రాహ్మణుడు ; పిడుపర్తి బసవనాథ్యుని పుత్రుడు. ఇతడు పాల్కురికి సోమనాథుడు రచించిన ద్విపద బసవపురాణమును తెనుగున నే దాశ్వాసముల పద్యకావ్యముగా రచించెను.*

పాల్కురికి సోమనాథుడు రచించిన పండితారాధ్యవరిత్రము మొదలయిన గ్రంథములను శ్రీనాథుడు లీకవికిఁ బూర్వమునందుఁ బద్యకావ్యములనుగాఁ జేసిన ట్లీబసవపురాణపీఠికయందు దీ కవి యీ క్రింది పద్యముచేఁ జెప్పియున్నాడు.—

సీ. విరచించె జైమిని వేదపాదస్త్రవం బొపాదమున వేదయుక్తినిలిపి
హరభక్తి నైదికం బని క్రుతు లిడి చెప్పెఁ బ్రతిభ సోమేశుఁ

దారాధ్యవరిత

సరవి శ్రీనాథుఁ డా చరిత పద్యప్రబంధముచేసె ద్విపదలు తఱుచు
నిలిపి

యాతందె పద్యకావ్యముచేసె నైషధ మంచితహర్ష వాక్యములఁ బెట్టి
సోమగురువాక్యములు పెట్టి భీమసుకవి

గరిమ బసవపురాణంబు గణనజేసెఁ

గానఁ బూర్వకావ్యము వేఱుగతిరచించు

వారి కాదికా వ్యోక్తులు వచ్చినెగడు.

“సోమగురువాక్యములు పెట్టి భీమసుకవి....బసవపురాణంబు.... చేసె” నన్న పయి వాక్యమునుబట్టి వేములవాడ భీమకవి నన్నయభట్టార కుని కాలములోనివాఁడు గాక పాల్కురికి సోమనాథ్యుని కెంతో తరువాత నుండినవాఁ డయినట్లు విస్పష్ట మగుచున్నది. ప్రతాపరుద్రుని కాలములో ప్రతాపరుద్రుని మంత్రులలో నొకఁడును తన శిష్యుఁడును నయిన యిందు

* [ఈతఁడు ‘ప్రభులింగ లీల’ అను నైదాశ్వాసముల ద్విపద కావ్యమును వ్రాసి, పీఠికచేయున కంతర మిచ్చెను.]

టూరి యన్నదండనాథుని సాహాయ్యముచేత పాల్కురికి సోమ నాధ్యుడు గ్రంథకర్త పూర్వులకు దోకిపర్తి యను నగ్రహార మిప్పించెను. ఈ యగ్రహారమునకుఁ దరువాత భంగము కలుగఁగా గ్రంథకర్తయొక్క ముత్తతయైన సోమనారాధ్యుఁడు ప్రౌఢదేవరాయని రాజ్యకాలములో దానిని మరల సంపాదించెను, ఈ సంగతి బసవపురాణములో నీ క్రింది పద్యము నందుజెప్పఁబడినది.

క. ఆదిన్ బ్రతాపుఁ డిచ్చిన

యా దోకిపురంబు నడుమ నంకిలి పడినన్

మోదమునఁ బ్రౌఢరాయమ

హీదయితునివలనఁ దెచ్చె నెల్లరు నెఱుగన్.

కృతికర్తయైన సోమనాథుని తండ్రి బసవయ్య*. బసవయ్య తండ్రి దేవయ్య, దేవయ్యతండ్రి సోమనాథుఁడు. కాబట్టి ప్రౌఢదేవరాయని రాజ్యకాలములో దోకిపర్తి యగ్రహారమును మరల సంపాదించిన యీ సోమనాథుఁడు కవికి ముత్తత, ప్రౌఢదేవరాయఁడు హూణశకము ౧౪౨౨ వ సంవత్సరము మొదలుకొని ౧౪౪౭ వ సంవత్సరము వఱకును రాజ్యము చేసినందున, అతని రాజ్యకాలములో నుండిన సోమనాథుని మునిమనుమఁడు తరువాత నలువది దెబ్బది సంవత్సరముల కుండి యుండును, కాబట్టి యీ కవి ౧౫౧౧ వ సంవత్సర ప్రాంతములఁ గృష్ణదేవరాయని రాజ్యారంభకాలములో నున్నాడని చెప్పవచ్చును.

బసవ పురాణకథానాయకుడైన బసవేశ్వరుఁడు శ్రీకైలమునకు పశ్చిమమున నుండు హింగుళేశ్వరాగ్రహారమునందు వాసము చేయుచుండిన శివభక్తుఁడయిన మండంగి మాదిరాజును బ్రాహ్మణుని పుత్రుఁడు. ఇతఁడు శివుని వాహనమైన నందియొక్క యంశముచేత భూమిమీఁద నవతరించెనని శైవులు నమ్ముచున్నారు. తల్లిదండ్రు లీయన కుపనయనము చేయఁబోయి

* [ఈ బసవశకవి.గురుదీక్షా బోధ' యను ద్విపదకావ్య మును, మఱి కొన్ని గ్రంథములను వ్రాసినఁబడు.]

నప్పుడు చేసికోక తాను శివునిదప్ప వేటొకవి గురువునుగా నంగీకరింపనవి నిరాకరించెను. ఇతఁడు పెద్దవాఁ డయిన తరువాత పదునొకండవ శతాబ్దము నందు కల్యాణపురాధీశ్వరుఁడుగా నున్న బిజ్జలరాజునొద్దఁ జేరి యాతవి దండనాయకుని గూఁతురయిన గంగాంబను వివాహము చేసికొని కడపటి బిజ్జలరాజునకు మంత్రి యయ్యెను. ఈతఁడే యీ దక్షిణ హిందూస్థానము నందు పీఠశైవమతోద్ధారణము చేసినవాఁడు. ఈతని మేనల్లుడయిన చెన్న బసవన్న కూడ పీఠశైవమును దేశమునందంతటను వ్యాపింపఁజేసెను. బసవపురాణమునందు బసవేశ్వరుని మహిమ లనేకములు చెప్పఁబడి యున్నవి.

సోమనాథకవియొక్క కవిత్వరీతిఁజూపుటకయి కొన్ని పద్యముల నిం దుదాహరించుచున్నాను.

ఉ. ఖండశశాంకశేఖరు నఖండమహత్త్వమే కాని యాత్మ వే
తొండు దలంపఁ దెన్నఁడు పయోజభవాన్వయదుగ్ధవార్ధిచం
ద్రుండు దురత్యయోరుభవదోషవిదూరమనఃప్రచారఁడై
మండఁగి మాదిరాజు గుణమండితవండితుఁడొప్పునప్పురిన్ - ఆ.౧

ఉ. పట్టకు పట్ట కింక వృషభం బది మాటలు చెల్లినప్పుడే
పెట్టితి లింగముద్ర యదె పీఠము తప్పఁగఁ బట్టితేనియున్
గొట్టుదు నీశిరంబు ధరఁగూలఁగ మాబసవన్నయాన చే
పట్టుఁగ గాచుఁబెల్ల శిషభక్తులకున్ బిరుదంబుగావునన్ - ఆ.౨

శా. ఆనందాశ్రమయోధి నిట్టవాడువన్ హర్షోత్థరోమాంచన
శ్రీ నెమ్మేనికి భూషణంబుగ లనగ్గీవోద్గమద్గద
ధ్వనిమ్మల్ గురుకర్ణపత్వములుగాఁ దాత్పర్యమున్ భక్తియున్
లోనన్ గీల్కొనియున్న యాత్మసుతు నాలోకించిమైపెంచుచున్

ఆ.౩

20. పిడుపర్తి బసవ కవి

ఇతఁడు శైవబ్రాహ్మణుఁడు. బసవపురాణమును పద్య కావ్యముగా రచించిన సోమనాథుని తమ్ముడయిన పాలనార్యుని పుత్రుఁడు. కాబట్టి యీ కవియు నించుమించుగా సోమనాథుని కాలమునందే యున్నవాడగుట చేత ౧౫౨౦ వ సంవత్సరప్రాంతమునం దున్నవాడని చెప్పవచ్చును. ఇతఁడు పాల్కురికి సోమనాథుఁడు రచించిన ప్రభు * లింగలీలను తెనుఁగున నైదాశ్వాసముల పద్యకావ్యమునుగా రచించెను. ఈ ప్రభు లింగలీలయందు బసవేశ్వరునికిని బసవేశ్వరుని మేనల్లుడయిన చెన్న బసవన్నకును గురువయిన యల్లమప్రభుఁడను జంగముదేవరయొక్క కథ చెప్పబడియున్నది. పిడుపర్తి బసవకవియొక్క కవనవిధము తెలియుటకై ప్రభులింగలీలనుండి రెండుమూడు పద్యముల నుదాహరించుచున్నాను.

ఉ. ఊహను నిల్లుఁ బల్లియలు నొల్ల సల్లలితాంతరంగులై
ఘోరతిరాటవిన్ ఘననికుంజములన్ నెలయేళ్ళచెంత శృం

† (ఇతఁడు పిడుపర్తి - సోమనాథుఁడు రచించిన ద్విపద 'ప్రభులింగలీల' అనే పద్య కావ్యముగా రచించినట్లు

చామరుసయ్య మున్ను పద సంఖ్యకుజేయును నూటపద్దశం
డె మఱి యిర్వదేను గతులందును నీప్రభు లింగలీల యెం
తె మహిమన్ రచించె నది తెల్లముగాఁ బిడుపర్తి వాసుడౌ
సోమగురుండు దాద్విపదజొప్పడఁజెప్పె విచిత్రవైఖరిన్
ఆ సోమగురుఁడు ద్విపదగఁ 1

నానక్తిఁబద్యకావ్యము 3 జేసిన ప్రభులింగలీల క్షీతివెలయంగా 2
భానురగతిఁ బాలనార్యబసవన చేసెన్. 4

అను పద్యముల వలనఁ దెలియవచ్చుచున్నది.

ఈ కవి తన గ్రంథమును నిజము రాష్ట్రమువందలిచల్లపల్లి గ్రామమునకుఁ గరణమును, పీఠముగా తహశుడును ఆన పల్లభాగార్యులకిత మీయమడిగదని "అంధ్రకవితరం గితి" ౧౦. శిష్యులపేరె. (సం. 6. పుట. 246)

గారవంబులన్ భయదగహ్వరసీమఁ దపంబుఁ జేసి పెం

పారుమహామునీశ్వరులయాత్మలఁ దత్తఱమందె నత్తఱిన్. ఆ. ౧.

ఉ. చిత్తనరోజ మిష్టమునఁ జేరిచి చూపులు ప్రాణలింగమున్

హత్తఁగఁజేసి భావమున కంచితత్పత్తి యొసంగి సంగముల్

రిత్తలు చేసి యెందును జరింపఁగ నేరిచితేవి నీవ య

త్యుత్తమలింగమూర్తి వివి యొప్పుగఁ జేకొను సిద్ధరామనా । ఆ. ౩.

మ. బసవయ్యా । భవదీయమందిరమునన్ భక్తిన్ సదాభోజనం

బసలారంగ నొసర్చుజంగమము లాత్యాసక్తి నాఁకంటిచే

విసువంగా విఁకనేల తామసము తీవిన వారిఁ దోడ్తెచ్చి మీ

~~జ్ఞానసాగర~~ నస్థితి నారగింపఁ గదరయ్యా హాయిగా నేటికిన్. ఆ. ౪.

21. కోట శివరామయ్య

సానందోపాఖ్యాన మను నాలుగాళ్వాసముల పద్యకావ్య మను రచించెను. ఇతఁడు కూడ్రుఁడు; కౌశికగోత్రుఁడు; కోట బావ నయ్య పుత్రుఁడు; కాళహస్తిపుర వివాసుఁడు. * ఇతఁడు తాను కృష్ణ దేవరాయల కాలములో నున్న ధూర్జటికవి శిష్యుఁడనని గ్రంథములో జెప్పకొని యుండుటచేత ౧౫౨౫-౧౫౫౦ వ సంవత్సరములకు మధ్య నుండి యుండును. సానందోపాఖ్యానమునందు లక్షణవిరుద్ధము లైన ప్రయోగములు కొన్ని కానఁబడుచున్నవి. కవిత్వము మృదువుగానే యున్నది. ఈ గ్రంథమందలి రెండు మూడు పద్యముల నిం దుదాహరించుచున్నాను—

ఉ గారెల బూరె లిద్దెరలుఁ గమ్మని దోనెలఁ జిక్కిరింబులున్

జారులుఁ గూరలున్ ఫలరసంబులుఁ దేనెలుఁ బానకంబులున్

* త్రాను ధూర్జటి శిష్యుఁడనని కవి చెప్పకొనెను. ఇతఁడు రాయలకాలము నాటివాఁడో, వేటొకఁడో, కుమార ధూర్జటియో చెప్పట కాధారములే లేవు.)

సారెలుఁ బాయసాన్నములుఁ జక్కెర లుక్కెర లప్పడఁబులున్
బేరిన నేతులుం జెఱకుబిళ్ళలుఁ జల్లని నీరుషజ్జిగల్. ఆ. ౧.

- ఉ. పాపము చేయవల్దనుచుఁ బల్కెఱుఁ బెద్దలు చెప్పిన న్నహ
కోపము మీఱ వారియెడఁ గుత్తుకబంటి విష.బు గ్రక్కుచున్
బాపము గీప మే డది నెపం బిడి జీవము దాటిపోయి యే
దాపున నెందుఁ బోవునొ నిదాన మెఱుంగ రివేటి బోధనల్. ఆ, ౨,
మ. జమువెంటం బురవీధులం జనుచు భాస్వత్పట్టజశ్రీవిన్
దము లీక్షింపుచుఁ జూడఁజూడ మఱియుం దండోపతండంబులై
భ్రమ కల్పించు పురీవిశేషములకుం బ్రాజ్ఞాద్భుతానీతుడై
యమునిం గన్గొని పల్కె సంయమి మరందానంద సాంధ్రోక్తులన్.ఆ.౩.

22. కు మార ధూ ర టి

ఈ కవికి నిజ మయినపేరు వేంకటాచ్యుడు. ఇతఁడు పాకనాటి
వియోగిబ్రాహ్మణుడు, కాళియామాత్యుని పుత్రుడు ; ధూర్జటికవి
పొత్తుడు. ఈ కవి యాకువీటిరా జయిన చినవేంకటాద్రియొక్క కోరిక
మీఁదఁ గృష్ణరాజవిజయ మను పేర కృష్ణదేవరాయల చరిత్రమును
శ్రీరామాంకితముగా రచించెను. ఈతని కవిత్వము మిక్కిలి రసవంత
మైనది. ఇతఁడు కృష్ణరాజవిజయ మనెడి యీ నాలుగాళ్వాసముల గ్రంథ
మును మాత్రమే కాక సావిత్రిచరిత్రము, ఇందుమతీవివాహము మొద
లయిన గ్రంథములు కూడఁ జేసినట్లు తెలియుచున్నది. కృష్ణరాజవిజ
యమునందలి యీ క్రింది కవిస్తుతి పద్యమువలననే యీ కవియొక్క
ప్రౌఢిమ తేటపడుచున్నది—

సీ. వాక్పాసనుం డగువాని నిక్కంబుగా నలబ్రహ్మదేవుడే యని
మతింతుఁ

గుండలీంద్రసమాఖ్యఁ గొమరొందు కవిచంద్రు ననువొంద శేషాహి
యని తలంతు

శ్రీనాథవిఖ్యాతి జెన్నొందు బుధవర్కుఁ బురుషోత్తముఁడటంచు
బుజ్జగింతు

ధూర్జటిపౌఢిచే నూర్జితుం డగువాని సాక్షిచ్చివుండని సంస్మరింతు
నవని మఱియును వెలసిన యాంధ్రకవుల

నాధునిక పూర్వకవుల యశోధనికుల

సారసాహిత్యసౌహిత్యసరణి వెలయ

వర్ణన లొనర్తు రమణీయవాక్యములను,

ఈ కవి తన్నుఁ గూర్చి కృష్ణరాజవిజయమునం దీ క్రింది రీతిగాఁ
జెప్పకొన్నాడు—

సీ. నను భరద్వాజగోత్రుని సదావంతంబనూత్రుని బాంధవస్తోత్ర
పాత్రుఁ

బాకనాఁ డార్వేల వంశప్రసిద్ధుని ధూర్జటిపౌత్రు బంధురచరిత్రు

సద్గురుకారుణ్యసంప్రాప్తవిద్యావిహారుని శ్రీకాళహస్తినిలయ

చిత్రసూనాంబికా శ్రీకరానుగ్రహసాదితకవితారసజ్జహ్మదయు

సారరచనాధురీణుఁ గుమారభూర్జ

టీవ్రదానాగ్రగణ్యుఁ బటీరహీర

మహితసత్కీర్తిఁ గాళియామాత్యపుత్రు

వేంకటార్యుని బిలిసించి వేడ్క ననియె.

క. బాలుఁడ వయ్యును విద్యా । శీలుఁడవు గభీరమథురశృంగారకళా
లలితచాతుర్య కవి । త్వలోచననిపుణః వేంకటామాత్యమణి.

ఉ. చిత్రముగాఁగఁ బిన్నపుడె చెప్పితివౌ రసము ల్పెలంగ సా
విత్రిచరిత్రమున్ మిగుల వేడుక నిందుమఱివివాహమున్

ప్రోత మొనర్చ నర్లమగు సూక్తిగతిన్ రచించితోఁ గదా
దాతఁడఁ బ్రసిద్ధిఁ గాంచితిని ధన్యుడ వొర కుమారధూర్జటీ,'

చ, తెలుఁగునఁ జెప్ప నేర్పిన సుధీజను లెల్ల నెబాసు ధూర్జటీ :

బి? యనఁ దక్కుగుల్కువగఁ బాటిలు తేట తెనుంగుమాటలన్
మెలకువ గాంచు బెక్కుజిగి మించఁ బ్రబంధములన్ ఘటించితో
పలుకుల ముద్దరాలి మిహిబంగరుటందెరవల్ చెలంగఁగన్,

క, మా కరుణకుఁ బాత్రుండవు ప్రాకటగతిఁ బద్యకావ్యఫణితింజెపుమా

శ్రీకృష్ణరాయచరితము । నీకవితాప్రౌఢి సుకవినికరము మెచ్చన్.

శ్రీకృష్ణరాజవిజయములోని యీ క్రింది పద్యమునుబట్టి చూడఁగాఁ గృష్ణ
దేవరాయల పట్టాభిషేకమహోత్సవమునాటి కార్వీటి బుక్కరాజు జీవించి
యున్నట్లే కనఁబడుచున్నది—

సీ. చక్కెరవిలుకాని చక్కఁదనము గల్గి చొక్కమా నార్వీటి బుక్క
రాజు,

సాకల్యముగఁ గీర్తి సర్వదిక్తులందుఁ బ్రాకటస్థితి మించు నొకు
వారు.

కంటకరాజన్య గర్వంబు లడఁగించి లీలచే మించు నంద్యాలవారు.

దాటీవిరాఘట ఘోటహతవిరోధికోటురై వెలయు వెల్గోటివారు.

చండతరళౌర్య లగు పెమ్మసానివారు

బూదహళివారు మొదలై న భూమిపతులు

గొలుపఁ పట్టాభిషిక్తుడై చెలువుమీఠె

రమ్యగుణపా? శ్రీకృష్ణరాయమా?.

ఈ కవియొక్క తాత కృష్ణదేవరాయని యాస్థానమునందున్న వాడ
గుటచేతను, కృష్ణరాజవిజయమును జెప్పునప్పటికితడు బాలుఁడని చెప్పఁబడి
యుండుటచేతను కృష్ణరాజవిజయము ౧౫౫౦-వ సంవత్సర ప్రాంతము
నందు రచియింపఁబడి యుండును. ఈ కవియు ౧౫౬౦-౭౦ సంవత్స
రములవఱకు జీవించి యుండునని యూహింపఁదగియున్నది. ఈతని

కవిత్వము మృదుమధురవాక్యరచనాధురీణమయి కర్ణరసాయనముగా నుండును. ఈతని కవనధోరణిని దెలుపుటకుఁ గృష్ణరాయవిజయము లోని రెండు మూడు పద్యము లిం దుదాహరింపఁబడుచున్నవి —

ఉ. తీవిగ నొకువారును గడిందిరహిన్ వెలుగోటివార లా
రావెలవారుఁ గూడుకొని రాత్రిపగల్ చతురంగసేనతో
నేవగఁ జూచినన్ దివియ నెంతయు శక్యముగాని దుర్గ మా
భూవరమౌళి కాంచి యొక పూటనె తీసెదనంచు నుగ్రుడై.

కా. ఔరా ! చూచితిగాదె రాయలబలం బొరార ! యేనుఁగు ల
య్యారే ! యీ చతురంగసంఘము లహోహా ! మన్నెవారల్ బళి !
ధీరుల్ రాజకుమారు లంచు మది నెంతే నద్భుతం బొందుచున్
బోరన్ శక్యమె యీ నృపాలమణితో భూరిస్థిరప్రాధిమన్. ఆ.౩
మ. చెలువల్ తోడ్కొని రా మణిఖచితమంజీరధ్వను ల్మింపఁగాఁ
దళకుండెక్కు మెఱుంగుటద్దములపైఁ దాటంకరత్నత్యుతుల్
వెలయం దా గజరాజపుత్రి యగు తీవిం దెల్పుచఁదాన వ
చ్చె లతాంగీమణి మందమందగతులన్ శృంగార ముప్పొంగఁగన్.

ఆ.౪

23. దోనూరి కోనేరుకవి

ఈకోనేరుకవి తెలుఁగున బాలభాగవతమును రచించెను. ఇతఁడు వియోగి బ్రాహ్మణుఁడు; శ్రీవత్సగోత్రుఁడు; ఆశ్వలాయన సూత్రుఁడు; దోనూరి నాగయ్యమంత్రి పుత్రుఁడు. కవి తనవృత్తాంతమును బాలభాగవతములోని యీక్రింది పద్యమునందుఁ జెప్పుకొనియున్నాఁడు.

సీ శ్రీమదహోబిలశ్రీనృసింహసమగ్రకరుణావిశేషప్రకాశమహితు
భాసురసంస్కృతప్రాకృతాదికళాస్రభాషాకవిత్వ సౌభాగ్యనిపుణు
జనవర్ణితాశ్వలాయనసూత్రపావను శ్రీవత్సగోత్రాభిశిరకరుని
సారస్యవిఘ్నతు దోనూరి నాగయ్యమంత్రిపుత్రుఁడనై నట్టిపుణ్యచరితుఁ

జతురభూనాయకాస్థాన సకలసుజన
 వందితుని నన్నుఁ గోనేరునాథసుకవి
 నర్థిఁ బిలిపించి సత్కార మాచరించి
 పలికె నిట్లని గంభీరభాషణముల.

ఇట్లు కవిని బిలిపించి గ్రంథరచన చేయుచున్నది తిరుమలరాజు. ఈ తిరుమలరాజు వసుచరిత్రము కృతినందినయతఁడుగాక యాతని పెద్ద తండ్రి కుమారుడయిన మఱియొక తిరుమలరాజు, బాలభాగవతమునందుఁ జెప్పఁబడిన వంశానుక్రమమునుబట్టి యార్వీటి బుక్కరాజునకు తిమ్మరాజనియు, కొండరాజనియు, శ్రీరంగరాజనియు ముగ్గురు కొమాళ్లు గలరు. [ఇయ్యెడ 'ఆంధ్రకవి తరంగిణి' లో నీక్రింద విధముగ నున్నది. 'ఈ మువ్వరును ఆర్వీటి బుక్కరాజు కుమారులతో నొక్కఁడయిన రామరాజునకుఁ గుమాళ్లు. బాల భాగవతమునం దట్లే చెప్పఁబడియున్నది. ఈతిమ్మరాజును పొట్లఁపూడితిమ్మరా జందురు' సం 10. పుట 23] వారిలో నగ్రజుడయిన తిమ్మరాజునకు భార్యయైన గోపమాంబ వలన తిరుమలరాజనియు, విఠలరాజనియు చింతిమ్మరాజనియు, పాప తిమ్మరాజనియు, నలుగురు పుత్రులు గలిగిరి. వీరిలో జ్యేష్ఠుడయిన తిరుమలరాజు కాలమునం దీబాలభాగవతము రచింపఁబడినది, ఈతిరుమలరాజు తండ్రియగు తిమ్మరాజునకు తమ్ముడయిన శ్రీరంగరాజునకు కొనరాజు, తిమ్మరాజు, రామరాజు, తిరుమలరాజు, వేంకటరాజు అని యైదుగురు కొడుకులు. వీరిలో మూడవవాడైన రామరాజు కృష్ణదేవరాయలయల్లుడు. ఈరామరాజువద్దనే వసుచరిత్రమును రచించిన రామరాజభూషణుడు మొదట ఆస్థానకవిశ్వరుడగును దీ యాతనిమరణానంతర మతని తమ్ముడైన తిరుమలదేవరాయనికి వసుచరిత్రము నుక్తిము చేసెను దీనిని బట్టి చూడఁగా శ్రీరంగరాయని పుత్రులైన రామరాజ తిరుమలదేవరాజులును, తిమ్మరాజుపుత్రుడైన తిరుమలరాజును పినతండ్రి పెదతండ్రి

పుత్రులగుటచేత సమకాలికులని యేర్పడు చున్నదీ. వీరిలో రామరాజు క్రీస్తుశకము ౧౫౪౨ వ సంవత్సరము మొదలుకొని ౧౫౬౪ వ సంవత్సరము వఱకును రాజ్యముచేసి యాసంవత్సరమునందు తాలికోటయుద్ధములో మృతుడగుటచేతను, అతని తమ్ముడైన తిరుమలదేవరాయలు ౧౫౬౪-వ సంవత్సరము మొదలుకొని ౧౫౭౩ వ సంవత్సరము వఱకును రాజ్యము చేసి యుండుటచేతను, బాలభాగవతమును చేయించిన తిరుమలరాజు సహిత మించుమించుగా ౧౫౭౦ వ సంవత్సరప్రాంతమునం దనఁగా పదునాఱవ శతాబ్ది మధ్యమునం దుండియున్నాడనుట స్పష్టము. కడపమండలములోని కడప పట్టణమునకు పెళ్ళిమోత్రర దిగ్భాగమునందు ౧౬ మైళ్ళ దూరములో నున్న యెఱ్ఱగుడిపాడు గ్రామములోని విష్ణ్వలయములోని శాలివాహన శకము ౧౪౭౩ వ సంవత్సరమునం దఁగా - హళాశకము ౧౫౫౧ వ సంవత్సరమునందు తిమ్మరాజుకుమారుఁడయిన తిరుమలరాజు దానిము చేసినట్టున్న శిలాశాసనముకూడ ఈయంశమును స్థాపించుచున్నది. అయినను బళ్ళారిమండలములోని విజయనగరమునందలి హజారరాముని దేవాలయములో ముఖద్వారముయొక్క దక్షిణపు గోడమీఁద తిమ్మరాజు కుమారుఁడయిన తిరుమలరాజు శాలివాహనశకము ౧౪౪౨ వ సంవత్సరము నందు దానిము చే ట్టు శిలాశాసన మొకటి కొనఁబడుచున్నది. దీనిని బట్టి చూడఁగా నితఁడు రామరాజు పెదతండ్రుకుమారుడగుటచేత రామరాజుకంటె పెద్దవాఁడయినట్లును, సామంతరాజయిన యాతిమ్మ రాజు ముందుగా మృతుడగుటచేత నాతని కుమారుఁడయిన తిరుమల రాజు రామరాజుకంటె పదిసంవత్సరములు ముందుగానే రాజ్యమునకు వచ్చినట్లును, ఈసంపదగియున్నది. అందుచేత నీతిరుమలరాజు క్రీస్తు శకము ౧౫౨౦ వ సంవత్సరము మొదలుకొని ౧౫౫౧ వఱకును రాజ్యము చేసినట్లు రూఢిగా చెప్పవచ్చును. కాబట్టి దోనూరి కోనేరు నాథకవియు పది నాఱ శతాబ్ది యొక్క పూర్వార్థమునందే యుండి, తిరుమలరాజుయొక్క రాజ్యం ధికిత నే బాలభాగవతము లఱయించి యుండును, బాలభాగవతము తిరుమలరాజుయొక్క ప్రేరణచేతనే రచి

యింపఁబడినను, అది తిరుమలరాజున కంకితము చేయఁబడక యాతని ప్రార్థనమీఁద మృతుఁ డయిన యాతనితండ్రి తిమ్మరాజున కంకితము చేయఁబడినది. తెలుఁగుపుస్తకములయందును, తామ్రశాసనాదులయందును తిమ్మరాజునకు తిరుమలరాజనియు, తిరుమలరాజునకు తిమ్మరాజనియు యథేచ్ఛముగా పర్యాయపదములవలె వాడఁబడినవి. సంస్కృతపండితులయిన హాణవిద్వాంసు లోరు రాచూరికోటలో నొకగుమ్మమునకు దక్షిణముగా గోడలోఁగూర్చిన సుమారు నలువదియొక్కయడుగుల పొడుగును మూడడుగుల వెడల్పునుగల రాతిపలకమీఁద చెక్కిన తెలుఁగుశాసనములో.

“ శ్రీమతు మీసరగఁడగొట్టె గఁగయ్యరెడ్డివారు పెద్దమానపురము నందు సుఖసంకథావిసోదంబున పృథివీరాజ్యము చేయుచుండగాను తద్రాజ్య రజెమణి అయిన శ్రీనారాయణదేవ దివ్యశ్రీపాదపద్మా రాధక సకలజప్రతిబాలక పరబలసాధక సకలదయాసాధక పుణ్య గుణసనాథ విత్తలనాథ భూనాథుండు అదావాని తుంబికి మాగుద హోలువదుర్గాలు సాధించి తదనంతరంబు రాచూరి పట్టణ పట్టిసాభి ముఖుడై సుఖసంకథావిసోదంబున పృథివీరాజ్యము నేయుచునుండి శక వర్షంబులు ౧౨౧౬ ఆగు జయసంవత్సర మార్గశిర శుద్ధ దశమి రవి వానరంబునందు స్వరాష్ట్ర సమస్తప్రజారక్షణార్థము గిరిదుర్గము రచి యించెను.”

అని కాకతీయప్రభువుల కాలములో శాలివాహన శకము ౧౨౧౬ వ సంవత్సరమునం దనఁగా క్రీస్తుశకము ౧౨౯౪ వ సంవత్సరమునందు గొట్టె గంగయ్యయు, నొకానొక విత్తలరాజును ఉన్నట్లు చెప్పఁబడి యుండుట చేతను.

ఉ. “బొంకనిధర్మజుం డడుగఁబోవనిపన్నగళాయి యాజిలోఁ గొంకనియర్జునుండు కఱకుందులులేని శశాంకు డెన్నఁడున్ గ్రుంకనిథానుఁ డన్యసతిఁ గోరనిదిట్లుఁ డనంగఁబొల్చు ధ ర్మాంకుఁడు విత్తలక్షితివరాగ్రణ మానధనాగ్రగణ్యుడై.

మ. తనకు న్నెచ్చెలియైర క్రీడివయి నంతర్మోహబంధంబు పో
వనివాడై హరి విత్తలేశ్వరుడు తద్వంశజునన్ సంపదల్
తనర న్నల్వదియే స్తరంబు లగుసంతం దిమ్మభూపాలనం
దనుడై విత్తలరాజమూర్తి పొలిచెన్ ధర్మావనోద్యోగితన్.”

ఇత్యాది పద్యములతో బాలభాగవతమునం దొకవిత్తలరాజు వర్ణింపబడి యుండుటచేతను, ఆవిత్తలరాజే యీవిత్తలరాజని భ్రమించి యీకవియు విత్తలరాజును పడునాల్గవ శతాబ్దారంభమునం దున్నట్లు వ్రాసియున్నారు, కాని వారు విస్మరించినకాదు. అయినచోకాదు. కాకతీయప్రభువుల కాలములోనున్న విత్తలరాజు వేటొడై కాసె యీతఁడుకాఁడు. అతఁడొకవేళ రంగనాథరామాయణకృతి ర్తయిగు కోన బుద్ధరాజుతండ్రియైర విత్తలరాజయిన నయియుండవచ్చును. కోనేరు కవి తనబాలభాగవతమునందు పదునే వశతాబ్దారంభమునందున్న శ్రీనాథునిఁ బూర్వకవినిగా స్తుతించియున్నాఁడు, కోనరుకవియు విత్తలనాథుఁడును పదునాల్గవ శతాబ్దారంభముననే యుండినవత్తమున తరువాత నూరుసంవత్సరములకు పయిగా పదునేనవ శతాబ్దములోనున్న శ్రీనాథునిఁ బూర్వకవినిగా పరిగణించుట సంభవించి యుండదుగదా? కాబట్టి యీకవి పడునాటవశతాబ్దమవ్యమునం దున్నాఁడనుటయే విశ్వసనీయము, ఈతని కవిత్వ మనర్గళధారగలిగి హృదయరంజకముగానే కానఁబడుచున్నది* ఇప్పుడు బాలభాగవతములోని రెండు పద్యములనుమాత్ర మిందుదాహరించుచున్నాను—

చ. కలియును రాజచిహ్నములు గ్రక్కున మాని భయోపతాపదు

ర్పలుఁ డయి తత్పదాబ్జములపై నిజహస్తము చేర్చి, దేవః సీ

లలితకృపాణపుత్రిక ధశద్ధశీతం బగుచున్న యంతలోఁ

జలమఱియున్ ఝుళఝుళితసంగతమయ్యె మదియచిత్తమున్. ఆ.౧

* [కృతికర్తయగు తిరుమలరాజే ఈ కోనేరుకవి చేతనే యీబాలభాగవతమునే ద్వీపదగా రచింపఁజేసి యాద్విపదకావ్యమును తన రెండవ తమ్ముడైన చిన తిమ్మరాజున కంకితము చేయించెను. ఈయంశము 'ఆంధ్రకవి తర్కగణి' లోనే వివరింపఁబడినది.]

ఉ. మాన్యుల మ మ్రొలుంగ కవమానముచేతకు దుష్టజన్మతా
దైన్యము కల్గె మాకు ననుతాపము నొందకుఁ డీర లింక నే
మన్యము నొల్ల మేమియును నచ్యుతుఁ గ్రమ్మఱఁ జేరగల్గు సౌ
జన్య మనుగ్రహింపుఁ డని సారెకుఁ బ్రార్థనసేయ నత్తఱిన్. ఆ. ౨.

24. పింగళి సూరనాట్యండు

పింగళి సూరన్న నియోగిబ్రాహ్మణుండు, ఆపస్తంబసూత్రుండు; గౌతమగోత్రుండు. ఈతనితాత సూరన్న; తండ్రి యమరన్న; తల్లి యబ్బమ్మ; అమలన్న, ఎఱ్ఱన్న తమ్ములు. విష్ణుపురాణమును రచించిన వెన్నెలకంటి సూరన్న తరువాత మున్నందున, ఈతనిని పింగళి (వెనుకటి) సూరన్న యందురని యొకానొకరు చెప్పిరి; కాని యది సరిగాదు, పింగళి యనునది ఈతనియొక్క గృహనామము. ఈతనిపూర్వులును పింగళివారనియే చెప్పఁబడిన వచ్చిరి. పింగళి యనునది కృష్ణామండలములలోని యొకయూరు కాఁబట్టి యీ గ్రామనామమునఁబట్టియే యీతని వంశమువారి కిటువంటి పేర గలిగినది. ఈతని ప్రభావతీర్థదుర్గమునందు తనవంశమునకు మూఁపురుషుఁ డయిన * గోంకనామాత్యుని వర్ణించుచు, "ఆతనిని పింగళిపురాంబునిగా నీక్రిందిపద్యమునందుఁ జెప్పియున్నాఁడు—

క. ఆగౌతమగోత్రంబున

నాగమనిది పుట్టె గోంకనామాత్యుండు ౩

దోగక్షేత్రస్వామ్యున

మాగతిఁ దింగళిపురాంకుడై యతఁ డొప్పెన్.

* (ఇతఁడు గోంకనామాత్యుండు కవిత్వరంగిణి. ఇతనినివాసముగను పింగళి యెచ్చటిదో తెలియదనియు, నిజామురాష్ట్రములో నొక పింగళి కలదనియు 'కవిత్వరంగిణి' లోఁ గలదు.)

ఈ పింగళి గోంకనామాత్యుడే పేకి యను దానిని దానినిగా నేలినట్లీగం
థములోని యీక్రింది పద్యమునఁ జెప్పఁబడినది—

ఉ పే ర్వెలయంగ నాఘనఁడు పింగళి గోంకబుధోత్తముండు గం
ధర్మ నొకర్తుఁ బేకి యనుదానిని దానిగ నేలె యోగి తా
గుర్వనుభావుడై నెఱపె గోపకుమారుని ఖడ్గవర్ణనన్
బర్వపు నిండువెన్నెలలపై నెఱచూపెడు కీర్తిసంపదన్.

ఈపింగళివారి పేకి థను జను లీప్రాంతములయం దిప్పుడు సహితము
వాడుకగా చెప్పుచున్నారు. పింగళి గోంకనామాత్యుఁ డొకనాఁ డరణ్యములో
సంచరించుచుండగా, అతనికొక యదరమయిన పూస దొరికినదఁట,
అతఁ డాపూసను దెచ్చి తనపెట్టెలోవేసి దాచెనట. అదినమునందే
పేకి యనుపేరితో నొకతె వచ్చి వారియింట దానిగా కుదిరి మిక్కిలి
విశ్వాసముతో పనులుచేయ మొదలుపెట్టెనట. ఇట్లు కొంతకాలము జరిగిన
తరువాత గోంకనామాత్యుని భార్య గర్భవతియై ప్రసవసమయము సమీ
పించినప్పు డాపురుటిఁటిలో పేకిని పాలి పెట్టిరనియు, అది యాకావలి
యున్న దినములలో నొకనాటిరాత్రి తాను శయనించిన స్థలమునుండి లేవక
యే నాలుకను దీర్ఘముగాచాచి దానితో దీప మెగననఁ ద్రోచెననియు
అదిచూచి యాతనిభార్య భయపడి జరిగిన వృత్తాంతమును మఱునాఁడు
భర్తతో చెప్పెననియు, అందుమీద వారు దాని నేలాగునైన వదల్చుకో
వలెనని యెటువంటి యసాధ్యములయిన పనులు చెప్పినను పేకి వానినెల్ల
విమిషములో నిర్వహించుచు వచ్చెననియు. అందుమీద వారు దానిని
వదల్చుకొను సాధనములేక కాళికపోయి గంగ తెమ్మని దానిని దూర
దేశమునకుఁ బంపి యది యింటలేని సమయముందు సమస్తసామగ్రితోను
పొరుగుారికి లేచి పోయిరనియు, ఇంతలో పేకి కాళినుండి గంగ తీసి
కొని వచ్చి యింటివారు పొరుగుారికి పోవునప్పు డింట దిగవిడిచి పోయిన
నలుపురెత్తలేని పెద్ద రాతిరుబ్బు రోటిని నెత్తిమీద పెట్టుకొని యిది మఱచి

వచ్చితిరని పొదుగూరికిపోయి వారికి చేర్చినదనియు, అప్పుడు గోంకనా మాత్యుడు నీవు మమ్మెట్లు విడిచెదవని దానిని మంచిమాటలతో నడుగెగా నాడరణ్యములో దొరికిన పూసనిచ్చివేసినయెడల పోయెదనని యది చెప్పెననియు, అంతట దానియభితమును దీర్చివారుదానినిపరిపేసిననియు కథ చెప్పుచున్నారు.

ఈకవిపూర్వులు మొట్టమొదట కృష్ణామండలములోనివారయినను, తరువాత దక్షిణదేశమునకుఁబోగా కృష్ణదేవరాయని యనంతరమునందు విజయనగరరాజ్యము చెడి యనేకులైన చిన్నచిన్నరాజుల యధీనమయి యున్న కాలములో నితఁడు కందనూలు (కర్నూలు) మండలములోని యాకుపీడు, నంద్యాల, మొదలగు సంస్థానములలోఁ జేరినట్లు కానఁబడుచున్నది. ఈతఁడు కృష్ణదేవరాయనియొక్క యాస్థానకవీశ్వరులయిన యష్టదిగ్గజములలో నొక్కఁడని కొందఱు చెప్పుదురుగాని యీకవి యాకాలమునందుఁగాని యాయాస్థానమందుఁగాని యున్నట్లునిదర్శనము లేవియుఁ గానరావు. ఈసూరకవి పదునాఱవశతాబ్దమధ్యమునం దున్నట్లుఁహించుట కనేకనిదర్శనములు కనఁబడుచున్నవి. ఈకవి రచించిన కళాపూర్ణోదయము నంద్యాల సంస్థానాధిపతియైన కృష్ణరాజున కంకితము చేయఁబడినది. ఈ కృష్ణరా జార్వీటిబుక్కరాజుయొక్క యాఱవసంతతి హఁడయినట్లు కళాపూర్ణోదయములోని కృతిపతియొక్క వంశానువర్ణనమువలన స్పష్టముగాఁ గానఁబడుచున్నది. ఆర్వీటి బుక్కరాజుయొక్క పెద్దకుమారుఁడు సింగరాజు; అతనిపుత్రుఁడు నరసింగరాజు; అతని పుత్రుఁడు రఘరాజు, అతనిపుత్రుడు నరసింగరాజు; అతనిపుత్రుఁడు కళాపూర్ణోదయము కృతినందిన కృష్ణరాజు. ఆర్వీటి బుక్కరాజు క్రీస్తుశకము ౧౪౭౩ వ సంవత్సరము మొదలుకొని ౧౪౮౧ వ సంవత్సరము వఱకును రాజ్యముచేసెను. అటుతరువాత వచ్చిన యతని సంతతి ౧౫౭౫ నుండి నొక్కొక్క రిరువదేసి సంవత్సరములుండి రనుకొన్న పక్షమున, ఈకృష్ణరాజు క్రీస్తుశకము ౧౫౭౦ వ సంవత్సరప్రాంతముల నున్నట్లెంచవలసి యున్నది. ఈకృష్ణరాజు విజయ

నగరమును పాలించుచుండిన సదాశివదేవరాయల కాలములో నంద్యాల రాజయి యున్నట్లు కానఁబడుచున్నది. కృష్ణదేవరాయల యవంతరమున ౧౫౩౦ వ సంవత్సరమున రాజ్యమునకు వచ్చిన యచ్యుతదేవరాయుడు ౧౫౪౨ వ సంవత్సరమునందు మృతి నొందెను. ఆకాలమునందు సదాశివదేవరాయుడు పసివాడయినందున సలకము తిమ్మయరాజ్యమును దా నాక్రమించుకొని కృష్ణదేవరాయల యల్లుడయిన రామరాజును రామరాజు తమ్ముడయిన తిరుమలదేవరాయని బట్టి చెఱిలోఁ బెట్టవలెనని ప్రయత్నింపఁగా వారిద్దఱును పెనుగొండకు పాటిపోయి యక్కడఁ గొంత నైన్యమును గూర్చుకొని తరువాత కందనూలురాజు మొదలయినవారి సాహాయ్యమును బొంది విజయనగరముమీదికి దండెత్తి వచ్చి సలకము తిమ్మయ నోడించి చంపి. ౧౫౪౨ వ సంవత్సరమునకు సరియైన శుభకృత్ సంవత్సర జ్యేష్ఠమాసమునందు బాలుఁ డయిన సదాశివరాయని పింహాసన మెక్కించెరి. ఈకార్యము వలనఁ రామరాజు సదాశివరాజ్యసంస్థాపకుడని పేరుపొంది, పేరునకు సదాశివరాయఁడే రాజయినను నిజమైన యధికారము నంతను దానే వహించి రాజ్యపాలనము చేయుచుండి ౧౫౬౪-వ సంవత్సరమునందు మహమ్మదీయ రాష్ట్రముల వారి సేనతో తాలికోటవద్ద జరిగిన యుద్ధమునందుఁ జంపఁబడెను. అప్పుడు మహమ్మదీయప్రభువులు విజయనగరమునందుఁ బ్రవేశించి యనేక క్రూరకృత్యములను జరిపి రాజ్య మంతయు పాడుచేసి తమలోఁ దమకు సంభవించిన కలహమువలన రాజ్యమును పూర్ణముగా నాక్రమించుకొనక వెడలిపోయిరి. తరువాత వయిదు సంవత్సరములవఱకు రాజ్య మించుమించుగా నరాజకము కాఁగా నీ లోపల ౧౫౬౭ వ సంవత్సరప్రాంతమున సదాశివరాయుడు స్వర్గస్థుడయ్యెను. ఆ సంవత్సరమునందే తిరుమలదేవరాయుడు విజయనగరమును విడిచి పెనుగొండఁ జేరి తాను రాజునని ప్రకటించి ప్రమోదాతసంవత్సరములో ననఁగా ౧౫౬౯ వ సంవత్సరమున పెనుగొండరాజ్యమునందు స్థిరపడి ౧౫౭౨ వ సంవత్సరమునందు లోకాంతరగతుఁ డయ్యెను. ౧౫౭౨ వ సంవత్సరమునందు సరియైన ఆంగిరస

సంవత్సర వైశాఖశుద్ధదశమినాఁ డాతనిపుత్రుఁ డయిన శ్రీరంగరాయలు రాజ్యమునకు వచ్చి గూఁడ వ సంవత్సరము వఱకును రాజ్యముచేసి స్వర్గస్థుఁ డయ్యెను. గూఁడ వ సంవత్సరమునకు సరియైన పార్థివసంవత్సర మాఘశుద్ధ దశమినాఁ డాతని తమ్ముడైన వేంకటరాయఁడు సింహాసనమునకు వచ్చినతోడనే తనరాజధానిని పెనుగొండనుండి చంద్రగిరికి మార్చి గలఁగ వ సంవత్సరమువఱకును రాజ్యముచేసి సంతానహీనుఁ డయి పరమపదమును బొందెను. నంద్యాలరాజైన కృష్ణరాజు సదాశివ దేవరాయని కాలములోనివాఁ డైనందున, అతని రాజ్యకాలము గలఁగ వ సంవత్సరమునకు లోపల నారంభమై యుండును. కాఁబట్టి పింగళిసూరన్న నంద్యాల సంస్థానమునందుండి కృష్ణరాజునకుఁ గళాపూర్ణోదయము నంకితముచేసిన కాల మించుమించుగా గలఁగ-వ సంవత్సరప్రాంతమని చెప్పవచ్చును. ఈసదాశివదేవరాయఁ డచ్యుతదేవరాయని కుమారుఁడయినట్లు కొన్ని శిలాతామ్రశాసనములయందుఁ జెప్పఁబడినదిగాని కృష్ణామండలము లోని నత్తెనపల్లె తాలూకాలో దొరకిన శాలివాహనశకము గలఁగ సిద్ధార్థ సంవత్సరమునకు సరియైన హుణిశకము గలఁగ వ సంవత్సరపు సదాశివరాయల తామ్రశాసనములో నతఁడు రంగరాజునకు తిమ్మాంబకును బుత్రుఁ డయినట్లును, రామరాజునకు మఱియైనట్లును ఈశ్లోకముచేఁ జెప్పఁబడినది.

“తిమ్మాంబావరగర్భమౌక్తికమణీ రంగక్షీంద్రాత్మజః

అత్రాలంకరణేన పాలితమహాకర్ణాటరాజ్యశ్రియా,

శౌర్యదార్యదయావతా స్వభగినీభర్త్రా జగత్ప్రాయితా

రామాఖ్యప్రభుణాప్యమాత్యతిల కైః కుప్తాభిషేకక్రమః”

ఈశ్లోకమునందలి రంగక్షీంద్రుఁడన్నది ప్రమాదజనితమేమో? నంద్యాల కృష్ణరాజు వేంకటపతిరాయల రాజ్యారంభదశలోను జీవించియున్నాఁడట. అందుచేత నతడు గలఁగ వ సంవత్సరమునకుఁ దరువాతకూడ సల్పకాలము రాజ్యమేలియుండును.

మఱియును కళాపూర్ణోదయములో కృష్ణరాజుతాతయైన నారపరాజును వర్ణించుచో నతఁడు కుతుబ్ మల్కును కొండపీటియొద్ద నోడించిన ట్లీ క్రింది పద్యమునందుఁ జెప్పఁబడినది.

చ. వదలక యుత్కలేంద్రుని సవాయి బరీదు నడంచుదుర్జయున్
గుదుపనమల్కుఁ దల్లడిలఁ గొట్టె మహాద్భుతసంగరంబులో
నెదిరిచి కొండపీటికడ నెవ్వరు సాటి విచిత్రశౌర్యసం
పదపన నారసింహవిభుపట్టికి నారన్నపాలమౌళికిన్.

గోలకొండయందు కుతుబ్ షావంశరాజ్యసంస్థాపకుఁడయిన యీకుతుబ్ మల్కు క్రీస్తుశకము ౧౫౧౨-వ సంవత్సరము మొదలుకొని ౧౫౪౩-వ సంవత్సరము వఱకును గోలకొండయందు రాజ్యముచేసెను. కృష్ణదేవరాయని కాలములో కొండపీటివద్ద జరిగిన యాయుద్ధము ౧౫౧౫-వ సంవత్సరమునందగుటచేత నాతనితో యుద్ధముచేసిన నారపరాజు మనుమఁడయిన కృష్ణరాజు తరువాత ముప్పది నలువది సంవత్సరములైన పిమ్మట రాజ్యము చేసెననుట సత్యమునకు దూరమయియుండదు. కాఁబట్టి దీనినిబట్టియు సూరకవి ౧౫౬౦-వ సంవత్సరప్రాంతములయందున్నట్లు నిశ్చయింపవలసియున్నది. ఈవిషయమునే రాఘవపాండవీయములోని కృతిపతివంశానువర్ణనమునుండియు నొక విధముగా నూహింపవచ్చును. రాఘవపాండవీయము కర్నూలు మండలము లోని యాకుపీటి సంస్థానాధిపతియైన పెదవెంకటాద్రి కంకితము చేయఁబడినది. అతఁడు కోవిలకుంటకు పడమట నాఱుకోసులదూరములో తుంగ భద్రాతీరమునందున్నది. అందు విరూపాక్షస్వామిదేవాలయ మున్నది. ఈ వేంకటాద్రియొక్క తాతయైన యిమ్మరాజు రాజమహేంద్రవరమును జయించిన ట్లీక్రింది పద్యమువలనఁ దెలియవచ్చుచున్నది.

క. రాజమహేంద్రవరాధిపు

రీజై త్రవిచిత్రములఁ బరిభ్రాజితుఁడై

యాజిఘనుం డా యిమ్మమ

హేజాని ప్రసిద్ధిఁగాంచె నెంతయు మహిమన్.

రాఘవపాండవీయకృత్తిపతితాతయైన యీయమ్మరాజును, కళాపూర్ణోదయకృత్తిపతితాతయైన నారపరాజును, కృష్ణదేవరాయని కాలములో నాతనికి లోబడిన సామంతరాజులయి యుండి, ఆతనితోఁ గలిసి నేనాధిపతులుగా మహమ్మదీయులు మొదలయినవారితో యుద్ధముచేసిరని తెలియవచ్చుచున్నది. కృష్ణదేవరాయనికి సహాయులుగా నున్నవారిని పఠించిన కృష్ణరాజవిజయములోని యీక్రింది పద్య మీసంగతిని కొంత స్థాపించుచున్నది.

సీ. కోటలు దుర్గముల్ గొనుచు దోపటుబలదాటిచే మించు నార్వీటివారు
కంటకాహితకంఠలుఁ తనోద్ధతలీల దంటలై తగు తొరగఁబివారు
నిర్భరంబుగ శత్రునికరంబు నడఁగించి ధీరులై మించు గొబ్బూరివారు
చాల దోర్బలలీల నరదారిసంఘంబుఁ దూలించివెలయు నంద్యాలవారు
నాదిగాఁగల్గు రాజులు మేదురగతిఁ
దుశువదొరలును బోయలు దురుసుగాఁగ
బ్రతిదినంబును ఘోరమౌ రణ మొనర్పు
నిలిచి పోరాడె గజపతిబలము లపుడు.

౧౫౧౫-వ సంవత్సరమునందు కృష్ణదేవరాయలు రాజమహేంద్రవరమును జయించెను. కాఁబట్టి యిమ్మరా జాకాలమునం దాతనితో నుండియుండును. దీనినిబట్టి చూచినను సూరనార్యునికాలము పయిని చెప్పఁబడినదే యయియుండవలెను. ఈయాకుసీటిరాజులు విజయనగరరాజులకు లోబడినవారయియుండుకు నిదర్శనముగా రాఘవపాండవీయములో నుపోద్ఘాతములో నీక్రింది వాక్యము కానఁబడుచున్నది.

క. వడిగలతనాన నీగిని
విడిముడిపినఁ బ్రాభవమున విజయవగిరిలోఁ
గడు నెన్న నేర్వఁగల మేల్
నడకలఁ బెదమేకటాద్రి నరవరుఁ డొప్పున్.

ఈపద్యమునుబట్టి విజయవగరరాజ్యము చెడకముందే దవగా ౧౫౬౪-వ

సంవత్సరమునకుఁ బూర్వమే రాఘవపాండవీయము రచియింపఁబడినదగుట విశ్వయము.

కృష్ణదేవరాయని కాలములోనున్న ధూర్జటికవియొక్క మనుమఁడయిన కుమారధూర్జటి కృష్ణరాజవిజయమును రచించెను. అతఁడు కృష్ణరాజవిజయములోని యీరెండవపద్యమువందు,

పీ. జగదధిష్ఠానభాస్వజ్ఞోత్థి యగువాఁడు

బ్రహ్మాదులదరు దురాయివాఁడు

చలిగట్టురాపట్టి సామేనఁ గలవాఁడు

చిలునవ్వువెన్నెలల్ చిలుకువాఁడు

వాఁడుపీఠనక యెవ్వనినైనఁ బ్రోచువాఁ

డఖిలదై వతగురుం డైనవాఁడు

లీలమై శూలంబు కేలఁ బూనినవాఁడు

నలమేనిదొరతూవు గలుగువాఁడు

కలితపంపాతటంబున నిలుచువాఁడు

శ్రీవిరూపాక్షశివుఁడు రక్షించు నెప్పు

డఖిలసద్గుణమణిపేటి యాకుపీటి

చిన్న వేంకటరాయని చెలువుమీఱు.

అని వర్ణించిన యీచినవేంకటరాయఁడు రాఘవపాండవీయములో వర్ణింపఁబడిన కృత్తిపతితమ్ముఁడయిన చినవేంకటాద్రియే యయినపక్షమున, ఈ పద్యమును పఱుకొలమును స్థిరపఱుచుచున్నది.

పింగళి సూరన్న కృష్ణదేవరాయనికాలములో నుండెనని యొకానొక రనుచున్నారు. అర్వీటి ఖక్కరాజు మున్మనుమఁడైన యశియరామరాజే ౧౫౬౪-వ సంవత్సరమువఱకు నుండినప్పుడు ఖక్కరాజు మున్మనుమనిమనుమఁడయి కళాపూర్ణోదయకృతిపత్తియైన నరణ్యాల కృష్ణరాజంతకుఁబూర్వమునందుండెననుట పొసఁగనేర నందున వారిమాట విశ్వాసార్హమయినది కాదు. ఇతఁడు ౧౫౬౦-వ సంవత్సరమునకు లోపల నుండుట కటన్ధింపదు.

గ్రంథస్థములైన యీనిదర్శనము లటుండఁగా మఱియొక కట్టుకథకూడ వాడుకలో నున్నది. ఈసూరనార్యుఁ డల్లసానిపెద్దన మనుమరాలిభర్త యనియు, చిన్నతనములో నితఁడు చదువులేక మూఁడుఁడై తిరుగు చుండుటచూచి యితనినిమాత్రమేతాక యీతసిభార్యను సహితము మూఁ థర్త దొరికెనని యెల్లవారును పరిహసింపుచు వచ్చిరనియు, అందుమీఁద సూరనకు రోషమువచ్చి దేశాంతరముపోయి చదువుకొని పండితుఁడై వచ్చి రాఘవపాండవీయమును చేయ నారంభించెననియు, అప్పు డాచిన్నది తనభర్తను వెంటఁబెట్టుకొని తాతిగారియొద్దకుఁ బోయి నీమనుమఁడు రాఘవపాండవీయమును జేయుచున్నాడని చెప్పఁగా సతఁడందులోని పద్యము నొకదానిని చదువుమని యడిగెననియు, అందుమీఁద సూరన.

“తలఁపం జొప్పడి యొప్పె నప్పడు”

అని పద్యమును జదువ నారంభింపఁగానే యల్లసాని పెద్దన్న ‘యింత లోనే నాలుగు విలుపులా’ యని యాక్షేపించె ననియు, తరువాత సూరన పైభాగము నందుకొని,

“.....తదుద్యజ్ఞైత్రయాత్రాసము

త్కలికారింఖదసంఖ్యసఁఖ్యజయవత్కంఠాణరింఠావిశ్శం

ఖలసంఘాతధరాపరాగపటలాక్రొంతంబు మిన్నే రన

ర్గళభేరీరవనిర్దళద్దగనరేఖాలేపపంకాకృతిన్

అని చదువఁగా మెచ్చుకొనెననియు చెప్పుదురు. ఈకథ యెట్టిదైనను సూరన కృష్ణదేవరాయని తరువాతి కాలపువాఁ డైనట్టు స్థిరపఱచు చున్నది. అల్లసాని పెద్దన కృష్ణదేవరాయని యనంతరమం దనఁగా ౧౫౩౦ వ సంవత్సరమునకు తరువాతకూడ జీవించియున్నందున, సూరనార్యుఁ డల్లసాని పెద్దన్న మనుమరాలి మగఁడయినను కావచ్చును. కళాపూర్ణోదయమును గలపంకపూర్వమునం దీకవి యాకవీటిరాజులవద్ద మొట్టమొదటనుండి రాఘవపాండవీయమును జేసి వారి కంకితము చేయుటచే రాఘవపాండవీయము నీకవి ౧౫౫౦ వ సంవత్సర ప్రాంతములయందు మఁచి పడుచు

తనములో రచించి యుండును. ఇంటకుఁ బూర్వపుదైన గారుడపురా
ణము బాలకవిత్వ మగుటచే నశించినదేమో : తిక్కన సోమయాజికి తరు
వాత నింత ప్రౌఢముగా కవిత్వము చెప్పిన తెనుఁగుకవి మఱియొకఁడు
లేఁడు. ఈసూరన కావ్యరచనయందు నర్వతోముఖవాతుర్యము కల
వాఁడు. ఈతనికవిత్వము మృదుపదగుంభితమై ద్రాక్షపాకముగా
నుండును. ప్రభావతీప్రద్యుమ్నములోని యీ క్రింది పద్యమువలన నితఁడు
గరుడపురాణమును, రాఘవపాండవీయమును కళాపూర్ణోదయమును,
ప్రభావతీప్రద్యుమ్నమును, మఱికొన్ని గ్రంథములును రచించినట్లు కానఁ
బడుచున్నది.

మ. జనముల్ మెచ్చఁగ మున్రచించితి నుదంచ ద్వైఖరిన్ గారుడం
బును శ్రీరాఘవపాండవీయముఁ గళాపూర్ణోదయంబున్ మరిన్
దెనుఁగుంగబ్బము లెన్నియేనియును మత్పిత్రాదివంశాభివ
ర్జన లేమిం బరితుష్టి నా కవి యొనర్పంజాల వత్సంతమున్.

ఇందు పేర్కొనఁబడినవానిలో గారుడపురాణము మాత్రము మాకు లభించి
నదికాదు. రాఘవపాండవీయము క్లిష్టార్థములు లేకుండ మృదుమధురసులభ
పదములతో రామాయణభారతార్థములు వచ్చునట్లుగా రచయింపబడిన శ్లేష
కావ్యమును రచించుట మఱియొకరికి సాధ్యముకాదు ఈగ్రంథముయొక్క
ప్రౌఢీమను కృష్ణరాజు మెచ్చుకొన్నట్లుగా కవియే కళాపూర్ణోదయమునం
దిట్లు చెప్పియున్నాఁడు.

మ. ఇటము న్గారుడసంహితాదికృతులీ వింపొందఁగాఁ బెక్కిఁన
ర్చుట విన్నారము చెప్పనేల యవి సంస్తుత్యోభయ శ్లేషసం
ఘటనన్ రాఘవపాండవీయకృతి శత్యంబే రచింపంగ నె
చ్చట నెవ్వారికి నీకె చెల్లెనది భాషాకావ్యముం జేయఁగన్.

కళాపూర్ణోదయము విచిత్ర మయిన కల్పితకథను గలదై తెలుఁగు గ్రంథము
లలో నిరుపమానముగా నున్నది. సంస్కృతనాటకములలో మాత్ర మిటు

వంటి కథాచవత్కారము కానబడుచున్నదిగాని తెలుగులో నెక్కడను నింతవింతయైన కల్పితకథ మతియొకటి కానరాదు. ఇది నాతికరినమై మృదుమధురశైలి గలదై యున్నది. ప్రభావతీ ప్రద్యుమ్నము చక్కని స్వభావోక్తులను గలదయి లలితఘటితమై కథాచమత్కృతి గలిగి చదువు వారికి కర్ణరసాయనముగానుండెడు ప్రౌఢకావ్యము. ఈతఁడు రచించిన పుస్తకములలో నిది కడపటి దగుటచేఁ గవి దీనిని ౧౫౭౦వ సంవత్సర ప్రాంతములయందు రచించి యుండును. ఈకాలమునకే యీతఁడు వయసుమీఱినవాఁడగుటచేతఁ దరువాత శీఘ్రకాలములోనే కీర్తిశేషుఁడయి యుండవచ్చును. ఈతని కవిత్వశైలి తెలియుటకై పైపుస్తకములనుండి రెండేసిపద్యములనిం దుదాహరించుచున్నాను.

రాఘవ పాండవీయము

- ఉ. హరిమృగవ్యవహితాదరుఁ డాధరణీతలేఖఁ డ
ధ్వారచితశ్రమాకలితుఁడై కడు మెచ్చె సురావగాజలా
సారసమాగమార్హ తమసారససారససార సారభో
దీరణకారణంబు నతిధీరసమీర కిశోరవారమున్, ఆ. ౧.
- చ. అలవి యెఱుంగలేక యితరాంగనలంబలె నన్ను నిమ్మెయిం
గలఁచుట యుక్తమే యొదవుఁగాక భవత్కృతదుష్టచేష్టితం
బులకు ఫలంబు నేఁ దొకటి పూర్ణముగా నుపభోగ్యమై కడుం
జలమున నెందు సీమగతనంబు కడంకల రూపుమాలిటల్. ఆ. ౩.

కళాపూర్ణోదయము

- శా. అమ్మా! నీపలు కెల్ల నెంతయు నిజంబై యివ్వు గాన్పించె నే
నిమ్మాయావిప్రకార మిట్లగుట యూహింపంగలే కొక్క య
ర్థమున్ పీనికృపం గడింతునవి యత్యంతాశ ప్రేరేషణగా
నిమ్మాడ్కిం దెగి వచ్చితిం దెరువులే దీపాటుఁ దప్పింపఁగన్. ఆ. ౪.
- చ. అన నీక నేమిచెప్పుదు జనాధిప : యాయతిముఖ్యుఁడంత నె
మ్మనమున్ను బిట్టలేక ప్రతిమన్ బిగియారఁ గవుంగిలించె నిం

పొనరగ రేచివచ్చి కడ నొక్కమటుంగున నప్పు సుగ్రహం
డునికి యెటుంగమిన్ నగియె నుండగలే కతఁడుం గికాకితన్. ఆ.౮.

ప్రభావతీప్రద్యుమ్నము

ఉ. పాడి దొఱంగజన్నె యొకపట్టునఁ గొల్చెదనంచు నెంత మా
టాడితి సర్వదైవతకులాధిపః యోడలు బండ్లవచ్చు బం
డ్లోడలవచ్చు నొందోరుల కొక్కొకచో నను వాడుటాలకుం
గూడుట యిష్టబంధులకుఁ గ్రొత్తయె యిత్తటి నింతయేటికిన్. ఆ.౧

ఉ. వట్టి మటుంగువెట్టి నొడువం బనిలే దదియెల్ల భేరితో
కొట్టుటగార నిన్గెలువఁగూడునె మాటల నీవు కంటి న
న్నట్టి శుభాంగుడీ రమణియాసల కాన్నద మిప్పు డాతనిన్
గట్టిగ సస్వయాదికథనంబుగఁ దెల్పి యనుగ్రహింపవే! ఆ. ౩.

పింగళి సూరన్న గిరిడాకళ్యాణములోని దని యీక్రింది పద్యము రంగరా
ట్నందస్సులో నుదాహరింపఁబడియున్నదిగాని యాపుస్తకము నాకు లభించ
లేదు.

క. కోపాటోపఁబున ధర † టీపాలకచంద్రముఁడు మునిశిఖామణులన్
ద్రోపించిన వారు దురా † లాపము లాడుచును బోయి రాసమయమునన్.

25. అద్దంకి గంగాధరకవి

ఈ గంగాధరకవి నియోగిత్రాహ్మణుఁడు; వీరనామాత్యుని పుత్రుఁడు. ఇతఁడు గోలకొండనవాడైన మల్కిభరాము (ఇబ్రహీమ్ మల్కు) వద్ద నాస్థాన కవిశ్వరుఁడుగా నుండెను. యయాతిచరిత్రమును రచించిన పొన్నికంటి తెలగనార్యుఁడుగాక తనగ్రంథమును మహమ్మదీయుల కంకితముచేసిన తెలుగుకవి యీతఁ డొక్కఁడే యైనట్లు కానఁబడు చున్నాఁడు. ఈకవి రచించిన గ్రంథములలో ముఖ్యమైనది తపతీ సంవరణమును శృంగారప్రబంధము. ఈగ్రంథమునందు కృతినాయకుఁ డైనమల్కిభరా మీక్రింది రీతిని వర్ణింపఁబడెను.

సీ, సకలవేదపురాణశాస్త్రపారగులైన
 యొంటరివిద్వాంసు లొక్కచోట
 నష్టభాషలయందు నాంధ్యంబు లేకుండు
 హాంతకారికపీండ్లు లొక్కవంక
 గజపతి నరపతి క్షైభర్త లంపిన
 యొడికంపురాయణా ల్లోక్కదండ
 మేరుమందరముల మింపఁగల్గిన మన్ని
 యులు దండనాథు లొక్కొక్కయెడలఁ

జేరి కొల్వ భద్రాసనాసీనుఁ డగుచు
 రమ్యగుణహారి మల్కిభ్రామశౌరి
 భారతక్షీరమయసింధుబంధమధ్య
 లలిత పుణ్యకథానుధాలహరిఁ దేలి.

దక్షిణహిందూస్థానమునందు భామినీవంశీయతురుష్క రాష్ట్రావసానదళ
 యందు స్వతంత్రులయిన యయిదుగురు మహమ్మదీయ ప్రభువులలో
 నొకఁడయి గోలకొండ రాజ్యసంస్థాపకుఁడయి క్రీస్తుశకము ౧౫౧౨ వ
 సంవత్సరము మొదలు ౧౫౪౩ సం॥ వఱకును రాజ్యముచేసిన కుతుబ్ షా
 కీయిబ్రహీము చతుర్థ పుత్రుఁడు. గోలుకొండరాజ్యస్థాపకుఁడయిన
 కుతుబ్ షా హిందువులను మాత్రమేకాక మహమ్మదీయులను సహిత
 మనేకులను జయించి తనరాజ్యమును వ్యాపింపఁజేసెను. ఆతనివిజయము
 లనుగూర్చి తపతీసంవరణములోని యీక్రింది పద్యము కొంత వివరించు
 చున్నది—

సీ. పడమటను సహాయ బసవనిఁ గాఁజేసి
 యచటఁ గొయ్యలకొండ నావరించె
 ధమదిమల్లాఖాను దక్షిణంబునఁ గొట్టి
 ఫారియించెఁ భానుగల్గిదిగిరుల

ను త్తరంబునఁ బరీదోడి పాఱఁగఁదోలి
 మెతుకుదుర్గం బాక్రమించి మించెఁ
 బ్రథమదిక్కున నొడ్డి పాత్రసామంతుల
 ధట్టించి కంబముమెట్ట గొనియె
 నతనిఁ బొగడంగఁ దగదె యాచతురసీతి
 రూఢిగిరిదుర్గలుంతనప్రౌఢతేజు
 వాహళిఖరాధిరోహ రేవంతమూర్తి
 కుతుబుకాహినిశ్మిపాలు గుణవిశాలు.

అయినను కృష్ణదేవరాయలు క్రీస్తుశకము ౧౫౧౬ వ సంవత్సరమునందు తెలుఁగుదేశమంతయు జయించి, ఓడ్రరాజులయిన గజపతుల కొమ్మారైను తాను వివాహ మాడుటచేత తత్సంబంధమునుబట్టి రాజమహేంద్రవరము ప్రధాననగరముగాఁ గల యాంధ్రదేశము నంతను గజపతుల కిచ్చెను. కాని కృష్ణదేవరాయల మరణానంతరమున కుతుబ్షా కొండపల్లివద్ద జరిగిన యుద్ధములో హిందువుల నోడించి కృష్ణా గోదావరీమధ్యరాష్ట్రము నంతను నాక్రమించుకొనెను. ఈయంశమునే పూర్వోక్త గ్రంథములోని

“కటకేశ్వరునిఁ దోలి కైవసంబుగఁజేసెఁ

గొండంరజయముతోఁ గొండపల్లి.”

అను సీసపాదము చెప్పుచున్నది. కుతుబ్షా యొక్క యసంతరమునం దాతని ద్వితీయపుత్రుడైన * జామ్షీదు రాజ్యమునకు వచ్చి క్రీస్తుశకము ౧౫౪౩ - వ సంవత్సరము మొదలుకొని ౧౫౫౦ - వ సంవత్సరము వఱకును రాజ్యము చేసెను. ఇతఁడు మహాక్రూరుఁడు, రాజ్యాశచేత తన యన్నగారి నేత్రములను తీయించివేసి యాతని నంధునిగాఁ జేసిన పాపాత్ముఁడు. ఈతనిదుష్టస్వభావము నెఱిగి భయపడి పాటిపోయి యిథ రామ్షా తనయన్నగారి మరణమువఱకును విజయనగరమునందు కృష్ణ

* (ఈ పేరు ‘జంపత్ షాహ’ అని యున్నది. ఇతఁడు కంఠిని చంపించెనని చరిత్రకారులనుచున్నారు.)

దేవరాయని యల్లుడైన రామరాజుయొక్క సంరక్షణమునందుండెను. ఇతఁ డక్కడనున్న కాలములోనే రామరాజభూషణుఁడు మొదలయిన కవులతోడి సహవాసముచేత సంస్కృతాంధ్ర సాహిత్యమును సంపాదించి, కవిత్వమునం దభిరుచిగలవాఁడయి క్రీస్తుశకము ౧౫౫౦ వ సంవత్సరమునందు తాను రాజ్యమునకు వచ్చినది మొదలుకొని యాంధ్రకవుల నాదరించి పెక్కు కృతుల నొందెను. ఇతఁడు తన రాజ్యకాలములో హిందువులతో మైత్రిగల వాఁడయి హిందూరాజులను వారివారి కవీశ్వరుల తోడఁ గూడ తన యాస్థానమునకుఁ బిలిపించి తఱచుగా పండితగోష్ఠిని కాలము గడుపుచు వచ్చెను. ఈతఁ డొక్కసారి తనయాస్థానమునకు పెమ్మసాని తిమ్మ నాయనిని, అనంతపురపు హండెయప్పయను, మట్ల అనంతరాజును, బంగారే చమనాయనిని, పేరమల్లారెడ్డిని పిలిపించి వారివారి కవీశ్వరులు వారివారిని స్తుతించిన పద్యములను వినుచుండఁగా కాపువాఁడయిన మల్లారెడ్డి కవీశ్వరుఁడు చెప్పిన యీక్రింది పద్యమునకు రాజులందఱును గోపించి యుద్ధసన్నద్ధులయినప్పుడు మల్కిభరాము వారిని వారిని శాంతపఱచిన ట్టాకపు స్తకమున వ్రాయఁబడియున్నది.

చ. బలరిపుభోగ కృష్ణనరహాలునిపేర కుమారమల్ల మీ
కలితయశఃప్రభావములు కన్గనలే కలకట్టుమన్నెమూఁ
కలు తల తొల్లరో బిరుదుగద్దయముల్ చదివించుకొందు రౌ
కొలఁదియెఱుంగఁజాల కలకుక్కలు చుక్కలఁజూచి కూయవే.

పయిని జెప్పిన యితరరాజుల కవులు చెప్పిన పద్యములుకూడ నింపుగా నుండవచ్చును గాన వానిని వరుసగా నిందు క్రిందఁ బొందుపఱచు చున్నాను.

ఉ. చాలు గుఱాలు మాళిగడిసంగడిరాజులు గొల్వరం డహో
హాలమహోగ్రఫాలదహనాక్షనియంతటిభాటివాఁడు నా
యేలిక వేంకటాద్రిధరణీశునితిమ్మఁడు పెమ్మసానిభూ
పాలుఁడు హెచ్చు ధాత్రిఁ గలపార్థివు తెల్లను తొచ్చు పీనికిన్.

ఉ. మట్టక రాఁడు బెట్టురికి మన్నెకుమారుల సీమ ధూళిగాఁ
గొట్టక మానఁడేగద యకుంతిసంహతలాధిరాయఁ డీ
పెట్టిన దండుఁ దీఁడు రణభీష్ముఁడు హండియయప్పశౌరికిం
బెట్టుఁడు వేగ దండములు బింకము లేటికి శత్రుధూపతుల్.

ఉ. కొద్దిని రాఁడు దిండుటికి కోటులుకొమ్మలు గొన్నఁచూరుఁడా
గద్దటిగబ్బిరాచపులి గండరబాలుఁడు మట్లనంతుఁ డే
ప్రొద్దును వైరిభూభుజులపొంక మడంపనె పుట్టినాఁడు మీ
పెద్దటికాలు సాగ విఁకఁ బ్రేలకుఁడీ గడిమన్నఁఘాపతుల్.

ఉ. బెక్కునఁ గొండతోఁ దగరు డీకొని తాకినజోక గాక యీ
బిక్కపకీరుమన్నెసరిజేసిదొరల్ మొన లందు నిల్వ నా
నిక్కము బంగరేచనృప నీవు రణస్థలి మోహరించినన్
బక్కున లోకముల్ పగిలి పాటవె కూలవె దిగ్గజంబులున్.

ఈయిభరామమల్కు (ఇబ్రహీమ్ మల్కు) క్రీస్తుశకము ౧౫౬౭-వ సంవత్సరమునందు రాజమహేంద్రవరముమీఁదికి దండెత్తివచ్చి దానిని జయించి శ్రీకాకుళమువఱకుసుగల కళింగదేశమునంతను స్వాధీనము చేసికొనెను. ఇతఁడు హూణశకము ౧౫౫౦-వ సంవత్సరము మొదలుకొని ౧౫౮౧-వ సంవత్సరము వఱకును రాజ్యము చేసిసండున, ఈతని యాస్థాన కవియైన గంగాధరకవియు నాకాలమునందే యున్నవాఁడు. ఈకవికృత మయిన తపతీసంవరణము సరసమయినదయి మంచికల్పనలఁ గలిగి దాదాపుగా వసుచరిత్రమునుబోలి వఱలుచున్నది. ఈతని కవిత్వచోరణిని దెల్పుటకై తపతీసంవరణములోనుండి రెండు పద్యముల నిందుఁ జూపు చున్నాను. —

ఉ. అక్కమలాక్షి హస్తములయందము నేమని విన్నవించు నే
నొక్కొకవేళ సక్కినలయొప్పిసమీపమునందు నున్నచోఁ

జొక్కపుడమిహూవు లనుచుం దరుణభ్రమరాశి వ్రాలుఁ బెం
పెక్కిన పల్లవంబు లను నిచ్చను డాయును గండుగోయిలల్.

[అ. ౨.]

మ. చివురుందామరపాకులన్ సలితశ్రీఖండపంకంబులన్
నవసీహారజలాభిషేచనములన్ నాళికపాళీమృణా
శవితానంబుల మౌక్తికగ్రధితమాల్యశ్రేణులన్ బాలప
ల్లవతల్పంబుల శీతలక్రియలు చాలం జేసి రయ్యింతికిన్. [అ. ౩.]

26. పొన్నికంటి తెలగన్న

ఈతెలగనార్యుఁ డచ్చతెనుఁగు గ్రంథములు చేసినవారిలో మొదటివాఁడు. ఇతఁడు నియోగిత్రాహ్మణుడు; అపస్తంబసూత్రుఁడు; భావనార్యుని పుత్రుఁడు. అచ్చతెనుఁగునందు గ్రంథములు రచించుట మిక్కిలి కష్టము. ఈకవికిఁ బూర్వమునం దెవ్వరును శుద్ధాంధ్రభాషలో ప్రబంధములు చేయుటకు ప్రయత్నించినవారైనను లేరు. ఇట్టి గ్రంథరచన కితఁడు మొట్ట మొదటివాఁడే యయినను, ఈకవి రచించిన యయాతిచరిత్రము సర్వ విధములచేతను కూచిమంచి తిమ్మకవి రచించిన యచ్చతెలుఁగు పుస్తక ములకంటె శ్రేష్ఠతరముగా నున్నదని నాయభిప్రాయము. ఈయనకుఁ బూర్వమునందుండిన కవులు కొందఱు తమకృతులలో నక్కడక్కడ నొక్కొక్క యచ్చతెలుఁగు పద్యమును వేయుచువచ్చిరి. అట్టివానిని జూచియే జను లత్యాశ్చర్యపడుచుండిరి. ఈ యంశము కృతిపతి యన్నట్లుగా యయాతిచరిత్రముయొక్క పీఠిక యందీక్రింది పద్యముతోఁ జెప్పఁ బడినది. —

ఉ. అచ్చతెనుంగుపద్యై మొక తైనను గల్పములోనఁ నుండినన్
హెచ్చని యాడుచుందు రదియెన్నుచుఁ బెద్దలు పొత్త మెల్ల ని
ట్లచ్చతెనుంగున న్నొడువ నందులచంద మెఱుంగువారు నిన్
మెచ్చరొ యబ్బురంబనరొ మేలనరో కొనియాడరో నినున్.

ఈకవి తనగ్రంథము నమీనుఖానునకు కృతి యిచ్చెను. ఈయయాతి చరిత్రముగాక యింకొక తెలుగుగ్రంథము మాత్రము మహ్మదీయ ప్రభువున కంకితము చేయఁబడెను. అమీనుఖాను ఇభరాముశాయొద్ద కొలువు న్నట్లు యయాతిచరిత్రములోని యీక్రింది పద్యమువలనఁ దెలియవచ్చుచున్నది.—

సీ. తెలివి సింగంపుగద్దయలరా తెఱగంటిదొరలెల్ల మోడ్పుచేతులనెకొల్వఁ
బూనియేబదియాఱుమానిసి నెలవులపుడమితేం డ్లాడిగంబులకుఁజొరగ
తీవి మున్నీటిలో దీవులన్నియు నేలు మన్నీలు మెట్టదామరల కెరగఁ
దనతేజు సుడిగట్టుపెనుక చీకటి నెల్ల విరియించు తమ్ములవిందుగాఁగ
వెలయు మలికిభరాముశాఁ గొలిచి మనుచు
కలనఁ దనచెయ్యి మీఁదుగాఁ గడిమి మెఱసి
మేలుసిరు లందునట్టి యమీనుఖాన
యొడయఁ దొకనాఁడు నిండుపేరొలగమున.

ఇబ్రహీమునే మనవారు గ్రంథములలో నిభరామని వాడియున్నారు. ఈతనిపేరనే కృష్ణామండలములో నిభరామపురమని యొకయూరు కట్టఁ బడినది. ఈతని పూర్వమైన పేరు ఇబ్రహీమ్ కుతుబ్షా. ఇతఁడు కుతుబ్షా వంశీయులయిన గోలకొండనవాబులలో మూడవవాఁడు. ఈతని తండ్రిపేరు జామ్షీడ్ కులికుతుబ్షా. ఇతఁడు క్రీస్తుశకము ౧౫౫౦ వ సంవత్సరము మొదలుకొని ౧౫౮౧ వ సంవత్సరము వఱకును రాజ్యము చేసెను. కాబట్టి గ్రంథకర్త యయిన తెలగనార్యుఁడును ఈ కాలములోనే యున్నట్లు స్పష్టమగుచున్నది. యయాతిచరిత్రములోని యీక్రింది పద్యములో నమీనుఖానుని కొడుకయిన ఫాజిలఖాన్ విజయనగరపురాజైన శ్రీరంగరాయని గోలుకొండకుఁ దీసికొనివచ్చి మైత్రి చేసినట్లు చెప్పఁబడి యున్నది.—

చ. కవి తను రాజు లెన్నుకొనఁగాఁ బెనుపొఁజులతో సిరంగరా
యనకడ కేగి మాటలనె యాయనఁ దేటిచి తెచ్చి మల్కకున్
మనుకువ నంటుచేసి యొరిచుం దగ మెచ్చులుగొన్న మేటి నే
మని పొగడంగవచ్చు నవునా నిఁక ఘజింఖానరాయనిన్.

ఇందువల్ల శ్రీరంగరాయని రాజ్యకాలములో యయాతిచరిత్రము రచియింపఁ
బడినట్లు స్పష్టమగుచున్నది. తిరుమలదేవరాయని పుత్రుడైన శ్రీరంగ
రాయఁడు క్రీస్తుశకము ౧౫౩౪ వ సంవత్సరము మొదలుకొని ౧౫౮౫ వ
సంవత్సరమువఱకును రాజ్యము చేసినట్లు కానఁబడుచున్నది, శ్రీరంగ
రాయలు రాజ్యమునకు వచ్చిన తరువాతను, బ్రిటహీమ్షా మరణము
పొందక మునుపును, యయాతిచరిత్రము రచియింపఁబడి యున్నందున,
౧౫౩౪-వ సంవత్సరమునకు ౧౫౮౫ సంవత్సరమునకును మధ్యకాలము
నందు యయాతిచరిత్రము రచియింపఁబడినట్లు నిశ్చయముగాఁ దెలియ
వచ్చుచున్నది. ఈ కవియొక్క శైలి మొదలైనవి మిక్కిలి చక్కఁగా
నున్నవని యీ వఱకే చెప్పియున్నాను. శైలి తెలియుటకయి యయాతి
చరిత్రములోని రెండుపద్యముల నిం దుదాహరించుచున్నాను—

ఉ. పిన్నపుగాన నీవు కడుఁబ్రేముడి ముంగిటిలోనఁ దిమ్మరన్
నిన్నబలెం దలంపఁబడు నీ విటనిల్చిన పెక్కులేండ్లు మా
కన్నును వాచు నీమొగము గానక యెప్పుడుఁ జూడకున్న నా
యన్న యిదేటి కీతమక మారసిచూచిన వింతవాడవే—ఆ. ౩

ఉ. తొంగలిపువ్వుఁదేనియలఁ దూఁకొని మత్తిలి తుమ్మెదల్ పయిన్
బొంగుచు వ్రాల నొప్పెనఁగఁ బూచినపొన్నఁ గడంగి కాంచి మున్
మింగిన యావిసంబు వెన మీదికిఁ బిచ్చిలువేడికంటి యా
జంగమటచు మ్రొక్కె నొకచాన నెలంతలు చూచి నవ్వగన్.—ఆ. ౪.

27. రామరాజభూషణుఁడు

రామరాజభూషణుఁడు వసుచరిత్రమును శృంగారప్రబంధమును రచించిన మహాకవి. రామరాజభూషణుఁడనునది రామరాజుయొక్క యాస్థాన మందుండుటచేత వచ్చిన బిరుదునామమనియు, నిజమయినపేరు బట్టు మూర్తియనియు చెప్పదురు. ఇతని జన్మభూమి బట్టుపల్లె యను గ్రామము. ఈగ్రామమును కృష్ణదేవరాయలు కవిత్వమునందుఁ బ్రవీణులై ప్రబంధాంకమువారని బిరుదుపొందిన యీతని పూర్వులగు బట్టురాజుల కిచ్చెను. ఈబట్టుపల్లె బళ్ళారిమండలములోని పాలమండలమునకు సమీప మున నున్నదని యొకరును, కడపమండలములోని పులివెందుల తాలూకాలో నున్నదని యొకరును వ్రాసి యున్నారు.

ఈకవి కృష్ణదేవరాయల కాలములోఁ బుట్టియుండవచ్చును గాని యీతని యాస్థానమునందలి యష్టదిగ్గజము లనఁబడు కవులలో నొకఁడుమాత్రము కాదు. ఇతఁడు మొట్టమొదట ౧౫౪౨ వ సంవత్సరము మొదలుకొని ౧౫౬౫ వ సంవత్సరమువఱకును సదాశివరాయలపేర విజయనగరములో రాజ్యముచేసిన కృష్ణదేవరాయల యల్లుడయిన రామరాజుయొక్క యంతిమదశలో నతని యాస్థానమునందుఁ బ్రవేశించి యీతని మీఁదఁ గొన్ని * చాటుప్రబంధములను చేసి రామరాజభూషణుఁడని బిరుదు పేరొందెను. కాబట్టి యీతని కవిత్వము ౧౫౬౦ వ సంవత్సరప్రాంతముల యం దారంభ మయినదని చెప్పవచ్చును. ఈతఁడు రామరాజుయొక్క జీవితకాలములోనే యీతనిమీఁద కృతులు చెప్పినట్లు వసుచరిత్ర కృతి నాయకుఁడయిన తిరుమలదేవరాయలు కవినిగూర్చి పలికిన యీక్రింది పద్యమువలనఁ దెలియవచ్చుచున్నది.

* (రామరాజభూషణుఁడు రచించిన సంస్కృతాంధ్రకృతులు ప్రబంధములు కావనియు, కీర్తనలనియు విమర్శకులయభిప్రాయము. కృతి యవఁగా ప్రబంధమా, పాటయనగును.)

శా. శ్రీరామక్షితిపున్నదగ్రజు జయశ్రీలోలు నానాకళా

పారీణున్ బహుసంస్కృతాంధ్రకృతులం బల్మాలు మెప్పించి త
త్కారుణ్యంబున రత్నహారహయవేదండాగ్రహారాది స

త్కారం బందితి రామభూషణకవీ : ధన్యుండ వీవన్నిటన్ - ఆ.౧

ఈపద్యమునందుఁ జెప్పఁబడినతఁడు కృష్ణదేవరాయని యల్లుఁడయిన యార్వీటి రామరాజు. కృష్ణదేవరాయని యల్లుఁడయినందున నీతనికి నళియ రామరాజుని సాధారణముగా వాడుక కలదు. ఈతఁడు కృష్ణదేవరాయని యల్లుఁడయి సదాశివరాయని రాజ్యభారమును వహించిన సంగతి రామాభ్యుదయములోని యవతారికయం దీక్రింది పద్యమునఁ జెప్పఁబడినది.

ఉ. ఆపటుకీర్తి రామవసుధాధిపచంద్రుఁడు కృష్ణరాయదా

త్రీపతిసార్యభౌమదుహితప్రియుఁడై వితతప్రతాపసం

తాపితశత్రుఁడై యలనదాశివరాయనిరంతరాయవి

ద్యాపురరాజ్యలక్ష్మికి విధానము దా నయి మించెనెంతయున్.

ఈరామరాజు వివాహము చేసికొన్న కృష్ణదేవరాయని కూతురిపేరు తిరుమలాంబ. ఆమెవలన నీతనికి కృష్ణరాజు, పెదతిమ్మరాజు అని యిద్దఱు పుత్రులు కలిగిరి. ఈసంగతి నరపతివిజయమునం దీక్రిందిపద్యము లలోఁ జెప్పఁబడినది —

గీ. అనఘుఁడౌ వైరనేని భీమాధిపేంద్రు

పట్టి దమయంతిఁ జేపట్టినట్టిరీతి

రామభూపాలకుఁడు కృష్ణరాయతనయ

యగు తిరుమలాంబ నుద్వాహమయ్యె వేడ్క.

చ. శతమఘునిం బులోమజను శంకరుని నిగ్గిపుత్ర శంఖరా

హితు రతిదేవిఁ బోలుచు నహీనసుఖానుభవాప్తి రామభూ

పతియును దిర్మలాంబయును భానుసమానునిఁ గృష్ణపాద్యు నం

చితగుణుఁ బెద్దతిమ్మనృపశేఖరుఁ గాంచిరి హర్ష మొప్పఁగన్.

రామరాజుయొక్క యనంతరమున మాతామహోర్జితమయిన విద్యానగరరాజ్యమునకు రావలసినవాడు కృష్ణరాయసి దౌహిత్రుడయిన కృష్ణరాజే యిది నను, రామరాజుతమ్ములయిన తిరుమలదేవరాయలును వేంకటపతిరాయలును బలవంతులయి యాతనికిఁ దక్కనియ్యక యారాజ్యమును తామే యాక్రమించుకొని యేలసాగిరి.

మూర్తి యనియు రామరాజభూషణుఁ డనియు నిద్దఱు వేఱువేఱు కవులనియు నందు మూర్తికవి నరసభూపాలీయమును, రామరాజభూషణకవి వసుచరిత్ర, హరిశ్చంద్రనలోపాఖ్యానములను రచియించిరినియు కొందఱును, ఇద్దఱు నొక్కరేయనియు మూర్తియనునది నిజమయినపేరనియు రామరాజభూషణుఁ డన్నది రామరాజుయొక్క సభ కలంకారముగా నుండుట చేత వచ్చిన బిరుదుపేరనియు నతఁడు సూరపరాజున కౌరసపుత్రుఁ డయి తదగ్రజుఁ డయిన వేంకటరాయభూషణునకు స్వీకృతపుత్రుఁ డనియు మఱి కొందఱును జెప్పుచున్నారు. “శ్రీరామచంద్రచరణారవిందవందన పవననందన ప్రసాద సమాసాదిత సంస్కృతాండ్రభాషాసామ్రాజ్య సర్వంకష చతుర్విధ కవితానిర్వాహక సాహిత్యరసపోషణ రామరాజభూషణప్రణీతం” బని వసుచరిత్రములోని గద్య మొకవిధముగాను “శ్రీహనుమత్ప్రసాదలబ్ధకవితాసార సారస్వతాలంకార నిరంకుశప్రతిభాబంధుర ప్రబంధపఠన రచనాధురంధర ప్రబంధాంక వేంకటరాయభూషణపుత్ర తిమ్మరాజపౌత్ర సకలభాషావిశేష నిరుపమావధాన శారదామూర్తి మూర్తిప్రణీతం” బని నరసభూపాలీయములోని గద్య మింకొకవిధముగాను నుండుటనుబట్టియు, హరిశ్చంద్రనలోపాఖ్యానములో “ప్రబంధాంక సింగరాజ తిమ్మరాజ ప్రియతనూజధీర సూరపాత్మజుఁడ రామనృపభూషణాఖ్య సుకవి” ననియు నరసభూపాలీయములో “ప్రబంధాంక సింగరాజసుత తిమ్మరాజపుత్ర ప్రసిద్ధసరస వేంకటరాయభూషణుపుత్రు నను బుధవిధేయు శుభమూర్తి నామధేయు” ననియు తండ్రులను వేఱువేఱుగాఁ జెప్పుటనుబట్టియు, వేఱువేఱు కవులయినట్లు పయికిఁ గానవచ్చుచున్నను గొన్ని హేతువులనుబట్టి రెండవపక్షమువారు

చెప్పెడి యంశములకూడ సావధానముగా విచారింపవలసినవిగా నున్నవి. ఉభయపక్షములవారును జెప్పెడు యుక్తులను జక్కగా గ్రహింపఁగలుగుట కయి వంశక్రమమును దెల్పెడు పూర్వోక్తములయిన రెండు పద్యములను పూర్ణముగా నిందుదాహరించుట యావశ్యకమని తోచి యట్లు చేయుచున్నాను. మొట్టమొదటఁ బుస్తకములను జదివినప్పు డిరువురుకవులను వేఱు వేఱనియే నేనును నభిప్రాయపడినను రెండవవారి యుక్తులను విన్నపిమ్మట నామనస్సునకుఁ గొంత సందేహము కలిగినందున, ఏతన్నిర్ణయమును దీనిని జదువువారికి విడిచిపెట్టి గ్రంథసౌలభ్యము నిమిత్త మిం దుభయుల నొక్కరినిగానే భావించి వ్రాసెదను. ఇరువురును భిన్నులయినను కాకపోయినను చరిత్రభాగమునందు వేఱువేఱుగా వ్రాయవలసిన యంశము లేవియుఁ గానఁబడవు.

౧. సీ. శతలేఖనీపద్యసంధానధౌరేయు ఘటికాశతగ్రంథకరణధుర్యు
నాశుప్రబంధబంధాభిజ్ఞా నోష్ఠ్యనిరోష్ఠ్యజ్ఞా నవలజిహ్వోక్తినిపుణుఁ
దత్సమభాషావితానజ్ఞా బహుపద్యసాధితవ్యస్తాక్షరీధురీణు
నేకసంఘోచితశ్లోకభాషాకృత్యచతురు నోష్ఠ్యనిరోష్ఠ్యసంకరజ్ఞా
నమితయమకాశుధీప్రబంధాంకసింగ
రాజసుత తిమ్మరాజపుత్ర ప్రసేద
సరస వేంకటరాయభూషణసుపుత్రు
నను బుధవిధేయు శుభమూర్తినామధేయు. [నరసభూషాలీయము.]

౨. సీ. వసదిలంఘనకృపావర్ధితోభయకవితాకళారత్నరత్నాకరుండ
సకలకర్ణాటరజ్జెధురంధరరామవిభుదత్తశుభచిహ్నా విభవయుతుఁడ
వసుచరిత్రాదికావ్యప్రీతబహునృపప్రపాపితానేకరత్నస్లవండు
కాశ్వతశ్రీవేంకటేశ్వరానుగ్రహనిరుపాధికైశ్వర్యనిత్యయకుఁడ
శ్రీకరమహాప్రబంధాంక సింగరాజ
తిమ్మరాజప్రియతనూజ ధీరసూర

పాత్యజుఁడ రామన్యపభూషణాఖ్య సుకవి
నంకితమొనర్తు నీకావ్య మనఘభక్తి.

(హరిశ్చంద్రనలోపాఖ్యానము)

మ. నను శ్రీరామపదారవిందభజనానందున్ జగత్ప్రాణనం
దనకారుణ్యకటాక్షలబ్ధకవితాధారసుధారాశి సం
జనితైతై కదినప్రబంధఘటికాసద్యశ్శత గ్రంథక
ల్పను సంగీతకళారహస్యనిధిఁ బిల్వంబంచి పల్కెంగృహవన్.

[వసుచరిత్ర]

పయి పద్యములలో నుపయోగింపఁబడిన విశేషణములు కొన్ని భిన్నములుగానున్నను పరస్పరవిరుద్ధము లయిన వేవియు లేనందున వానినిబట్టి గ్రంథకర్తలు భిన్నులని సాధించుట కాధార మేదియులేదు. రెండుగ్రంథములను జేసినవా రాంజనేయప్రసాదలబ్ధ కవిత్వవైభవులమని వ్రాసికొనుట చేతను, రెండుకవిత్వములు నేకరీతినే యుండుటచేతను, అదినుండియు నిప్పటివఱకును భట్టుమూర్తియే వసుచరిత్రము రచించెనని జనశ్రుతి వచ్చుచుండుటచేతను, కవికిఁ దరువాత నల్పకాలములోనే వసుచరిత్రము నకు వ్యాఖ్యానము చేసినవారు కొందఱు బట్టుమూర్తి తాను రచించిన నానారసభాసురమగు ప్రబంధమునందలి వివిధాలంకారములకు లక్షణగ్రంథముగ నుండునట్లు నరసభూపాలీయమును నలంకార గ్రంథమును రచించెనని వ్రాసియుండుటచేతను, తద్గ్రంథత్రయకర్త యొక్కఁడేయై యుండునేమో యని యెట్టివారికిని సందేహము కలుగకమానదు. ఇఁక పైపద్యములోని యంశములనుబట్టి విచారింపవలెను. నరసభూపాలీయకృతికర్త పే రందలి గద్యమునుబట్టి మూర్తి యనుట స్పష్టము. దానికి బట్టు మొదలయిన పదములను వేనిని జేర్చినను, అవి కులనామములో బిరుదనామములో యయి యుండును. కావ్యాలంకారసంగ్రహ మనఁబడెడు నరసభూపాలీయములోని పూర్వోదాహృతమయిన పద్యములో “శుభమూర్తినామధేయు” నని ‘శుభ’ విశేషణ మొకటి గానఁబడుచున్నది. ఈశుభవిశేషణ మెట్లు వచ్చినది?

ఎవ్వరికిఁ జెందినది? అన్న విషయము నాలోచింపవలయును, పూర్వోదాహృతమయిన హరిశ్చంద్రనలోపాఖ్యానములోని పద్యములో రామరాజభూషణకవి “రామవిభూదత్త ‘శుభ’ చిహ్న విభవయుతుఁడ” నని వ్రాసికొని యున్నాఁడు, కాఁబట్టి దీనినిబట్టి చూడఁగా శుభవిరుదమును రామరాజిచ్చెననియు, రామరాజభూషణనామము గలవాని కిది చెందుననియు, విస్పష్టమగుచున్నది, నరసభూపాలీయ కృతికర్త తనకు శుభవిశేషణమును వేసికొనుటయు హరిశ్చంద్ర నలోపాఖ్యాన కృతికర్త తనకు రామరాజు శుభచిహ్న మిచ్చెనని చెప్పకొనుటను ఈరెంటిని గూర్చి చిరకాలమునుండి పరంపరగా వచ్చుచున్న జనప్రతీతితోఁ జేర్చి విచారించినపక్షమున నారెండు గ్రంథములను రచించిన వారొక్కరే యనిచూపుట కది యొక ప్రబలసాక్ష్యముగాఁ గనఁబడుచున్నది. రామరాజభూషణపదము బిరుదనామమే యైన పక్షమున, పై పుస్తకముల యందలి నామవ్యత్యాసములన బట్టి కవులు వేఱని చెప్పట కవకాశముండదు. రామరాజభూషణపదము బిరుదుపేరుగాక పేరే యైయుండినయెడల నది యంతట నేకరూపముగా నుండునేకాని పైపద్య గద్యములయం దున్నట్లొకచోట ‘రామరాజభూషణ’ యనియు, ఇంకొకచోట ‘రామభూషణ’ యనియు వేఱొకచోట ‘రామనృపభూషణ’ యనియు నుండదని యొక యుక్తి చెప్పుదురు గాని యది యంత ప్రబల యుక్తి కాదు. కట్టకడపటఁ జేసిన హరిశ్చంద్ర నలోపాఖ్యానములో “వసుచరిత్రాదికావ్య” “బహునృపప్రాపితానేకరత్న” పదములను బ్రయోగించుటచే నాదిపదప్రయోగముచేత రెంటికినడుమ నతఁడు చేసిన కావ్యమింకొకటి యుండవలసినందున నదియే నరసభూపాలీయమనియు, బహుపదప్రయోగముచేత నిర్దేశికంబు నెక్కువ రాజు లుండవలసినందున చారే రామరాజు, తిరుమలరాజు, నరసరాజు ననియు, మూఁడు గ్రంథములను రచించినవారొక్కఁడే యనుట కింకొక యుక్తిని చెప్పుదున్నారు. ఈ యుక్తి యెంత యాదరణీయమో బుద్ధిమంతులు తమలోఁ దాము నిర్ణయించుకొనవలెను. ఈకవి తనజనకపితను పాలకపితనుగూడ సంతోషపెట్టుటకయి యొక

పుస్తకమునందు కన్నతండ్రిపేరు వేసెననియు. ఒక పుస్తకమునందు పెంచు కొన్న తండ్రిపేరు వేసెననియు ఒక పుస్తకమునం దెవ్వరి పేరును వేయక విడిచెననియుజెప్పుచు, ఆయా పుస్తకములయం దుపయోగింపఁబడిన పదములే యొక్కఁడు జనకపిత యనియు నొక్కఁడు పాలకపిత యనియు సూచించు చున్నవని చెప్పుచున్నారు. హరిశ్చంద్రనలోపాఖ్యానములోని “సూరపాత్మజుఁడ” నను వాక్యమువలన సూరపరాజున కౌరసుఁడని యాత్మజ శబ్దము దృఢపఱుచు చున్నదనియు, నరసభూపాలీయములోని “వేంకటరాయభూషణ సుపుత్ర” నను వచనమువలన వేంకటరాయ భూషణునకు దత్తుఁడని సుపుత్ర శబ్దము దృఢపఱుచుచున్నదనియు వాదించుచున్నారు. ఈయర్థములయం దాత్మజశబ్దమునకుఁ దనవలనఁబుట్టినవాఁడుకాని దత్తుఁడు కాఁడనియు, సుపుత్రశబ్దమునకు పున్నామనరకము నుండి రక్షించు దత్తుఁడుకాని కన్న వాఁడు కాఁడనియు గ్రహింపవలెను. ఈయంశముల కనుకూలముగానుండు కథలు కొన్ని కలవుగాని గ్రంథవిస్తరభీతిచే వానిని విడుచుచున్నాను.

వసుచరిత్రకర్తయు నరసభూపాలీయకృతికర్తయు నొక్కఁడేమో యని నాకు సందేహము కలిగించుటకుఁ గారణములయిన యంశములను మఱి కొన్నిటింగూడ నిప్పు డిందుఁ జేర్చుచున్నాను. వీనిని పయిని జెప్పిన వానితోఁజేర్చి చదివి బుద్ధిమంతులు తమ యిచ్చివచ్చిన సిద్ధాంతము చేసి కొనవచ్చును.

౧. గీ. తా రచించిన వసుచరిత్రమునఁ గన్న

తండ్రి సూరన వెలయించి తలఁపఁ డయ్యె

నన్ను మన శారదామూర్తి నాఫలంబె

దత్తుఁ డగువానిఁ జేపట్టఁదరమె నాకు.

అను చాటుధారాపద మొకటి రామరాజభూషణుడు తన వసుచరిత్రములో జనకపితయైన సూరపరాజుపే రుదాహరించి తన్నుఁ జేర్కొనకపోవుచేత

పాలకపితయైన వేంకటరాయభూషణునిచేఁ జెప్పఁబడినదని వాడుకలో నున్నది.

౨. చతుర్భుజాభిషేకము, యావనచరిత్రము, గంగాగోరీసంవాదము అను ప్రబంధములను రచించి ప్రసిద్ధుఁ డయి వసుచరిత్రమునకు వ్యాఖ్యానము చేసిన సోమనాథకవి గ్రంథాదిపీఠికలో నిట్లు వ్రాసియున్నాఁడు —

శా. ఈరీతిం గవితావితానవృత్తగోరీశానమౌళిస్తలో

దారోద్దేఖఁడ నైన నాకు వెస విద్యావంతు తెల్లన్ననో

హారప్రక్రియ మూర్తిచేత రచితంబై విశ్రుతంబొ వసు

శ్రీరాట్టిత్రచరిత్రటీకకయి యుత్సాహంబు పుట్టించినన్.

ఉ. కారణజన్ముడై కవినికాయము మెచ్చఁగఁ గావ్యకర్తయై

భూరికళాకలాపుఁ డయి పొల్పు వహించెడు బట్టుమూర్తిచే

నీరితమై సుఖారవదహీనపదాన్నదమైన యావసు

శ్రీరమణప్రవృత్తము సుసాధ్యముకాదు తలంచి చూడఁగన్ .

అని యిందలి మొదటిపద్యములో వసుచరిత్రము “మూర్తి”చేతరచితమనియు రెండవ పద్యములో “బట్టుమూర్తిచే నీరిత” మైనదనియు, వ్యాఖ్యాత చెప్పియున్నాఁడు. ఈ వ్యాఖ్యాత యేకాలమునం దుండినవాఁడోసరిగా తెలియదుగాని, అప్పటికవికిని నహోబలపతికిని దరువాత నత్యల్ప కాలములోనే పదునేడవ శతాబ్దాంతమున నున్నట్లు తెలియ వచ్చుచున్నది. పూర్వకాలమునందే యితఁ డిట్లు వ్రాయుటను గూర్చి యేమి చెప్పెదరు ? ఇతఁడు సావధానముగా గ్రంథమును బరిశీలించి ప్రతివాదులు తమ వాదమున కనుకూలములుగా నుదహరించెడు గద్యపద్యముల కన్నిటికిని బ్రతిపదార్థమును వ్రాసి విమర్శించినవాఁడేకదా ?

౩. అనేకగ్రంథములను జేసిన గొప్పకవులు సమానవర్ణనలు వచ్చెడుపట్టున తాము మొదట రచించిన గ్రంథములలోనుండి పద్యములను జేకొని యావశ్యకములైన మార్పులను జేసి తరువాత రచించెడు గ్రంథము

లలోఁ జేర్చుకొనెడి యాచారము గలదు. తిక్కనసోమయాజి తప నిర్వచనోత్తరరామాయణములో మూడవ యాశ్వాసమున

చ. గుణమున లస్తకంబునను గోటియుగంబున గేలఁ దార భీ
షణముగ నుప్పతిల్లి రభసంబున రేఁగినమాడ్కిఁ దీవ్రమా
ర్గణనికరంబులొక్కట నరాతిబలంబులఁ గప్ప శార్ఙ్గని
క్వణనము రోదసీకుహరకర్పరముం బగిలింప నుగ్రతన్.

అని రచించిన పద్యమునే విరాటపర్వములో నయిదవ యాశ్వాసమునఁ గొంచెము మార్పు చేసి యీ క్రింది రీతిగాఁ బ్రయోగించుచున్నాఁడు—

చ. గుణమున లస్తకంబునను గోటియుగంబునఁ గేలఁ జాల భీ
షణముగ నుప్పతిల్లి రభసంబునఁ రేఁగినమాడ్కిఁ దీవ్రమా
ర్గణనికరంబు లొక్కట నరాతిబలంబులఁ గప్ప గాండివ
క్వణనము రోదసీకుహరకర్పరముం బగిలింప నుగ్రతన్.

ఇందు “తార” యనునది “చాల” గను “శార్ఙ్గవిక్వణ” మనునది “గాండివ క్వణనము” గాను మార్పఁబడినవి. మఱియు సోమయాజులు,

మ. కలగెం దోయధిస ప్తకంబు గిరివర్గం బెల్ల నూటాడె సం
చలతంబొందె వసుంధరావలయ మాశావక్ర మాల్లాడెఁ గొం
దల మందెం ద్రిదశేంద్రువట్టణము పాతాళంబు ఘూర్ణిలై నా
కుల మయ్యెం గ్రహతారకాకులము సంక్షోభించె నవ్వేధయున్.

అను పద్యమును మార్పుచేయకయే నిర్వచనోత్తరరామాయణములో నైదవ యాశ్వాసములోను, విరాటపర్వములో నాలవయాశ్వాసములోను గూడ వేసి యున్నాఁడు. ఈ ప్రకారముగానే వసుచరిత్రము బ్రథమాశ్వాసములోని

శా. రామశ్చైవరుదానతోయ తటిసీవ్రాతంబు కల్లోలిసి
స్వామిం జెంద యశంబు మేఘములఁ బర్వం గల్గి వర్షాశర
త్సామానాధికరణ్యలబ్ధి కచటం జక్రాయుధం దొందు ని
ద్రాముద్రానుగతప్రబోధములఁ జిత్రం బేక కాలంబునన్.

అను పద్యము కొంతవఱకు మార్పబడి నరసభూపాలీయము ద్వితీ యాశ్వాసములో,

శా. ఆమోదంబున శ్రీనృసింహవిభు దానాంభోనదు ల్లాగర
స్వామిం జెంద యశంబు మేఘములఁ బర్యం గల్గు వర్షాశర
త్సామానాధికరణ్యశంక నచటం దామోదరుం డొందు ని
ద్రాముద్రానుగతప్రబోధములఁ జిత్రం బేక కాలంబునన్.

అని ప్రయోగింపఁబడి యున్నది. ఇద్దఱు నేకకవులయినం దక్కనిట్టి ప్రయోగముల నెట్లు సాధువుగా సాధింపవచ్చును ? ఈ గ్రంథద్వయకర్త యొక్కఁడు కాఁడనెడు పక్షమున, ఈ మహాకవులను గ్రంథచౌర్యము చేసెడి యల్పకవులలోఁ బరిగణింపవలసివచ్చును. ఈ విధముగానే వసు చరిత్రము ప్రథమాశ్వాసములోని

శా. ఆమందాకిని మౌళిఁ బూని నను నర్థాంగీకృతం జేసితౌ
నౌ మే లేమిలని యార్య యల్లఁ బ్రణతుండై తత్పదాంభోజయో
గామర్షంబున గంగయు న్మోరయఁ జూడఁబోగనమృక్తియ
సామర్థ్యంబున నేఁడు శంభుఁడు కృతిస్వామిం గృపం బ్రోవుతన్.

అను శివస్తుతిపదార్థమును గొంచెము మార్చి యధికసారస్యము గలిగించి,

శా. గంగం దాల్చితి వుత్తమాంగమున నన్ గైకొలు కావించి త
ర్థాంగీకారమునం బురంద్రి నిను వామాంగంబునందల్ప నే
శృంగారోన్నతిఁ జూడు మంచు గిరిజన్ శీర్షాపగాబింబిత
స్వాంగానందితఁ జేయుశంభుఁడు నృసింహాధీశ్వరుం బ్రోవుతన్.

అని నరసభూపాలీయములోఁ గవి ప్రయోగించియున్నాఁడు. మొదటి పద్యములోని కొన్ని పదముల శ్లేషార్థముల నటుండనిచ్చినయెడల, ఉభయపద్యములలోను గంగను శిరస్సునఁ దాల్చి నన్నర్థాంగీకృతము జేసితివని పార్వతి కుపితురాలుకాఁగా శివుఁ డామె కోపమును దీర్చుట కయి పాదమ్ములబడె నన్నయర్థము సామాన్యముగాఁజెప్పఁబడినది. పీనిలో

మొదటిపద్యమున శివుడు పార్వతికిఁ గోపశాంతి చేయలేక పోవుటయే కాక గంగకుఁగూడ కోపము తెప్పించి యామెను వేడుకో వలసినవాఁడయ్యెను. రెండవపద్యమున గంగాప్రతిబింబితస్వరూపమును భార్వతికిఁ జూపి తా నామెనుఁగూడ సుత్తమాంగముననే ధరించి భ్రమకలిగించి శివుఁడామెను శాంతచిత్తురాలిని జేయఁగలిగెను. ఈరెండు కావ్యములకు నొక్కరినే కర్తలనుగాఁ జెప్పకపోయినపక్షమునఁ వారియందుఁ బదార్థచౌర్య మారోపింపవలసి వచ్చును.

౪. రామరాజభూషణుని కాలములోనే యుండి యాకాలములోనే మనుమల నెత్తిన వేంకటపతిరాయల విద్యాగురువగు మండరామానుజాచార్యుని ముమ్మనుమని మనుమఁడగు లక్ష్మీనరసింహాచార్యులు తాను రచించిన యాంధ్రకౌముదియందు.

“ముప్రత్యయాభావస్య-అల్లసాని పెద్దనార్య శిష్యేణ బట్టమూర్తి మహాకవినా విరచితే వసుచరిత్రే.”

ముప్రత్యయాభావమునకు పెద్దనార్యశిష్యుఁడైన బట్టమూర్తి మహాకవిచేత రచితమైన వసుచరిత్రమునందని వ్రాసి,

“సీ. రాజహంసలుగాని రాజహంసలు గారు

సరసకళాసారసారరుచుల”

అను వసుచరిత్రలోని యీసీసపాదమును లక్ష్యముగాఁ జూపియున్నాఁడు, బట్టమూర్తికి నూఱు సంవత్సరములలోపలనే యిట్లు గ్రంథస్థము చేసిన వ్రాతను నిరాకరించుటకు ప్రబలప్రమాణము కావలసియుండునుగదా ?

౫. అప్పకవీయములో నుదాహరింపఁబడి యించుమించు రామరాజభూషణుని కాలములోనే రచియింపఁబడిన లక్షణదీపికలో ౪౧౬-వ పద్యము తరువాత,

“మంజీర శబ్దమునకు బట్టమూర్తి వసు చరిత్ర మొదటిపద్యము ప్రథమ చరణమున హల్లునకుఁ బ్రయోగము” అని వ్రాయఁబడి,

“కా. శ్రీభూపుత్రి వివాహవేళ నిజమంజీరాగ్రతన్న స్వలీ. ౪౦.

ఇత్యాది వసుచరిత్రపద్య ముదాహరింపబడి యున్నది, సరికాలమువారు కూడ సుప్రసిద్ధుడైన రామరాజభూషణుని బట్టుమూర్తి యని భ్రమించుట పొసఁగ నేరదు గాన నిరువురు నొక్కరే యనుట యధిక విశ్వసనీయము.

(భట్టుమూర్తి, రామరాజభూషణుడు అభిన్నులా? వేఱే వ్యక్తులా? అను విషయమున సంగ్రహరూపమున వాదోపవాదములు, సిద్ధాంతము తెలిసికొనుట యుచితము.

మూర్తికవితండ్రి వేంకటరాయ భూషణుడనియు, రామరాజభూషణుని తండ్రి సూరపరాజునియు తెలియుచున్నది. నరస భూపాలీయ గద్యమునుబట్టి తక్కవి ‘హనుమత్ప్రసాదలబ్ధకవితాసారుడు. వసుచరిత్ర, హరిశ్చంద్ర నలోపాఖ్యానముల కర్త “శ్రీ రామచంద్ర” పదభక్తుడు. నరసభూపాలీయ శైలి యప్రాధము. తక్కిన గ్రంథములలోని శైలి ప్రాధము. కావున వీరిరువురును విభిన్నవ్యక్తులని భేదవాదుల వాదము.

మూర్తికవి తండ్రిపేరును సూరపరాజే. అతడు వేంకట దేవరాయల యాస్థానమునకు భూషణ ప్రాయుడగుచే ‘వేంకటరాయభూషణ’ బిరుదు పొందెను. అట్లే మూర్తికవియు రామరాయల సభాభూషణుడగుటచే ‘రామ రాజభూషణుడని బిరుదందెను. సూరపరాజు, వేంకటరాయభూషణు లభిన్న వ్యక్తులై నట్లే, భట్టుమూర్తి రామరాజ భూషణులు నభిన్నులు. నరస భూపాలీయ రచనాకాలమునాటికి మూర్తికవికి రామరాజు నాస్థానమునఁ బ్రవేశమే లేనందున- అప్పుడు ‘రామరాజభూషణ’ బిరుదు లేదు. కావునఁ జెప్పికొనలేదు. తండ్రి కప్పటికి బిరుద మున్నందున దానిని పేర్కొనెను. వసుచరిత్ర రచనకుముందే యతని కీబిరుదము లభించినది. కావున వసు చరిత్ర, హరిశ్చంద్ర నలోపాఖ్యానములు రెండింటను మూర్తికవి తన బిరుద నామమునే యుపయోగించెను. కాఁగా వసుచరిత్రలోఁ దన తండ్రి సూరప

రాజుని చెప్పుటలో దోషములేదు. మఱియుఁ గవి తొలుత హనుమద్భక్తుడై యుండి, క్రమముగ శ్రీరామచంద్రుని భక్తుడయ్యెనని యెంచినచో, గద్యల విభిన్నత్వమువలన దోషము కలుగదు, అప్పుడును కవికి హనుమంతుని యెడల భక్తిలేకపోలేదు. ఆగ్రంథముల గద్యలలో శ్రీరామచంద్రునితోఁ జాటు పవననందనుఁడును పేర్కొనఁబడి యున్నాఁడు. ఒకదేవతయందు భక్తి యున్నచో, వేఱొకదేవతయందుండరాదను నియమములేదు. ఇఁకఁ గవితావిషయమును గాంచినచో నరసభూపాలీయమునకును, తక్కిన గ్రంథములకును భేదము కానవచ్చుట బాధకముకాదు. నరసభూపాలీయము లక్షణ గ్రంథము. కావునఁ గవి తన రచనాచమత్కారమునందు ప్రదర్శించుట కవకాశములేదు. 'రామరాజభూషణుడు' అనునది బిరుదనామము కాఁజాలదనియు, అది బిరుదమే యైనయెడల 'రామరాజ సభాభూషణ' అని యుండవలెననియు, అందువలన నిది తలిదండ్రులు పెట్టినపేరే కావలెననియు కొందరు తలంపవచ్చును. కాని, యియ్యది భేదవాదులకు అనుకూలము కాఁజాలదు. శాకప్రియుడగు పార్థివుఁడు శాక పార్థివుఁడును, దేవపూజకుఁ డగు బ్రాహ్మణుఁడు దేవబ్రాహ్మణుఁడు నయినట్లు 'రామరాజ సభకు భూషణుడు' రామరాజ భూషణుఁడగును. 'రామరాజ భూషణ' బిరుదము 'వేంకటరాయభూషణ' బిరుదమువంటిదే యగును. వసుచరిత్ర కర్త ఖట్టుమూర్తి యైనట్లు గ్రంథస్థ ప్రమాణములను బట్టియు, చాటువులను బట్టియు, దెలియుచున్నది.

వేంకటరాయ భూషణుని కుమారుడైన మూర్తికవి సూరపరాజునకు దత్తపుత్రుఁడని కొందఱు అనుకొనుటయు సరికాదు. ఇట్లు దత్తతను కల్పించుటలోఁ బ్రమాణములేదు. మూర్తికవియు, రామరాజభూషణుఁడు సఖిన్నులైనట్లు; వేంకటరాయభూషణ, సూరపరాజులును అఖిన్నులే యగుదురు.

మూర్తికవి శ్రీకృష్ణదేవరాయల యాస్థానము నందలి యష్టదిగ్గజములలో నొక్కఁడని ప్రతీతి. మూర్తికవి వసుచరిత్ర యందలి "తిరుమల రాయ శేఖరుని..." అను పద్యముచే క్రీ.శ. 1577లో జరిగిన పెనుగొండ యుద్ధము

సూచింపఁబడుచున్నందున, ఇతఁడు అంతకుఁబై గా జీవింపఁబడి యున్నందున 1530 నాటికే మరణించిన రాయలకాలమున నతఁడుండుట యసంభవమని కొందఱి యభిప్రాయము. కాని, మూర్తికవి క్రీ.శ. 1510 ప్రాంతమునఁ బుట్టెనని యనుకొన్నచో, రాయలకాలమున నుండుటయు, క్రీ.శ. 1577 తర్వాత జీవించి యుండుటను అసంభవములు కావు.

కృష్ణదేవరాయల కాలమునాటికి మూర్తికవి బాలకవియై యుండవచ్చును. విద్యావ్యాసంగమున నుండుటచే అప్పు డతఁ డేగ్రంథమును వ్రాయకపోయి యుండవచ్చును. వయస్సునఁ జాల చిన్నయైనను. ప్రతిభావంతుఁడగుటచే నితనిని రాయలు మిగుల గౌరవించియుండవచ్చును.

మూర్తికవికిఁ దిరుమలరాయలయొక్కయు, ఆతనియన్నయగు రామ రాయలయొక్కయు నాశ్రయము లభింపక పూర్వము వారి మేనల్లుఁడగు ఓబిళ నరసరాజు నాశ్రయించి, తన కావ్యాలంకార సంగ్రహము (నరస భూపాలీయము) నాతనికిఁ గృతి నిచ్చి, తన్మూలమున రామరాయల యాశ్రయమును సంపాదించెను. ఆయనుగ్రహమే యీతనికి 'రామరాజ భూషణ' బిరుదమును ప్రసాదించెను. ఇతని రెండవగ్రంథము వసు చరిత్రము. కడపటిది హరిశ్చంద్రనలోపాఖ్యానము.)

ఈరామభూషణకవి మొట్టమొదట రచించిన కావ్యము వసు చరిత్రము. ఈప్రబంధముతో సరిరాఁదగిన శ్లేషకావ్యము తెనుఁగున మఱియొకటిలేదు. ఇందలి వర్ణనలు మిక్కిలి మనోహరము లయి యున్నవి; పదములకూర్పు మిక్కిలి సుందరముగా నున్నది. శబ్దారాలంకారము లాహోదకరముగా నున్నవి; రసభావాదులు యథాయోగ్యములుగా నున్నవి ఈ గ్రంథము రచింపఁబడిన తరువాత నేటివఱకును ప్రబంధములను జేయఁబూనిన కవు లెల్లరు వసుచరిత్రమును ప్రతిరూపముగాఁ జేకొని దాని ననుసరించి తమగ్రంథములను రచియించుచున్నారు. ఈవసుచరిత్రము హాణశకము ౧౫౩౦ - వ

సంవత్సరమునకుఁ దరువాతనే రచియింపఁబడినది. వసుచరిత్ర కృతిపతియైన తిరుమలదేవరాయఁడు ౧౫౬౩ - వ సంవత్సరమునందు తనరాజధానిని పెనుగొండకు మార్చెను. ఈతఁడు పెనుగొండను రాజధానిగాఁ జేసి కొన్నతరువాత మహమ్మదీయులతో జరిగిన యుద్ధవార్త వసుచరిత్రలోని యీపద్యమునందుఁ జెప్పఁబడియున్నది —

చ. తిరుమలరాయశేఖరునిధీరచమూభటరాజి యాజి భీ

కరయవనేశ్వరప్రహితఖానబలంబులఁ జక్కునేయ ని

ద్ధరఁ బెనుగొండకొండలు మదద్విపచరమకపాలమాలికా

పరికరభూషితంబు లయి బల్విడిఁ గాంచె గిరీశభావమున్.

తిరుమలదేవరాయలు తన జ్యేష్ఠపుత్రుఁడయిన రఘునాథరాజు మృతుఁడయిన తరువాత ద్వితీయపుత్రుఁడయిన శ్రీరంగరాజును యువరాజునుజేసి రాజ్యభారము నాతనిమీఁద మోపిన కథ గూడ సూచనగా నీ పుస్తకమునందుఁ జెప్పఁబడి యున్నది —

చ. హరిపదభక్తిశీలుఁడగు నా రఘునాథనృపాలుకూర్మిసో

దరుఁడు సిరంగరాయవసుధావరుఁ డాత్మగుణప్రమోదవ

త్తిరుమలరాయ శేఖరవిత్తిర్ణ మహాయువరాజపట్టబం

ధురుఁడయి సర్వభూభువనధూర్వహశక్తి వహించు నెంతయున్.

తిరుమలదేవరాయఁ డవసానదశలో తనరాజ్యభారము నంతను కొడుకుల మీఁద వదలివేసిన తరువాత మూఁడవకొడుకయిన వేంకటపతి రాజు ఆలీ ఆదిల్ షాతో యుద్ధము చేసి పరాజితుఁడయి ౧౬౭౭ - వ సంవత్సరమునందు రాజధానిని పెనుగొండనుండి చంద్రగిరికి మరల మార్చెను. వేంకటపతిరా జోడిపోయిన సంగతిని జెప్పకపోయినను కవి వసుచరిత్రములోని యీక్రింది పద్యములో వేంకటపతి రాజధానిని చంద్రగిరికి మార్చిన సంగతిని సూచించియున్నాఁడు —

మ. హరుఁ డా తారకశైలదుర్గమున నధ్యాసీనుడై రాజశే
ఖరవిఖ్యాతి వహించుఁ జంద్రగిరిచుర్గంబందు శ్రీవేంకటే
శ్వరుఁడొప్పెన్, బహురాజశేఖరసదాసంసేవ్యుడై యోర : యి
ద్దర బంజేలికవాసి తద్గిరులకున్ దద్వల్లభశ్రీలకున్.

ఈ పద్యముల నన్నిటిని బట్టి చూడఁగా వసుచరిత్రము ౧౫౭౭ - వ
సంవత్సరము తరువాతనే ముగింపఁబడినట్లు స్పష్టమగుచున్నది. తిరుమల
రాయఁ డేసంవత్సరమునందు మృతి నొందెనో స్పష్టముగాఁ దెలియదు
గాని ౧౫౭౪ - వ సంవత్సరమువఱకును నాతఁ డిచ్చిన దానశాసనములు
కనఁబడుచున్నవి; ౧౫౭౪ - వ సంవత్సరము మొదలుకొని ౧౫౮౫ - వ
సంవత్సరమువఱకును అతని రెండవ కొడుకయిన శ్రీరంగరాజు దానశాస
నములును, ౧౫౮౫ వ సంవత్సరము మొదలుకొని ౧౬౧౪ వ సంవత్సరము
వఱకును మూడవకొడుకయిన వేంకటపతియొక్క దానశాసనములును
కానవచ్చుచున్నవి. తిరుమలదేవరాయఁడు ౧౫౭౪ వ సంవత్సరమునకుఁ
దరువాత రాజ్యభారము సంతను పూర్ణముగా కొడుకుల కప్పగించి తాను
విద్యధ్యోష్ఠితోఁ బ్రొద్దుపుచ్చుచుండి యుండవచ్చును. ౧౫౭౭ వ సంవత్సరము
నందు ఆలీ అడిల్ షా తిరుమలదేవరాయని పెనుగొండనుండి చంద్రగిరికి
పాఱఁదొలినట్లు మహమ్మదీయులు వ్రాసిన చరిత్రమునందున్నది. దీనినిబట్టి
చూడఁగా తిరుమలదేవరాయఁడు ౧౫౭౭ - వ సంవత్సరమునకుఁ దరువాత
కూడఁ గొంతకాలము జీవించియున్నట్టుతోచుచున్నది. రామరాజభూషణుఁడు
తిరుమలరాయనికి వసుచరిత్రము సంకీర్తము చేయునపుడు తెనాలిరామకృష్ణుఁ
డక్కడకు వచ్చి “శ్రీభూపుత్రి” యని మొదటిపద్యమును జదువ
నారంభింపఁగానే పకపక నవ్వి యీకృతి చదువుటతోనే శ్రీ పోయెనని
గేలిచేసెననియు, అది యెట్లని సభవారడుగగాఁ నతఁడు చేతిలో బూడిద
వేసికొని యందు ‘శ్రీ’ యను నక్షరమును వ్రాసి చేయి నోటిదగ్గఱగాఁ
బెట్టుకొనిబిగ్గరగా ‘శ్రీభూపుత్రి’ యని (భూ) ద్వితీయాక్షర మొత్తి చదువఁ
గానే యాగాలిచేత చేతిలో వ్రాసిన శ్రీ యెగిరిపోవుట చూపెననియు, అందు

మీదరాజు కృతినందక నిరాకరించెననియు పనికిమాలిన కథ యొకటి చెప్పుదురు. ఈ ప్రకారముగానే రామరాజభూషణుడు 'నానాసూనవితాన వాసన' లన్న పద్యమును నడి తిమ్మన్నయొద్దను "మోహాపదేశతమో ముద్రితములైన" యను పద్యము నయ్యలరాజు రామభద్రునియొద్దను కొని తనవసుచరిత్రమునందు వేసికొనెనని కొందఱు కొన్నికథలు కల్పించి యున్నారుగాని యవి యన్నియు నవిశ్వసనీయములే అటువంటి యుద్గ్రంథమును జేయఁగలిగిన మహాకవి రెండు సామాన్యపద్యములను జేయలేక యితరులవలన దొంగిలించి తనవిగాఁ దన గ్రంథమునందు వేసికొనెనని చెప్పుటకంటెఁ బరిహాసాస్పదమయిన మాట మఱియొకటి యుండదు.

రామరాజభూషణుఁ డొకనాఁడు సభలో రాజాజ్ఞామీద కవీశ్వరులకు "కుంజర యూధంబు దోమకుత్తుకఁ జొచ్చెన్" అని సమస్య నియ్యఁగా తెనాలిరామ కృష్ణుడు

క. గంజాయి త్రాగి తురకల

సంజాతులఁ గూడి కల్లు చవిగొన్నావా?

లంజెలకొడుకా! యెక్కడఁ

గుంజరయూధంబు దోమకుత్తుకఁజొచ్చెన్?

అని పూరించెననియు, అదియే రాజు తా నిచ్చినటు భావించి పూరింపుమని యడుగఁగా

క. రంజన చెడి పాండవు లరి

భంజనులై విరటుఁగొల్వఁ బాల్పడి రకటా!

సంజయ: విధి నేమండను?

గుంజరయూధంబు దోమకుత్తుక జొచ్చెన్.

అని పూరించెననియు, రాజాతని సమయోచితబుద్ధికి సంతోషించి బహు మాన మిచ్చెననియు చెప్పుదురు. తెనాలిరామకృష్ణుడు రామరాజభూషణుని

యొక్క కడపటి దినములలో నున్నవాడగుటచేత నిది సత్యమయినను కావచ్చును.*

నరసభూపాలీయమును రచించినకవి యెవ్వరయినను కృతిపతి రామరాజు, తిరుమలదేవరాయలకు మేనల్లుడయిన నరసరాజు. ఈనరసరాజు యొక్క మాతామహుడయిన శ్రీరంగరాజునకు కోనరాజు, తిమ్మరాజు, రామరాజు, తిరుమలరాజు, వేంకటపతి అని యయిదుగురు కొడుకులును, లక్కమాంబ, ఓబమాంబ, కోనమాంబ అని ముగ్గురు కూతులును ఉండిరి. ఆకొమార్తెలలో లక్కమాంబ కుమారుడయిన నరసరాజు కావ్యాలంకార సంగ్రహ మను నరసభూపాలీయమును కృతినొందెను; ఓబమాంబ కుమారుడయిన గొబ్బూరి నరసరాజు రామాభ్యుదయమును కృతినొందెను; కోనమాంబ కుమారుడయిన తిమ్మరాజు పరమయోగివిలాసమును రచించెను. వీనిలో నరసభూపాలీయమును ప్రతాపరుద్రీయమునకు తెలుగు. నాటక ప్రకరణమును మాత్రము విడిచి ప్రతాపరుద్రీయములోని లక్షణభాగము నంతను కవి తెవిగించినను లక్ష్యములను నరసభూపాలునిపేర గ్రొత్తగా రచించెను.

రామరాజభూషణుడు సాహిత్యమునందు మాత్రమే కాకసంగీతమునందును మిగుల ప్రావీణ్యము గలవాడు. ఈతడు రచించిన కృతులు కొన్ని యక్కడక్కడ నేటివఱకును పాడబడుచున్నవి. ఒకవేళ వసుచరిత్రములో తిరుమలదేవరాయడు కవినిగూర్చి “బహుసంస్కృతాంధ్రకృతులం బల్మాఱు మెప్పించితి” వన్న కృతు లివియేయయి యుండునేమో!

కవులిప్పటివలెనే పూర్వకాలమునందును విద్యామత్సరము కలవారయి యొందోరులతో వివాదములు పెట్టుకొనుచుండినట్లు కనబడు చున్నది. ఇట్టి యసూయాపరత్వము రామరాజభూషణునివద్ద సహితము బొత్తిగా

*[మూర్తికవియు, తేనాలిరామకృష్ణుడును పరాజుగారిసభలో నుండిరో తెలియదు. అతడు రాయలేయయినచో రామకృష్ణుడు సభలో నింత యసభ్యమాగా బ్రవర్తించె ననుటకును దగినయాధారము కానరాదు.]

లేకపోలేదు. ఇతఁ డొకసారి యయ్యలరాజు రామభద్రకవి కవిత్వమునందు తప్పుపట్టఁబోయి యవమానము నొందెనట! రామభద్రకవి విరచితమైన రామాభ్యుదయమునందు తప్పు చూపెదనని పఠము పట్టి, తప్పు చూపలేక పోయినయెడల తలమీఁద తా నాతనితన్ను తినెదనని రాజసభలో రామ రాజభూషణుఁ డొప్పుకొనెనట. అంతట మధ్యవర్తుల సమక్షమునందు గ్రంథపఠన మారంభించి చదువుచుండగా ద్వితీయాశ్వాసారంభములోని

సీ. సింహనఖాంకురచ్చిన్నవారణకుంభజనితముక్తాఫలశర్కరిలము
 సమదనూకరపరస్పరభీకరాఘాతశిధిలదంష్ట్రాచూర్ణసికతిలంబు
 గంధసింధురఘటాకటకటాహస్రవద్బంధురదానాంబుపంకిలంబు
 దవగంధవహబంధుదహ్యామానానేకకౌశికాగురుధూపగంధిలంబు
 పృథులషడ్జస్వరోద్గీతభిల్లవల్ల
 వాధరాగీతికాకర్ణనాతిభీతి
 పరవశాత్మపటీరకోటరకుటీర
 లీనఫణి యగు సక్కాన కాననయ్యె.

అను పద్యముకడకు వచ్చునప్పటికి రామరాజభూషణుడు రామభద్రకవిని వారించి “శిశుర్వే తి పశుర్వే తి వేత్తి గానరసం ఫణీ” యను న్యాయము చేత సంగీతమునకు సర్పము లానందింపవలసియుండఁగా భయపడి పటీరతరు కోటరములలో దాఁగినట్లు చెప్పితివిగాన నిది దోషమని యాక్షేపించెనట! దానికి రామభద్రకవి తాను కేవల సంగీతమునకు భీతిల్లినట్లు చెప్పక షడ్జస్వరముతో పాడఁబడిన గీతికకు పాములు భయపడినట్లు చెప్పితి ననియు “షడ్జం మయూరో వదతి” యని యుండుటచేత షడ్జస్వరోద్గీతమైన గీతమును విని నెమలి కూఁత యని పాములు భయపడి పాటి తొట్టలు దూఱుట స్వభావమే యనియు, సమాధానమును చెప్పెనట. సభవా రాయాక్షేపణ, సమాధానములు విని రామరాజభూషణుడే యోడెనని నిర్ధారణము చేసిరట! అంతట పట్టిన ప్రతిజ్ఞ ననుసరించి రామభద్ర

కవి రామరాజభూషణుని శిరోవేష్టనము తీయించి క్రిందఁ బెట్టించి సభలో నాతనితలఁ దన్నెనట : కొందఱాతని తలకు మాఱుగా శిరోవేష్టనమునే తన్నెనని చెప్పుదురు. ఈకథ యిప్పుడు క్రొత్తగా వచ్చినది గాక యప్పకవికాలమునాటికే యున్నందున దీనియందుఁ గొంత సత్య మున్నదని యూహింపవలసి యున్నది. అప్పకవి పూర్ణకవివర్ణనము చేయుచు తన గ్రంథములో

“రామరాజవిభూషణరత్నఖచిత
చారుమ స్తకలాపాపహారివాక్య
గౌరవము పెక్కుభంగుల గణనచేసి”

అని రామరాజభూషణునియొక్క కిరీటమును దీయించినవాఁడని రామభద్ర కవికి విశేషణముగాఁ జెప్పినాఁడు.*

హరిశ్చంద్రనలోపాఖ్యానమును రచించునప్పటికి రామరాజభూషణుఁడు వృద్ధుఁ డయినాఁడు. అప్పటికే విద్యానగరసంస్థాన మంతయు పూర్ణముగా నశించిపోయినది. పింగళి సూరినార్యుఁడు రాఘవపాండవీయమును జేసినతరువాత రామరాజభూషణుఁడు హరిశ్చంద్రనలోపాఖ్యానమును రచించెను. ఈరెండు గ్రంథములలోని గుణదోషము లెట్టివైనను రాఘవ పాండవీయమునకు వచ్చిన ప్రసిద్ధి యీగ్రంథమునకు రాలేదు. రామరాజ భూషణుఁ డీద్వ్యర్థికావ్యమును శ్రీరామాంకితము చేసెను. ఈకృతి పదునాఱవ శతాబ్దమునందు రచియింపఁబడినట్లు కనఁబడుచున్నది. కాఁబట్టి రామరాజభూషణుఁడు ౧౫౫౦ వ సంవత్సరము మొదలుకొని ౧౫౯౦ వ సంవత్సరమువఱకును గ్రంథరచనచేయుచున్నట్లు చెప్పవచ్చును. పూర్వోక్తములయిన మూఁడు గ్రంథముల నుండియుఁ గొన్ని పద్యముల నిం దుదాహరించుచున్నాను. —

* [అప్పకవి మాటలెంత ప్రమాణమైనవో చెప్పలేము.]

వ సు చ రి త్ర ము

మ. సతియూరుద్యుతిఁ జెందఁబూని నిజదుశ్చర్యాపనోదక్రియా
రతిఁ బాఠోలవహురితోదరములై రంభేభహస్తంబులు
న్నతఱిన్ వీడె మరుద్విభూతిఁ గదళిం ద్వద్గోష మాచంచలో
ద్ధతకుండాతతిఁ బాయ దయ్యె నదెపో తద్వైరమూలం బిలన్. ఆ. ౨

కా. రాజీవాక్షుల నేచు పాతకిని చంద్రా : రాజువా సీవు ? నీ
రాజత్వంబునఁ జక్రముల్ మనియెనో ? రంజిల్లి సత్సంతతుల్
తేజం బందెనో ? డిందెనో యహిభయోద్రేకంబు ? తాఁ జెల్ల రే
రాజై పుట్టుట రశ్మిమాత్రఫలమే ? రా జొట దోషార్థమే ? ఆ. ౪.

హరిశ్చంద్రనలోపాఖ్యానము

ఉ. కమ్మని పువ్వుఁదేనియలఁ గాఁక లడంచుఁ బ్రవాళతాళవృం
తమ్ముల నేదదేర్చు విరతావులచల్వలుగ్రమ్ముమంచిపూ
దుమ్ములఁ బూజనల్పుఁ బ్రతతు ల్వరమంజులతాధిరాజ్యయో
గమ్మునఁ బొల్పు నా సుగుణకల్పకవల్లి వనిం జరింపఁగన్. ఆ. ౩.

చ. కుదురుమెఱుంగునిబ్బరపుగుబ్బలపై నయనాంబుపూరముల్
చెదరఁగ నేల యేడ్చెదవు చెల్వ దురంతవిషాదవేదనా
విదళితమానసాబవయి వే తగు నాయువు శాశ్వతంబై సం
పదలు స్థిరంబులే విధివిపాకము దాఁటఁదరంబై యేరికిన్. ఆ. ౫.

సరసభూపాలీయము

మ. బలితంబైన మనోజబాణహతిచేఁ బల్మాలు నిల్పోవలే
కలిసీలాలకప్రాణము ల్వెడలి నేత్రాంభోజమార్గంబునన్
గలయంబ్రాఁకుచు వచ్చి యన్నెలవునన్ గన్నీటియే అడ్డమై
నిలుప న్నిలై నృసింహభూరమణ : మన్నింపంగఁ బాడింతటన్.

ఉ. చంచనకైలసానువులఁ జాలఁ జెలంగు భుజంగబాలికా
బృందము శ్రీనృసింహవిభుఁ బేర్కొని పాడఁ దదీయగానని
ష్యందము లానువేడ్క బెరయంగఁ గురంగతురంగ మేగమిన్
మందగతిప్రసంగములు మానవు దక్షిణగంధవాహముల్. ఆ. ౫.

28. మల్లారెడ్డి

ఇతఁడు రచించిన పట్టక్రవర్తులచరిత్రమును నెనిమిదాశ్వాసముల పురాతనగ్రంథ మొకటి నాయొద్ద నున్నది. దీనిని తాళపత్రముల మీఁద వ్రాసినవా రేహేతువుచేతనో కృత్యాదిపద్యములను వదలివేసి షష్ఠ్యంతములు మొదలుకొని వ్రాసియున్నారు. ఈపుస్తకమునందలి యాశ్వాసాంత గద్య మిట్లున్నది.

“ఇది శ్రీమద్భిక్కునవోలిపట్టణ ప్రసిద్ధ సరస్వతీవలంబ సిద్ధరా
మేశ్వర వరప్రసాద సమాసాదిత సంస్కృతాంధ్రభాషాకవితా
రసపోషణ విశేషతా చమత్కార గురుభక్తివిహార రాచుక్ల
గోత్ర పవిత్ర కాచభూపాలపుత్ర బుధవిధేయ మల్లారెడ్డి నామ
ధేయ ప్రణీతంబైన పట్టక్రవర్తి చరిత్రంబను మహాప్రబంధంబు
నందు—ఆశ్వాసము.”

ఈమల్లారెడ్డి యిభరా మని మనపుస్తకములలోఁ జెప్పఁబడిన యిబ్ర
హీము గోలకొండనవాఁడుగానున్న కాలములో నుండి యొకసారి యాతని
యాస్థానమునకు దనయాస్థానకవీశ్వరునితోడఁగూడఁ బోయినప్పుడు,

చ. బలరిపుభోగ కాచనరపాలుని పెద్దకుమార : మల్ల : నీ
కలితయశశ్శపభావములు కన్గొనలే కలకట్టు మన్నెఘూఁ
కలా తల లొల్లరో బిరుదుగద్దయము ల్చదివించుకొందురౌ
కొలఁది యెఱుంగఁజాల కలకుక్కలు చుక్కలఁజూచి కూయవె:

అను పద్యమును దనకవిచేత చదివించుకొనఁగా రాజు లందఱును గోపించి యుద్ధసన్నద్ధులయి యున్నప్పుడు మల్కిభరాము వారిని వారిచి ప్రశాంతులను జేసెనని యీవఱకే గంగాధరకవిచరిత్రమునందు వ్రాసియున్నాను. దీనినిబట్టి యీకవి యిబ్రహీముకాలములో నున్నట్లు తెలియవచ్చుచున్నది. ఇబ్రహీము క్రీస్తుశకము ౧౫౫౦ వ సంవత్సరము మొదలుకొని ౧౫౮౧-వ సంవత్సరమువఱకును గోలకొండరాజ్యమును పాలించెను. “కుమారమల్ల” యని పయి పద్యములోఁ జెప్పఁబడి యుండుటచేత మల్లారెడ్డి యిబ్రహీము కాలములో కౌమారదశయందుండి ౧౬౦౦-వ సంవత్సర ప్రాంతముల వఱకును జీవించియున్నట్లు హించవలసి యున్నది. ఈ మల్లారెడ్డి కాపుకులజుఁడు; కాచరాజు పుత్రుఁడు; గోదావరిమండలములోని బిక్కనవోలు సంస్థానప్రభువు. * ఇతఁడు రాజమహేంద్రవరమును పాలించిన వీరభద్రరెడ్డి మొదలైన రెడ్లసంబంధుఁడని తోచుచున్నది. ఈతనికవిత్వము రసవంతమయి సలక్షణముగా నున్నది. ఈతని షట్చక్రవర్తి చరిత్రము నుండి కొన్ని పద్యముల నిందుదాహరించుచున్నాను—

సీ. గోపుర గోపుర గోపురప్రతిమంబు

కల్పద్రు కల్పద్రుగౌరవంబు

మానవ మానవ మానవాభిశయంబు

మణిజాల మణిజాలమంజిమంబు

సారంగ సారంగ సారంగనయనంబు

సుమనోబ్జ సుమనోబ్జశోభితంబు

బహుధామ బహుధామ బహుధామచిత్రంబు

ఘనసార ఘనసారగంధిలంబు

* [ఇతఁడు గోదావరి మండలములోని బిక్కనవోలు వాసికాఁడనియు, నిజాము రాష్ట్రముందలి మెదకు జిల్లాలోని బిక్కనవోలు నగరమున నున్నవాఁడనియు ‘ఆంధ్రకవి తరంగిణి.’]

భవ్యకాసార కాసారబంధురంబు
 జవననైంధవ నైంధవసంకులంబు
 బహుళకేతన కేతనభస్థలంబు
 నై విజృంభించె సిరి నయోధ్యాపురంబు.

(ఆ. ౧.)

ఉ. రాజపు నీవు సద్గతి తెఱంగు లెఱింగి బుధానురాగివై
 యాజరుచిం జెలంగి సముదంచితవిష్ణు పదానువర్తివి
 భ్రాజితసత్కళానిధివి రశ్మి యొకానొకవేళ నిండినన్
 హాఃజనపాలకాః కువలయం బడలన్ గృశియించు తొప్పనే? (ఆ. ౩.)

చ. అతనువియోగతాపము నిజాంగమునం దగ నిండి యుండగాఁ
 నతివ సతృష్ణయైనల కథామృత మెంతయుఁ గ్రోలె నందునన్
 మిత మెడల న్వెసన్ జ్వరము మించె నటంచును దత్సఖీభిష
 గ్వితతులు దానికిం దగు చికిత్సలు చేయఁదొడంగి రత్తఱిన్. (ఆ. ౪.)

సీ. గోరక్షణము చేయుశౌరి యుండుటఁజేసి

గోరక్షణము చేయుకోర్కె మెఱనె

బుధులఁ బ్రోచెడు చతుర్ముఖుఁ డుండుటనుజేసి

బుధులఁ బ్రోచుచునుండు బుద్ధి మించె

సత్యానురక్తుడౌ చక్రి యుండుటఁజేసి

సత్యానురక్తుడై చాల వెలనె

బలభద్రయుతుడు శ్రీపతి యుండుటనుజేసి

బలభద్రయుక్తుడై ప్రజ్ఞ మీఱె

నొడలఁ బురుషోత్తముఁడు పూని యుండుటఁజేసి

తాను బురుషోత్తముం డన ధాత్రి నొప్పె

భవ్యలక్ష్మీవిలాసవిభ్రమము లలరు

చక్రధరమూర్తి పురుకుత్సచక్రవర్తి.

[ఆ.]

చ. ఘనములదర్పణంబు లిభకర్ణతలాగ్రము లెండమావు ల
వ్వనధిరంగము ల్పిరులు. వాయువుముందఱ నిడ్డదీపముల్
వనములబుద్బుదంబులు జలంబులపై విఖియించు వర్ణముల్
తనువులు, రాకుమారః పరితాపము వల్లదు. వీమనంబునన్. [ఆ. ౭]

చ. సరసులఁ దేలి పుష్పవనసంతతిపైఁ గడు వ్రాలి సుప్తబం
భరములఁదోలి చారుశుకపంక్తుల నేలి ప్రసూనగంధ మా
దరమునఁ గ్రోలి పుష్పితలతాతరు లెక్కుచు పోలి మెల్లఁగా
జరగఁగఁజొచ్చె దక్షిణపుఞ్జల్లని గాలి వయాళిపెంపునన్, [ఆ. ౮.]

[మల్లారెడ్డి షట్పక్రవర్తి చరిత్రమునే కాక శివధర్మోత్తరఖండము, పద్మ
పురాణము నను రెండు గ్రంథములను కూడ రచించెను. ఈ మూఁడు
గ్రంథములును ముద్రితములై యున్నవి.]

29. రామరాజు రంగప్పరాజు

ఈక్షత్రియకవి సాంబోపాఖ్యాన మనెడి యైదాశ్వాసముల ప్రబంధమును
రచించి శ్రీరంగనాయకున కంకితము చేసెను. ఈకవి కృష్ణదేవరాయని
యల్లుడైన రామరాజునకుఁ బెదతండ్రికొడుకు కోనేటి తిమ్మరాజున
కొశ్రితుడై యుండినవాఁడు. కాబట్టి కవి గజశంక నంబత్సరప్రాంత
ములం దుండినవాఁ డని నిశ్చయముగాఁ జెప్పవచ్చును. కోనేటి తిమ్మ
రాజునకును, రామరాజునకును తాతయగు నార్వీటి రామరాజును, కృష్ణ
దేవరాయనియల్లుడగు రామరాజును, కవి తనసాంబోపాఖ్యానమునం
దిట్లు వర్ణియించియున్నాఁడు—

ఉ. పోరుల నారువీటిపురబుక్కయరామన్మపాలుఁ డాగ్రహా
దారత వాలు పూనిన సదాగతికంపితజీర్ణ పర్ణశీ
లారభటిన్ విరోధిమహిళాగవిభూషణరాజీ రాలు దై
వారుఁ బ్రతాపపల్లవశుభప్రభ వర్ధిలుఁ గీర్తిపుష్పముల్

మ. దివిజేంద్రాభుడు కృష్ణరాయధరణీదేవేంద్రుజామాత శ్రీ
 ధవపాదాంబుజబంధరం బమరు మేధావేధ రామప్ప శా
 త్రవకతాంతరరక్తశీకర సమిద్ధారోర్మినిర్దౌతఖ
 ధ్వవసీకీర్తిలతాంతగంధిలహరిత్కాంతాకచాభోగుడై.

[ఈ రంగప్పరాజకవి కోనేటి తిమ్మరాజునకుఁ దమ్ముఁడు కాని, యాశ్రి
 తుఁడు కాఁడని 'తదనుసంభవుండ-' ఇత్యాది పద్యముల వలనఁ దెలియు
 చున్నదని 'ఆంధ్రకవితరంగిణి'. మఱియు అర్వీటి రామరాజు కోనేటి
 తిమ్మరాజునకు ముత్తాత కాని తాత కాఁడని యందే చెప్పబడినది. (ఆంధ్ర
 కవితరంగిణి. సం. 10. పుట. 36)]

క్షత్రియవంశజుడైన యీకవి యాపస్తంబసూత్రుఁడు; ఆత్రేయ
 గోత్రుఁడు; తిరుమల శ్రీనివాసాచార్యశిష్యుఁడు. ఈతనిది సలక్షణమై
 నిరర్గళధారగల మంచికవిత్వము. కవనరీతి తెలియుటకయి సాంబోపాఖ్యా
 నములోని పద్యములఁ గొన్నిటి నిం దుదాహరించుచున్నాను—

చ. పరమజ్ఞానిహృదంతరాళమణిదీపంబుల్ నమన్నాగకి
 స్మరన క్తంచరనాక నాయకశిరోనాళికరాగ్రప్రఖాం
 కురనీరాజితముల్ నిజాంఘ్రితలముల్ గోపాలబాలుండు ని
 ల్పై రటద్గోఖురధూళిధోరణుల నాబృందావనక్షోణులన్. [అ. ౧.]

ఉ. వల్లవవల్లభుండు చెలువ ల్లలమాడఁగ దత్కటీతటీ
 పల్లవముల్ హరించి తనుఁ బ్రార్థనచేసిన నీక నవ్వు నా
 పల్ల తికాలవిత్రమయి పాండవపత్నికి నెట్టు లిచ్చెనో
 చుల్లరవెట్టుప్రల్లదపుజూదరి సిగ్గుపడం బటావళిన్. [అ. ౧.]

శా. ఆనియమంబు నాయమము నాదమ మాశమ మా నిరంతర
 ధ్యానవిధాన మాబహువిధానసంబంధవిదగ్ధభావ మా
 మానస మెందునున్ జననిమట్టును గుట్టును మోను లౌననం
 గాఁ నతఁ డొప్పు భక్తికలికాకిలికించితబోధమాధురిన్. [అ. ౨.]

ఉ. సడి గాకుండఁగ నుగ్రవేననృపు భిక్షవృత్తిఁ బట్టంబునం
దిడి కంసార్జితరత్నకోటులు మహాహేమంబు లాందోళికల్
పడఁతు ల్పర్వతసన్నిభేభములు యుంపా సంపతద్వాహముల్
నడపించెం దనయింటి కీ వెఱుఁగవే వే నారాయణుం డుద్ధవా :

[ఆ. ౨.]

చ. కళలు భజింప వచ్చు శశికాంతివిధంబున నేఁగుదెంచె నా
యెలుఁగులతేనియాజ్ఞఁ గమలేక్షణుసన్నిధికిన్ సఖీజనా
వళి భజియింప జాంబవతి వజ్రమయాభరణౌఘశింజితం
బులు పదవమ్మ నీ వనుచు బుజ్జవమారఁగ బల్కునట్లుగన్.

[ఆ. ౩.]

ఉ. భోజనపాత్ర మొక్కటి యపూర్వము పర్వతధారి కిచ్చెనం
భోజభవప్రసూతి యది భోజనవేళఁ దలంచు భోజ్యముల్
యోజనసేయఁజాలు నది యోజనమాత్రవిసారి కాంతివి
భ్రాజితగారుడాశ్మవిసరస్థగితంబు విషాపహారియున్.

[ఆ. ౩.]

మ. అమృతస్యందము కందళింప తరహాసాంకూరముల్ లోచనా
గ్రములం దాండవమాడఁ జంద్రధరుఁ డాకంజాక్షి నీక్షించి యో
కమలాక్షి : పరురీతి నీవు వ్రతదీక్షన్ రూక్షచర్యాసము
ద్యమముం జూపుదువయ్య యెయ్యెడ సుహృద్భావంబె యీ
చందముల్.

[ఆ. ౪.]

చ. కమలసహస్రము స్నయనకాంతి యొనర్పఁగ ఫాలబింబముల్
గుముదహితాయుతంబు నొడఁగూర్చఁ బెనంగు మృగాక్షిమోముతో
గఘలముఁ జంద్రుఁ బోల్చు కవిగాథల కెయ్యది మేర? యుత్తమో
త్తము నధము నృమాన మనఁదారదె బుద్ధి యవజ్ఞ చేరదే.

[ఆ. ౪.]

చ. అనుచుం బెగ్గిలి కుందునంగవల నయ్యట్లాక్షి వీక్షించి యో
యనుఁగున్నె చెప్పెలార : మీరలు సరోజాలి నృనోజాతుఁ గ్రా
న్ననలం జిల్కలఁ గోకిలప్రతతి నిందల్నేయఁగా నేల ? నా
తనువే నిత్యము ? ప్రాణ మేమి ద్రువమే ? తర్కింపుఁడి

యీదెసన్. [ఆ. ౫.]

ఉ. కౌరవనాథ : యేఁ గలుగఁగాఁ గలశీతనయుండు గల్గఁగాఁ
బొరుషసింహమూర్తులగుబాహ్నికముఖ్యులు కల్గియుండఁగా
నూరక కుందె దేటి కిది యోధులచందమె శీరసాధమన్
వారణచేసి సాంబు నని వ్రాలించి లక్షణఁ దెత్తుఁ గ్రమ్మఱన్. ఆ.౫.

30. మట్ట అనంతభూపాలుఁడు

ఈక్షత్రియకవి కకుత్స్థవిజయ మనెడి యైదాశ్వాసముల ప్రబంధమును
రచించి తనతండ్రియైన యెల్లభూపాలున కంకితముచేసెను. తనతండ్రి
సభాసీనుఁడయి యభినవాంధ్రకవితాపితామహుఁడైన యుష్పగుండురిపురి
వేంకటకవిని జూచి శాశ్వతమగు ధర్మ మెద్ది ? యని యడుగఁగా నక్కవి
కంతీరవుఁ డిట్లనియెనని తన కృత్యాదిని వ్రాసికొని యున్నాఁడు —

ఉ. కోనయయెల్ల వై రిన్మపకుంజరభంజన కంజనాభసే
వానిరవద్య : యాద్యజనవర్ణితదుర్లభనీతిసార : యో
రా : నవఖండరాజరసనాంచలరంగముల న్నటంపఁ ద
న్మానసగర్వపుండెరఁ దెమల్చి యమర్చితి కీర్తిసర్తకిన్.

శా. ధారాపాతము వాసినప్పుడ ఘనత్వం బేర్పడున్ జండ్రహా
సారాధి ని్వలసిల్లుచున్నపుడ శైత్యం బెల్లఁ గాన్పించురా
నీ రాజధ్యుజఖడ్గరాజ మభివర్ణింప న్వశంబే ? మహా
గ్రారిధ్వంసక : మట్ట కోనవిభునెల్లా : రాజకంతీరవా :

గీ. అమితచారిత్ర : పుణ్యమార్గములు గలవు
 పెక్కులయ్యును సత్కీర్తి కెక్కు విజము,
 సప్తసంతానముల; యందు శాశ్వతంబు
 కావ్య; మందుము సత్కవి కలిగె నీకు.

క. మహి నీపుత్రుఁ డనంతుఁడ
 బహుమహిమం జెప్పనేర్పు భవమౌళిధునీ
 లహరీముమఘమితవచో
 మహితముగా నెల్ల శౌర్యమాయాభిల్లా;

* * * *

ఈకవి పూర్వులలో వరదరాజునునతఁడు కృష్ణదేవరాయని కల్లుడైనట్లు కవి
 యీక్రిందిపద్యమునఁ జెప్పియున్నాఁడు.——

చ. వనజదళాక్షశంకరులు వార్ధికి నద్రికిఁ బోలె గృష్ణరా
 యనికి ననుంగుటల్లుఁ డటులై తనరున్ వరదక్షమాధవుం
 డనిమిషవాహినీమునిగజాశ్వమహీరుహధేనుభీమవా
 హానమకుటావతంసకుధరాభరణాదికహేతుకీర్తియై.

కవి తనతండ్రిని,

ఉ. ఎక్కడఁ గాన మెల్ల ధరణీశ్వరుహేతి కరాతి భీతిమై
 నెక్కని ధారుణీధరము లేగని దుర్గదిగంతరాశమున్
 ద్రొక్కని కాననాంతరముఁ దోగని దివ్యనదీప్రదంబులున్
 మ్రొక్కని తాలునుం దినని మూలపలాశిపలాశజాలమున్ ,

ఇత్యాది పద్యములలో వర్ణించిన వర్ణననుబట్టి యతఁడు క్షత్రియుఁడగుటయే
 కాక భూపాలుడనియుఁ దెలియవచ్చుచున్నది. తండ్రిమాత్రమే కాక
 కుమారుఁ డైన యనంతభూపాలుడును గోలుకొండ నవాబయిన యిబ్రహీ
 ముషాకాలములో రాజ్యపరిపాలనము చేయుచుండినట్లు చరిత్ర నిదర్శనములు

కనఁబడుచున్నవి. కాఁబట్టి కవి ౧౫౫౦-౮౦వ సంవత్సర ప్రాంతములయందుండినవాఁ డయినట్లు తెలియవచ్చుచున్నది. ఈకవి సూర్యవంశజుఁడు; రంగంబాపుఁడు; తిరుమల తోకప్పాచార్యశిష్యుఁడు. ఈతనికవిత్వము నిర్దుష్టమయి హృదయంగమముగా నున్నది. కకుత్స్థవిజయములోని కొన్ని పద్యముల నిందుఁ బొందుపఱచుచున్నాను.

ఉ. మనుతనయుండు నంతట సమాధిసమాపనవేళయైన లో

చనములు విచ్చి ముందటఁ బ్రసన్నపరిస్ఫుటబింబ మొప్ప ని
ల్చిన నెల నిల్వటద్దమువలెన్ మెఱయంగ మరుండు మాధవుం
డును నునుగాడ్చు మేనులకు నోచఁగ నచ్చర లాట లాడఁగన్

[ఆ.౧.]

చ. కలువలవిందు న క్తమును గమ్మకొలంకులగాడ్చు క్రుంకుఁ జె

ల్వలజడలున్ వసంతువనవాసముఁ గ్రొవ్విరికత్తికోతలున్
వెలసిన నాదు మాధుకరవృత్తి విశిష్టగుణంబు నెంచియో
చెలిమియుఁ బ్రేమయుం బొదలఁజేసె మహాముని యాతిధేయముల్.

[ఆ.౨.]

ఉ. నీ విదియొక్కి పద్మభవనిర్జరనాథులఁ జూడ నెప్పుడుం

బోవుచు వచ్చుచుండి పనిపుట్టిన వేల్పుల పాలఁగల్గి చే
చేవ యొకింత చూపు మని చెప్పి తిరోహితుఁడయ్యె నయ్యెడన్
దైవతతోకశిల్పి యరదం బటుపెట్టి మహాద్భుతంబుగన్. [ఆ.౩.]

చ. పుడమికి నీవు రాజవయి పుట్టితి వెన్నఁడు నాటనుండియున్

గొడవలు గట్టిపెట్టి నినుఁ గొల్చిరి రాజులు కన్నుదోయికిన్
బడలికగాక యే కలహపారణ గఱునఁ ద్రేచెదన్ వ్యధం
దడవులఁబట్టి చూడని కతంబున మానెఁజుమయ్య పీణయున్.

[ఆ. ౪.]

ఉ. వేల్పులకంటె ము న్నసురవీరుల మేము సృజించుటెంచి స
కల్పము మాప్రసన్నతకుఁగా నొనరించితి నన్న వీవచః
కల్పన కర్థ మేమి? యలకయ్యము మాకు ననిష్టమంచునో
యల్పులఁ ద్రుంచి లోకముల యాపదఁ దీర్చితి వింతయొప్పదే?

[అ. ౩]

ఉ. వచ్చిన నిచ్చట నొలచి వచ్చితిరే యననోల లాడుచున్
వచ్చితి మమ్మ యేము నొకవారిరుహాకరపీఠి నీజటా
భృచ్చతురాననుండు మొలపింపఁగఁ దమ్ములతోడఁబుట్టి మా
కిచ్చె సుగంధగంధి పదహీరకిరీటము లజ్జనామముల్. [అ. ౩.]

చ. అడవుల నీవు దాల్చు నడియాలపుసొమ్ము లటుండుఁగాని మా
తొడవులు వెట్టుమంచుఁ గృపతో మణిమంజులభూష లాదిగా
సుడుగర లిచ్చిన న్వైఱచు చొయ్యన నంది యతండు నైఱచు మీ
విడువనితప్పు నేఁడు వెతఁబెట్టక మానితి వేటకానుకల్. [అ. ౪.]

ఉ. ఎల్లరుఁ దృప్తులైన నొకయించుకనే పట విశ్రమించి రా
గిల్లిన మూఁకతోడఁ దమకింపని యానముతోడ భిల్లరా
డ్వల్లభలక్ష్మితోడ వనవల్లభుతోడ జయంబుతోడ భూ
వల్లభనందనుండు హయవల్గన మొప్పుఁగ వచ్చె వీటికిన్. [అ. ౪.]

ఉ. ఆ రథసంబునప్పు కఠినాదులచేఁ దలలేని టొందులన్
జూరెఁ గడంక లూరెనని చూపఱుమెచ్చుల మూరిఁబోయి రా
సూరెల మున్ను కన్నిడినసూటిన వామభుజాభుజాదులన్
బీరము సూపి తెల్లై నవి భీమమహోక్షభురాహతంబులై. [అ. ౫.]

ఉ. అక్కడఁ జూడు నిన్న యొడయం డరదీతను దల్లిదండ్రితో
నక్కటః నేఁడు కల్యకఠినాదుల లోపల నొక్కఁడేనియున్
ద్రుక్కకపోయెనే యిసుకదేతనె తావకశౌర్యవార్ధియం
దుక్కిపులైరె వేల్పు లొకఁడూటగా నిక నేమి చెప్పుదున్. [అ. ౫]

[అనంతభూపాలుని యింటిపేరు మట్టివారని 'ఆంధ్రకవితరంగిణి' లోఁ గలదు. ఈయనంతభూపాలుఁడును, పవరము చిననారాయణనాయకుఁడు రచించిన కువలయాశ్వచరిత్రమునఁ బ్రశంపింపఁబడిన అనంత భూపాలుఁడును విభిన్నవ్యక్తులని డాక్టరు నేలటూరు వేంకటరమణయ్యగారు (భారతి, సం. 23 భా. 1 పుట. 216) వ్రాసి యున్నారనియు, అది సరికాదనియును "కవితరంగిణి" యందే (సం. 11. పుట. 75) వ్రాయఁబడినది. ఈయిద్వరు నభిన్నులేయని శ్రీచాగంటి శేషయ్యగారి యాశయము.]

31. ఎఱ్ఱ న

ఈకవి కొక్కోకమును, సకలసీతికథావిధానమును తెలుఁగునఁబద్య కావ్యములుగా రచించెను. కొక్కోకమునకు రతిరహస్యమని నామాంతరము. దీనికవిత్వము హృద్యముగానే యున్నను సీతిమంతులు చదువఁ దగిన గ్రంథము కాదు. ఈగ్రంథము కుంటముక్కుల మల్లయామాత్యున కంకితము చేయఁబడినది, శైలిని జూపుటకయి కొక్కోకములోని రెండు పద్యముల నిం దుదాహరించుచున్నాను—

చ పెనిమిటి భాగ్యరేఖ గుణబృందము లే నరులైన ముందటన్
వినుతులు చేయ సౌఖ్యమొదవింతును నాథునియందు మిత్రులం
గనుఁగొని పంతపిల్లుఁ గలకంతిగుణంబులు చూడఁ జూచి చ
య్యనఁదెలియంగవచ్చు మదనాంకుర భావముఁజూడకుండినన్ [అ.౧]

చ. తరుణులు పుష్పకోమలులు తత్తఱపాటున నేమి చేసినన్
విరసము పుట్టుఁ గావున వివేకమునం బురుషుండు తత్సఖీ
పరిచితభంగి రాగరసబంధురై యెట నే ప్రయోజనం
బురమణి కిష్టమౌ నదియె పూర్వముగా గెడఁబాటు చేయుచున్

[అ.౨]

ఈకవి యుండిన కాలమువిషయమై మన మిప్పుడు కొంచెము విచారింప వలసి యున్నది. కవి కృతిపతియగు భైరవమల్లామాత్యుని వర్ణించుచు-

సీ. హరిపదధ్యానతత్పరుఁడు చండలమహాలక్ష్మీ ప్రసాదైకలబ్ధివరుఁడు
రహి గజపతిమహారాయలిచ్చిన సమంచితమహాపాత్రప్రసిద్ధయశుఁడు
నాజమాఖానరాయనిచేతనొడయుఁడై వినుకొండదుర్గ మేలినఘనుండు
కృతివననిక్షేపపృథుతటాకాలయతనయాదిన స్తనంతానఘనుఁడు

మునిపరాశరగోత్రసంజనితుఁ డార్య
నేవ్యతిరువేంగళాచార్యశిష్యుఁ డనఘ
మంత్రి పెరుమాళ్ళకొమ్మయమనుమయోబ
మంత్రితెలగయ భైరవమల్ల మంత్రి.

అని యతఁడు జమాఖానునిచేతఁ బ్రభువుగాఁ జేయఁబడినట్లు చెప్పి యున్నాఁడు. ఈజమాఖాను పదునాఱవ శతాబ్దమధ్యమునందుండినట్లు తెలియవచ్చుచున్నది. కవికాలమును నిర్ణయించుట కీగ్రంథములో నింకొక యాధారముకూడఁ గానవచ్చుచున్నది. ఇతఁడు పూర్వకవులను వర్ణించుచు,

సీ. * * * *
 * * * *

ఆ. “రావిపాటి తిప్పరాజాదిముఖ్యశృం
గారకవుల నెల్ల గారవించి”

అని రావిపాటి తిప్పరాజును బేర్కొని యున్నాఁడు. ఈరావిపాటి తిప్ప రాజు—

మ. సరిబేనై రిపు డేల ఖాస్కరులు భాషానాథపుత్రా ! వసుం
ధరయందొక్కఁడు మంత్రియయ్యె వినుకొండన్ రామయామాత్యభా
స్కరుఁడా యౌ సతఁడే సహస్రకరశాఖల్లే వవే యున్నవే
తిరమై ధానముఁ జేయుచో రిపుల హేతి న్నవ్వెయుచోవ్రాయుచో.

[రావిపాటి తిప్పరాజు శృంగారకవి యని యెఱుఁగిన పేర్కొని యుండుటచే నితఁడు ప్రేమాభిరామమును రచించిన రావిపాటి త్రిపురాంతకుఁడని చెప్పవలసి యున్నది. ఇతనిని శ్రీనాథమహాకవియు స్తుతించి యున్నాఁడు. ఎఱుఁగిన త్రిపురాంతకుని, శ్రీనాథుని కీర్తిించి యుండుటచే క్రీ. శ. 1450 తర్వాతి వాడని చెప్పవలెను. ఇతఁ 'సరి బేనై రిపుడేల భాస్కరులు' అను చాటువు త్రిపురాంతకుఁడు చెప్పినదని యనుట కాధారములు లేవు. అప్పకవి మాటను ప్రమాణముగా గ్రహింప వీలులేదు. కావున దీనిని బట్టి త్రిపురాంతకుఁడు క్రీ. శ. 1540 ప్రాంతము వాడని చెప్పట సరికాదు.]

పయి పద్యమును రామయామాత్యభాస్కరునిమీఁదఁ జెప్పినట్లప్పకవీ యములో నుదాహరింపఁబడి యున్నది. ఈ రామయామాత్యుడచ్యుత దేవరాయని కాలములో నుండినట్లు కొండవీటిలోని గోపినాథ స్వామివారి దేవాలయద్వారశాఖయందు వ్రాయఁబడియున్న యీక్రింది పద్యమువలన స్పష్టముగాఁ దెలియవచ్చుచున్నది —

సీ. నిర్మించె నేమంత్రి నిరుపమప్రాకారనవకంబుగా గోపినాథపురము
గెలిచినాఁ డేమంత్రి లలితవిక్రమమునఁ బ్రబలుఁడై యవసులబలము

నెల్ల

నిలిపినాఁ డేమంత్రి నియతవైభవమున గోపికావల్లభుఁ

గూర్చివెలయ

బాలించె నేమంత్రి ప్రకటధర్మభ్యాతిమహిమమీఱఁగ నాంధ్ర

మండలంబు

నతఁడు భూపాలమంత్రిండ్రసతతవినుత

ధీవిశారదుఁ డచ్యుతదేవరాయ

మాన్యహితవర్తనుఁడు శౌర్యమహితయశుఁడు

భానుతేజుండు రామయామాత్యుండు.

దీనినిబట్టి రావిపాటి తిప్పరాజు గూఁగంప సంవత్సరప్రాంతముల యందుండె ననుట స్పష్టము. ఈరావిపాటి తిప్పరాజును స్తోత్రముచేసిన యెఱుఁగినకవి

యాతనికాలమునందో, తరువాతనో యుండియుండవలెను, కొక్కొకమును రచించిన కొన్ని సంవత్సరముల కీయెఱ్ఱనకవి సకలనీతికథానిధానమును రచించి కొక్కొకకృతిపత్తియైన మల్లామాత్యుని యన్నకొడుకగు కుంట ముక్కుల పినభైరవామాత్యున కంకితము చేసినందునఁ గవి ౧౫౬౦-౭౦ సంవత్సర ప్రాంతములయం దుండెనని చెప్పవచ్చును. [ఎఱ్ఱనకవి పినభైరవామాత్యున కంకితము చేసిన గ్రంథము 'పురాణసారము' కాని సకలనీతికథానిధానము' కాదు, 'పురాణసారముపమంబుగ నాకిచ్చినట్టి ప్రోడవు' అను సకలనీతికథానిధానపద్యభాగమునుబట్టియే తెలియుచున్నది. 'పురాణసార' మింతవఱకును లభించలేదు. సకలనీతి కథానిధానము' పినభైరవామాత్యుని కోరిక ననుసరించి తిరుపతి వేంక ఠేశ్వరున కంకిత మీయఁబడినది.

ఎఱ్ఱన కీ. శ. 1480 ప్రాంతమున 'కొక్కొకము'ను. 1500 ప్రాంతమున 'పురాణసారమును, 'సకలనీతికథానిధానము'ను రచించి యుండవచ్చునని 'ఆంధ్రకవితరంగిణి' (సం. 8. పుట 206) తోనున్నది] సకలనీతికథానిధానముతోఁ గృతిపత్తి కవినిగూర్చి చెప్పినట్లున్న యీ క్రింది పద్యములు పయియంశమును తెలుపుడు చేయుచున్నవి—

సీ. శ్రీవత్సగోత్రవారిధిపూర్ణశీతాంశుఁడగు కూచమంత్రి కినాత్మజుఁడవు
వివిధాష్టభాషాకవిత్వవాచాప్రాధీఁ బూర్వకపీండ్రులఁ బోలినాఁడ
వఖిలపురాణేతిహాస కావ్యసృష్టిచయము రచించినచారుమతివి
మాపినతండ్రీయో మల్లమంత్రికిని గొక్కొకంబు చెప్పినకోవిదుఁడవు
రసికులభినుతిచేతఁ బురాణసార । మనుపమంబుగ నాకిచ్చినట్టిప్రోడ
వట్లుగావున సోకటినిన్నడుగఁదలఁచియిచ్చటికిఁబిల్వబంచితినెఱ్ఱనార్య.

క. భావమునఁ దోఁచెఁ గలియుగ । పావనభూపాలకథలు బంధురకావ్య
శ్రీ వెలయ నాంధ్రభాషను । గావింపఁగవలయు సుప్రకాశత నాకున్

వయి పద్యములనుబట్టి యితఁడు పురాణసారమను గ్రంథమును గూడ రచించినట్లు కనఁబడుచున్నది గాని యాగ్రంథము దొరకలేదు.

చ. వినుతియొనర్తు నాండ్రసుకవీంద్రుల నన్నయభట్టుఁ దిక్కయ
జ్వను నమరేశ్వరుం జెదలువాడమహాత్ముని మారనార్యు నా
చనసుతుసోము భాస్కరుని జక్కయనుం గవిసార్వభౌమునిన్
వనరుహపుత్రసన్నిధుల వర్ణితకావ్య కళావిధిజ్ఞులన్.

అని కవి తన సకలసీతికథానిధానముతో శ్రీనాథుని వఱకును గల కవులనే స్తుతించి యున్నాఁడు. “చంద్రశేఖర క్రియాశక్తి రాయలయొద్దఁ బాదు కొల్పితి సార్వభౌమ బిరుద” మని యుండుటనుబట్టి యీపద్యమునందుఁ జేర్కొనఁబడిన కవిసార్వభౌముఁడు శ్రీనాథుఁ డనుటకు సందేహము లేదు. ఇంచుమించుగా సమకాలికులగుటచేఁ గాబోలు నల్లసాని పెద్దనాదుల నితఁ డిందుఁ జేర్కొనలేదు.

సీ, ప్రభవించె నేవీటఁ బర్యతాగ్రంబున సరిగెరీశ్వరుఁడు శ్రీనాయకుండు
వసియించె నేవీట వర్ణితసాలాంతరమున మూలస్థానరాజమౌళి
యుదయించె నేవీట నుత్తరాశాతటభూషణీకృతనింబ పుట్టలాంబ
వరియించె నేవీట వలదిశాకోణంబునందు గుబ్బుటలమైలారమూర్తి
వినుతిగాంచె నేవీటను విప్రరాజః | వైశ్యకూద్రాదిబహువిధవర్ణసమితి
యట్టి పురరత్న మొప్పు భవ్యాంబుజాతః | మండితామరతరువల్లికొండపల్లి

క. ఇటువంటి కొండపల్లి | పుటభేదనమంత్రిమకుటభూషణ మరీరా
ట్కుటకవి భేదనఘటనోద్భుటుండు కుంటముకుల పినభైరవుఁడొప్పున్
ఇత్యాది పద్యములనుబట్టి సకలసీతికథానిధానకృతిపతి కొండపల్లి కధికారియై
నట్లు కనఁబడుచున్నాఁడు. ఇట్లొక కృతిపతి వినుకొండకును, మఱియొక
కృతిపతి కొండపల్లికిని ప్రభువగుటచేత నీకవి *కృష్ణ-మండలములోని

కొండపీటిసీమవాఁ డయినట్టు స్పష్టపడుచున్నది. కొక్కోకమునందు కవి తన్ను గూర్చి యిట్లు వ్రాసికొనియున్నాఁడు -

సీ. శ్రీవత్సగోత్రప్రసిద్ధసంధూతి నాపస్తంబసూత్రప్రశస్తమనుఁడ
గురుదయానిధియైన కూచనమంతరికినంగనామణి ముత్తమాంబికకును
దనయుండు సత్కవీంద్రసుమాన్యచరితుండ శివకృపాసుజ్ఞానశేఖరుండ
నారూఢవిద్యాచలానందయోగీంద్రశిష్టప్రచారవిశిష్టమనుఁడ
నెఱ్ఱనామాత్యుఁడను సత్కవీంద్రహితుఁడఁ
గలితవాక్రౌఢిఁ గొక్కోకకవివరుండఁ
జతురమతితోడ రతికళాశాస్త్ర మిదియుఁ
దెనుఁగు గావించు రసికులు వినుతిచేయ.

ఈకవి యాఱువేల నియోగిబ్రాహ్మణుఁడు; శ్రీవత్సగోత్రుఁడు; కూచ నామాత్యపుత్రుఁడు. ఇతఁడు తా నష్టభాషాకవితాప్రవీణుఁ డయినట్టును, నవఘంటసురత్రాణ బిరుదాంకితుఁ డయినట్టును, గ్రంథమునం జెప్పుకొని యున్నాఁడు. ఈతని కవిత్వము మనోహరమైనదని యీవఱకే చెప్పి యున్నానుగదా! ఇప్పుడీతని సకలసీతికథానిధానమునుండి నాలుగు పద్య ముల నిందుదాహరించుచున్నాను —

శా. ధారాపట్టణ మేలు భోజుఁడు మహోదారుండు వాహ్యశిగా
నారణ్యంబున కేఁగి వచ్చునెడ బ్రహ్మప్రాప్తభూయావనా
శారంభస్థలిచేరునం జనఁగ నైన్యవ్రాతముం జూచి య
ప్పాఱుం డిట్లనె జొన్న చొచ్చి వలెనా భక్షింపుఁడీబియ్యమున్ [అం]

ఉ. ఊరక యేల యుండ మన మోశుకరత్నమ యస్మదీయనం
చారవినోదము ల్కలిసి సల్పుద మన్నఁ దొలంగు చేర కో
కీరప పూరుపు ల్పహుళకిల్పిషచారు లసత్యభాషణుల్
క్రూరులు వారితోడ నొడగూడి మనంగలరే వధూమణుల్ - [అ. ౨]

చ. అధిపతి నంచు గ్రద్ద మిము నీ నగవింధ్యవాసకున్
 వధ యొనరించి మాంసము లవారణగా బలిపెట్టఁజూచె మీ
 రథములువోలె సుండఁ దగదన్న ఖగంబులుపల్కె మమ్ము నీ
 విధమునఁ జాపఁగాఁదలఁచి వీడఁగనాడుట మీకు ధర్మమే. [అ. ౩]

ఉ. అంతట రాగమంజరి గృహంబున సీధురసంబు గ్రోలి యే
 కాంతమ యప్పురంబు చిఱుగ్రంతల నేగఁ దలారిమానుసుల్
 చెంతల డాసి పట్టుకొని చేతుల దంపిన నన్నుమిన్న యా
 ప్రాంతమునందుఁ ద్రెళ్ళి కెళవారయుదూతికఁ గాంచె నాదటన్.

[అ. ౪]

32. శంకరకవి

ఈకవి హరిశ్చంద్రోపాఖ్యానమును పద్యకావ్యమునుగా రచించెను. ఈ
 కావ్యమును నెల్లారికావ్య మనియు, కవిని నెల్లారి శంకరకవియనియు,
 బ్రౌన్ దొరగారు వ్రాసిరి కాని యా వ్రాత నిరాధారమైనది. కవి గోదావరి
 మండలములోనివాఁడు; కృతినాయకుడైన యీడూరి యెల్లనయు గోదావరి
 మండలములోని వాఁడయి యీడూరి కరణమును కార్కొలను వాసస్థుఁడు
 నయి యుండెను. ఈయంశములను కవి తన పుస్తకమునం దిట్లు
 చెప్పినాఁడు.—

గీ. మతి వితర్కింపఁ గేవలమంత్రిమాత్రుఁ
 డే ధనంజయబాహుశౌర్యాధికుండు
 సత్యవర్తనుఁ డీడూరిశాసనుండు
 హితవచోహారి బాచయయెల్లశౌరి.

వ. అమ్మంత్రినిధానంబునకు నిజస్థానంబు.

మ. అరవిందాసనవాసవాద్యమరలోకారాధ్యకర్కృతుకే
 శ్వరకారుణ్యసదాభిరక్షితము భాస్వదీప్తిమదూభసురో

త్కరనిత్యశ్రుతిపాఠనిస్వన ముదాత్తశ్రీ నజస్రంబు ని

ద్ధరణిం బేర్కొన నొప్పుఁ గార్కొలను గోదావర్యుపాంతంబునన్?

ఒక్క కృతిపతిమాత్రమేకాక కృతిపతియొక్క తాతముత్తాతలను గోదావరిమండలములోనే పుట్టి పెరిగి యక్కడనే సంబంధబాంధవ్యములను జేసికొనుచుండిరి. కవి కృతిపతియొక్క ముత్తాతను వర్ణించుచు నతఁడు గోదావరిమండలములోని 'యుండి' గ్రామములో సంబంధము చేసికొన్న ట్టిక్రింది పద్యమునఁ జెప్పినాఁడు.

చ. ప్రెగడనమంత్రి బంధుజనబృందము పేర్కొన నుండిశాసనుం

డగు మతిశాలివీరసచివాగ్రణిపుత్రికఁ దిప్పమాంబికన్

దగుమహిమ నివ్వివాహమయి ధన్యచరిత్రులఁ గాంచెఁ బుత్రులన్

జగదభివర్ణనీయుల విశాలయశోవిభవాభిరాములన్.

ఈడూరికరణమునకుఁ గృతి యచ్చిన కవియు తద్ద్రామపరిసరమున నివసించువాఁడే యై యుండవలెనుగాని యొక్కడనుడియో నెల్లూరినుండి వెదకుకొనుచు వచ్చినవాఁడయి యుండఁడు. కవి తనగ్రంథములోనే తా నాయెల్ల నార్యునికి బంధుఁడును విధేయుఁడు నయినట్లును తన్నతఁడింటికిఁ బిలిపించి హరిశ్చంద్రచరిత్రమును దన కంకితము చేయుమని కోరినట్లును చెప్పిన పద్యములలో నొకటి యిందు వ్రాయుచున్నాను -

మ. ననుఁ గొండిన్యముసీంద్రగోత్రజు సుధాంధస్సింధుకల్లోలతు

ల్యనిరాఘటవచోధురంధరుని దేవామాత్యసత్పుత్రుఁ బా

వనచారిత్రు శశాంకమౌళిపదసేవాలబ్ధిసాహిత్యన

ద్ధనునిన్ బంధువిధేయు శంకరకవిన్ దాక్షిణ్యపుణ్యాధికున్.

కృతిపతియుఁ గృతికర్తయు నిరువురునుగూడ నాటువేలనియోగులు. వారిరువురును కుతుబ్షా గోలకొండ సవాలుగా నున్న కాలములో నున్నట్లు కవి కృతినాయకుని గూర్చి పంచమాశ్వాసాంతమున సంబోధించిన యీపద్యము వలనఁ దెలియవచ్చుచున్నది—

క. అలఘుప్రతాపకుతుబన । మలకేంద్రకృపాసమగ్రమహిమాన్విత కా
ర్క్కులనిగ్రామనికేతన । జనసీమారక్షణైకచాతుర్యనిధి :

ఈ కుతుబనమలకేంద్రుడు సాధారణముగా నిభరామని చెప్పబడెడి యిబ్ర
హీము కుమారుడయిన మహమ్మదు కుతుబ్‌షా. ఇతడు క్రీస్తుశకము
౧౫౮౧వ సంవత్సరము మొదలుకొని ౧౬౧౧వ సంవత్సరమువఱకును
గోలకొండలో రాజ్యము చేసినందున, * కవియు నప్పుడే యుండి పదు
నాఱవ శతాబ్దాంతముననో పదునేడవశతాబ్దాదియందో యీ పుస్తకమును
జేసి యుండును. శంకరకవిచిరచితమైన హరిశ్చంద్రోపాఖ్యానము మృదు
మధురపాకము గల దయి రసవంతమయి సహృదయాహ్లాదకరముగా
నుండును. ఇందలిపద్యముల నొక్కొక్క యాశ్వాసమునుండి యొక్కొక్క
దాని నిందుదాహరించెదను.

కా. ఆకర్ణింపుము పాకశాసన : సుపర్వాసీకసంసేవ్య : భూ
లోకాధీశుడగణ్యపుణ్యుడు కృపాలోలాత్మకుం డధిర
జైకల్పద్రుమ మద్రిధీరుడు హరిశ్చంద్రాభిధానుండు ధా
త్రీకాంతుం డొక డొప్పు సూనృతవచఃశ్రీవైభవోపేతుడై .

[అ. ౧.]

చ. మును ధర యేలి చన్న నృపముఖ్యు లనేకులు చర్చచేసినన్
జనవర : వారిలోన విలసన్మతిపారగు లెవ్వరై న సొం
పునఁ దమవెంట ముంటిమొనమోపఁగఁజాలినయంతమేరయున్
గొని చనిరే ధరాతలము కొంకకుమీ యిల దానమిచ్చుచోన్

[అ. ౨]

*[శంకరకవి పేర్కొనిన కుతుబనమల్కు మహమ్మద్ కుతుబ్‌షా కాండనియు, 'కుతుబన
మల్కు' అనునది కులీకుతుబ్‌షాకు మాత్రమే యన్వయించుననియు, కావున హరి
శ్చంద్రోపాఖ్యానకృతికర్తయు, శృతికర్తయును క్రీ. శ. 1500 - 1543 నడుమ నుండి
యొందురనియు 'ఆంధ్రకవి తరంగిణి' [సం. 9. పుట 192] కర్తయభిప్రాయము.]

సీ. పరమపావనతేజ పావక సదయాత్మ హరిణాంకమాశిపర్యాయకాయ
యనఘపాతివ్రత్యమున మనోవాక్కాయకర్మవిస్ఫూర్తిచే
ధర్మనిరతిఁ

బూని చరించితినేని మత్ప్రాణేశ్వరుండు సూన్యతవచోరూఢి మెఱసి
భూనుతకీర్తివిభూతిశోభితుఁడేని శీతలాకృతి మౌనిశిష్యునకును
విశదవాత్సల్యమున మున్ను కుశలమొసఁగి
పిదపఁ గౌశికుఋణము సంప్రీతి దీర్పఁ
గూడునట్లుగఁ బెనిమిటిఁ గొడుకుఁ గరుణ
నరసి రక్షింపవయ్య జోహారు నీకు.

శా. ఏణీలోచన నానిమిత్తమున నీ కీపాటు పాటిరైనే
క్షోణీనాథులరాణిహాసములు చక్షుఃకౌతుకాపాదిని
శ్రేణీలాలితహర్యవాటికలలోఁ గ్రీడావిశేషంబులన్
బ్రాణేశాన్వితరై నిరంతరసుఖప్రాధీన్ వినోదింపఁగన్. ఆ. ౪

మ. అకటా : చేరెఁడు నేలకుం దగఁడె సప్తాంభోధివేష్టిభవ
త్పకలద్వీపకలాపభూపమకుటాంచత్పద్మరాగోజ్జ్వల
ప్రకటానర్గళనిర్గళత్కిరణకుంభత్పాదుఁడైనట్టి రా
జకుమారుం డని యేదెచ్చె గన్నుఁగవ నశ్రు ల్కల్పలై
పాఱఁగన్. ఆ. ౫.

33. కంచ విరళరభకవి

ఈకవియు శంకరకవివలనే హరిశ్చంద్రోపాఖ్యానము నయిదాశ్వాసముల
పద్యకావ్యముగా రచించెను. కవి కైవలబ్రాహ్మణుఁడు; కాశ్యప
గోత్రుఁడు; శోభనాద్రికునకును పండితారాధ్యుల పీఠనారాధ్యుని పుత్రియగు
గురవమాంబకును బుత్రుఁడు * ఈ యిరువురు కవులు నించు మించు నేక

[శంకర, పీఠ శరభకవులు సమకాలికులు కారనియు, పీఠశరభకవి యర్వాచీనుఁ
డనియు 'ఆంధ్రకవి కర్ణాగిణి' (సం. 9 పుట 196) లో నున్నది.]

కాలమునందే తమ కావ్యములను రచించినట్లు తోచుచున్నది. ఇందు శంకరకవిపుస్తకమునకంటె నేఁబదిపద్యము లధికముగా నున్నవి. ఒకరు వ్రాయుచున్నకథ నొక రెఱుంగక యిరువురు కవులును గౌరవమంతరికృతమైన ద్విపదకావ్యము సనుసరించి తమ పద్యకావ్యములను జేసి యుండవచ్చును. ఒకవేళ నీయిద్దఱిలో నొకరు రెండవవాని కావ్యమును జూచి తరువాతఁ దమ పుస్తకమును జేసియు నుండవచ్చును. ఈయంశమును దీనిం జదువువారు నిర్ధారణ చేసికొనఁ గలుగుటకయి యింపుమింపుగా శంకరకవిగ్రంథములోనుండి యుదాహరించిన పద్యముల యర్థము నిచ్చెడు పద్యములనే యిందుదాహరించుచున్నాను.—

చ. ఉరుతరసత్యవాక్యవినయోచితభూరిగుణప్రసిద్ధికిన్

నరపతు లేమి లెక్క? పదునాలుగు లోకములందుఁ జూడ గి

న్నరసురయక్షకింపురుష నాయకులం దొకఁ డైన లేడు ని

ర్భరమహితప్రభావమునఁ బన్నిద మిత్తుఁ బురారిసన్నిధిన్ [ఆ.౧.]

ఉ. మానవనాథ! యీకొఱత మాటలఁ దీఱదు గాధిసూనుఁ డీ

పూనికఁ దప్పఁ డింకఁ గొనిపోయిరె మున్ను ధరిత్రి చేరెఁడం

తైన నరేంద్రముఖ్యులు దివాకరవంశపయోధిచంద్ర! నీ

మానితవాగ్విదాన్యమహిమం బెడబాయు టదేమి చూడఁగన్.

[ఆ. ౨.]

చ. ధృతి మెఱయంగ నే నిటు పతివ్రతనేని, ధరిత్రిమీఁద మ

త్పతిఘనసత్యవాక్యనయభాసురుఁడేని కృశాన! నీ విదే

హితమతి శీతలాకృతి వహించి ధరామరవర్య భూవిభున్

సుతుఁడగు లోహితాస్య దయఁజూచి మునీంద్రుఱుఁబుదీర్పుమా.

[ఆ. ౩.]

ఉ. ఏమనవచ్చు మున్ను ధరయేలిన రాజులదేవులెల్ల న

త్కామవినోదవైభవసుఖప్రదత్తై వసియంఘ, నిన్ను బిత్

బాములఁ గప్పి కాఱడవిపాలుగఁ ద్రిప్పి :కృతఘ్నుబుద్ధిచే
నీమము దప్పి యమ్ముకొన నేరుపు గల్గె లతాంగి! యేమనన్.

[ఆ. ౪.]

శా. సప్తద్వీపసముద్రముద్రితమహాసర్వంసహాచక్రసం
ప్రాప్తశ్రీకమనీయలక్షణజగత్ప్రావీణ్యసత్యవ్రతో
ద్దీప్తప్రాభవుడైన రాజసుతుఁ డర్థిన్ దైన్యభావోదయ
వ్యాప్తిన్ బెత్తెఁడునేల కైనఁ దగఁడే యంచు నివలాపించుచున్.*

[ఆ. ౫.]

34. తెనాలి రామకృష్ణుడు.

ఈతనికి మొట్టమొదట రామలింగ మని పేరనియు, ఆపేరుతో నితఁడు శివభక్తిపరాయణుండయి లింగపురాణమును తెనిగించెననియు, చెప్పుదురు గాని యిది యెంతవఱకు నిశ్చయమో తెలియదు. ఈతనిచే శాంధ్రీక రింపఁబడినదన్న 'లింగపురాణ మిప్పు డెక్కడను గానఁబడదు. అప్పకవి మొదలగువారు రచించిన లక్షణగ్రంథములలో నందలి పద్యమొక్కటియు నుదాహరింపఁబడి యుండకపోవుటచే పూర్వకాలమునందునహిత మట్టి గ్రంథ మున్నట్లు తోచదు. ఈకవి మొట్టమొదట శివభక్తుఁ డయినను విష్ణు భక్తులగు చంద్రగిరిరాజులను సంతోషపెట్టుటకయి తరువాత విష్ణుభక్తుఁడయి వైష్ణవులను గురువులనుగాఁ గైకొనెననియుఁ గూడ జెప్పుదురు. ఈకథ సత్యమైనను గావచ్చును. ఇతఁడు రచించినట్లు చెప్పెడు చాటుపద్యము లలోఁ గొన్నిటిలో నీతనిపేరు రామలింగమని కానఁబడుచున్నది. అందొక పద్యము విందుదాహరించుచున్నాను.

* [వీరశరభకవి గ్రంథము వలన అతనికి ముందు హరిశ్చంద్ర చరిత్ర ప్రబంధ ముగ నున్నట్లు నూచింపఁ బడుటచే అది శంకరకవి గ్రంథమై యుండవచ్చుననియు, వీరశరభకవి 16 వ శతాబ్దిచివరి వాఁడో 17 వ శతాబ్ది మొదటివాఁడో యైయుండునని ('కవిచరంగిణి' సం. 9 పుట 88-89)]

ఉ. లింగనిషిద్ధుఁ గల్వలచెలిం గని, మేచకకంధదుం ద్రిశూ
లిం గని సంగతాళి లవలిం గని. కర్దమదూషిత న్యూణా
లిం గని, కృష్ణచేలుని హలిం గని సీలకచన్ విధాతృనా
లిం గని, రామలింగ కవిలింగనికీర్తి హసించు దిక్కులన్.

కూర్మపురాణమునందు రాజలింగకవి కవిస్తుతిచేయుచు “రంగనాథుని రామ
లింగకవిని” అని రామలింగనామమునే వాడియున్నాడు. ఈరామకృష్ణ
కవి గృష్ణామండలములోని తెనాలి గ్రామమునందు శాలివాహనశకము
౧౩౮౪ వ సంవత్సరమున ననఁగా క్రీస్తుశకము ౧౪౬౨ వ సంవత్స
రమున జనన మొందెననియు, ఈతని యింటిపే రీశ్వరప్రెగడవారనియు,
పయికాలమును సూచించెడి యీతని జన్మపత్రికవలన నితఁడు మంచి
లగ్నమునఁ బుట్టినట్లు కావచ్చుచున్నదనియు, అటువది సంవత్సరముల
క్రిందట తమ దక్షిణహిందూస్థానరవిచరిత్రమునందు కావలి వేంకట రామ
స్వామిగారు వ్రాసియున్నారు. * అయినను మన కీతని కాలమును గూర్చి
యిప్పుడు దొరకినవిదర్శనములనుబట్టి చూడఁగా పూర్వోక్త కాలము సరియైన
దని నమ్ముటకు వలనుపడదు. రామకృష్ణకవి దని చెప్పఁబడెడు జన్మ
పత్ర మిటీవలివారిచేత సృష్టింపఁబడినదయి యుండవలెను. అటుగాక
యితఁడు పయిని జెప్పఁబడిన సంవత్సరమునందే జన్మించి యుండిన పక్ష
మున, ఈకవి కృష్ణదేవరాయలు సింహాసనమునకు వచ్చునప్పటికే
దాదాపుగా నేఁబదియేడ్లప్రాయము గలవాఁడయి యుండవలెను. రామకృష్ణ
కవి యప్పయదీక్షితులవారితోను తిరుమల తాతాచార్యులతోను సమకాలికుఁ
డయి చంద్రగిరిరాజగు వేంకటపతిరాయల ప్రభుత్వకాలములో నుండినవాఁ
డయినట్లు కొన్ని నిదర్శనములు తనఁబడుచున్నవి. ఈవేంకటపతిరాయలు
వసుచరిత్రమును కృతినందిన తిరుమలదేవరాయల యనంతరమున తన
రాజధానిని విజయనగరము నుండి చంద్రగిరికి మార్చుకొని క్రీస్తుశకము

*[Biographical sketches of Dekkan Poets. PP 88, 89.

తెనాలి గుంటూరు జిల్లాలోనిది; కృష్ణాజిల్లాలోనిది కాదు.]

౧౫౮౫ వ సంవత్సరము మొదలుకొని ౧౬౧౪ వ సంవత్సరము వఱకును రాజ్యము చేసినవాడు. కృష్ణరాయని మరణానంతరమున నేబదియైదు సంవత్సరములకు రాజ్యమునకు వచ్చిన వేంకటపతిరాజుయొక్క రాజ్య కాలములోనున్న రామకృష్ణకవి విజముగా నొకవేళ కృష్ణదేవరాయల కాలములోగూడ నుండుటయే తటస్థించినపక్షమున, అతఁడప్పుడు బాలుఁడయి యుండెననిగాని జన్మపత్రమునందుఁ జెప్పఁబడిన ప్రకారము వయసు మీతినవాడయి యుండఁజాలఁడు. కాబట్టి యాజన్మపత్ర మెంత మాత్రమును విశ్వాసపాత్రమయినదికాదు, ఈకాలవ్యత్యాసమును సరి పఱచుటకయి కొందఁ జిప్పయ్యదీక్షితులవారుకూడ కృష్ణదేవరాయల కాలము నాటివారే యని చెప్పుచున్నారు. అప్పయ్యదీక్షితులవారు మిక్కిలి వృద్ధులగువఱకును జీవించినవారగుటచేత బాల్యమున కృష్ణరాయని దినము లలో నుండిన నుండవచ్చునుగాని యీసంస్కృత విద్వత్కవి వేంకటపతి రాయల యాస్థానమునందే యుండి ప్రసిద్ధుఁడయినవాడు. ఈదీక్షితుల వారు కాంచీపురమునకు నలుబదిమైళ్ళ దూరములోనున్న యదెపోల మను నగ్రహారమున నీశ్వరాంశచేత నారాయణదీక్షితులకు పుత్రుఁడయి పుట్టె ననియు, ఇతఁడు తన పండ్రెండవసంవత్సరమునాటికే వేదాధ్యయనముచేసి “శివార్చనచంద్రిక” “శివతత్త్వవివేకము”, “శివమణిదీపిక” “ఆత్మార్పణము” మొదలయిన శైవగ్రంథము లనేకములు చేసెననియు, వాదము నండు వేంకటపతిరాయల సంస్థానమున రాజగురువయిన శాతాచార్యుల నోడించి రాజసమ్మానము పొందెననియు కావేరీతీరమునం దనేక యాగములు చేసి యవసానదశయందు కాశీవాసము చేయవలెనని యఱువది యేండ్లు నిండినతరువాత ప్రయాణమయి పోవుచుండఁగా త్రోవలో చిదంబరపుర నివాసు లాతని పోసీయక అఱి యూర నుండునట్లు ప్రార్థించి నిలిపినందున నసరకాశి యగు చిదంబరమునందుండి యుండే దేహవియోగము నొందె ననియు, అతఁడు సూటిటికలఁచె నెక్కువ పుస్తకములు రచించెననియు చెప్పుదురు. ఇప్పు డీమహాకవి రచించిన గ్రంథము లనేకములు నశించినవి

కువలయానందమనెడి యలంకారశాస్త్రము సుప్రసిద్ధమయి సర్వదేశముల యందును వ్యాపించియున్నది. తన తండ్రికిఁ గలిగిన గెలుపులను వర్ణించుచు నీలకంఠవిజయమను సంస్కృతగ్రంథమును జేసిన యయ్యదీక్షితు లప్పయ దీక్షితులవారికి మేనల్లుఁడయి మధురరాజగు తిరుమలనాయకునియొద్ద మంత్రిగా నుండినందునను, ఈతిరుమలనాయకుఁడు మధురాపురము రాజధానిగా హూణశకము ౧౬౨౩ మొదలుకొని ౧౬౫౯వ సంవత్సరము వఱకును పాండ్యదేశమును పాలించినందునను, అకాలమునం దుండిన యయ్యదీక్షితుల మేనమామయైన యప్పయ్య దీక్షితులవారు నూఱుసంవత్సరములక్రిందట కృష్ణదేవరాయలసభయందుండిరనుట నమ్మఁదగినది కాదు. అందుచేత దీక్షితులవారితోడి సమకాలికుఁడయిన రామకృష్ణకవియు కృష్ణరాయని యాస్థానమునం దుండలే దనుట నిశ్చయము.

రామకృష్ణనిగూర్చి తాతాచార్యులహరితో సంబంధించిన కథలనేకములు చెప్పుచున్నారగాన, దీక్షితులవారి చరిత్రమువలెనే యాచార్యులవారిచరిత్రమును మనకథతో సంతగా సంబంధించినది కాకపోయినను తాతాచార్యుల వారినిగూర్చికూడ నిచ్చటఁ గొంచెము వ్రాయుచున్నాను. ఈయన జన్మస్థలము కాంచీపురము; ఈతఁడు గొప్పవిద్వాంసుఁడును, సంస్కృతకవియు. ధర్మాత్ముఁడును అయియుండెను. అప్పయ్యదీక్షితులవారు శివాంశచేత పుట్టిరని చెప్పినట్లే యితఁడు విష్ణుంశచేతఁ గలిగెనని జనులు వాడుకొందురు. ఇతఁడు తన ధనముతో బీదల కనేకవివాహములు చేయించి సందున వీరివంశనామము తిరుమల వారయినను తరువాత కన్యాదానము వారని మాతీనది. ఈతఁడు గీర్వాణభాషలో “సాత్త్విక బ్రహ్మవిద్యా విలాసము” అను గ్రంథమును జేసెను ఇతఁడు చంద్రగిరిరాజులకు వంశగురువయి తఱుచుగా కాంచీనగరమునుండి చంద్రగిరికిఁ బోయి వేంకటపతి రాయలసంస్థానమునందు వసించుటచేత, ఈయన కక్కడ రామకృష్ణకవి

† రామకృష్ణకవి అప్పయ్య దీక్షితులసమకాలికుఁడైనట్లు లెగిన ప్రమాణములు మృగ్యములు.

తోడి సంబంధము కలుగుచు వచ్చెను. ఈతాతాచార్యులు మొట్టమొదట రామరాజుయొక్క రాజ్యాంతదశలోఁ దలచెత్తి, వైష్ణవమతమునం దత్యంతాభినివేశముగలవాడయి తనశిష్యులయిన రాజులబలముచేత బలవంతముగా జనులనుబట్టి చక్రాకణాదులు చేయుచు వచ్చెను. అందుచేతనే “తాతాచార్యులవారిముద్ర భుజము తప్పినను వీపు తప్పదు” అను సామెత నేటివఱకును వచ్చుచున్నది.

రామకృష్ణకవియొక్క కాలమును నిర్ధారణము చేయుటకుఁ దగిన యాధారములు కొన్ని తద్విరచితమైన పాండురంగమాహాత్మ్యమునందే కనబడుచున్నవి. కవి యీక్రింది పద్యమునందు కృతిపతియైన విరూరి వేదాద్రియొక్క గురువునుగా కందాళ యప్పలాచార్యుల వారిని వర్ణించి యున్నాడు—

సీ. వేదమార్గప్రతిష్ఠాదైవతజ్యేష్ఠఁ డభ్యస్తపద్ధర్మనార్థరాశి
యతిరాజరచిత భాష్యగ్రంథనిర్ణేత యఖిలపురాణేతిహాసకర్త
బంధురదివ్యప్రబంధానుసంధాత పంచసంస్కారప్రపంచచణుడు
వాధూలమునిచంద్రవంశవర్ధనమూర్తి సకలదేశాచార్యనికరగురువు
పట్టమేనుంగు శ్రీరంగపతికి నణ్ణ
గారి గర్భాంబురాశినీహారరశ్మి
సారసాహిత్యసర్వస్వశయ్య పేటి*
యాళవందారు కందాళయప్పగారు.

వై జయంతీ విలాసమును రచించిన సారంగుతమ్మయకవియు నీకందాళ యప్పలాచార్యులవారినే తనగురువునుగా విప్రనారాయణచరిత్రము యొక్క ప్రథమాశ్వాసమునం దీక్రింది పద్యముచేతఁ జెప్పియున్నాడు.—

క. వందారు దాసజనతా

మందారు న్వేదశాస్త్రమహితప్రజ్ఞా

* [“పేటి” యనునది సరియైన పాఠము]

బృందారకగురు మధురుఁ

గందాళాప్పలగురున్ జగద్ధితుఁ గొలుతున్.

పయిపద్యద్వయమునుబట్టి చూడఁగా రామకృష్ణకవియు తమ్మయకవియు సమకాలీను లగుట స్పష్టమగుచున్నది. వీరిలో తమ్మయకవి తనవైజయంతీవిలాసమునందు తాను గోలకొండ కరణమయినట్టును, తన కాలమునందాదేశమును మహమ్మదుశాహి పాలనముచేయుచుండినట్టును ప్రథమాశ్వాసములో సీక్రింది పద్యమునఁ జెప్పియున్నాఁడు—

చ. ఇనసమతేజులౌ నృపులనెల్ల మహమ్మదుశాహి యేలు నీ

యెనుబడినాల్గు దుర్గముల నేలిన యేలిక గోలకొండ త

ద్భుననగరస్థలిన్ గరణికం బొనరించును దమ్మమంత్రి యా

జనపతి రమ్ము పొ మ్మనఁ ప్రజ ల్లయపెట్ట గృహస్థ లొననన్.

ఈమహమ్మదుశాహి నవాబుగా నుండి గోలకొండరాజ్యమును క్రీస్తుశకము ౧౫౮౧-వ సంవత్సరము మొదలుకొని ౧౬౧౧-వ సంవత్సరమువఱకును పాలించినందున, ఈతనికాలమునందున్న తమ్మయకవియు నాకాలమునందే జీవించియుండెను. తమ్మయకవితోడి సమకాలికుఁ డయిన రామకృష్ణకవియు నించుమించుగా నీకాలమునందే యనఁగా పదునాఱవ శతాబ్దాంతమునందును, పదునేడవ శతాబ్దాదియందు నుండెననుటకు సందేహము లేదు. కవియొక్క కాలనిర్ణయము చేయుటకు పాండురంగ మాహాత్యమునందింకొక యాధారముకూడ కనఁబడుచున్నది. పాండురంగమాహాత్యమును కృతి నందిన విరూరి వేదాద్రి యొక చిన్నజాగీరుదారయిన పెదసంగమ రాజువద్ద ప్రధానిగా నుండెను. ఈ విషయము పాండురంగమాహాత్యమునందిట్లు చెప్పఁబడినది—

సీ. తన కులాచారవర్తన వైష్ణవాచారపర్యాయముల కొజ్జబంతియనఁగఁ

దన సూన్యతముపురాతన సత్యనిధులయున్నతికిఁ బునఃప్రతిష్ఠితము

గాఁగఁ

దనబుద్ధి నీతిశాస్త్రరహస్యములు తెల్లముగఁ దెల్పు వ్యాఖ్యానముద్రగాఁగఁ
దనవ్రాయుగంటంబు మొనవాఁడి విశ్వంభరాప్రజలకుఁ బ్రాణరక్షగాఁగ

వెలయు మంగయగురువభూవిభుని పెద్ద
సంగభూపాలమణి వ్రాయసప్రవక్తరి
ప్రియయుతుండైన రామానుజయసుతుండు
భద్రచారి విరూరి వేదాద్రిశౌరి.

కృతినాయకుడైన వేదాద్రికి ప్రభువగు సంగరాజుయొక్కతండ్రి గురువ
రాజు సదాశివదేవరాయని రాజ్యకాలములో నుండి యాతనివలన శాలివాహన
శకము ౧౪౬౫-వ సంవత్సరమునం దనఁగా హాణశకము ౧౫౪౫-వ
సంవత్సరమునందు దేవునినిమిత్తము నాలుగు గ్రామములు సంపాదించినట్లు
మెకెంజీదొరవారు సమకూర్చి చెన్నపురిలో ప్రాగ్దేశలిఖితపుస్తకనిలయమునం
దుంచిన స్థానికచరిత్రమువలనఁ దెలియవచ్చుచున్నది. మంగయకొడుకైన
గురువరాజును, మంగయతమ్మునిగాఁ జెప్పిన యాచరిత్ర మెంత నమ్మ
వచ్చునో యాలోచనీయముగా నున్నది. ఈకాలమునుబట్టి చూచినను
గురువరాజుకొడుకయిన సంగభూపాలుఁడు పదునాఱవ శతాబ్దముయొక్క
కడపటి భాగమునందు రాజ్యముచేసినట్టే యూహింపఁదగి యున్నది. ఆతని
౧౫౬౦-౭౦ సంవత్సరప్రాంతమునుండి కవియై యుండవచ్చును. కవి
యాశ్రితుఁడగుటచేతరామకృష్ణకవియు పాండురంగమాహాత్యమును వేదాద్రి
కంకితము చేయునప్పటికే వేదాద్రికి కొడుకులు మొదలయినవారు కలిగి
యున్న స్త్రీపద్యమువలనఁ దెలియవచ్చు చున్నది.

క. సోదరులు సుతులు సతులును

వేదోదితమార్గచర్య వినయము నయమున్

శ్రీదాంపత్యము నెసఁగఁగ

వేదాద్రిమహాప్రధాని వెలయుం గృతులన్,

రెట్టమతమును రచించిన యయ్యలరాజు అయ్యలభాస్కరుల కాలమును బట్టి చూడఁగా రామకృష్ణుఁ డింకను దరువాతివాఁడని తెలియవచ్చుచున్నది. పాండురంగమాహాత్యకృతిపతియగు విరూరి వేదాద్రి కాశ్రయుఁడగు పెదసంగభూపాలుని మేనల్లునికి రెట్టమతము నంకితమొనర్చిన యాకవులు తమకాలమున నీక్రింది పద్యముచేఁ దెలిపికొనియున్నారు—

సీ. కలియుగప్రథమభాగమునాల్గువేలయెన్నిదినుర్లపై నిడెబ్బదియు నొకటి
శాలివాహనశకసమ లలి వేయునార్జుటతొంబదిరెండు రూఢిగాఁగఁ
బ్రభవాదిగతములు పరఁగ నిర్వదిమూఁడు నేండ్లయ్యె నెంతయు
నెన్న బుధులు

అట్టికాలంబున నయ్యలభాస్కర కవివర్యు లలరాజకమలహితుని
యాజ్ఞబూర్వోక్త రెట్టమతాఖ్యకావ్య
మును నొనర్చిరి యాచంద్రముగను గీర్తి
వక్తృశ్రోతలకునుగల్గ వసుధమీఁద
నలయహోబల స్పృహరికి నర్పణముగ.

సంగభూపాలుని యనుగ్రహమువలన వేదాద్రి సంపదల నొందినట్లు

గీ. గుఱుతుగల రాజు మంగయ గురువరాజు
పుత్రుఁ బెదసంగభూపాలు శత్రుజైత్రు
భానుసమతేజు విద్యావధానభోజుఁ
గాల్చి వేద్రాది నిత్యలక్ష్మలఁ దలిర్చు.

ఇత్యాది పాండురంగమాహాత్యములోని పద్యములు చెప్పుచున్నవి. పెదసంగభూపాలుఁడు గురువరాజుయొక్క తొమ్మండ్రు పుత్రులలో జ్యేష్ఠుఁడు. ఈతని తమ్ములనామము లాగ్రంథమునందుఁ జెప్పఁబడి యుండకపోవుటచేత గ్రంథరచనాకాలమునకు వారు బాలరనియు, సంగభూపాలుఁడు యౌవనదశయం దుండినవాఁ డనియు స్ఫురించుచున్నది.

* (ఈపద్యములోని శా. శ. 1692 కాలము లేఖకుని కాలము కాని కవికాలము కాదనియు, అట్లునుకొనకున్నచోఁ గుదురదనియు 'ఆంధ్రకవిరంగిణి')

పెదసంగభూపాలుని తమ్ములనుగూర్చి రెట్టమతములోఁ గృతిపతియొక్క
తండ్రియగు పెదతిమ్మరాజును వర్ణించు సందర్భమున నిట్లు చెప్పఁబడినది.

గీ. అట్టి పెదతిమ్మరాజు దైర్యాద్రిరాజు
మంగవిభుగుర్వశౌరియనుఁగూఁగూఁతు
నంగనాశిరోమణిఁ బాపసంగమాఖ్య
బ్రేమ వరియించె విభవాభిరాముఁ డగుచు.

క. గుణనిధి యగు తత్కన్యా
మణిజనకున్ బోధజనకు మంజులభావా
ఫణివరు రణవిజయార్జునుఁ
బ్రణుతింపఁ దరంబె గురువపార్థివవర్యున్.

సీ. పృథులవిక్రమశాలి పెదసంగనృపతియు సత్యసంధుఁడు చినసంగరాజు
ధర్మగుణాఢ్యుండు తమ్మభూపాలుండురుచిరకీర్తిధనుండు ద్రుదఘనుఁడు
ప్రథనాంగణకిరీటి బసవనరేంద్రుండు స్థిరభాగ్యనిధి పెదచిట్టఘనుడు
సింధుగాఢభీరుండు చినచిట్టవర్యుండు సతతధన్యుఁడు పొట్టిసంగశౌరి
కలితతేజుండు పాపసంగప్రభుండు
ననఁగ బరఁగిన తొమ్మండ్రు తనయవరులఁ
గాంచి విజయసంశీలుఁడై మించె నౌర
మంగరాజన్యగురువసమాద్యరుండు.

క. ఆగురువరాజవరునఁకుఁ ద్యాగసముద్రునకు నల్లుఁడయి వెలసె ధరా
భాగధురంధరతను నాభాగుఁడు పెదతిమ్మరాజు ప్రజలు నుతింపన్.

కృతిపతితల్లియు మంగయగురువరాజు కూతురు నైన పాపసంగ
మాంబ పెదసంగభూపాలాదులగు తొమ్మండ్రకును జెల్లెలయి యుండ
వచ్చును. అట్లయినచో నీమె సంగభూపాలునికంటె నిరువది, యిరువది
యైదేండ్లు చిన్నది కావచ్చును. కృతిపతియైన వేంకటరా జీమయేడుగురు

పుత్రులలో మూడవవాడు. కాబట్టి యితఁడు తల్లి కించుమించుగా నిరు వదియైదు వత్సరముల ప్రాయమునందు జనించి యుండవచ్చును. అందుచే నీవేంకటరాజు తనమేనమామ యగు పెదసంగ భూపాలునికంటె నేఁబది యేండ్లు చిన్నవాఁ డగుట యసంభవము కానేరదు. రెట్టమతమునందు కృతిపతియొక్క విక్రమధురంధరులైన యేడుగురు కొడుకులు వర్ణింపఁ బడుటయేకాక కృతిపతియొక్క కడగొట్టు తమ్మునిపుత్రులు సహిత మేవురు బాహుబలశాలు లయినట్లు వర్ణింపఁబడి యున్నారు. అందుచేత నతఁ డీగ్రంథమును గృతినందినకాలమున కనఁగా ౧౭౬౯-వ సంవత్సరము నాటికి మిక్కిలిఁ వృద్ధుఁడయి యుండవలెను. అతని కప్పు డెనుబదిసంవ త్సరములవయ స్సందే ననుకొందము. అట్లనుకొన్నను పాండురంగ మాహాత్యము రచియింపఁబడిన కాలము ౧౭౭౦వ సంవత్సరమునకంటెఁ బూర్వమయి యుండదు. అప్పటికి రామకృష్ణుఁడు వృద్ధుఁ డనుకొన్నను, అతఁడు కృష్ణదేవరాయల యాస్థానమునందలి కవుల నాక్షేపించె నన్న కథలన్నియు నసత్యకల్పనములనుట స్పష్టము. అయినను మన మీకవుల కాలమునుగూర్చి యింకను విచారింపవలసి యున్నది. [రామకృష్ణకవికృతమైన ఉద్భటారాధ్య చరిత్రపుఁ గృత్యవతరణీకనుబట్టి యాగ్రంథము కొండవీటి దుర్గాధ్యక్షుఁడగు నాదిండ్ల గోపమంత్రికడ ముఖ్యోద్యోగిగా నుండిన యూరెదేవమంత్రి కంకితమియఁబడినట్లు తెలియు చున్నది. గోపమంత్రి శ్రీకృష్ణదేవరాయల ముఖ్యమా త్యుఁడగు తిమ్మరుసు మంత్రికి మేనల్లుడు. రాయలు క్రీ.శ. 1515లో కొండవీటిని జయించిన పిదపనే తిమ్మరుసుమంత్రి తనమేనల్లుని దానికి పాలకునిగా నొనర్చెను. గోపమంత్రి దేవమంత్రికి క్రీ.శ. 1517లో నొకయగ్రహారమును దాన మొనర్చెను. ఆపిదపనే దేవమంత్రి యుద్భటారాధ్య చరిత్రమును కృతినంది యుండవచ్చును. ఆకాలము క్రీ.శ. 1535 ప్రాంతమయి యుండవచ్చును. పాండురంగమాహాత్యకృతి భర్తయగు వేదాద్రి మంత్రి కందాళ అప్పలా చార్యుని శిష్యుఁడు. ఈ అప్పలాచార్యులకు క్రీ.శ. 1542 లో గండికొట్ట

ప్రభువు భూదానము చేసినట్లొకశాసనముకలదు. రామకృష్ణకవికి భట్టరు చిక్కాచార్యులు గురువు. బైచరాజు వేంకటకవిచే కామందకమును కృతిఁ గొన్నవాఁడును, పెదసంగ భూపాలుని మేనల్లుఁడును అగు వేంకటాద్రి యును చిక్కాచార్యునికి శిష్యుఁడే. ఇతఁడు కామందకమును క్రీ. శ. 1584లో కృతినందియుండెను. కావున పాండురంగమాహాత్య మంతకుఁ గొన్ని యేండ్లు పూర్వపుదగును. రామకృష్ణకవి క్రీ.శ. 1505 ప్రాంతమున జన్మించి 1575-80 ప్రాంతము వఱకును జీవించియుండెనని చెప్పవచ్చును. కావున నితఁడు శ్రీకృష్ణరాయల కాలములో నుండుట యసంభావ్యము కాఁజాలదు.]

ఈరామకృష్ణకవి యాజ్ఞావల్క్య బ్రాహ్మణుఁడు; కొండిన్యసగోత్రుఁడు; తండ్రి రామయ్య; తల్లి లక్ష్మమ్మ. తాను తెనాల్యగ్రహార నిర్ణేత యయి వట్టును, అశుకవిత్వాదులయందు మేటియైనట్టును, కృతిపతి తన్నుద్దేశించి పలికినట్టుగా కవియే పాండురంగ మాహాత్యమునం దీక్రింది పద్యములతోఁ జెప్పుకొనియున్నాఁడు.

క. నను రామకృష్ణకవిఁ గవి

జనసహకారావళీవసంతోత్సవసూ

క్రినిధిఁ బిలిపించి యర్హ

ననమునఁ గూర్చుండఁ బనిచి చతురత ననియెన్.

సీ. నలుదెఱంగుల కావ్యనవసుధా ధారలఘునడవాళువునందుఁగరముమేటి

వఖిలభూమీపాలకాస్థానకమలాకరోచ్చయతరుణసూర్యోదయుడవు

శైవవైష్ణవపురాణావళి నానార్థరచనాపటిష్ఠైకరమ్యమతివి

లొకికవైదికలక్షణచాతుర్యధైర్యప్రభారూఢకార్యచణుడ

వాండ్రభూమీకుచాగ్రహారాభమైన

శ్రీతెనాల్యగ్రహారనిర్ణేత వగ్ర

శాఖికాకోకిలమ వీవు సరసకవివి

రమ్యగుణకృష్ణ : రామయరామకృష్ణ :

క. కొండిన్యసగోత్రుడ వా

ఖండలగురుభిభుడ వఖిలకావ్యరససుధా

మండనకుండలుడవు భూ

మండలవినుతుడవు లక్ష్మీమావరతనయా :

క. యశముఁ గలిగించు నీమృదు

విశదోక్తులఁ బొండరీకవిభుచరితఁ జతు

ర్దశభువనవిసుతముగ శుభ

వశగతి నాపేర నుడువు వరతత్త్వనిధి :

ఉ. స్కందపురాణనీరనిధికొస్తుభమై ప్రభవించు దేవకీ

నందనుసత్కథోద్యమము నవ్యకవిత్వకళాకలాపమున్

కుండనమున్ ఘటించి కడుఁగ్రొత్తగు సొమ్మొనరించి విష్ణు నే

వం దులకించునప్పరమవైష్ణవకోటి నలంకరింపుమా :

మ. ఉదయం బ స్తనగంబు నేతువు హిమవ్యాహంబునుం జుట్టిరా

విదితంబైన మహిన్మహాండ్రకవితావిద్యాబలప్రౌఢి నీ

కెడురేరీ సరసార్థబోధఘటనాహేలాపరిష్కార : కా

రద నీరూపము, రామకృష్ణకవిచంద్రా : సాండ్రకీర్తిశ్వరా :

ఈపద్యములనుబట్టి చూడఁగా కవి కొంతవఱ కౌత్సల్యభూప్రియుడని తోచక మానదు. ఇతఁ డెంత ప్రౌఢకవియైనను సోపితార్థప్రకట నము నింతగాఁ జేసికొనక సమ్రతను జూపినచో నధికశ్లాఘాపాత్రుడయి యుండును.* ఈతని నివాస్థలము కృష్ణామండలములోని తెనాలి యగ్ర హారము; ఇతనిపూర్వులు కాపుర ముండినచోటు , తెనాలికి-రెండుక్రోసుల దూరముతో నున్న గార్లపాడు గ్రామమనియు, ఇతఁడు తననివాసము నచ్చటనుండి తెనాలి గ్రామమునకు మార్చుకొనెననియు నొకరు వ్రాసి

* [ఇవి కృతిపతివాక్యములు కాని, కవివాక్యములుకావు; కావున అత్యశ్లాఘా పరాయణత్వము నిది తెల్పఁజాలవు.]

† [తెనాలి గుంటూరు జిల్లాలోనిది.]

యున్నారు. ఇతఁడు చిన్నతనములో బట్టుపల్లెయను గ్రామమునందుండు బట్రాజులతో సాంగత్యముచేసి, వారిచెలిమిచేత సంస్కృతాంధ్ర సాహిత్యమును కవిత్వకౌశలమును సంపాదించి బుద్ధిబలముచేత ప్రబంధకపీఠ్య రుఁడయి వన్నె కెక్కినఁట! ఇతఁడు రచించిన పుస్తకము పాండురంగ మాహాత్యమును స్థలపురాణము. ఇందు గొన్నివర్ణనలు విలక్షణముగా నుండును. “పాండురంగవిభుని పదగుంభనంబును” అన్నట్టితని కవిత్వము పదములకూర్పుచేత మేలిమిఁ గన్నది. అందు నిరర్థక పదము లెక్కడనో కాని కానఁబడవు.

క. అటులేనియుఁ జెప్పెద నీ

పొటిపొటితలపోత లెల్లఁ బోవ నడువు; మా

రట ముడుగు నెమ్మనము నొ

క్కటిగా నొనరించి గట్టిగా విను మధిపా!

ఇత్యాది పద్యములలో గట్టిగా లోనగుపదము లొకానొకటి యక్కడక్కడ వ్యర్థములుగా దోచినను, మొత్తముమీఁదఁ బదసందర్భ మితనికిఁ గుదిరినట్లు మఱియొకకవికిఁ గుదిరినదని చెప్పవలనుపడదు. ఈ పాండురంగ మాహాత్యమునకే పాండురంగవిజయమని నామాంతరము గలదు. ఇదిగాక పాండురంగవిజయమని రామకృష్ణకవివిరచితగ్రంథము వేతొకటి యున్నదని కొందఁ ఁందురుగాని యామాట పాటింపఁదగినదికాదు. ఈ కవికి తరువాత నల్పకాలములోనే యున్న యప్పకవి లోనుగాఁగల లాక్షణికు లొక్కరును పాండురంగవిజయ మున్నదని చెప్పి దానిలో నుండి యొక్క పద్యమునైన నుదాహరించియుండలేదు. ఇప్పుడు పాండురంగవిజయము లోనివని యందందుఁ జదువఁబడెడు పద్యములలో ననేకము లితరగ్రంథము లలోనివిగాను, కొన్ని యపౌద్రకవికల్పితములుగాను గానఁబడుచున్నవి, ఎట్లనఁగా,

సీ. భుజగలోకాధీశభోగతల్పశయాన హరిరూపధర మహాపురుష యనుచు
 నతులాజ్జమకుటవర్ణితపాదరాజీవ రామార్చనీయ శ్రీరంగ యనుచు
 మారీచమదభంగ మహితవాయవ్యాత్మశరదనిద్రితినేత్ర శౌరి యనుచు
 సముదగ్రవర్షావసరయోగనిద్రాణ కరిరాజవరద శ్రీకాంత యనుచుఁ
 దలఁకు నులుకును నలుకు బెగ్గిలుచుఁ బలుకు
 సఖులనయనస్వరశిరోజచరణకలన
 పవనకందర్పఘనహంసజవనతురగ
 భటనటప్రియసముదాయపటిమదోష.

ఈపద్యము పాండురంగవిజయములోనిదని సర్వసాధారణముగాఁ జదువుదురు.
 నిజము విచారింపఁగా నిది పైడిమఱ్ఱి వేంకటపతికృత చంద్రాంగదచరిత్రము
 నందలి చతుర్థాశ్వాసములోనిది. ఇట్లే

గీ. అరుణపల్లవరుచిఁబోలు నాపదంబు
 లాపదంబులఁబోలు నయ్యలకజాత
 మలకజాతముఁబోలు నిత్యముఖలీల
 నిత్యముఖలీలఁబోలు నన్నెలఁతనడుము.

అను సీపద్యము పాండురంగవిజయములోని దని కొందఱు చెప్పు
 చున్నను, ఇది సింహాద్రి వేంకటాచార్య విరచితమైన చమత్కారమంజ
 రిలోఁ గనఁబడుచున్నది. ఈప్రకారముగానే పాండురంగవిజయములోని
 వని చదువఁబడెడు మఱికొన్ని పద్యము లితరప్రబంధములోనివిగాఁ గనఁ
 బడుచున్నవి. తాను ప్రబంధరూపముగాఁ బాండురంగమాహాత్మ్యములోఁ
 జెప్పినఁ కథనే స్వీకరించి యాకవియే మరల పాండురంగవిజయమని మఱి
 యొక ప్రబంధము జేయవలసిన యావశ్యకము సహిత ముండదుగాన
 పాండురంగవిజయమని వేఱొక ప్రబంధ మున్న దన్న వార్త కల్గయని
 నిశ్చయింపవలసి యున్నది. ఇతఁడు నిరోష్ఠ్యరామాయణము మొదలయిన
 చిత్రకావ్యములను రచించెనని యొకప్రవాదము కలదుగాని యదియు

నిజమయి యుండదు. ఇతఁడు వికటకవి యనియు, అనేకుల వనేకవిధముల వంచిచె ననియు, పెక్కుకథలు చెప్పుదురుగాని పాండురంగమాహాత్యము నంతటి భక్త్యావేశముతో రచించిన వైష్ణవభక్తాగ్రేసరుఁడు పామరజన్మై కాదరణీయములైన తుచ్ఛకార్యములకు లోనగునాయని సందేహింపవలసి యున్నది. ఈదేశములో పామరజనులు కవులు రసికులని చూపుటకయి వారికి వేశ్యాగమనదోషాదు లారోపించుట చిరకాలమునుండి యాచారమయి యున్నది. ఇతఁడు వికటకవియని చూపుటకయి యితఁడు రచించిన పుస్తక మొక్కటియు లేదు. [రామకృష్ణకవి రచించిన గ్రంథములు మూఁడు ముద్రితములైయున్నవి. అవి 1) ఉద్భటారాధ్యచరిత్రము 2) ఘటికాచల మాహాత్యము. 3) పాండురంగమాహాత్యము అనునవి. ఇందు మొదటిది యూరెదేవమంత్రి కంకిత మీయఁబడినది. శైవాచార్యుఁడగు ఉద్భటుని మహాత్త్వమిందు వర్ణితము. దీనిని రచించినపుడు కవి శైవుండుగా నున్నందున, తనపేరు రామలింగఁడనియే చెప్పికొనెను. ఆశర్వాత వైష్ణవమతమును స్వీకరించిన పిదప ఘటికాచల మాహాత్యమును ప్రబంధమును రచించెను. వైష్ణవులగు ప్రభువుల మెప్పునకయి ఇతఁడు మతమును మార్చుకొన్నట్లు తలఁప నవకాశములేదు. ఎవ్వరిని లక్ష్యపెట్టని స్వభావముకల కవి. ప్రభువులదయఁ గోరి మతము మార్చుకొనెననుట సరికాదు. ఘటికాచల మాహాత్యమున ఇప్పటి ఉత్తర ఆర్కాటు జిల్లాలోని చోళసింహపురము (షోలింగరు) దగ్గటి నరసింహక్షేత్రము మాహాత్యము వర్ణింపఁబడినది. ఇందుకృత్యాదికము లేదు. రామకృష్ణకవి మరణించిన పిదప నాతని మనుమఁడు ఖండోజీ విచిత్ర రాయని కంకితమిచ్చెను. మూఁడవది పాండురంగమాహాత్యము. ఇందు మహారాష్ట్ర దేశమునఁ గల పండరిపురక్షేత్రమందలి పాండురంగ విఠలదేవుని మహాత్ము వర్ణితమైనది. ఇదియే యీతని గ్రంథముల వరుస. 'అంద్రకవి తరంగిణీ' కారులు (సంపుటము 8. పుట. 25) పాండురంగ మాహాత్య

రచనానంతరమే ఘటికాచలమాహాత్యము వ్రాయఁబడిన ట్లభిప్రాయపడుచున్నారు. రామకృష్ణకవి యీమూఁడు గ్రంథములనేకాక కందర్పకేతు విలాసము, హరిశీలావిలాసము అను రెండు గ్రంథములను రచించినట్లు చెప్పుదురు. కాని, అవి యింతవఱకును లభ్యములు కాలేదు.]

“శష్యవిజయంబు చెప్పెదఁ జిత్తగింపు

మేకదంతుండు నీకిచ్చు నింతబొచ్చు.”

ఇత్యాదులగు యతిభ్రంశదోషాదులను గలిగిన పనికిమాలిన బూతుపుస్తకము సొకదాని నెవ్వరో మహాత్ములు “శష్యవిజయ” మనెడి యపాత్రపు పేరితో రచించి దానికర్తృత్వమును రామకృష్ణున కారోపించిరిగాని యం దొక పద్యము నైనను జదివినవారి కా పాడుపుస్తకమునందుఁ జూపిన యహం భావమునుబట్టి యితఁ డితరకవుల గ్రంథముల నాక్షేపించి పద్యములు చెప్పె నన్నంతవఱకు నమ్మవచ్చును.

ఈరామకృష్ణకవికి మొట్టమొదట రాజాస్థానమునందుఁ బ్రవేశము కలుగక పోయినను రాజపురుషుల నాశ్రయించి వారిమీఁద పద్యములుచెప్పి వారి మూలమున కడపట రాజానుగ్రహము సంపాదించుకొనెనట! అట్లయ్యు నితఁడు సాధుస్వభావము కలవాఁడు కానందునను, పరుల వంచించుట యందును, పరిహసించుటయందును ఆసక్తికలవాఁ డయినందునను, ఏవో కొంచెపనులు చేయుచువచ్చి పలుమాఱు రాజుల యాగ్రహమునకు పాత్రుఁ డగుచు వచ్చెనట! ఇందుఁ గొంతసత్య ముండకపోదు. అట్లు కానియెడల నితఁడు తనగ్రంథములను పేరుగల రాజుల కెవ్వరికి నంకితము చేయక యొకవ్రాయఁసగాని కంకితము చేయుట తటస్థించియుండదు. మహమ్మ దీయుల దాడిచేత పేరు గల హిందూరాజ్యములు నశింపఁగా ధనసంపన్నుఁడు గాని రామకృష్ణకవి స్వకుటుంబపోషణార్థమయి ధనస్వీకారముచేసి తన గ్రంథమును సంగరాజుజాగీరులోని విరూరి కరణమున కంకితము చేసినను చేసి యుండవచ్చును. కృతిపతి యిటున వేదాద్రికి వాఙస్థానముగా నుండిన

వితూరు నెల్లూరు మండలములో పినాకిసీనదికి వంతెనగట్టడలచిన సంగము నకు రెండు క్రోసుల దూరమున నున్నది.

రామకృష్ణుడు చేసిన యపరాధములను దెలిపెడు కథలలో నొకటి రెంటి నిం దుదాహరించుచున్నాను —

ఒకప్పుడు డిత్తుడు రాజగురువయిన తాతాచార్యులవిషయమున చెప్పరాని మహాపరాధమును జేసినందున, రాజు దురాగ్రహగ్రస్తుడై యీతనిని తల వఱకు భూమిలో పాతిపెట్టి యేనుగుచేత తల త్రొక్కింపుడని రాజభటుల కాజ్ఞయిచ్చెనట! రాజభటు లాతనిని గొనిపోయి యూరిబయలను కంఠము లోతు మంటిలో పాతిపెట్టి, త్రొక్కించుటకొఱ కేనుగును దీసికొని వచ్చుటకై వెళ్ళిరట. ఈలోపల గూనిచాకలివాడొకఁ డామార్గమునఁ బోవుచు రామకృష్ణునిఁ జూచి “యిదియే” మని యడుగఁగా, అతఁడు తనకు సంభవించిన గూను పోఁగొట్టుకొనుట కయి వైద్యులయజ్ఞచొప్పుఁ దా నీచికిత్సను జేయించుకొనుచున్నఁ ననియు గూనుపోయినదో లేదో పయికి తీసి చూడవలసిన దనియు వానితోఁ జెప్పెనట. వాఁ డాప్రకారముగాఁ జేసి యీతనికి గూను లేకుండుట కద్భుతబడి తన కాచికిత్స చేయుమని కోరఁగా, రామకృష్ణుడు వానిని పాతిపెట్టి తాను పలాయితఁ డయ్యెనట. అటుతరువాత రాజభటు లేనుగును గొనివచ్చి దానిచేత చాకలివానితల త్రొక్కించెరట. రాజభటులు పోయి తాము రామకృష్ణుని జంపినమాట రాజుతో విన్నవించిన తరువాత రామకృష్ణుడు రాజసభకుఁ బోయి సభవారందఱు విస్మయపడునట్లుగా రాజనిందర్శనము చేసి తనయం దీశ్వరుఁ డనుగ్రహించి చచ్చినవానిని మరల బ్రతికించి పంపెనని రాజునకు నమ్మకము పుట్టునట్లుగాఁ జెప్పి నమ్మించి రాజువలన నూఱు తప్పులు క్షమించునట్లు వరము పొందెనట.

ఇంకొకసారి రామకృష్ణుడు తాతాచార్యులను మోసముచేసి తన్ను మూపు మీఁద నెక్కించుకొని రాజమందిరము చేరువనుండి మోసికొనిపోవునట్లుఁడఁబఱచెననియు, ఆచార్యులవా రాతనిని మోసికొని రాజవీధిలో నడచు

చుండఁగా రాజు మేడమీఁదనుండిచూచి కోపించి పయివానిని తన్ని యీడ్చుకొని రండని తనభటుల కాజ్ఞయిచ్చెననియు, రామకృష్ణుఁ డామాటలు విని చివాలున తాను క్రిందకుఁజీకి గురువర్యుల పాదములమీఁదఁ బడి తాను చేసిన భాగవతాపచారము క్షమింప వేడుకొని పాపపరిహారార్థముగా నాతనిని తన వీఁపుమీఁద నెక్కించుకొని మోనెదనని చెప్పి యొప్పించి తాతాచార్యులను భుజములపయి నెక్కించుకొని నడచుచుండఁగా రాజభటులువచ్చి పయి నున్న గురునే తన్ని రాజసన్నిధి కీడ్చుకొని పోయిరనియు, అందుమీఁద రాజునకు మఱింత యాగ్రహమువచ్చి గురుద్రోహియైన యాఖలుని వెంటనే శిరశ్చేదము చేయుఁడని భటుల కాజ్ఞయొసఁగె ననియు, రాజభటుల కతఁడు లంచమిచ్చి తన్నువిడిచిపెట్టి యొకమేకనుజంపి దానినెత్తురు గొనిపోయి రాజునకు జూపునట్లు వారి నొడఁబఱచెననియు, రాజు కోపము తీటి బ్రహ్మహత్య చేయించినందునకుఁ బశ్చాత్తాపపడుచున్న కాలములోఁ దాను బ్రహ్మరాక్షసుఁ డయినట్లు వేషమువేసి రాజును జడిపించి తరువాత నిజమును జెప్పి రాజుచే మన్నింపఁబడి బహుమానముల నందెననియు మఱియొక కథ గలదు.

ఇట్లే యితఁ డనేకకవులను విద్వాంసులనుగూడ నాక్షేపించినట్లు పెక్కు కథలు గలవు. అవి యెంతవఱకు సత్యములో చెప్పఁజాలము. అయినను వానిలోఁ గొన్ని సత్యములు కావనియు నితీవలివారిచే గల్పింపఁబడినవనియు మనము సులభముగా నూహింపవచ్చును. తాను రచించిన పాండురంగ మాహాత్మ్యకృతికి నాయకుఁడగు వేదాద్రియొక్క గురువైన కందాళ అప్పలా చార్యులవారు సభకు వచ్చునప్పుడు వ్యాకరణశాస్త్రమునందలి యాయన పాండిత్యప్రకర్షమును శ్లాఘించుచు నొక శిష్యుఁడు.

శ్లో. "అపశబ్దభయం నాస్తి । అప్పలాచార్యసన్నిధౌ"

అని చెప్పఁగా రామకృష్ణుఁడు,

"అనాచారభయం నాస్తి । తిష్ఠన్మాత్రస్య సన్నిధౌ"

అని శ్లోకము పూర్తిచేసి పరిహసించెనని చెప్పుదురు. దీనిని తెలిగించినచో శిష్యుడు చేసిన శ్లోకముయొక్క పూర్వార్థము

గీ. "అప్పలాచార్యసన్నిధియందు (వీస
మంతయిన) నపశబ్దభయంబు లేదు"

అనియు, దానిని పూరించిన రామకృష్ణునియొక్క యుత్తరార్థము

"విలిచి మూత్రవిసర్జన సలుపువాని
వద్ద (గూడ) ననాచారభయము లేదు"

అనియు నగును. శబ్దశాస్త్రపాండిత్యమునుబట్టి యెట్టి యపశబ్దమునైన నపశబ్దమునుగా సాధింపఁగల సామర్థ్యముగల తనగురువువద్ద నెవ్వరును నపశబ్దమునకు భయపడవలసిన యక్కఱలేదని యర్థము వచ్చునట్లు శిష్యుడు శ్లాఘించినప్పుడు నిలుచుండి మూత్రము విడుచువానివద్ద ననాచారభయ మెట్లక్కఱ లేదో యట్లే శుంతయైన యీయాచార్యునివద్ద నపశబ్దభయ మక్కఱలేదని విపరీతార్థము వచ్చునట్లు 'శ్లోకము పూరించి యాక్షేపించి వైష్ణవభక్తాగ్రేసరుడై రామకృష్ణుడు భాగవతాపచారము చేయునని సమ్మదగియుండలేదు.

"కలనాఁబీదనము లక్కఱగలనాఁటికి" అను పెద్దనపద్యముపై రామకృష్ణ కవి యాక్షేపణ చేసె నన్నకథ కల్పితమని యీవఱకే యల్లసాని పెద్దన్న చరిత్రమునందుఁ జెప్పియున్నాముగదా? ఆప్రకారముగానే రామకృష్ణకవి ముక్కు తిమ్మనాచార్యునియెడఁ గూడ నొకయపరాధము చేసెననియు, తిమ్మన యిదిగి పండ్లూడఁదన్నఁగా మఱునాఁడు రామకృష్ణకవి దుప్పి కొమ్ముతో నూడినపల్లమర్చుకొని కృష్ణరాయలసభకు వచ్చి కూరుచుండ రామరాజభూషణకవి యెఱిగి రాజు "రవిగానఁచోఁ గవి కొంచునేకదా" యన్న సమస్య నిచ్చినప్పుడు

ఉ. ఆ రవి పీఠభద్రునిపదాహతి తుల్లిన బోసినోటికిన్

నేరఁడు, రామకృష్ణకవి నేరిచెఁబో మన ముక్కుతిమ్మరాజ్

క్రూరపదాహతిం బడిన కొక్కిరిపంటికి దుప్పికొమ్ము ప

ల్గ రదియింప; నౌరః రవిగాననిచోఁ గవి గాంచునేకదా :

అని పూరించి యతని నవమానపఱచెననియు, చెప్పెడికథ కూడ రామకృష్ణ కవి ముక్కు తిమ్మనకాలములో నుండినవాఁడు కాకపోవుటచేత నిటీవలి బుద్ధిమంతులచేఁ గల్పింపఁబడినదనియే నిశ్చయింపవలసి యున్నది. ఇతఁడు రామరాజభూషణుని సమకాలికుఁడే యయినను, రామరాజభూషణుని వసుచరిత్రములోని “శ్రీ భూపుత్రి” యను పద్యముమీఁద రామకృష్ణుఁడు చేసెనన్న యాక్షేపణము పండితులు చేయఁదగినది కానందున దానిని సహితము సత్యమని నమ్ముట కాధారము కనఁబడదు. ఇతఁడు రామరాజ భూషణుని కవిత్వము నాక్షేపించుచు,

క. చీవరపావరతీఁగలఁ । జేవలబు ట్టల్లినట్లు చెప్పెడు నీ యీ

కావు* కవిత్వపు మాటలు । బాపనకవివరునిచెవికిఁ బ్రమదం బిడునే?

అని చెప్పెనట. నిజముగా రామకృష్ణకవియే చెప్పినదయిన యెడల నీర్ష్య చేతనే చెప్పినదనవచ్చును. ఒకానొకకవి రాయలయాస్థానమునకు వచ్చి నప్పుడు-

క. త్రువ్వఁట బాబా, తలపై

పువ్వఁట జాబిల్లి, వల్వ బూదఁట, చేదే

బువ్వఁట, చూడఁగను హాళి

క్కవ్వఁట, యరయంగ నట్టి హరునకు జేజే.

అను పదములుజెప్పి తాటాకుమీఁద వ్రాయుమని యిందలి ‘త్రువ్వఁట’ ‘హాళికి’ అను పదములను వికారముగాఁ జదివి రామకృష్ణుఁడా కవిని పరాభవించి పరిపెనని చెప్పుదురు. ఈ కథ కేవలసామరజ నైకాదరణీయము. అప్పకవీయమునం దుదాహరింపఁబడిన రామకృష్ణకవియొక్క చాటుపద్యముల రెంటిలోను,

* కవిత్వపుగూతలు - అని పాశాంతరము.

క. బసవనకుఁ బుట్టినప్పుడె

పసరము గోవిందరాజు పసరం బైనన్

గస వేటికిఁ దినఁ డనఁగాఁ

గసవుం దిను శత్రు లాజి గదిసినవేళన్.

అను పద్యమువలన వతఁడు పరులను దూషించు స్వభావము కలవాడయినట్లు కనఁబడుచున్నను,

క. చిన్నన్న ద్విపద తెరఁగును

బన్నుగఁ బెదతిరుమలయ్య పదమున తెరఁగున్

మిన్నంది మొరనె నరసిం

గన్నకవిత్వంబు పద్యగద్యశ్రేణిన్.

అను పద్యమువలన నతఁ డితరులకవిత్వమందలి గుణములను గ్రహించి శ్లాఘించు గుణగ్రహణపారీణుఁ డనియు స్పష్టపడుచున్నది.

తెనాలి రామకృష్ణుని యందుధరోపాఖ్యానములోనిదని,

మ. ఒకనాఁ డిందుధరుండుఁ జార్వతియు లీలోద్యానకేశీసరి

న్నికటానేకవనప్రదేశముల దైతేయేంద్రకన్యాస్సరో

నికురుంబంబులు పారిజాతకుసుమానీకంబు పైఁ జల్ల ద

ర్పకబాణంబుల కెల్ల నెల్లయగు సౌఖ్యగ్యంబు శోభిల్లఁగన్.

అనెడి యీ పద్యము రంగరాట్టండమునం దుదాహరింపఁబడి యున్నది. అప్పకవి యీపద్యమునే యాదిపురాణములోనిదని యుదాహరించి యున్నాఁడు. ఆదిపురాణమును, ఇందుధరోపాఖ్యానమును వేఱువేఱు గ్రంథములో, ఒక్క గ్రంథమునకే రెండును వేఱువేఱు పేరులో, మా కాగ్రంథములు లభింపకపోవుటచేత మే మిప్పుడు చెప్పఁజాలము. ఈపద్యము సోమని హరివంశములో నున్నది. కాఁబట్టి యిది పైరెండు గ్రంథములలోను ధేనిలోనిదియుఁ గానట్లు తోచుచున్నది. ఈకవియొక్క పాంథు

రంగమాహాత్యములోని కొన్నిపద్యముల నుదాహరించి యీతనిచరిత్రము వింతటితో ముగించుచున్నాము :—

మ. బొమలెక్కించిన విల్లు వంచు నునుఁజూపు ల్పంచలాచంచల
క్రమరేఖ న్నిగిడింప శాతవిశిఖాఘంబుల్ మెయిన్నించు నె
య్యమునన్ బల్కఁగ నల్కమీటి చటులజ్ఞాఘోషముంజేయు న
య్యమప్రా పొంది రతీశ్వరుండు హరు బిట్టోడింప నుట్టాడుచున్ [అ.౧]

చ. హరిహరదేశికాభుడగు నమ్మహిదైవతమాళియందు బం
గరువునకున్ మృగీమదసుగంధము సంధిలుభాతి నంబుజో
దరచరణారవిందనతతస్మృతిలోలుప యైనబుద్ధియున్
బరిణతిఁగాంచె సంపదలపై మఱియుం జనియించు సంపదల్. [అ. .౨]

శా. ప్రారంభించిన వేదపాఠమునకుం బ్రత్యూహ మౌనంచునో
యేరా తమ్ముడ! నన్నుఁ జూడఁ జనుదే వెన్నాళ్ళనోయుండి చ
క్షురాజీవయుగంబు వాచె నినుఁ గన్గోకున్కి మీబావయున్
నీరాక నృదిఁ గోరుఁ జంద్రుపొడుపున్ నీరాకరంబుంబలెన్. [అ.౩]

మ. వలనా యేటికి నాశ్రయించి మనఁగా నానీరమున్ నీరమున్
దలవెట్టే పచరింపనేటికి సమిద్దానంబు దానంబు న
చ్చలమా యేటికి నెత్తిఁ గట్టుకొనఁగా సన్యాసము న్న్యాసమున్
గలిఁ దేజాలు మదీయభక్తిరుచి భక్తశ్రేణి కశ్రాంతమున్. [అ.౪]

సీ. నిలువున నొలిపించె విలువంగడము నెల్ల శరములయాయంబుఁ
బొరయు టుడిపెఁ
దగ శబ్దమాత్రపాత్రముచేసె గుణుత మ్రాకునఁ గట్టించె
మౌలిఖలముఁ

గంచుకివశము గావించె నేనానాఘఁ గట్టించె సహచరుఁ గటికియెండఁ
 బ్రతిపక్షభావసంగతుఁడని హితుఁజూచె వరకేతనము కీర్తిభరముడులిపె
 ధర్మనిర్మలబుద్ధి సుశర్మఁ గదిసి
 గెలువఁగాలేక చని కోపగించి మదనుఁ
 డురక తనవార లతనికి నోడుమనిరె ?
 పతికిఁ గీడొట బంటపాపంబుగాదె ?

35. తిమ్మ రాజు

ఈ కవి రాజవంశజుఁడు; ఓబలరాజు కొడుకు; *అనంతరాజు మనుమఁడు. మంగళగిరి శ్రీస్వస్తింహస్వామి కంకితముచేసి పరమయోగివిలాస మనెడి యైదాశ్వాసముల పద్యకావ్యమును రచించెను. ఈ పద్యకావ్యము నితఁడు తిరువేంగళనాఘఁడు చేసిన ద్విపదకావ్యమును జూచియైనను జేసియుండ వచ్చును; లేదా స్వతంత్రముగానైనను జేసియుండవచ్చును. ఇరువురు కవులును నించుమించుగా సమకాలీను లయినందున, ఎవ్వరే గ్రంథమును ముందుగాఁ జేసినారో నిర్ధారణము చేయుటకు శక్యము కాదు. [ఈ విషయమున 'ఆంధ్రకవి తరంగిణి' (సం. 9. పుట 108) లో నిట్లు కలదు. తాళ్ళపాక తిరువేంగళనాఘఁడు పరమయోగి విలాసమును క్రీ.శ. 1546 ప్రాంతమున ద్విపదకావ్యముగా రచించి యుండెను. తిమ్మరాజును, దిరువేంగళనాఘఁడును ఇంచుమించుగా సమకాలికులు. వీరిరువురకును ఈయాశ్వాసుల చరిత్రములను దెలుపు ద్రావిడగ్రంథము లాధారములయి యుండును.']

కా. శ్రీ రంజిల్లఁగఁ బాసకం బనిశమున్ నేవింపఁగఁ దద్గుణం
 బారూఢిం బొలుపొందెనో యనఁగ యోగానందమాధుర్యల

*[ఈతఁడు 'సిద్ధరాజు తిమ్మరా' జని 'ఆంధ్రకవితరంగిణి'.]

క్షీరమ్యాకృతి నొప్పు మంగళగిరి శ్రీమన్నుసింహుండు స
త్కారుణ్యామృతవృష్టిచేఁ దనువు నిత్యంబు బ్రపన్నావళిన్.

ఇది పరమయోగివిలాసములోని ప్రథమపద్యము. ఈకవిత్వము సర్వవిధ ములచేతను ద్విపదకావ్యమునకంటె శ్రేష్ఠతరముగా నున్నది. ఈకవి కృష్ణ దేవరాయనియల్లుడైన యశీయరామరాజునకు దోడఁబుట్టిన పడుచైన కోనమాంబకు కుమారుడైనందున, వసుచరిత్రము కృతినందిన తిరుమల దేవరాయనికిని మేనల్లుడే! ఆ కాలమునం దితఁడు కృష్ణామండలములోని కొండవీటిసీమకు పరిపాలకుఁడుగా నుండెను. కవి తాను రామరాజులకు మేనల్లుఁ డయినట్లును, కొండవీటికి ప్రభు వయినట్లును, పరమయోగివిలాస ములోని యీక్రింది పద్యములోఁ జెప్పు కొన్నాఁడు—

సీ. ఏ రాజుముత్తాత భూరిసామ్రాజ్యలక్ష్మీధురీణభుజుండు సిద్ధన్మపతి
యేనరాధిపుతాత నానార్థిసంతానసంతానశాఖి యనంతశౌరి
యేగుణాఢ్యునితండ్రిభోగవై భవనూత్న సుత్రాముఁ దోబలక్షోణిభర్త
యేవిభుం డశైరామభూవిభు తిరుమలప్రభువేంకటేంద్రుల భాగినేయుఁ

డట్టి తిమ్మభూవరుఁ డాజిహతతురుష్క-
రక్తశోణనదీకృతప్రబలసలిల
వితతకృష్ణానదీశుఁ డూర్జితుఁడు కోన
మాంబసుతుఁడు శ్రీరంగరాజాసుజుండు.

మ. సకలశ్రీయుతకొండవీటినగరిసామ్రాజ్యధౌరేయతా
ధితన్ మీఱుచు నొక్కనాఁ డచలభక్తిసూర్తి శ్రీవైష్ణవ
ప్రకరంబు న్భజియింపుచున్ హరికథాప్రస్తావనన్ దివ్యయో
గికడల్ వించుఁ దదర్థకావ్యరచనాకేళీసమాసక్తుడై.

ఉ. ఉన్నతి మీఱఁగాఁ బరమయోగివిలాసముపేరి కావ్య ము
ద్యన్నవభావబంధురరసాన్వయసన్నతశబ్దకుద్ధిసం
పన్నత నిట్లు సిద్ధనరపాలునియోబళతిమ్మభూవరుం
డెన్నికఁ జేయఁ బూని మది నెంతయు సంతసమొందు ధన్యతన్.

పయిపద్యములనుబట్టి యీకవి కావ్యాలంకారసంగ్రహాదుల కృతిభర్తలగు
నరసభూపాలాదులతోను, కృతికర్తలగు రామరాజభూషణాదులతోను,
సమకాలికుఁ డగుట స్పష్ట మగుచున్నది. కాబట్టి యీతిమ్మరాజు ౧౫౭౦వ
సంవత్సరము మొదలుకొని ౧౬౦౦వ సంవత్సర ప్రాంతములవఱకును
ప్రసిద్ధుఁడయి యుండవచ్చును. ఈకవి కవిత్వమునం దసమాసమయిన
ప్రజ్ఞఁగలవాఁడు; ఇతఁడు రచించిన పరమయోగివిలాసమును వడ్డుతము
లైన చరిత్రములను కలిగియున్నది. పరమయోగివిలాసములోని యీక్రింది
పద్యములవలన కవిత్వప్రౌఢిమ కొంత తేటపడవచ్చును—

ఉ. రెండవ మౌనిపుంగవుఁడు బ్రేమసమాహ్వయమైన ప్రమ్మిదన్
నిండఁగాఁ భక్తియన్బహువు వించి హృదజ్జము వత్తిగాఁగ ను
ద్ధండతరప్రబోధసముదంచితదీపము సర్వలోకనా
భుండగు చక్రికిం బ్రియముతోడ సమర్పణ చేసె నయ్యెడన్. [ఆ. ౧]

ఉ. ఇంతులఁగూడి చిట్టకము లిట్లొనరింపఁగ నించు కేనియున్
వింతతెఱంగు లేక ధరణీధరముంబలె నున్న యా దృఢ
స్వాంతునిఁ జూచి తాపతిమచక్కిలిగింతలువోలెఁ గంటిరే
యెంతయు రిత్తవోయె మన యిందఱిచేష్టలు నంచు నవ్వచున్. [ఆ. ౨]

ఉ. దేవుఁడొ మౌనియో యని మదిం దలఁపొకతలు నాకె కాని నిన్
వేవురు వేయిచందముల నిందయొనర్చెద రిష్ట మూగయన్
పావులనోరు నీయెడమపాదతలంబునఁ దన్నినట్లుగా
నీవొక యింతయూపురని యేడ్వఁగదన్న కుమారరత్నమో! ఆ. ౩.

36. తాళ్ళపాక తిరువేంగళనాథుఁడు*

ఇతఁడు నందవరీక బ్రాహ్మణుఁడు; ఆశ్వలాయనసూత్రుఁడు; భరద్వాజ గోత్రుఁడు. ఈకవి పరమయోగివిలాస మనుషేర నాళ్వారుల చరిత్రమును ద్విపదకావ్యముగా నెనిమిదాళ్వాసముల గ్రంథమును రచించెను. ఈ గ్రంథరచననుబట్టియే యితఁడు విష్ణుభక్తుఁడని స్పష్టమగుచున్నది. ఇతఁడు తాళ్ళపాక యన్నయార్యుని మనుమఁడును, తిరుమలార్యునిపుత్రుఁడును అయినట్లు గ్రంథారంభమునందలి యీక్రింది వాక్యములవలనఁ దెలియవచ్చు చున్నది —

ద్వి. హరిసేవ కాశ్వలాయనసూత్ర నంద
వరవంశభవ భరద్వాజగోత్ర
పావనశ్రీతాళ్ళపాకాన్నయార్య
ధీవిశారదఃసూను తిరుమలాచార్య
విసుతనందనుఁ డిరువేంగళనాథు.

ఈకవితాతయైన యన్నయార్యుఁడు కృష్ణదేవరాయనికాలములో నుండి కొన్నియగ్రహారముల నందెను. కవి తనకు వేంకటాద్రిరాయలు కుండల ములు వేసినట్లు తనగ్రంథములోని యెనిమిదవయాళ్వాసాంతమునం దీ వాక్యములచేఁ జెప్పుకొన్నాఁడు—

ద్వి. అతిలోకమతికి శేషాచలరాజ
పతికిఁ బరాముఖ్య భక్తసంతతికి
నంకితంబుగను శ్రీహరిభక్తనికర
పంకజార్యమ తాళ్ళపాకాన్నయార్య
తనయ తిమ్మార్య నందన రత్నశుంభ

*[ఇతఁడే చిన్నన్న. ఇతఁడు పరమయోగివిలాసమునేగాక అష్టమహిషీ కళ్యాణము, ఉషాభ్యుదయము, అన్నమాచార్యచరిత్ర అను ద్విపద కావ్యములను రచించెను.]

దనుపమ శ్రీవేంకటాద్రిశ దత్త*

మకరకుండలయుగ్మ మండితకర —

ఈకవికి మకరకుండలములు వేసిన వేంకటాద్రి వసుచరిత్రము కృతినందిన తిరుమలదేవరాయని తమ్ముడని తోచుచున్నది. అట్లే యైనపక్షమునఁ కవి ౧౫౭౦ వ సంవత్సరప్రాంతములయం దుండెను. అట్లుగాక యతఁడు తిరుమలదేవరాయని కొడుకైన వేంకటాద్రి యైనపక్షమున. అతఁడు ౧౫౮౫ వ సంవత్సరము మొదలుకొని ౧౬౧౪ వ సంవత్సరమువఱకును రాజ్యముచేసినందున కవియు నాకాలమువాడే యయి యుండవలెను. కవి యొక్క కవిత్వరీతి తెలియుటకయి ద్వితీయాశ్వాసమునుండి కొంచెముభాగ ముదాహరించుచున్నాను—

ద్వి.భానుకోటిస్ఫూర్తి బ్రహసిండుచున్న

మౌనినందనుఁ గాంచి మది సంతసించి

పిల్లిగా దోరి జాబిల్లి గాఁబోలుఁ

జల్లనివెన్నెలఁ జల్లుచున్నాఁడు;

అనుచు నబ్బలు తెప్పార్ప కెంతయును

గనుఁగొని వేడుకకడలి నోలాడి

యానందబాష్పంబు లాననాబ్జంబు

మైనుండి దిగువార మై గరుపారఁ

బెన్నిదిఁ గన్నట్టి పేదచందమునఁ

నున్నతోన్నతుడైన యోగినందనునిఁ

దనయులు లేని యాదరమున నెత్తి

కొని కూర్చితోడ నక్కునఁ జేర్చి వేడ్కఁ

గొనకొని యావేత్రకుంజంబు వెడలి

తనవారలెల్ల నెంతయుఁ జోద్యపడఁగ

మునిపుత్రుఁగొని పురంబున కేగుదెంచి

తనయాలిచేతి కెంతయుఁ బ్రేమ నొసఁగె.

*[ఈ వేంకటాద్రిపాదు తిరుపతి వేంకటేశ్వరస్వామియేగాని తనవుడు కాఁడని అంధ్రకవి తరంగిణి (సం ౩. పుట 149)లో నున్నది.]

37. రాయసము వేంకటపతి

ఇతఁ డాఱువేల నియోగి; అక్కయామాత్యుని కుమారుఁడు. ఈకవి తన వంశమువారిని వర్ణించుచు తమది వసిష్ఠగోత్రమయి న ట్లీక్రింది పద్యము నందు జెప్పెను—

శా. శ్రీల నిమిచి సమ స్తధీకలనచేఁ జెన్నొందు నార్వేలవం
కాలంకారకరుల్ వసిష్ఠమునిగోత్రాంకుల్ బుధుల్ దీనర
కౌలీలం బొగడొంది రందు వెలసెన్ సన్మాని భానప్ప ది
గ్జాలోద్వేలవికాలక్రీర్తుల సుధీసందోహమందారమై.

ఇతఁడు లక్ష్మీవిలాసమనెడి యైదాశ్వాపముల ప్రబంధమును రచించెను. “రసికజనహృదయంగమ సంగీతసాహిత్యకళాభారంధర్య” అని గద్యలోఁ జెప్పుకొన్నదానినిబట్టి యీకవి సాహిత్యమునందు మాత్రమేకాక సంగీతము నందును సమర్థుఁడైనట్లు కనఁబడుచున్నాఁడు. ఇతఁడు శ్రీరంగరాయని యాస్థానమునందుండి యాతనివలన సగ్రహారతనాభరణాదులను బొంది నట్లు లక్ష్మీవిలాసములోని యీక్రింది పద్యములవలన విదితమగుచున్నది—

మ. అలఘుప్రాభవభవ్యుఁ డాకుతపశాహామేయనైన్యంబు న
గ్గలిక న్బాహులచేత గెల్చి బిరుదల్ గైకొన్న శ్రీరంగరా
యలచిత్తం బిగురింప రాయసము వ్రాయం జాలి తానొ సుధీ
తిలకా! యక్కయమంత్రి వేంకటపతి! దీప్యత్కళావాత్సలి!

ఉ. వ్రాయుచు రాజ్యవైభవధురంధరభూతి చలిర్పఁ గీర్తిధౌ
రేయసిరంగరాయమహిభృన్మణిరాయసమగ్రహారహై
మాయతరత్న భూషణు నృపాధ్యులు వర్తన లియ్య నుబ్బుచున్
వేయననేమి రాయసము వేంకటమంత్రి యనన్ యశస్వివై.

ఈశ్రీరంగరాయలు పసుచరిత్రను కృతినందిన తిరుమలదేవరాయని కుమారుఁడు. ఇతఁడు గజకవ సువత్సరము మొదలుకొని గజలాశ-వ

సంవత్సరము వఱకును రాజ్యముచేసినందున, కవియు నా కాలమునందే
యుండినవాడు. *లక్ష్మీవిలాసము సలక్షణమై మృదుమధురరచనను గలిగి
యున్నది. కవితాశైలిఁ జూపుటకయి గ్రంథమునుండి రెండు పద్యముల
నుదాహరించుచున్నాను—

చ. తనదు విలాసహాసములఁ దాలిమి దూలఁగ రాగసాగరం

బునఁ బలుమాటు మారుదెస ముగ్గుచుఁ దేలుచు నిచ్చ మెచ్చఁగా
మునుకొని వారితో భువనమోహిని యాకుహనాపియచ్చరాం

గన చలికెం బికస్వరవికస్వరసుస్వరభాస్వరంబుగన్. [అ. ౨]

మ. హరికిం బట్టపురాణి వీవ యని కళ్యాణై కవాక్యస్తుతుల్

పరఁగం బుణ్యనదీనదోదకములం బట్టాభిషేకంబు చే

సిరినా నుజ్జ్వలహేమకుంభములచేఁ జేతన్సుగందాంబువుల్

ఘరిమధ్య ల్తగ నించి నించి జలకం జాడించి రజ్జాలయన్. [అ. ౩.]

38. తరిగొప్పల మల్లన

ఈకవి చంద్రభానుచరిత్రమనెడి యైదాశ్వాసముల ప్రబంధమును రచియిం
చెను. ఇతఁడు నియోగిబ్రాహ్మణుఁడు; దత్తాత్రేయయోగీంద్రుని శిష్యుఁడు;
దత్తనామాత్యుని తమ్ముఁడు. ఈతఁడు లాక్షణిక కవి; కవిత్వము రసవంత
ముగానుండును. ఈకవి వసుచరిత్రమును కృతినందిన తిరుమలదేవరాయని
పుత్రుఁడగు వేంకటపతిరాయల కాలములో నుండినట్లు చంద్రభానుచరిత్రము
లోని యీక్రింది యెత్తుగీతములోఁ జెప్పినాడు—

సీ.

అనుచు బుధు లెన్నవలయు రాజాధిరాజ

రాజపరమేశ సకలకర్మాటకాంధ్ర

*ఈవి నవాసము పెనుగొండయై యుండుననియు. లక్ష్మీవిలాసము 1575-81 వడుచు
రచియింపఁబడి యుండుననియు 'ఆంధ్రకవి తరంగిణి' (సం. 11. పుట 55)లో గలదు.]

రాజ్యధౌరేయ తిరుమలరాజతనయ

చంద్రుడగు వేంకటపతిక్షీతీంద్రమణికి.

ఈవేంకటపతిరాయలు ౧౫౮౫-వ సంవత్సరము మొదలుకొని ౧౬౧౪ వఱకును రాజ్యముచేసినవాఁడయినందున, *కవియు నా కాలమునం దుండిన వాఁడే. తాలికోటయుద్ధ మయినతరువాత తండ్రియైన తిరుమలదేవరాయఁడు తనరాజధానిని విజయనగరమునుండి పెనుగొండకు మార్చుకొన్నట్లే కొమారుఁడైన యీవేంకటపతిరాయఁడును తనరాజధానిని పెనుగొండ నుండి చంద్రగిరికి మార్చుకొనెను. ఈకవి కవితారచనను సూచించెడు పద్యములను రెంటి మూటి నిందుఁ బొందుపఱచు చున్నాను—

ఉ. అంత దిగంతదంతురలతాంతనిశాంతనితాంతకాంతవ

న్యంతికతాంతపాంధజనతాంతరసంతతకృంతనప్రధా

త్యంతసమంతవిస్ఫురదుదంత పరంతపకాంతిసంతతి

క్రాంతదురంతకుంతరతికాంతము పొల్చె వసంత మ్మేంతయున్. [ఆ. ౩]

ఉ. తత్తపాటుతోడఁ గనుఁదమ్ములఱాలు దిగంతరంబులన్

జిత్తరు నింప లేఁబయిఁటచేల కువంబులపొంత జాఱ నా

బిత్తరి మానుపాటొదవఁ బిమ్మటితో నొకకొంతఁ గొంకి లోఁ

జిత్తము మట్టుపెట్టుకొని చేరి సహోదరుండ నిల్వఁగన్. [ఆ. ౪.]

ఉ. ధరణితలేంద్రనందనవిధంబునఁ గనుంగొనఁ గోరి మున్ను కి

న్నరవరుఁ డిచ్చినట్టి భువనస్తుతమైన యదృశ్యవిద్య న

య్యిరువురు గుప్తమూర్తులయి యిందుసహోదరమందిరంబునన్

దరలకయుండి రట్టియెడఁ దన్వియుఁ జేరఁగ వచ్చి యచ్చటన్. [ఆ. ౫.]

[ఇందలి పద్యమొకటి ('అంతట రుక్మబాహు—' అనునది) చంద్రికాపరిణయములోనిదిగా అప్పకవి యుదాహరించెననియు, అది పౌరపాటనియు

*[ఇతడు క్రీ.శ 1586 మొదలుకొని 1613 వఱకును రాజ్యముచేసెనని 'ఆంధ్రకవి ఛరంగిణి' (సం. 10. పుట 189 లోఁ గలదు.)

అప్పకవి ననుసరించియే శ్రీ వీరేశలింగము పంతులుగారును జాలసరస్వతి చరిత్రములో 'చంద్రికా పరిణయము' లోనిదిగా ఆపద్యమునే యుదాహరించి రనియు 'ఆంధ్రకవితరంగిణి'లోఁగలదు. (సం. 10 పుటలు 189, 190)

39. చరిగొండ ధర్మన్న

ఈకవి నియోగిత్రాహ్మణుడు; ఆపస్తంబసూత్రుడు; కౌండిన్యగోత్రుడు; తిమ్మయపుత్రుడు. ఇతఁడు చిత్రభారత మనెడి యెనిమిదాశ్వాసముల గ్రంథమును జేసి దాని నిన్ములపల్లి *పెద్దనామాత్యున కుక్తితముచేసెను. చిత్రభారతమునందు కవి తన్నుఁగూర్చి యిట్లు చెప్పుకొన్నాడు—

సీ. కౌండిన్యగోత్రదుగ్ధసముద్రచంద్రు నాపస్తంబసూత్రశోభనగరిష్ఠు
సర్వవిద్యాభిజ్ఞఁ జరికొండ తిమ్మనామాత్యగ్రణీకిమాదమకుసుగూర్చి
నందను నతిశాంతు నారాయణధ్యానతత్వజ్ఞ శ్రీరంగధామసదృశ
భట్టపరాశరప్రభురంగగురుపాదసీరేజబంభరు నిర్మలాత్ము

ధర్మనాహ్వయు సత్కవితాధురీణు
దాంతు శతలేఖిసీసురత్రాణబిరుద
కలితు నను వేడ్కఁ బిలిపించి కరుణమీఱఁ
దేనియలుగుల్క నిట్లని యానతిచ్చె.

మ. శతలేఖిన్యవధానపద్యరచనాసంధాసురత్రాణవి
హ్నితనామాః చరికొండ ధర్మసుకవీః సీవాగ్నిలాసంబు లా
శితికంఠోజ్జ్వలజూటకోటరకుటీశీతాంశురేఖాసుధా
న్వితగంగాకనకాబ్జనిర్భరసావియృతమాధుర్యముల్.

గీ. కావున విచిత్రగతి సలంకారసరణి
మీఱ రసములు చిప్పిల మెప్పు లొసంగఁ

*[ఇతఁడు ఎఱువలపల్లి పెద్దనామాత్యుఁడనియే పెక్కురు తెలుపుచున్నారు.]

దెనుఁగు గావింపు నాపేర ననఘసుకవి

ధీరు లరుదందఁగాఁ జిత్రభారతంబు,

పై పద్యములనుబట్టి యీకవి వైష్ణవభక్తుడనియు, శతలేఖినీసురత్రాణ బిరుదము గలవాడై శతలేఖిన్యవధానపద్యరచనయందు సమర్థుఁ డనియు, తెలియవచ్చుచున్నది. కృతిపతియైన పెద్దనమంత్రి మాదనకుమారుఁడు; నియోగిబ్రాహ్మణుఁడు; కాశ్యపగోత్రుఁడు. అతఁడు మానభూనాథునిమంత్రి యైన ట్లీక్రింది పద్యములలోఁ జెప్పఁబడి యున్నది.

సీ. అనువత్సరంబు బ్రాహ్మణులకు గోసహస్రములిచ్చు నృగనరేశ్వరునిరీతి
కంధులనెనయు పాకాలచెర్వాదిగాఁ దగు చెఱువులు నిల్పు సగరుకరణి
దీవ్యత్ప్రతాపుఁడై దిగ్విజయంబు గావించు మాంధాతృభూవిభునివీల
దేవభూదేవతార్థిశ్రేణి కగ్రహారములిచ్చు భార్గవరాముపగిది

నిందుశేఖరపాదారవిందయుగళ

భావనావరుఁ డంగనాపంచబాణుఁ

డతులదైర్యాభిభూతహిమాచలుండు

మానభూనాథచిత్తాబ్జధానుఁ డతఁడు.

శా. ఆరాజేంద్రశిఖావతంసనిజబాహూయుక్తవిశ్వంభరా

ధారేయుండు విరోధిమంత్రిముఖముద్రాదక్షుఁ డుద్యద్దయా

పారీణుండు పటీరతారకసుధాపాణింధమశ్రీయశో

హారుం డిన్ములపల్లి మాదవిభు వెద్దానూత్యుఁ డుల్లాసియై.

ఈ మానభూనాథుఁ డెవ్వరో గ్రంథమువలన స్పష్టపడదు. [ఇచ్చట 'మాన భూనాథచిత్తాబ్జధానుఁడతఁడు' అనునది సరియైన పాఠముకాదు. 'మానభూ నాథ చిత్తాబ్జధానుఁడతండు' అనునదియే సరియైనపాఠము. శ్రీవీరేశలింగము పంతులుగారి కప్పుడు సరియైన సాధనసామగ్రి శాసనాదులు లభింపనందున చిత్తాబ్జధానుఁడు చిత్తాబ్జ బానుఁడనురీతిని వ్రాతలోఁ గానరాఁగా అర్థము ఘొంధుపథుత్థకయి చిత్తాబ్జధాన్యుఁడని అయ్యన సంస్కరించిరి. చిత్తావధానుఁడు

మానభూనాభుని పుత్రుడు. మొదటిపేరు సీతాపతియనియు, మహమ్మదీయ మతమును గ్రహించినందున 'చిత్తాపఖాను' డనిపేరుమార్చుకొనెననియు విమర్శకులు నిశ్చయించిరి. ఈచిత్తాపఖానుడు ఓరుగంటిని పాలించిన తురుష్కప్రభువులలో ముఖ్యుడు; దేవాలయములకును, బ్రాహ్మణులకు ననేక యగ్రహారములు దానము చేసినవాడు. ఇతడు క్రీ.శ. 1503లో ఓరుగంటిని జయించి, జయస్తంభమును నిలిపిన శాసనము కలదు. ఎనుమలపల్లి పెద్దనామాత్యుఁడీతనియొద్ద మంత్రిగా నుండెను. కాని మానభూనాభునియొద్ద మంత్రిగా నుండలేదు. చిత్తాపఖానుని గూర్చిన కైఫియతులు కొన్ని యున్నవి. అవి అతిశయముతో నిండి, పరస్పరము పొందిక లేకున్నవి. కావున శాసనమునే చరిత్రకారు లాధారముగా గ్రహించియున్నారు.] కాని యెనిమిదవ యాశ్వాసాది యందలి యీక్రింది కృతిపతిసంబోధన పద్యము వలన నతడు శ్రీరంగరాయని రాజ్యకాలములోని యొక మండలేశ్వరుడని యూహింపఁదగియున్నది—

క. శ్రీరంగరాజనేవా ! పారంగతహృదయ! కమలభవ వంశపయః

పారావార సుధాకర! మారసమానావతార! మాదయపెద్దా!

మొదటి శ్రీరంగరాజు విజయనగర సంస్థానము ౧౫౭౪వ సంవత్సరము మొదలుకొని ౧౫౮౫వ సంవత్సరము వఱకును పాలించెను, రెండవ శ్రీరంగరాజు ౧౬౧౪వ సంవత్సరమునకు తరువాత రాజ్యమునకు వచ్చెను. ఈకవి యీయరువురు రాజులలో నొకరి కాలమునందుండినందున, పదునాఱవ శతాబ్దము యొక్క యంతమునందో పదునేడవ శతాబ్దము యొక్క యాదియందో యుండియుండుటకు సందేహములేదు. [ఇచటి 'శ్రీరంగరాజనేవాపారంగతః' అనునది పెద్దయామాత్యుడు శ్రీరంగరాజునెడి ప్రభువును నేవించువాడని తెలుపదు; దేవునే తెలుపును. పెద్దయ శ్రీరంగనాథస్వామిభక్తుడు. శ్రీరంగరాజు మానవుడని తలచుట

చేతనే శ్రీపరేశలింగము పుతులుగాను ధర్మనకవి 16-వ శతాబ్ది విహునో, 17-వ శతాబ్ది మొదటనో ఉడియుండునని వ్రాయవలసి వచ్చినది. చిత్తావధాను 15-వ శతాబ్ది మధ్యమునను, 16-వ శతాబ్ది ప్రారంభమునను ఉండు టంబట్టి యాతని మంత్రియు, ఆమంత్రికిఁ గృతినిచ్చిన ధర్మకవియు 15-వ శతాబ్ది చివఱను, 16-వ శతాబ్ది మొదటను ఉండవలెను. కావున పద్యము నందలి 'శ్రీరంగరాజ' పదము మానవునిఁ దెలుపఁజాలదు. 'ఆంధ్రకవి తరంగిణి' కారులు నిశ్చే తెల్పియున్నారు. 'శ్రీరంగమందలి దేవుని కవులు సామాన్యముగా శ్రీరంగేశుఁడనియు, రంగనాథుఁడనియు వ్రాయుచుండురు గాని శ్రీరంగరాజని వ్రాయుటలేదు. ధర్మన కవి యశ్లేలఁ జెప్పెనో తెలియదు. కవి 'శ్రీరంగనాథ' అని వ్రాసియుండఁగా విలేఖకులు 'శ్రీరంగరాజ' యని మార్చిరేమో?' అని 'ఆంధ్రకవితరంగిణి' కారులు (సం 8. పుట 113) వ్రాసియున్నారు. కాని పెద్దనకవి యెంత మూత్రము పొరపడలేదు. విలేఖకులు 'శ్రీరంగనాథ' అను దానిని 'శ్రీరంగరాజ' అని మార్చియు నుండలేదు. శ్రీరంగనాథస్వామికి 'శ్రీరంగరాజ' పదము సంప్రదాయ సిద్ధమే! విష్ణుభక్తులకియ్యది సాధారణము! 'శ్రీరంగరాజ రమణీం శ్రియమాశ్రయామి' మున్నగునవి యిందు ప్రమాణములు.] ఇదిగాక కవి యొక్క కాలమును నిర్ణయించుటకు గ్రంథమునందే యింకొక యాధారము కనఁబడుచున్నది. కృతినాయకుని వఁశమును వర్ణించుచు - కందాళ' అప్పలా చారులు కృతిపతి యొక్క తండ్రికిని పెదతండ్రికిని గురువైనట్లీక్రింది పద్యమునేఁజెప్పి యున్నాడు.

శా. వందారుప్రజదోష మేఘపవనున్ పారాశిగంభీరు నా

నందాత్మున్ హరిపాదభక్తు నిఖిలామ్నాయజ్ఞ విశ్వంభరా

మందారక్షితి జాతమున్ నిగమసన్మార్గప్రతిష్ఠాపరున్
గందాళప్పగురున్ వివేకనిధి లోకభ్యాతు వర్ణించుచున్.

క. ఆ దేశికపదకమలము

లాదరమున హృదయవీధి ననవరతంబున్

మోదమున నిలిపి శ్రీలల

నాధవునిఁ గొలుతురు నారనయు మాదనయున్.

ఈపద్యములనుబట్టి యీచిత్రభారతకృతిపతియు పాండురంగమాహాత్య కృతిపతి కాలములోనివాఁ డయిన జ్ఞేకగురుశిష్యత్వమువలనఁ దేటపడుచున్నందున, ఈధర్మకవి యిండుమించుగా తెనాలి రామకృష్ణనికాలపు వాఁడే! కందాళ అప్పలాచార్యులుగారు చిత్రభారత కృతిపతి తండ్రికి గురువైనందున, ధర్మకవి రామకృష్ణకవికిఁ గొన్ని సంవత్సరములు తరువాత నుండిన నుండవచ్చును. [కందాళ అప్పలాచార్యులు కృతిపతియొక్క తండ్రికిని, పెదతండ్రికిని గురువైనట్లు ధర్మన్నకవి తెల్పును. కావున అప్పలాచార్యులు 15-వ శతాబ్ది పూర్వభాగముననుండి యుండవలెను. ఇఁక తెనాలి రామకృష్ణకవి తచించిన పాండురంగ మాహాత్యమునకుఁ గృతిపతియైన వేదాద్రిమంత్రి గురువును కందాళ అప్పలాచార్యులే! ఈకందాళ అప్పలాచార్యులిర్వురు నభిన్నులని శ్రీ వీరేశలింగముపంతులుగా రభిప్రాయపడిరి. కాలభేదమునుబట్టి వీరిర్వురును భిన్నులనియును, మొదటి యప్పలాచార్యులు పితామహుఁడును, రెండవయాతఁడు పౌత్రుఁడునయి యుందురనియు నిర్ణయింపవలెను. 'ఆంధ్రకవితరంగిణి'యు నిశ్లేయభిప్రాయపడుచున్నది.] చిత్రభారతకవిత్య మసర్గళమయిన భారతలదయి నలక్షణముగా నున్నది. ఈకవియొక్క చరిత్రమునుగూర్చి యిప్పుడు చెప్పినదానికంటె నధిక మేమియుఁ దెలియరానందున, చిత్రభారతమునుండి కొన్నిపద్యముల నుదాహరించుటతోనే తృప్తి నొందవలసి యున్నది.

చ. అనిమిషనాథుఁ డమ్మునితపోనలక్ష్మీలల నబ్ధి యింకినన్
దనకు విపత్తుఁడై యచట దాఁగిన యాహిమవన్నగాత్మజున్
గినిసి విపత్తుఁ జేయ గమకించి ప్రచేతనునింట నిర్గమం
బనిచెడు విల్లనంగ నపరాశ సురేశ్వరచాప మొప్పెడున్. [ఆ. ౨.]

సీ. ప్రవహించు శృంగారరసపూర మమ్మునిమేనికి జలకంబుగా నొనర్చి
తళతళత్కాంతిచేఁ దనరెడు దరహాసచంద్రికావితతి వస్త్రముగ నొనఁగి
మువ్వంపుదేనియల్ చివ్వున నిడు వాక్యములు ప్రసూనములుగాఁబూజచేసి
చొక్కంపునిడువాలుఁజూపుమెఱుంగులుపొసఁగ నీరాజనంబులుగఁజేసి
యమృతరసములు చిప్పిలు నధరబింబ
మదన నైవేద్యముగను నియ్యఁగఁ దలంచి
యడుగుఁదమ్ముల కెరఁగి నెయ్యంబుతోడ
రంభ యిల్లను సంభ్రమాంభ యగుచు, [ఆ. ౩.]

ఉ. హారము భారమై మణిగణాకరబంధురసౌధరంగసం
చారము దూరమై తనువునంగతి నొప్పెడు చందనాదిశృం
గాఢము కూరమై చెలియకై వడి నెమ్మియొనర్చినట్టి రా
కీరము వైరమై నిగిడఁ గేసరిమధ్యకు నొక్కపెట్టునన్. [ఆ. ౪.]

శా. ఏమేమీ హరి శూరుఁడంటి నిజమౌనే? యాజరాసంధుఁ డు
ద్దామప్రక్రియఁ జూట్టుకొన్నఁ బురమున్ దర్పంబు డించెన్ సమి
త్సమం దా యవనుండు త్రోల గుహఁ జొచ్చెం జూడఁగా నిన్నఁగా
దా ముంజేతులకంకణంబులకు నద్దం బేల యకూరకా ! [ఆ. ౫.]

మ. హరితో నీధరణీవరాగ్రణికినై యాయోధనక్రీడకున్
బురికొంటి న్వడి నేఁడు మేనులు తృణంబుల్గా విచారించి వీ
రరసోద్రిక్తమనస్కులై మెఱయవార ల్నిల్వఁ దాత్మన్ శరీ
రరతిం జెందిన భూవరుల్ చనుఁడు పుత్రభ్రాతృసంయుక్తులై. [ఆ. ౬.]

40. సారంగు తమ్మయ్య

ఈప్రాంతములయందు సారంగువారు సాధారణముగా మాధ్యులుగా నున్నారు. ఈకవి తనవంశమును వర్ణించుచు,

ఉ. త మ్మనయంబుఁ బ్రోచుటకు ధారుణిబంధులు బంధుపారిజా
త మ్మన రామభక్తిఁ గల తార్కికు లెల్లను వీనిదొర చి
త్త మ్మన జూపులం దనిసి ధార్మికు లీతని దెంత మంచి వృ
త్త మ్మన నాగిరిప్రభునితమ్మన మించె నుదంచితస్థితిన్.

గీ. తమ్మమంత్రి గాంచెఁ దిమ్మాయయందు నం
దనుల శౌర్యసింహు నారసింహుఁ
జతురబుద్ధిచంద్రు సత్కళాగుణచంద్రు
గిరిచమూవరేంద్రుఁ గీర్తిసాంద్రు.

తన తాతను రామభక్తునిగాఁ జెప్పటచేతను, ఆతని భార్యను తిమ్మాయయని చెప్పటచేతను కూడ నితఁడు మాధ్వవంశజుఁ డేమోయని యూహింపఁదగి యున్నను,

క. సారమతి యాన్మసింహుఁడు
వారాళిగభీరుఁ డతులవై భవమున గౌ
రీరమణి నీకుఁడుంబలె
నారూఢాన్వయ వరించె నక్కమసాధ్విన్.

అని తనతల్లిదండ్రులను పార్వతీపరమేశ్వరులతోఁ బోల్పుటచేతను, తన పూర్వుల కమాత్యాదిపదములను జేర్చుచు వచ్చుటచేతను కవి నియోగి బ్రాహ్మణుఁడని తోచుచున్నది. ఇతఁ డాపస్తంబసూత్రుఁడు; భారద్వాజ గోత్రుఁడు; సరసింహమంత్రిపుత్రుఁడు; సారంగు తమ్మయామాత్య ప్తోత్రుఁడు. ఈకవి వైజయంతీవిలాసమును నాలుగశ్వాసముల పద్యకావ్య

మును శరచించెను. ఇందు విప్రనారాయణుడనెడి యాశ్వారుచరిత్రము వ్రేర్చింపఁబడినందున, దీనికి విప్రనారాయణచరిత్రమనియు నామాంతరము గలదు. ఈవిప్రనారాయణునికే తొండర డిప్పొడియాశ్వాసని యటవపేరు. ఈపుస్తకమునందలి కవిత్వము మనోహరముగానే యుండును గాని యందందు కవిత్వయమువారి ప్రయోగములకు విరుద్ధములయిన ప్రయోగములు కానఁబడుచున్నవి. కథయు మిక్కిలి యింపుగా నుండును.

విప్రనారాయణుడను వైష్ణవబ్రహ్మచారి కావేరీతీరమునందు శ్రీరంగక్షేత్రమునందువసించుచు మాధుకరవృత్తిచే జీవించుచు భక్తితో శ్రీరంగ నాయకునకు తులసిమాలల నర్పించుచు కాలము గడపుచుండెను.

శా. స్వాధ్యాయంబుఁ బఠించు సాంగకముగా సంధ్యాద్యనుష్ఠానముల్
విద్యుక్తక్రియ నాచరించుఁ దఱితో వ్రేల్చుం బ్రహ్మతాత్ముడై
మధ్యేరంగశయానమూర్తి కిడు సమ్యద్భక్తిఁ దోమాలికల్
మధ్యాహ్నంబునఁ గుక్షి భిక్షఁ దనువు న్మాధుకరప్రక్రియన్.

ఇట్లుండఁగా మధురవాణియు, దేవదేవియు నను వేశ్య లక్కచెలియం ద్రిద్దఱాతనిని దేవాలయములోఁ జూచి యాతనినిష్ఠ కద్భుతపడి భక్తితో మ్రొక్కఁగా నతఁడు వారిమ్రొక్కు గైగొనకపోయెను. అప్పుడు దేవదేవి యలిగి యప్పతో—

ఉ. మ్రొక్కిన నెవ్వ రే మనఁడు; మో మటుపెట్టుక చక్కఁబోయె; నీ
దిక్కును జూడఁడాయె; నొకదేవనమాటయు నాడఁడాయె; వీఁ
డెక్కడి వైష్ణవుండు? మన మేటికి మ్రొక్కితిమమ్మ? యక్కటా;
నెక్కొని వెట్టిబుద్ధి యయి నిద్దురవోయినవానికాళ్ళకున్.

అని యతని నిరాకరించి పలికెను. మధురవాణి చెల్లెలి నూరార్చుచు,

ఉ. చూచిన నేమి? నీవలను చూడకయుండిన నేమి? పూజ్యులం
జూచిన భక్తి మ్రొక్కుటయె శోభన; మీతఁడు బ్రాహ్మణుండు; ధా

త్రీచరులందు బ్రాహ్మణుడు దేవుడు; దేవుడు నీవు మ్రొక్కినన్
జూచునో? పల్కునో? యటుల సుమ్మితడున్ సరసిరుహాననా!

అని శాంతచిత్తనుజేసి యతనివైరాగ్యమును గొంత ప్రశంసించెను. అప్పు
డప్పమాట లంగీకరింపక—

చ. ప్రకటజితేంద్రియుల్ ధరఁ బరాశరకౌశికులంతవారు స్త్రీ
లకు వకు; లంతకంటె మిగులన్ ధృఢమౌ మగకచ్చ బిగ్గఁ గ
ట్టుకొనఁగ నీతఁ డెంత? కుకుఁడో? హనుమంతుఁడో? భీష్ముఁడో? వినా
యకుఁడో? తలంచుకో సరసిజాయతలోచన! నెమ్మనంబునన్.

క. ఈ నిష్ఠ లింత తారన । మైనందాకానెనూ! సదాచారి యటం
తే, నబ్బినదాకనె యగు, మౌనిజనవిదంబనములు మన మెఱుంగనివే?

క. ఇటువంటయ్యలె కారా
చిటుకు మనకయుండ సందెచీకటివేళన్
ఘటచేటీవిటులై యీ
కటకంబునఁ దిరుగువారు? కంజదళాక్షీ!

* * * *

గీ. నిర్జితేంద్రియుండు నిష్ఠాపరుం డంచు
నప్పు! సారెసారె జెప్పెదీవు;
వీనిఁ ప్రతినచెఱిచి విటుఁజేసితెచ్చినఁ
గలదె పందె మనినఁ గాంత పలికె.

* * * *

క. నీ వీవైష్ణవు విటునిం । గావించిన, లంజెతనపుగడ నే విడుతున్;

గావింప లేకయుండిన । నీవు నివ్వడిచెదవె యనిన నెలఁతుక యొప్పెన్.
వెల్లె లాపీరవైష్ణవుని విటునిఁ జేయవచ్చు ననియు, అప్పు యతని నట్లు
చేసినయెడల రాను వేళ్యావృత్తిని విడిచెద ననియు, వివాదపడిన మీఁదట
ధేవదేవి తా నావైష్ణవబ్రహ్మచారిని విటుని జేసి యింటికిఁ దేలేకపోయిన

పక్షమునఁ దాను వేశ్యావృత్తిని విడిచెదనని పంతము పలికి తన రత్నాభరణములను, కస్తూరీతిలకమును దీసి తులసిపూసలపేరులును తిరుమణినామములును వేసి సానివేషముఁ జూసి దాసరిసాని యయి తిన్నఁగా విప్రనారాయణుఁడున్న యారామమునకుఁ బోయి యాతనికి నమస్కారము చేసి, హేయభాజనమయిన వేశ్యావృత్తిపై విరక్తి పొడమినట్లు నటించి,

గీ. **హేయభాజన మెన్నిట నెన్నిచూడ
వేశ్యజన్మంబు జన్మమే విప్రవర్యః

* * * *

ఉ. ఒక్కనిఁ బిల్వనంపి, మఱియొక్కనిచేతఁ బసిండి పట్టి, వే
తొక్కనియింటఁకేగుచు, మఱొక్కని నానడుచక్కి నొక్కచోఁ
బొక్కికలంచి చూడ భ్రమఁబొంది విటులైలియంగ లేరుగా
కెక్కడిసత్యః మేడవల పెక్కడినేమము వారకాంతకున్?

గీ. అనఘః వేశ్యావిడంబవర్తనము లెన్న
నిసుకపాతఱ యీజోలి యేల త్రవ్వ?
నప్పడుపుఁగూటిపై నసహ్యత జనించి
నామనసు రోసినట్టి చందంబు వినుము.

* * * *

గీ. వారసతులై న యీసీమవారివలెనె
మోడిమానిసినై న నేగోడు నెఱుఁగ;
జిహ్వా నాల్గచ్చరాలు నేర్చినకతానఁ
బడుపుఁగూటికి మనసు గొల్పక నితైతి.

అని వేశ్యావృత్తిని నిందించుచు తియ్యనిమాటలు చెప్పి యాతని చెంతఁ జేరి పరిచర్యజేయుచు దాస్యమిషమున మెల్లమెల్లఁగా నాతని యుల్లము కలంపఁ జొచ్చెను. ఇట్లు కొంతకాలము దాసురాలిపొత్తు గలుగునప్పటికి,

శా. అవిప్రోత్తమువజ్రపంజరనిభంబై నిశ్చలంబైన స
 ద్భావం బంగనసాహచర్యగుణసంపర్కంబునన్ లోహమై,
 గ్రావంబై, దృఢదారువై, తరుణవృక్షంబై ఫలప్రాయమై.
 పూవై, తన్మృకరందమై, కరగె బోబో నీళ్ళకుం బల్చనై.

విప్రనారాయణుని వజ్రకఠినమైన హృదయము దినక్రమమునఁ గరఁగి
 నీటికంటెను బలుచనై దేవదేవిమనస్సులో నై క్యమయ్యెను. అంతట గురువే
 దాసురాలికి దాసుఁడయి పరిచర్యచేయ నపేక్షించి వేఁడుకొనఁగా మొట్టమొదట
 నా టక్కరివారాంగన,

గీ. నిడుదపట్టె తిరుమణియె వైష్ణవముగాని
 మీర లాడుమాటతీరు చూడ
 ననఘ! నొసలు బత్తుఁడును, నోరుతోడేల
 టన్నరీతి తోచుచున్న దిపుడు.

అని నీతులు చెప్పియు,

క. ఓ సతి! భగవత్సేవకు । వాసి గణింపంగ భాగవతసేవయ; త
 ద్దాసుల కైంకర్యముఁ గృపఁ జేసిన రంగేశ్వరునకుఁ జేయుటెనుమ్మి.

అని యాతనిచేత బతిమాల్చించుకొని భాగవతకైంకర్యము నరగీకరించి,
 తుద కాతని నింటిబంటును జేసి తనయింటికే గొనివచ్చి పందెము గెలిచెను.
 ఇట్లా వైష్ణవ వటుని విటునిజేసి తెచ్చి యిల్లు చేర్చిన తరువాత వేశ్యమాత
 తగులుకొని

క. నవమదనునైన మెచ్చపు; । తవిలితి వీయఱవ; బోడితలకు వలచితో?
 ధవళాక్షి! వీనివ్రేలుం । జెవులకు వలచితివా? పిల్లసిగకు వలచితో?

అని కూతునకు బుద్ధిచెప్ప మొదలు పెట్టెను. తాను పట్టిన ప్రతిజ్ఞ నెఱ
 వేతినందున,

క. పెదయప్పయు నేనును బ

న్నిదమాడినవనికి నీతనిం దెచ్చితి నా

కొదవ యిటదీతె నిక నీ

కొదవయె యున్నదనఁ దల్లి కూతునకనియెన్.

కూతురును తల్లిమాటలకు సంతోషించి క్రొత్తయల్లుని నిల్లువెడలింపఁ
దల్లిం బురికొల్పెను. ఆ సన్నగై కొని వేశ్యమాత నూతన జామాతను జేరి,

సీ. నీపట్టెతిరుమణి నీతిరుమార్గంబు గణికకు వెండిబంగారులొనె?

నీపుట్టగోచియు నీకావివేష్టముల్ వారకాంతకుఁ బట్టుచీరలొనె?

నీముష్టిగూడయు నీతులసిసరులు వేశ్యకుఁ బండుగవేట లొనె?

నీవేదశాస్త్రముల్ నీజపసంధ్యలు లంజెసానికిఁ బౌఞ్జులగము లొనె?

పెట్టనోపితివా యెప్పటపై యుండు

పెట్టలేకున్న విచ్చేయు పెందలకడ

మొదల రోయింతులకు నొక్కముడుపె కాక

నీ సదాచార మేలయ్యఁ దాసరయ్యఁ

అని కసరి సాగనంపఁగా నా రాగవతోత్తముఁడు వేశ్యాగృహము విడిచి తన
కుటీరముచేరి తన హృదయేశ్వరిని తలచి చింతిల్లుచు,

గీ. అతివ వైష్ణవమతరహస్యములఁ జాలఁ

బరిచయము గన్నయట్టి ప్రసన్నురాలు

కూద్రసంపక్కుమున కేల చొచ్చుమరల?

నిచ్చటికి నెంతప్రొద్దైన వచ్చుఁగాక.

అని ప్రియురాలి గుణసంపత్తిని బ్రశంసించి యడియాసపడుచు,

గీ. తనకు నేమి త్రవ్వి తలకెత్తి రమరు నీ

యూర్విమసుజు లేమి యొసఁగరైరి?

నింగివారసతుల నిర్మాతృకలఁ జేసి

పుడమి మాత్మభూతముల సృజించె.

అని భూలోకమున వేళ్యలకు తల్లలను సృష్టించినందునకు బ్రహ్మదేవుని నిందించుచు పరితపింపఁజొచ్చెను. వేళ్యాసంపర్కమువలన నెట్టి దృఢమనస్కులకును ననర్థములు వచ్చునని చూపుటకయి యింతవఱకుఁ గల్పింపఁబడినకథ నీతిబోధకముగానే యున్నది కాని తరువాతి కథమాత్రము నీతిబాహ్యముగా నున్నది. భక్తుఁ డట్లు పరితపించుట చూచి భక్తజనార్తిహరఁడగు రంగేశుఁడు శిష్యరూపము ధరించి

క. సారమణిఖచిత మగు బం

గారపుఁ తనగిన్నె వారకామిని కొనఁగన్.

శ్రీరంగదివ్యధామవి

హారుఁడు స్వయమర్థచోరుడై కొనిపోయెన్.

తనగుడిలోని బంగారపుగిన్నెను గొనిపోయి తనగురువగు విప్రనారాయణుఁడు పంపినట్లుగా వేళ్యమాతకు సమర్పించి తనభక్తునకు మరల వేళ్యతోడి పొత్తు సమకూర్చెనట!

చ. సతతము బ్రహ్మరుద్రసురసంయమిముఖ్యుల నాత్మమాయ మోహితులుగఁ జేయు సామి వెలయించితిని మోహితఁ జేయలేక ప్రాకృతజనునట్ల తాను దన గిన్నె నొసంగెను బంటుకోసమై మతకరివేళ్యమాతవెడమాయ లజేయులు విష్ణుమాయకున్.

వేళ్యమాయలు విష్ణుమాయను సహితము మించినవఁట! దేవాలయము లోని స్వర్ణపాత్రము మాయమగుట కనుఁగొని జియ్యరు రాజభటుల కెఱిగించి, వారు వేళ్యయింట గిన్నెపట్టుకొని విప్రనారాయణుని చోరునిగా దండితుఁ జేయుటకయి కొనివచ్చినప్పు డాతని గుడి వెడల నడవఁ బోవుచుండఁగా, శ్రీరంగేశుఁడు సాక్షాత్కరించి భక్తప్రమోద సంధానము కొఱకు తానే గిన్నెను వేళ్య కిచ్చితినిని చెప్పి రాజభటులు పట్టుకొన్న స్వర్ణ పాత్రమును మరల వేళ్య కిప్పించి భక్తునకు బ్రహ్మరథము పట్టించి జీవన్ముక్తి యొసంగెనట!

గీ. బ్రహ్మసభ యెల్ల భక్తి నప్పరమవైష్ణవోత్తముని బ్రహ్మరథమున నునిచి పట్టణమున నేగించి రథికసంభ్రమము మీఱజియ్య ముందఱికొమ్మునఁ జేరి మోవ.

ఆహా! ఏమి యీ బ్రాహ్మణోత్తముని భాగ్యము!

ఉ. చోరుఁ డనంగరా దొరుల సొమ్ములు మ్రుచ్చిలినం బ్రపన్నునిన్
జారుఁ డనంగరాదు పెలుచం బరకాంతలఁ గూడినన్, దురా
చారు డనంగరాద యనిశంబును వేశ్యలతో రమించినన్,
బోరున మీర లాతనికిఁ బూనుఁడు బ్రహ్మరథంబు వైష్ణవుల్.

ఇటువంటి సిద్ధాంతములే మనదేశములో నీతికిని, మతమునకును గూడ సమ్మతమైన చెఱుపును గలుగఁజేయుచున్నవి. నీతిని విడిచిన మతమెప్పుడును దేవునికి ప్రీతికరము కానేరదు. వైజయంతీవిలాసములోని,

చ. ఇనసమతేజులౌ నృపుల నెల్ల మహమ్మదుశాహి యేలు నీ
యెనుబదినాల్గు దుర్గముల నేలినయేలిక గోలకొండఁ ద
ద్వననగరస్థలిం గరణికం బొనరించుచుఁ దమ్మమంత్రి యా
జనపతి రమ్ము పొమ్మనఁ బ్రజ ల్లయవెట్ల గృహస్థు లొననన్

అనుపద్యమునుబట్టి యీతిమ్మకవి మహమ్మదుశాహి గోలకొండ నవాబుగా నుండిన గౌరవ సంవత్సరమునకును గౌరవ సంవత్సరమునకును మధ్య కాలములో వైజయంతీవిలాసమును రచించినట్లీవఱకే తెనాలిరామకృష్ణకవి చరిత్రమునందుఁ దెలుపఁబడినది. పయిపద్యములవలననే కవియొక్క కవిత్వరీతి తేటపడును గనుక వేఱుగఁ బద్యముల నుదాహరింపవలసిన యావశ్యకము లేదు. శ్రీ య్యెడ “ఆంధ్రకవితరంగిణి” (పం. ౩. పుట ౪4) లో నిట్లున్నది. ‘శ్రీ పీఠేశలింగము పంతులుగారు పైపద్యములోని మహమ్మదు

శాహి యనఁగా మహమ్మదు కులీకుతుబ్ షాగా భావించి యాతఁడు క్రీ.శ. 1585-1614 నడుమ రాజ్యము చేసినవాఁడు కావునఁ గవియు నాకాలము వాఁడేయని నిర్ణయించి యుండిరి. షాహా యనఁగాఁ గృష్ణరాయల కాలము లోని బహమనీ రెండవ మహమ్మదు షాహా యని నిర్ణయించుటయే సమంజసము* (పుట 86) మఱియు సారంగు తమ్మకవి గురువైన కందాళ అప్పలా చార్యులను గూర్చి వ్రాయుచు, నీయప్పలాచార్యులు తాతయేగానిమనుమఁడు కాఁడని కవితరంగిణీకారులు వివరించిరి. ఈసందర్భమున చిత్రభారతము లోని 'వందారు వ్రజదోషమేఘపవనున్' అను పద్యముతో వైజయంతీ విలాసములోని 'వందారుదాస జనతా మందారు' అను దానిని పోల్చుచు 'వందారు' శబ్ద మప్పలాచార్యులకు బిరుదమువలెఁ గాన్పించుచున్నదని (సం. 8 పుట. 87) ఆంధ్రకవితరంగిణీకారు లభిప్రాయపడినారు. 'వందారు' అనునది 'సమస్కరించు' అనునర్థము నిచ్చుపదము. అది బిరుదము కాఁజాలదు. 'వందారు జనమందారం వందేఽహం యదునంద నమ్' అను కృష్ణస్తవము ప్రసిద్ధము మనుచరిత్ర తొలిపద్యమునందే 'వందారు సనందనాది నిజభక్తశ్రేణికిన్-' అని కలదు.]

41. తురగా రామకవి

ఈకవి యాఱువేల నియోగిబ్రాహ్మణుఁడు. ఇతఁడు మాఱునూటయేబది సంవత్సరముల క్రిందట నుండినట్టును, అడిదము సూరకవితోడి సమకాలికుఁ డయినట్టును ఎల్లవారును వాడుచున్నారు. వేములవాడ భీమకవికిఁ దరువాతఁ దిట్టుకవిత్వమునం దీతనితో సమానుఁడు మఱి యొకఁడు లేడు.

* [ఈతఁడు తురగా రామకవి యని 'ఆంధ్రకవితరంగిణి' తిట్టు కవిత్వమునఁ బ్రసిద్ధుడైన రామకవి వేఱని వారియాశయము (సం. 11 పుట 82, ఈగ్రంథకర్త రామకవి కాఁడనుటకును ప్రమాణము కావలెను.]

భీమకవివలెనే యితఁ డాడినమాట యెల్ల నగుచు వచ్చెననియు, అందుచే నెల్లవారు నీతనికి జడియుచు వచ్చిరనియు, చూపుట కనేక కథలు కల్పింపఁ జడినవి. అందుఁ గొన్నిటి నిం దుదాహరించుచున్నాను—

౧. ఈకవి లేటవరపు పోతురాజును క్షత్రియుని యింటికిఁ బోఁగా నతఁడు కవి కేమయిన నియ్యవలసివచ్చునని యింట నుండియు లేఁడనిపించెనట. అప్పుడు రామకవి,

క. కూటికిఁ గాకులు వెడలెడు । నేటావల మూఁకచేరి యేడువఁదొడఁగెన్
గాటికిఁ గట్టెలు చేరెను । లేటవరపు పొతరాజు లేఁడా లేఁడా?

అని ప్రశ్న వేయునప్పటికిఁ బోతురాజు మృతుఁడయ్యెనట! దహననిమిత్త మయి బంధువు లింటినుండి శవమును గొనిపోవ నున్నప్పుడాతనిభార్య వచ్చి కవికాళ్ళ మీఁదఁబడి పతిభిక్ష పెట్టుమని వేఁడుకోఁగాఁ గరుణించి క. మేటి రఘురాముతమ్ముఁడు । పాటిగ సంజీవిచేత బ్రతికినరీతిన్

గాటికిఁ బో నీ కేటికి? । లేటవరపు పోతురాజు! తెమ్మా రమ్మా!

అని కవి పిలువఁగానే మరల బ్రతికి లేచి పోతురాజు కటుకు మీఁదనుండి దిగివచ్చెనట!

౨. ఈకవి బావయైన తల్లాప్రగడ సూర్యప్రకాశరావు ఉంగుటూరను స్వగ్రామమునం దొక పెద్దయిల్లు కట్టించి, దానిని జూపుటకయి కవిని లోపలికిఁ దీసికొని పోయి యొక గదిలో విడిచి బావమఱుది పరియాచక మునకయి తాను మఱియొకచోట దాఁగి యుండెనట. కవి యా యింటఁ దిరిగి తిరిగి దారి కనుఁగొనలేక విసిగి,

గీ. అంగణము లెన్ని కేళీగృహంబు లెన్ని

యోడుబిళ్ళలయిందెన్ని మేడ లెన్ని

కట్టెఁ గాకేమి సూర్యప్రకాశరాయఁ

ఘంగుటూ రిండ్ల రాకాసు లుంథవచ్చు.

అనఁగానే కావు కావని యఱచుచు నింట నేమూలఁ జూచినను దామే యయి పట్టపగలు పిశాచములు సంచరింపఁజొచ్చెనట.

౩. పెద్దాపురపు సంస్థానాధీశ్వరు లయిన శ్రీవత్సవాయి తిమ్మగజపతిమహా రాజుగారి దర్శనార్థము పోయినప్పుడు రాజు కవికి దర్శనమియ్యకపోఁగాఁ గోపించి,

క. అద్దిర! శ్రీభూనీళలు | ముద్దియ లాహరికిఁ గలరు ముపు; రండులలోఁ బెద్దమ్మ నాట్య మాడును | దిద్దిమ్మని వత్సవాయి తిమ్మనియింటన్.

అని శపింపఁగానే రాజు రాజ్యమును బోఁగొట్టుకొని దరిద్రుఁ డయ్యెనట;

౪. రామకవి యిల్లు కట్టించుకొనునప్పుడు దారిని బోవువారినందఱిని బిలిచి తనగోడ కిటుక లందిండ్లని నియమించుచుండెనట; ఒకనాఁ డా దారిని అడిదము సూరకవి పోవుచున్నప్పు డాతనిని బిలిచి తక్కినవారి నడిగినట్లే యతనిని గొన్ని యిటుక లందిచ్చి పొమ్మని యడుగఁగా నతఁడు కోపించి రామకవి యని యెఱుఁగక,

“సూరకవితిట్టు కంసాలిను త్తిపెట్టు”

అని పలికి పోఁ బోయెనట | రామకవి యామాట విని కన్నులెఱ్ఱచేసి బిగ్గఱగా,

“రామకవిబొబ్బ పెద్దఫిరంగిదెబ్బ”

అని కేకవేసెనట. అంతట సూరకవి యతఁడు రామకవి యని తెలిసికొని కొన్ని యిటుక లందిచ్చి మఱి వెడలిపోయెనట;

ఇవి యన్నియుఁ గేవల కల్పితకథ లయి యుండవచ్చును. ఇటువంటి మహామహిమ గలవాఁ డన్న వేములవాఁడ భీమకవి కోమటిపేరఁ గృతిచేసి స్తుతించినట్లే యీరామకవియుఁ గంసాలిపేరఁ గృతిచేసి స్తుతులు చేసెను. ఈతఁడును సమ్యక్కి బాలసరస్వతి యను మఱియొక కవియుగలిసి రచించిన నాగరఖండ మనెడి యైదాశ్వాసముల గ్రంథమొకటి కానఁబడు

చున్నది. ఈ యిద్దఱు కవులును దమగ్రంథముయొక్క యాశ్వాసాంత గద్యము నీ ప్రకారముగా వ్రాసికొనియున్నారు—

“ఇది శ్రీమద్ధర్మదక్షిణామూర్తివరప్రసాదాసాదితసారస్వత తురగా రామకవి వరాయ్యునికి బాలసరస్వతినామధేయ ప్రణీతంబైన శ్రీ స్కాందంబను మహాపురాణమునందు సనత్కుమారసంహితను నాగరఖండము”

ఈ నాగరఖండము ధవళేశ్వరపు మార్కండేయుఁడను స్వర్ణకారకులఱుని కంకితము చేయఁబడినది. ఈవిశ్వకర్మవంశజుఁడు బెజవాడకుఁ బ్రభువుగా నుండిన ట్రిక్రింది పద్యమువల్లఁ దెల్లమగుచున్నది—

మ. రజతాగం బొక రాజమౌళికి వినిర్మాణంబు గావించి యి

చ్చె జగంబెన్నఁగ విశ్వకర్మ మును దాఁ జిత్రంబు గాఁ దిప్పు డీ

బెజవాడప్రభుఁ డియ్య నెంతయును గల్పించున్ ధరిత్రిన్ మహా

రజతస్వర్ణ గృహంబు లెప్పుడు బుధవ్రాతంబు మోదింపఁగన్.

ఈధవళేశ్వరపు మార్కండేయుఁడు మహమ్మదు కుతుబషాహి కాలములో నుండినట్లు నాగరఖండముయొక్క యవతారికలో నీ క్రింది పద్యమునఁ జెప్పఁబడినది—

క. అతఁడు ప్రసిద్ధి వహించెన్

క్షీతినగరజపతుల గెల్చి చెలఁగి జయశ్రీ

సతిఁ జేకొనిన మహమ్మదు

కుతుబశహాచంద్రునకును గుడిభుజమనఁగన్.

దీనినిబట్టి చూడఁగాఁ గవి పదునాఱవ శతాబ్దాంతమునందో పదునేడవశతాబ్దారంభమునందో యుండినట్లును, కవినిగూర్చి చెప్పెడి కథలన్నియు నబద్ధము లయినట్లును కనఁబడుచున్నది. మహమ్మదుకుతుబషాహి క్రీస్తుశకము ౧౫౮౧వ సంవత్సరము మొదలుకొని ౧౬౦౧ వ సంవత్సరమువఱకును గోల్కొండనవాబుగానుండి రాజ్యము చేసెను, కుతుబ్ షాహి వంశము

౧౭౮౮౭ సంవత్సరముతోనే పశించినది. నాగరఖండమునందుఁ గొన్ని వ్యాకరణవిరుద్ధములగు ప్రయోగము లున్నను మొత్తముమీఁదఁ గవిత్వము హృద్యముగానే యున్నది. నాగరఖండమునుండి కొన్ని పద్యము లిందుదాహరింపఁబడుచున్నవి.—

ఉ. ప్రితి యొనర్ప నగ్గిరి నిరీక్షయొనర్ప దరీసరత్ప్రపం
తీతటజాతరూపధరణీరమణీయమణీసమగ్రమై
స్థితమధాంబుపూరసరసీరుహశీకరశీతలానిలా
స్వీతవిహారదేవతరుణీహరిణీకరిణీసమూహమై. [అ. ౧]

ఉ. ఆదికి నాదికారణ మహర్పతికోటిసమాసతేజాఁ డు
త్పాదీతనర్వలోకుఁడును బ్రహ్మమునై తగు విశ్వకర్మ నా
నాదివిజ్ఞానిలోన భువనంబుల నెల్లను హేతుకార్యక
ర్త్రాదులు తానయై తగు యథార్థమునుమ్ము వాయూరవాహనా. [అ. ౨.]

ఉ. ఇచ్చిన నై డు సాధనము లింపుగ నై డుగురున్ భరించి యు
ద్యచ్ఛరిత ప్రళప్తయజనాదిరతుల్ శివతత్త్వతోధులై
యచ్చెరు వందఁజేసిరి సమస్తజగంబులఁ దత్త్వజంబునన్
హెచ్చిన యాత్మవర్తవల నెన్నికగాఁగ సరోజబాంధవా! [అ. ౩.]

చ. కమలజాకంఠ మున్ను శశిఖండశిఖామణికంఠ మున్ను శ్రీ
రమణునికంటె మున్నుగ విరాజిల్లు తోభకుఁడైనయట్టి బ్ర
హ్మముగ మహానుభావుఁడని యాత్మవివేకముచే నెఱుంగుమా
యమితపు విశ్వకర్మను మహాత్ముని లోకకృతిప్రవీణునిన్. [అ. ౪.]

చ. కడఁకఁ గనుంగొనంగఁ బోలుకారుమేఱుంగులు గ్రుమ్మరింపఁగా
నడుగిడ గల్లుగల్లుమను హంసకనాదము హంసరావమున్
దదఁబడఁ బద్మరాగసముదాయమువాపున నేపు చూపి యె
ల్లెడలఁ బదాగ్రరాగరుచు లీనఁగ వచ్చెను గారి వేడుకన్. [అ. ౫.]

42. చెన్నమరాజు చెన్నమరాజు

ఈకవి చారుచంద్రోదయ మనెడి యైదాశ్వాసముల ప్రబంధమును జేసెను. ఇతఁడు సందవరీక నియోగిబ్రాహ్మణుఁడు; ఆత్రేయ గోత్రుఁడు; శేషయామాత్యపుత్రుఁడు. ఈకవి తాను పెమ్మసాని తిమ్మరాజున కొఱితుఁ డయినట్లు చెప్పి తిమ్మరాజు శ్రీరంగనాయనికిని వేంకటపతిరాయనికిని మంత్రియైన బొక పద్యములో నీక్రింది వాక్యముతోఁ జెప్పియున్నాఁడు—

* * * *

రమణ వేంకటపతిరాయేంద్రుఁడు నుతింపఁ బటుకార్యదక్షుడై
ప్రబలినాఁడు

ఈకవి తన ముత్తాతయైన లక్ష్మీపతి శ్రీనాథకవికి శిష్యుడైనట్లీక్రింది పద్యములలోఁ దెలిపి యున్నాఁడు—

క. సన్నుత కవిత్వవిద్యాః భృన్నతి శ్రీనాథకవిపుంగవుకరుణన్
జెన్నమరున్ లక్ష్మీపతిః చెన్నమరాజప్రధాన శేఖరుఁ డెలమిన్.

కవి శ్రీరంగరాయ వేంకటపతిరాయల కాలములోనున్నవాఁడగుటచేత క్రీస్తుశకము ౧౫౭౪-౧౬౦౪ సంవత్సరములమధ్యను ప్రబలియున్న వాఁడు. కవియొక్క కవిత్వరీతి తెలియుటకై చారుచంద్రోదయములోని పద్యముల రెంటిని నిం దుదాహరించుచున్నాను.

ఉ. ఎల్లి యవశ్యమున్ వనికి నేఁగి మహోగ్రతపం బొనర్చి సం
పల్లనామనోహరుకృపన్ వరలాభము గాంచి వత్తు నీ
యుల్లమునం బ్రమోదము సముల్లసితంబుగ నిందు నిల్వొ మో
పల్లవపాణిః యంచుఁ బ్రియధాషల భూవిభుఁ డాదరించినన్.

శా. తావు ల్గుల్కెడు మేనుతీవరుఁ బరీతాపంబు గావించు నీ
జీవంజీవమనోజ్ఞ మూర్తి యకటాః శీతాంకువా కాదు; శో

భావైరూప్యమునన్ జనభ్రమదమౌ భస్మాన్మతానంగతే
జోవైశ్వానరవిస్ఫులింగమునుమీ చూడన్ దిశానాయకాః

[ఈకవిని గూర్చి “ఆంధ్రకవితరంగిణి” లో నిట్లున్నది— “తమ్మ మంత్రినిగూర్చి వర్ణించిన పద్యము నుదాహరించుచు బ్ర.శ్రీ. వీరేశలింగము పంతులుగారు కవుల చారిత్రములోఁ ఈకవి తాను పెమ్మసాని తిమ్మరాజున కాశ్రీతుడైనట్లు చెప్పి, తిమ్మరాజు శ్రీరంగరాయనికిని వేంకటపతిరాయని కిని మంత్రియైన ట్లీసీసపద్యములో నిక్రింది వాక్యములోఁ జెప్పియున్నాడు” అని వ్రాసి యున్నారు. కాని అది పొరపాటు. కవుల చారిత్రములోఁ బై సీసపద్యమును బూర్తిగా నుదాహరింపక రెండు పాదములను మాత్రమే యిచ్చియున్నారు సంపూర్ణ పద్యమును జదివినచో నందుఁ జెప్పఁబడిన వాడు కవివంశీయుడగు తమ్మన మంత్రికాని. పెమ్మసాని తిమ్మయ కాడని తెలిసికొనవచ్చును. వీరేశలింగము పంతులుగారు ‘కవి శ్రీరంగరాయ వేంకటపతిరాయల కాలములోనున్న వాడగుటచేత క్రీస్తు శకము ౧౫౭౪-౧౬౧౪ సంవత్సరముల మధ్యను ప్రబలియున్నవాడు” అను వాక్యమును గూడ వ్రాసియున్నారు.’ (సం. 11. పుటలు 240, 241) ‘ఈ కవికిఁ బితామహుడైన చెన్నమరాజు కవిసార్వభౌమ బిరుదాంకితుడగు శ్రీనాథ మహాకవియొద్దఁ గవిత్వవిద్య నభ్యసించిన ట్లీక్రింది పద్యములోఁ జెప్పియున్నాడు — ‘సన్నత డెలమిన్’. బ్ర.శ్రీ. వీరేశలింగము పంతులుగారు శ్రీనాథకవి శిష్యుడు లక్ష్మీపతియని వ్రాసి, దానినిబట్టి కవికాలనిర్ణయ మొనర్చినారు. పైపద్యములో వర్ణితుడైన యాతడు కవిసాంప్రదాయము ననుసరించి లక్ష్మీపతి కుమారుడైన చెన్నమరాజు గాని, లక్ష్మీపతి కాడు ఈ చెన్నమరాజు మనకవికిఁ బితామహుడు. శ్రీనాథుడు పదునాల్గవ శతాబ్దితుదను, పదునైదవ శతాబ్ది మొదటను నున్నవాడు. ఆ చెన్నమరాజు శ్రీనాథుని శిష్యుడైనచో. నాకాలమునందే

యుండునుకదా! తాత చెన్నమరాజు పదునైదవ శతాబ్దివి, మనుమడు చెన్నమరాజు పదునేడవ శతాబ్దియందు నుండుట పొసగదు పై కందపద్యములోని 'కరుణన్' అను మాటను 'కరణిన్' అని దిద్దినచో సీవ్యత్యాసముండదు.' (పుట 241) '.... అందుచే లింగనమంత్రి క్రీ. శ. ౧౫౬౪ లో నున్నాడని స్పష్టమగుచున్నది. అతని కప్పటి కేబదియేండ్లున్నవన్నచో వరుస కాతని మనుమడైన చెన్నమరాజు పదేండ్లవాడైనట్లు వయసున క్రీ.శ. ౧౬౪౦ ప్రాంతమునఁ జారుచంద్రోదయమును రచించి యుండు సని తేలుచున్నది' ['ఆంధ్రకవి తరంగిణి - సం. 11 పుట. 244']

43. తెనాలి అన్నయ్య

ఈకవి సుదక్షిణాపరిణయమనెడి యైదాశ్వాసముల ప్రబంధమును రచించెను. ఇతడు తెనాలిపురనివాసుడు; శైవాచార సంపన్నుడు; రామపండిత పుత్రుడు. *

శా. శ్రీలీలాహరిసీలపీఠరుచిర శ్రీవత్ససంపన్నవ
క్షీలాతిత్యుడు వేంకటేశుడు కృపం గోనేటి రామక్షమా
పాలస్వామిసమస్త రాజ్యభరణోపాయాధికున్ హృద్యవి
ద్యాలోలున్ బులిజాల తామవితుణ్ణోమామాత్యునిం బ్రోతుతన్

సుదక్షిణాపరిణయములోని యీప్రథమ పద్యమునుబట్టియే యీ కావ్యము కోనేటి రామరాజుమంత్రియైన పులిజాల సోమామాత్యున కంకితము చేయఁబడినట్లు తెలిసికోవచ్చును. ఆసోమామాత్యుఁ డొకనాఁడు సభాసీనుఁడయి తన్ను తావించి కృతి వేడిన ట్లిక్రిందీ పద్యములోఁ గవి చెప్పుకొని యున్నాఁడు—

* ప్రాంతరంగ మాహాశ్మయ మున్నగు గ్రంథములను రచించిన తెనాలి రామకృష్ణుని కీకంఠ రమ్యుడు]

మ. కవులున్ గణలు జాణ లార్యులు హితుల్ కాంతాసమూహంబు లు
త్వవలీలం దనుఁ గొల్వ నిండుకొలువై సత్కావ్యగోష్ఠీవిశే
షవిన్నోదైకపరాయణత్వమును రాజ్యశ్రీవిహారంబుఁ బ్రా
జ్యవివేకంబుఁ దనర్ప రామవిభుసోమామాత్యుఁ డత్యున్నతిన్.

గీ. నవ్యసుగుణాభిరామ తెనాలి రామ
పండితాగ్రణీసత్పుత్రు భవ్యమిత్రు
హరపదాంబోజసౌముఖ్య నన్నపాఖ్య
నన్నుఁ బిలిపించి యాదరోన్నతి వహించి.

చ. పలుకులకల్కి కప్పురపుఁబల్కులు చల్లినరీతిఁ బండువె
న్నెలతళుకుల్ విభుండు హవణించిన మించున శంఖరారి చెం
గలువలతూపుకోపుల ముఖాముఖిఁ జూపిన యేపునం గృతుల్
పలుకఁగ నేర్తు పూర్వకవిపద్ధతి రామయయన్నపత్కవీ!

గీ. సరససాహిత్యసౌహిత్యపరత వీవు
పరిధవించు సుదక్షిణావలిణయంబు
క్రీర్తి విలసిల్ల మాకు సంకితము వేయు
తేటయగు వాగ్విలాసంబు కోటివేయ.

ఇఁక దీనినిబట్టి కృతికర్తయొక్క కాలనిర్ణయము చేయవలసియున్నది.
కృతిపతియొక్క కాలము తెలియునేని, కవియొక్క కాలమునుఁ దెలియును.
కృతినాకుని ప్రభువైన రామరాజుయొక్క వంశము గ్రంథమునం దీ
విధమునఁ జెప్పఁబడినది—

గీ. చంద్రవంశాబ్ధిపూర్ణిమాచంద్రుఁ డారు
పీటి బుక్కయర్రామభూవిభుఁడునుకుఁడు
తిమ్మరాజేంద్రుఁ డన్వయదీపకుండు
కనియెఁ బినకొండభూపాలు ననఘశీలు.

చ. కులనిధి యా నృపాలకుఁడు కోసమదేవి వరించి కాంచె జే
 కొలఁది నరాతులం దునుము కోనెటి తిమ్మనరేంద్రు భూమిభృ
 త్తిలకముఁ జిన్న తిమ్మవిభు ధీరసుధానిధి నప్పరాజు ని
 ర్దళిత విరోధి భూవరకురంగుని రంగనృపావతంసమున్.

ఇట్లార్చిటి బుక్కరాజుకొడుకు రామరా జయినట్టును, రామరాజుకొడుకు
 తిమ్మరా జయినట్టును, తిమ్మరాజుకొడుకు చినకొండరాజయినట్టును, చిన
 కొండరాజుకొడుకు కోనేటి తిమ్మరా జయినట్టును, చెప్పఁబడెను. ఈ కోనేటి
 తిమ్మరాజుకొడుకయిన రామరాజువద్దనే కృతిపతియైన సోమామాత్యుఁడు
 మంత్రిగా నుండెను. పయినిజెప్పిన వంశావళినిబట్టి విచారింపఁగాఁ గృష్ణదేవ
 రాయని యల్లుఁడయినరామరాజున కీరామరాజు పెదతండ్రీకొడుకునకు
 మనుమఁ డయినట్టు స్పష్టమగుచున్నది. అళియ రామరాజు ౧౫౬౪-వ
 సంవత్సరమువఱకును జీవించి యాకాలమునకే మనుమల నెత్తివఁ డగుట
 చేత నాతని పెదతండ్రీకొడుకును నప్పటికే యెదిగిన మనుమలు గలవాఁడయి
 యుండవచ్చును. కాఁబట్టి విమర్శించి చూడఁగా సుదక్షిణాపరిణయకృత్తిశ్వరుని
 ప్రభువు పదినవత్సరము లీవలావలగా ౧౫౮౦-వ సంవత్సరప్రాంతము
 లయం దుండెనని తేలుచున్నది. ఇదియే కవికాలము. *ఈకవికిఁ గండాళ
 శ్రీరంగాచార్యులు గురు వయిన ట్లీక్రింది పద్యమువలనఁ దెలియవచ్చు
 చున్నది—

క. కండాళ భావనార్యుల । నందను శ్రీరంగగురుని నతబుధరజ్ఞ

మందారంబు నుతింతును । మందారమరందబిందుమధురారభటిన్.

సుదక్షిణాపరిణయకవిత్వము సలక్షణమయి కర్ణరసాయనముగా నున్నది.
 కవిత్వమాధుర్యము తేటపడుటకయి కొన్ని పద్యము లిందుదాహరింపఁబడు
 చున్నవి—

*[శ్రీ.మా. రామకృష్ణకవిగా రాకాలము ౧౫౬౫ ప్రాంతమని వ్రాసిరి. ఇదియేసరియైన
 నిర్ణయమని నా యభిప్రాయము.] అని 'ఆంధ్ర కవితరంగిణీకారులు సం. 9. పుట.
 55. లో వ్రాసియున్నారు. 56-వ పుటలో రచనాకాలము ౧౫౬౦ అని వారే చెప్పి
 యున్నారు.]

చ. పలుకఁగనేర్చు చిత్రములు పాడఁగ నేర్చిన పుష్పవల్లికల్
మెలఁగఁగ నేర్చు రత్నములు మెల్లన నడ్వఁగనేర్చు చంచలల్
నిలుకడ నేర్చు వెన్నెలలు నెయ్యముతియ్యము నేర్చు పైఁడిక్రొం
దళకు లనం జెలంగుదురు తామరనేక్షణ లప్పురంబునన్. [అ. ౧.]

చ. ఏ నొక వింతయే రఘుకులేశ్వరః యాదిమవిష్ణుమూర్తివై
యీనిఖిలావసీతలము నేలెడు నిన్ గనుఁగొంటి నేడుగా
నానియమంబు నాజపము నాతపమున్ ఫలియించె భక్తిస
న్మానధురంధరత్వమున నాజననాయకాః యిట్లు పల్కుటల్. [అ. ౧.]

ఉ. విప్రకులావతంసః వినవే యసుమానము మాని పుత్రకుం
డప్రతిమప్రభావనిధి యన్వయదీపకుఁ డుద్భవిల్లు న
వ్యప్రచురాంగకాంతిభరయౌవనలక్ష్మీయు నిన్నుఁ జెందు ని
త్యప్రమదంబు చేకులు మహౌషధ మొక్కటి నీకు నిచ్చెదన్. [అ. ౨.]

చ. నృపవరః నిన్ను మీఁ దెలుఁగనేరక వేఁడితిఁగాక చంచలా
చపలములైన రాజ్యసుఖసంపదలన్ మది నమ్మి కీర్తియుం
గృపయు వివేకమున్ నయముఁ గేవలధర్మపరత్వమున్ సదా
కపటమతిం దొఱంగు మహికాంతుల కేడ పరోపకారముల్. [అ. ౨]

మ. జలకంబుం దగఁ గూర్చి నెన్నుదుట రజకాంక్షఁ బాదాంగుళీ
స్థలమృతాన్నితిలకంబు దీర్చి రుచులం దట్టాడు వజ్రంపుటు
య్యలపైఁ బొత్తుల నుంచి యో కుధరకన్యాదీశదివ్యాంశపే
శలమూర్తిః నిదురింపవే యను సుతుం జంద్రాస్యః జోకొట్టుచున్.
[అ. ౩.]

ఉ. వాడిన మోముతోడఁ గయివాలిన చూపులతోడ దీనతం
గూడిన పల్కుతోడ నెఱిగూడని గందపుఁబూతతోడఁ గి
లూడిన యందెతోడ బిగి యూడినతాలిమితోడ వచ్చెఁ గి
గ్గాడియుఁబోలేఁ గామగవి గాఢిగలయ్య న్నృపాలుఫీటికిన్. [అ. ౩.]

- ఉ. విన్నదనం బిదేమి? నెఱి వీడినచిత్త మిదేమి? వేయిక్రా
ల్గన్నులవాఁ డిదేమి? శరభాతల నెత్తు రిదేమి? వెంబడిం
గిన్నరసిద్ధకింపురుషభేచరపీరులు రా రిదేమి? మీ
యున్న విధం బిదేమి నిఖిలోన్నతశాసనః పాకశాసనాః [ఆ. ౩.]
- ఉ. భానుమతీకుమారకుఁడు పల్కు మహేంద్రుని దేవః యె
వ్వానికిఁగెల్పు నోటమియు వచ్చు నొకానొక వేళ దీనికై
దీనత యింత యేటికి? మదీయభుజాగ్ర ధనుర్విముక్తనా
నానిశితాస్త్రపాతముల నాకుల నే నవలీలఁ గాచెదన్. [ఆ. ౩.]
- ఉ. మేలు బళిః చతుర్ముఖుఁడు మిక్కిలినేర్పరి యెట్టులన్న నీ
బాలిక మా దిలీపనరపాలకుడేవిగ నిశ్చయించె ల
క్ష్మీలలనేకునాభిసరసీరుహమందిరవర్తి యైన వాఁ
డేల యొనర్పు వేదజడుఁ డేనియు నీడుక రాని చేతలన్. [ఆ. ౪.]
- చ. కుడిచెవిఁ జేరి మంచుమలకూరిమియల్లుఁడు త్రారకంబు మున్
నొడువునఁ గూర్చి పల్కుచు వినోదము సల్పఁగ నేదదేఱి చె
ట్టడఁచినఁ జేరుఁడన్ని నిటలాంబకమూర్తులు కానవచ్చు నా
మడ పరుగెత్త నేల? యఘమర్దననిర్దయమైన కాళికన్. [ఆ. ౪.]
- శా. ఏణాంక్తోపలసౌధవీధికలపై నింపొంది చిత్రంబులౌ
వీణ లేకల ధరించి రాగలహరీతస్ఫూర్తిమైఁ జొక్కుచున్
జాణల్ సాధ్యకుమారు లాగమవిధానస్నిగ్ధగానంబులన్
ద్రాణ శ్రీఘఁగ నాలపించెదరు చిత్తప్రీతిమై వింటిరే! [ఆ. ౫.]
- మ. కమలామందమరందబిందుకణికాకల్లోలడోలానిలో
లమరాళిగరుదంచలత్పవనబాలక్రీడనప్రోలన
త్కుముదామోదిపరాగవాసితదిశాకుంభేంద్రగంధస్థలీ
సముదాయం బలరున్ నృపాలః యొకకాసారంబు దూరంబునన్. [ఆ. ౫.]

44. సవరము చిననారాయణనాయకుఁడు

ఈకవి కువలయాశ్వచరిత్ర మనెడి యైదాశ్వాసముల ప్రబంధమును రచించి, తిమ్మనరపాలపుత్రుఁడయిన నారాయణభూపాలుని కంకితము చేసెను. ఈకవి తాను క్షత్రియుఁడ ననియు, రాయభూపాలుని పుత్రుఁడ ననియు చెప్పికొనియున్నాఁడు. ఈతఁడు రాయభూపాలునకుఁ దిరుమలాంబ వలనఁగలిగిన స్త్రీక్రింది పద్యమువలన దెలియవచ్చుచున్నది.—

మ. అతఁ డాతిమ్మమయందు వేంకటనృపాధ్యక్షన్ రిపుచ్చేదనో
ద్ధతు రంగాధిపుఁ దిర్మలాంబవలనన్ ధర్మాత్ము గోపాలు ను
న్నతక్తిర్తిం బిననారనాఖ్యఁ దగు నన్నున్ గస్తురీంద్రున్ సమం
చితక్తిర్తిన్ రఘునాథుఁ దిమ్మవిభుఁ గాంచెన్ సజ్జనాధారులన్.

*కృతిపతియైన నారాయణభూపాలుఁడు శ్రీరంగరాజ వేంకటపతిరాయలకు సహాయుఁడయి యుండినట్లు చెప్పఁబడినందున గవి ౧౫౮౦-వ సంవత్సర ప్రాంతములయం దుండినట్లు కౌనవచ్చుచున్నాఁడు. మఱియు గృతినాయ కుఁడైన నారనరనాథుఁడు మట్ల యనంతభూపాలునికాలములో నుండిన స్త్రీ క్రింది పద్యమునందుఁ జెప్పబడినందునను, కవి ప్రదునాటవశతాబ్దాంతమునం దుండినట్లు నిర్ధారణము చేయవచ్చును—

సీ. తనమాట చెంజికా తంజాపురీ మధురాధినాథులకు నెయ్యంబు నెఱుపఁ
దనసిరి గోలకొండనరేంద్రముఖధరాధవపద్మబంధు లౌదల వహింపఁ
దనక్తిర్తి మట్లనంతనృపాలముఖ్యగోత్రమరేంద్రులు కొనియాడికొనఁగఁ
దనదానగుణము గోదావరీతీరభూనిర్జరేశ్వరులు వర్ణించుకొనఁగ
వెలయు వేదండగండనిర్గళదనర్గ
శమదధారాధునీనాథకుముదబంధు

*క్రీస్తుశకతి నారనాఖ్యఁడనియు, అతఁడు కవిఁ జెప్పుడు రేంద్రునియొ గ్రంథమును బట్టియే తెలియుచున్నది.]

కార్యకృడ్డిండిమారావధుర్యనైస్యః
డతఁడు ప్రభుమాత్రుడే నారనాధినేత?

*ఈకవి కాశ్యపగోత్రుఁడు; శతగోపతాపసేంద్ర శిష్యుఁడు. ఈతనికవిత్వము సలక్షణమయి విన సొంపుగా నుండును. ఈతని కువలయాశ్వచరిత్రము తోని కొన్ని పద్యముల నిం దుదాహరించుచున్నాను—

చ. మిటిమిటి యెండవేడి బలిమిం దెలిదమ్ముల తేకుసందులం
జిటుకుమనంగఁ గూడి నివసించి తదగ్రమరంద మప్పట
ప్పటికిని మూతి ఘుట్టి పయిపై నది చల్లఁబడంగ బొద్దు గ్రుం
కుటఁగని యంతటం బొదలుఁ గోడెమిటారపుఁదేటు లత్తతిన్. [ఆ. ౧]

చ. మునివనితల్ శచీముఖతమోనిభవేణులకుం బతివ్రతా
జనతతిఁ దెల్పుచోఁ బరవిచారముగాఁగను వేల్పుజొజ్జజ
వ్వని మొగ మవ్వలం జొనుప వారలు నవ్వుదు రామె సిగ్గుపెం
పునఁ దలవంచుఁ జందురుఁడు పొంగఁగ నయ్యయియాగవేళలన్.

[ఆ. ౨]

చ. తలఁపున నెంత మోహపరితాపము గల్గిన దాఁచుకొందురో
యలయిక లేక నీకరణి నంగడిఁబెట్టుదురో వధూటికల్
పలుకవు నిన్నువంటి కులభామలఁ గానమె వారి కాత్మనా
భులపయి బాళి లేదో తమి దొట్టినపట్టున మట్టుపెట్టరో. [ఆ. ౩]

మ. అతఁ డచ్చోఁ దురగంబు నెక్కి హృదయాబ్జాపూర్ణ మోదార్ణవం
చితుఁడై వారల వెన్న నుంచుకొని యక్షిణై క్యమాణిక్యదీ
ధితిజాతామృతరుగ్వితానమగు దై తేయాధినాథాయతా
యతనం బిల్లన నిర్గమించి పుంబాహ్వాక్షోణి కేతెంచుచున్. [ఆ. ౪.]

*[ఈకవికాలము క్రీ. శ. 1640 ప్రాంతమని సరస్వతీ పత్రికాధిపతులు, డా. నేలటూరు శేరిలింగంపల్లియగారును తలంచరి. శ్రీ వీరేశలింగముపంతులుగారి కాలనిర్ణయము సరియైన దని ఆంధ్ర కవిచరింగిణిలోఁ గలదు.]

చ. వెలుపలిరచ్చ నొక్కయెడ వేలుపుసానికి వన్నెకానికిన్
 గలహము కలెనేని గుఱికానితనంబున వచ్చి రోసపుం
 బలుకుల వాడు రేచి సిగపట్లకు డగ్గఱజేసి క్రొవ్వునం
 గలకల నవ్వువాడు చవుకట్ల యాడ రుమాలు వీడగన్. [ఆ. ౫.]

45. దామెర వేంకటపతి

ఈకవి పద్మనాయకకులజుడైన శూద్రుడు; ఈపద్మనాయక
 కులమువారి నిదేశమునందు వెలమలని వాడుదురు. ఈకవితాత సంస్థా
 నాధిపతియై వేంకటగిరిసంస్థానాధిపతులైన వెలుగోటివారితో సంబంధబాంధ
 వ్యములను జేసినవాడు. ఈకవి తనమేనత్తయైన వేంకటాంబను వెలు
 గోటి యాచమనాయనికుమారుడయిన కస్తురిరంగనాయని కిచ్చినట్టును,
 ఆదంపతులకు యాచమనాయుడు పుత్రుడై నట్టును చెప్పి యాతనిని తన
 బహుశాశ్వచరిత్రమునం దిట్లు వర్ణించినాడు.

సీ. ఉత్తరమల్లారియొద్ద దావలుపాపవిభుని గొట్టిననాటి విజయకలన
 చెంగలుపట్టు వీక్షించి లగ్గులుపట్టి యాక్రమించిననాటి విక్రమంబు
 పాశెముకోటవెల్పుల నాజి యతిరాజు జరగజేసిననాటి శౌర్యపటిమ
 తిరుమలఁ జేరి థాత్రిని మన్నెరాజుల బాటదోలిననాటి బాహుబలము
 మున్నె తోపూర జగ్గరాణ్ముఖుల నొంచి
 మధురదొరఁ జెంజిమన్నీని మద మడంచి
 తిరుచనావల్లిదొరఁ దోలు తేజము గల
 మేటి వెలుగోటియాచని సాటి గలరె;

కవియొక్క మేనత్తభర్తయైన కస్తురి రంగనాయుడు గోలకొండ
 మహమ్మదీయులను కొండవీడు విసుకొండ ప్రభువులను గెలిచి; ౧౫౭౯ వ

సంవత్సరమునందు చంద్రగిరియందున్న విజయనగరపు రాజులపక్షమున యుద్ధముచేసి వారి శత్రుల నోడించెను. కవియొక్క మేనత్తకొడుకయిన యాచనాయుడు చెంగల్పట్టుమండలములోని మధురాంతకములో వాసము చేసి విజయనగరాధిపతియైన వేంకటపతిరాయలవలన పెరమాడి సీమను బహుమాన మందెను; అంతేకాక యితఁడు ౧౬౦౨ వ సంవత్సరమునందు శత్రువులతో యుద్ధముచేసి వారి నోడించెను; ఆవఱకు పరులపాలైన వేంకటగిరిని మరల స్వాధీనము చేసికొనెను. కవియు నీతనికాలములోనివాడే యయినందున నతఁడు పదునాఱవశతాబ్దాంతము నందును పదునేడవశతాబ్దాదియందును నుండినవాఁడు. * ఈకవి తాను బహుళాశ్వచరిత్రమును జేయకమునుపు కృష్ణకథ నొకదానిని జేసి దానిని రామభద్రున కంకితము చేసినట్లు బహుళాశ్వచరిత్రములో రామభద్రుఁడు తన్నుద్దేశించిన ట్లిక్రింది పద్యములోఁ జెప్పుకొన్నాఁడు.

ఉ. దామెరవేంకటవ్రభువతంసుని వేంకటభూప! మాపయిన్

శ్రీ మెఱయంగఁ గృష్ణకథ చెప్పితి విప్పుడు నీదుతండ్రియున్

మామకభక్తుఁ డాతనికి మాకును భేదము లేదుగాన నీ

వా మహిమాధ్యుపేర బహుళాశ్వచరిత్రము చెప్పు మొప్పుగన్.

ఈబహుళాశ్వచరిత్ర మయిదాశ్వాసములు కలదయి రసవంతమయి సలక్షణమయినదిగా నున్నది. అందుండి రెండు పద్యముల నిం దుదాహరించుచున్నాను—

చ. తటములఁ జుట్టుకొన్న బిగిదన్నిన క్రొన్ననపొన్నగున్నలన్

జీటపొటమంచు మంచుజడి చిల్కెడి గొజ్జఁగికిన్ రసాలపున్

* [ఈ కవి 1540-1600 నడుమ నుండెననియె, బహుళాశ్వచరిత్రము 1580 ప్రాంతమున రచించఁబడి యుండవలసియు, 'కవిచరిత్ర' (సం. 10. పుట 58) లోఁ జెప్పఁబడినది.]

చ. వెలుపలిరచ్చ నొక్కయెడ వేలుపుసానికి వన్నెకానికిన్
 గలహము కల్గెనేని గుఱికానితనంబున వచ్చి రోసపుం
 బలుకుల వాడు రేచి సిగపట్లకు డగ్గఱజేసి క్రొవ్వునం
 గలకల నవ్వువాడు చవుకట్ల యాడ రుమాలు వీడఁగన్. [ఆ. ౫.]

45. దామెర వేంకటపతి

ఈకవి పద్మనాయకకులజుడైన శూద్రుడు; * ఈపద్మనాయక
 కులమువారి నిదేశమునందు వెలమలని వాడుదురు. ఈకవితాత సంస్థా
 నాధిపతియై వేంకటగిరిసంస్థానాధిపతులైన వెలుగోటివారితో సంబంధబాంధ
 వ్యములను జేసినవాడు. ఈకవి తనమేనత్తయైన వేంకటాంబను వెలు
 గోటి యాచమనాయనికుమారుఁ డయిన కస్తురిరంగనాయని కిచ్చినట్టును,
 ఆదంపతులకు యాచమనాయుడు పుత్రుడై నట్టును చెప్పి యాతనిని తన
 బహుశాశ్వచరిత్రమునం దిట్లు వర్ణించినాడు.

సీ. ఉత్తరమల్లారియొద్ద దావలుపాపవిభుని గొట్టిననాటి విజయకలన
 చెంగలుపట్టు వీక్షించి లగ్గులుపట్టి యాక్రమించిననాటి విక్రమంబు
 పాశెముకోటవెల్పుల నాజి యతిరాజు జరగజేసిననాటి శౌర్యపటిమ
 తిరుమలఁ జేరి థాత్రిని మన్నెరాజుల బాటదోలిననాటి బాహుబలము
 మున్నె తోపూర జగ్గరాణ్ముఖుల నొంచి
 మధురదొరఁ జెంజిమన్నీని మద మడంచి
 తిరుచనావల్లిదొరఁ దోలు తేజము గల
 మేటి వెలుగోటియాచని సాటి గలరె;

కవియొక్క మేనత్తభర్తయైన కస్తురి రంగనాయుడు గోలకొండ
 మహమ్మదీయులను కొండవీడు విసుకొండ ప్రభువులను గెలిచి; ౧౫౭౯ వ

* [ఇతఁడు దామెరల వెంగళభూపాలుఁడని 'ఆంధ్రకవిచరిత్ర' - 10. సం.]

సంగ్రహము నాకు లభింపకపోయినను, యప్పకవీయమున గ్రహింపబడిన రెండు పద్యముల నిచ్చట ఉదాహరించుచున్నాను—

గీ. మహిమ నెక్కటివశులన మరవఱలలు

రహిని దమతమ కయి యేగు రమ్యచరితః

వనధిగంభీరః సద్గుణవాసయనఁగ

భంజితాసురసముదాయ యాంజనేయః

చ. ఎఱుఁగవుకాక భోగముల కెల్లను నెచ్చెలి జవ్వనంబ యి

త్తఱి నుడివోవకుండ నుచితంబుగ జక్కవదోయిఁ బోలి క్రి

క్కిఱిసిన చిన్ని చన్నుఁగవ యింపెనలారఁగ నాదుచిత్తమన్

వఱలు సరోవరంబున నవారణఁ గేళి యొనర్చు కోమలీ!

[చిత్రకవి పెద్దన రచించిన లక్షణసారసంగ్రహము 'ఆంధ్రసాహిత్య పరిషత్తు'వారిచేఁ బ్రకటింపఁబడినది. ఇతనింగూర్చి 'ఆంధ్ర కవితరంగిణి' (సంపుటము 9)లో నిట్లు వ్రాయఁబడినది— 'ఇతని నాఱువేల నియోగి

బ్రాహ్మణుడని శ్రీ పీఠేశలింగము పంతులుగారువ్రాసి యున్నారు. ఇతఁడును, ఇతని పుత్రపౌత్రులును రచించిన గ్రంథములనుబట్టి వీ రేశాఖా బ్రాహ్మణులైనదియుఁ దెలియరాదు. కాని యీతని వంశకర్త మంచిరాజుని చెప్పుటచే పీఠ ప్రథమశాఖా నియోగి బ్రాహ్మణులనినిశ్చయింపవచ్చును.

ఈకవి హనుమంతునిపై నొకశతకమును, లక్షణసారసంగ్రహమును లక్షణ గ్రంథమును రచించియున్నాఁడు. ఆశతక మిప్పుడెచ్చటను గన్పట్టుట లేదు. కవికి గురువైన కందాళ యణ్ణగారు కందాళప్పపండితుని కుమారుఁడు. పాండురంగ విజయకృతిపతియైన విహారి వేదాద్రికి గురువైన కందాళయప్పపండితుఁ డీ యణ్ణపండితుని తనయుఁడు. ఈ యణ్ణ పండితుని శిష్యుఁడైన పెద్దనకవి క్రీ.శ. ౧౫౧౦-౧౫౭౦ నడుమ నుండెనని

నిశ్చయింపవచ్చును. ౫౫౫౦ ప్రాంతమున నీతఁడు లక్షణసారసంగ్రహమును రచించి యుండును..... లింగమగుంట తిమ్మకవి యీ పెద్ద నార్యుని నుతించి యుండుటచే లక్షణసారసంగ్రహజాలము ౧౫౫౦ దాటి యీవలకు రాదు."

47. యాదవామాత్య కవి

ఇతఁడు చంద్రహాసవిలాస మను కావ్యమును పూర్వోత్తరభాగములుగా రచించెను. ఈతని కాల మెప్పుడో తెలియలేదు గాని లక్షణశిరోమణి యను నామాంతరముగల యాదవామాత్యచందములోని,

సీ. రగణము కంభమనఁగ నొప్పు మూడవ జామునఁ బవడపుజాయ

కుజుఁడు

గ్రహముగా వేల్పు హిరణ్యరేతుఁడుగాఁగఁ దార కృత్తికగాఁగఁ

దగరు రాశి

గా మేష యోనిగా గణ మాసురంబుగా శృంగారరసముగా స్థిరఫలంబు భయముగా గౌళికభద్రగోత్రమున నెఱ్ఱనిమేన నృపకులమున జనించె బంధుజనగేయః సత్కవిభాగధేయః

రమ్యచారిత్రః వేంకటరాజపౌత్రః

వర్ణితోదారః బాపన్నవరకుమారః

మదనసౌందర్యః యాదవామాత్యవర్యః

ఇత్యాదిపద్యము లనేకములు సులక్షణసారములో సుడాహరింపఁబడి యుండుట చేత నీయాదవామాత్యకవి ౧౬౨౦-వ సంవత్సరమునకుఁ బూర్వపు వాఁడని మాత్రము నిశ్చయముగాఁ జెప్పవచ్చును. | ఈయాదవామాత్యకవి చంద్రహాసవిలాసము, విక్రమార్క చరిత్రము (వచనము) యాదవామాత్య చందస్సు అను మూఁడు గ్రంథములను రచించినట్లు తెలియుచున్నది.

లింగమగుంట తిమ్మకవి యాదవామాత్యచందస్సునుండి కొన్ని పద్యముల నుదాహరించి యుండుటచే నీకవి యతనికంటెఁ బూర్వఁడు కావలెను. ఈ కవి 15-వ శతాబ్దిలోని యుత్తరభాగమునఁ గాని, 16 వ శతాబ్ది పూర్వ భాగమునఁగాని యుండెనని చెప్పవచ్చును. [ఇష్టదైవము తన్నుద్దేశించి] పలికినట్లుగాఁ గవి చంద్రహాసవిలాసములో నిట్లు వ్రాసికొని యున్నాఁడు —

సీ. ఇట్లని పల్కె చుహీసురాన్వయమున వాసి కెక్కిన భరద్వాజమౌని

గోత్రసంభవపులందుఁ గొమరొప్పు భానప్పవంశంబునకుఁ జాల వన్నె
తెచ్చి

నట్టి తిమ్మకవీంద్రు నన్వయంబునఁ బుట్టి మహి మించు నారవమంత్ర
పుత్రుఁ

డగు పేంకటాద్రి కిల్లాలైన కొండాఁబతనయుఁ డా బాపన్నతమ్ములైన

ఘనులు కృష్ణయ పీఠనర్ కవియెఁ జెన్న

మాంబ యను సాధ్వియందు ని న్నాదరమునఁ

దలఁప రామన్న నీపినతండ్రికొడుకు

మదనసౌందర్య : యాదవామాత్యవర్య :

ఈకవియొక్క విషయశాశీల్యాదులు కవిస్తుతి మొదలైన యీకృత్యాది పద్యములవలనఁ దేటపడుచున్నవి. —

సీ. వాల్మీకి ముఖ్యగీర్వాణకవీంద్రులకును నన్నపార్యాది తెలుఁగుకవుల
కును శుభంబు లొసంగుమని భద్రగిరిరామభద్రునిఁ గడుభక్తిఁ

బ్రస్తుతించి

కవివరు ల్నామీదఁగల దయచేతను గల్పంబు చెప్పఁగా గలనటంచు
భావించి నే నీప్రబంధంబు గల్పింపఁదలఁచినాఁడను సతతంబు నియతి

శారదాదేవిఁ బ్రార్థించి గారవమున

వరముఁ గైకొని మీ రంప వచ్చి వాణి

నాదుజిహ్వాంచలంబునఁ బాదుకొనిన

దైర్యమునఁ బల్కెదను గవివర్యులార :

అ. పెంపుమీఱ వేల్పుఁ బెద్దలు పూజింప : బాలుఁడట్లు చేయుభంగిగాను
 మీరు కవితఁ జెప్పినారని నే నిట్టి : చర్య కొనరితిఁ గవివర్యులార :
 క. కడశీపాకముగాఁ బెం . పొదవఁగ నే నీప్రబంధ మొగి రచియింతువ్
 గొదవలు మిక్కిలి గల్గిన . సదయతఁ దగ దిద్దవలయు సత్కవివర్యుల్.

గీ. లేకయుండినఁ జదు వేమి లేనివాని
 కిట్టి సద్బుద్ధి జనియించు తెందుఁ గలదు?
 నిచ్చనిచ్చలు మీ రంప వచ్చి వాణి
 పొసఁగ నన్నిట్లు పలికింపఁ బూనెఁగాక.

గీ. నన్నుఁ బోలినకవి గల్గకున్న ఛాత్రి
 వరకపిండ్రులన్ పే రెట్లు వచ్చు మీకుఁ
 బిన్న లుండుటచేఁ గాదె పెద్ద లనుచు
 దెలియఁగలుగుట యార్యులు తెలిసికొనుట.

ఉ. నేరిచి యాడు పుత్రులును నేరక పల్కిన నందనుండునున్
 గూరిమితల్లి కొక్కటి యగుం దలపోయఁగ వాగ్వధూటికిన్
 మీరలు నేను నొక్కటియె మీరు వచించిన కావ్యమండలిం
 జేరి మదీయవాక్యములఁ జేరకపోవునె యంచు నెంచుచున్.

పై పద్యములలో భద్రాద్రిరామునిఁ బేర్కొని యుండుటవలనఁ గవి గోదా
 వరీమండలములోనివాఁడని తేటపడుచున్నది. [ఇతనికి భద్రాచలమునందలి
 శ్రీరాముఁ డిష్టదైవము. ఇతడు తనగ్రంథముల నాదేవునకే కృతి
 యిచ్చెను. దీనివలన నితఁడు భద్రాద్రిరాముని భక్తుఁడని మాత్రము
 తెలియునుగాని, గోదావరీమండలములోని వాఁడని తెలియదు. 'ఇక్షుపురిం
 ద్రుఁడైన యాత్రివిక్రమదేవు నాయాత్మనిలిపి' అను నీతని గ్రంథస్థ పద్య
 భాగమునుబట్టి చెఱుకూరో, చెఱుకు మిల్లియో, చెఱుకువాడయో యీతని
 నివాసము కావలెను. గుంటూరు జిల్లాలోని బాపట్లకు వాయవ్యదిశను 10
 మైళ్ళ దూరమునఁగల పెద్దచెఱుకూరే యితని నివాసమనియు, అచట

త్రివిక్రమదేవుని గుడియున్నదనియు, 'ఆంధ్రకవితరంగిణీ' కారులు (సం. 8. పుట 72) వ్రాయుచున్నారు.] ఈకవి యాఱువేల నియోగి బ్రాహ్మణుడు; భారద్వాజగోత్రుడు; వేంకటరాజపౌత్రుడు; బాపనార్య పుత్రుడు. ఇతఁడు కృతులందుట మొదలైన వానినిబట్టి చూడఁగా నితఁడున్నతపదమునం దుండినట్లు తోచుచున్నది. [యాదవామాత్య సంబోధనలు కల పద్యములంబట్టి యితఁడు కృతులందెనన సాధ్యము కాదనియు, చంద్ర హాస విలాసమునందును 'మదన సౌందర్యః' యాదవామాత్యవర్యః' అను సంబోధనలు కానవచ్చుటచే కవి ఆత్మసంబోధన గావించుకొనెనని చెప్పవచ్చుననియు 'ఆంధ్రకవితరంగిణీ' (సం. 8 పుట 72) లోఁగలదు.] ఇతఁడు గ్రంథాదిని కేవలాంధ్రపద్యము చెప్పక నన్నయాదులవలెసంస్కృత భాషతో నీక్రింది పద్యమును వేసియున్నాఁడు—

చ. శ్రీతజనరక్షణాయ సరసీరుహపత్రవిలోచనాయ వి

శ్రుతశుభకీర్తనాయ రవిసూనుసఖాయ మఖావనాయ సం

తతనుగుణాకరాయ వసుధాతనయాపరితోషణాయ సే

వితపవనాత్మజాయ రఘువీరవరాయ నమో నమో నమః.

ఈతనికవిత్వము కవి తాను జెప్పుకొనినట్లు కదళీపాకముతోఁ దేనె తొలురు ముద్దుపలుకులతోఁవినువారి చెవులకుఁ జవులుగొలుపుచు హృదయంగమముగా నున్నది. కవనభంగిని జూపుటకయి చంద్రహాసవిలాసములోని నాలుగు పద్యముల నిం దుదాహరించుచున్నాను—

ఉ. బంగరుమేడలం జలువపందిరులన్ నెలరాతివెన్నెలన్

రంగగు మేలిమిద్దియల రచ్చలవంతుల నాట్యశాలలన్

సింగపుమోము లొక్కయెడఁ జెక్కిన చక్కనిగోవురంబులన్

బొంగుచు నప్పురీవరము పొల్పుచుహించు ధరాతలంబునన్ [పూర్వభా.]

ఉ. తప్పక చూచు ను గ్గునుచు దాదులు పల్కినఁ గేరి నవ్వు మా
యప్పరౌ నిద్ర పొమ్మనిన నల్లన బారలు చాచుఁ జేతులం
జప్పటిచేయఁ జేరి విను సారెకు నత్తయటంచుఁ బల్కు నా
యొప్పులబాలుఁ డంత ముద మొందుచుఁ దల్లియుఁ దండ్రీ కన్గొనన్.

[పూర్వ.]

చ. కమలదళాక్షః నీవు ననుఁగానక తక్కిన నిప్పు డిందిరా
రమణికి విన్నవింతు ననురాగము తండ్రికిఁ గల్గకున్నచోఁ
దమి నిజపుత్రులందు దయ తల్లికిఁ గల్గక పోవ దంతటం
గమల మదర్థమై కినుక గాంచును నీపయిఁ జాటి చెప్పితిన్. [పూర్వ.]

ఉ. లేమలమీఁదిప్రేమ లవలేశము వీడవు దానధర్మముల్
నేమముతో నొనర్పఁగను లెక్క యొనర్పవు శ్రీరమాధవున్
బ్రేమముతోఁ దలంపఁగను రేయిఁబగళ్ళును బూన పూరకే
పామర మొందు చీ వితరపద్ధతి గోరెదవేమి కామమా : [ఉత్తరభా.]

48. కంసాలి రుద్రయ్య

కృష్ణదేవరాయని కాలములోఁ గంసాలి భద్రయ్యయని యొక స్వర్ణకారకవి
యుండెననియు, అతఁడు రాయల యాస్థానమునందుండిన యష్టదిగ్గజములలో
నొకఁడనియు కొందఱు వ్రాసియున్నారు. అతఁడు సరసమనోరంజనమును
ప్రబంధము రచించెనని కొందఱు చెప్పుదురుగాని యాగ్రంథ మిప్పు
డెక్కడను గానరాకున్నది. సరసజనమనోరంజనము లోనిదని త్రాన్ దొర
వారి ఛందస్సునం దీక్రింది పద్య ముదాహరింపఁబడి యున్నది—

ఉ. ఎన్నఁడు నేరిచెన్ బెళుకు లీచెలికన్నులు, కారుకమ్ము ల
న్నన్న కురుల్, పిలుందు బటువై పటువై ఖరి గైకొనెంగదే,
మొన్నఁగదమ్మ పిన్న మొసమొల్కులు నేఁ డివె ముద్దులాడిలేఁ
జన్నులు గొప్పలై పయిటసందున దాఁగుతుమూత లాడెడున్.

ఈపద్యమును రాయలవారి యాస్థానములోఁ జదివినప్పుడు రామకృష్ణకవి మొల్క యని ప్రయోగించినందు కాక్షేపించెననియు, అందుపేద నొకరు దానికి సమాధానముగా నీక్రింది పద్యమును జెప్పిరనియు, బ్రౌన్ దొరవారు సంపాదించి చెన్నపురిరాజధానిలోని ప్రాచ్యలిఖిత పుస్తకశాండాగారమున కిచ్చిన చాటుపద్యమంజరిలో వ్రాయఁబడి యున్నది—

చ. వెలగకు వెల్ల యంచు సరవిన్ జటికొండ నృసింహఁ డాడఁగా,

మొలకకు మొల్క యంచుఁ గవిముఖ్యుఁడు భద్రయ పల్క దోసమా?

బిళిబిళి! మంచిమాటయె ప్రబంధమునా జలరాశి; దానిలో

పల నెరసు ల్గణింతురె యపారములౌ మణు లెల్ల నుండఁగన్?

చటికొండ నృసింహఁడు వెలగకు వెల్ల యనియు, అగసాలెరుద్రయ యను నాతఁడు మొలకకు మొల్క యనియు, అప్రయోగములు చేసిరని యప్పు కవి చెప్పి యీపయి పద్యము నినకొండలో గుంటుపల్లెభాస్కరునివద్దఁ గందుకూరి రుద్రయ్యగారు చెప్పిన స్త్రీక్రింది పద్యములలో వ్రాసి యున్నాఁడు—

చ. కొలఁదిగ మున్ను చెప్పెఁ జలికొండ నృసింహఁడు వెల్లయంచు నీ

పల నగసాల రుద్రపనువాఁడును మొల్క లటంచుఁ గూరిచెం;

దెలియక కొండ టిట్లు వికృతిం బదమధ్యమునన్ లకార రే

ఫలతలపై యకారమును బాపుదు రార్యులు నవ్వునట్లుగన్.

చ. ఇందులకు నినకొండలో గుంటుపల్లె భాస్కరయ్యగారి సమ్మతి

మందుఁ గందుకూరి రుద్రయ్యగారు చెప్పినపద్యము.

చ. వెలగకు వెల్ల యంచు సరవిం జటికొండ నృసింహఁ డాడఁగా

మొలకకు మొల్క యంచుఁ గవిముఖ్యుఁడు రుద్రయ పల్క దోసమే?

బిళిబిళి ! మంచిమాటయె ప్రబంధమునా జలరాశి యందులో

పల నెరసుల్గిహింతురె యపారములౌ మణు లెల్ల నుండఁగన్.

[అప్పకవియము, పంచమాశ్వాసము]

దీనినిబట్టి చూడగా సరసమనోరంజనముతోని దన్న పయిపద్యము భద్రయ చెప్పినదిగాక రుద్రయ చెప్పినదినియు, అతఁడు కృష్ణదేవరాయల కాలములోఁగాక గుంటుపల్లె భాస్కరుని కాలములో నుండెననియు స్పష్టపడుచున్నది. రాజుట్టి కృష్ణదేవరాయని కాలములో భద్రయ్య యనుకవి యున్నాఁడో లేదో యనికూడ సంశయంపవలసియున్నది. పయిని జెప్పిన లిఖితపుస్తకభాండాగారములోని చాటుపద్యములలోనే సరిసమనోరంజనము లోనిదయినట్లుగా నీక్రింది పద్యముకూడ వ్రాయఁబడి యున్నది—

సీ. కొప్పునఁ జుట్టినగొజ్జంగివిరిదండ నటనతో వీఁపున నాట్యమాడ,
బటువైన ముత్యాలపాపట విరజాజీర్షిరుగాఁ జెంపల దిమురుగట్ట,
ధగధగద్దగలచేఁ దనరు తెంపునతాళి సరులతోఁ బెనఁగొని చాకళింప,
గబ్బిగుబ్బలమీది కస్తూరి చెమటల గలఁగి వాసనలచేఁ గ్రమ్ముకొనఁగ.
వంతమాటల తేటల విధునిఁ గూడి
కాంత రతికేళి మిక్కిలి గారవింప
దప్పి తీఱంగ నధరామృతము లొసంగి
చంద్రబింబాస్య మగలాగు సలిపె నపుడు.

ఇతఁడు నిరంకుశోపాఖ్యాన మను నాలుగాశ్వాసముల ప్రబంధమును, సుగ్రీవవిజయమును యక్షగానమును రచించెను. * ఈగ్రంథమును బట్టి చూడగా గృష్ణదేవరాయని కాలములో భద్రయ్య యను కవి లేఁడనియు భద్రయ్య యనఁబడినకవి యప్పకవి చెప్పినట్లుగా గుంటుపల్లి భాస్కరుని కాలములోనుండిన రుద్రయ్యయే యనియు స్పష్టపడుచున్నది. ఈగుంటుపల్లి భాస్కరుఁడు పదునేడవ శతాబ్దారంభమునం దుండిన

* [ఈ కవి జనార్దనస్వామిపేర సుగ్రీవ విజయమును, ఒకయష్టకమును, 'బలనదరీ దరీ కుహరభాస్వదరీ యదరీ దరీ హరీ' యను మకుటముతో నొక శతకమును వ్రాసెనని ('ఆంధ్ర కవికరంగిణి') సం. 10. పుట. 155]

వాఁడు సుసందాపరిణయమునందు గుంటుపల్లి భాస్కరుఁ డిట్లు వర్ణింపఁబడి యున్నాడు.

సీ. స్థిరతరప్రజ్ఞావిశేషాతినిష్ఠాతిరస్కృతనిర్జ్వరరాధ్యురుండు
అసదృశమంత్రయోగాతివశీకృతసన్మంత్రదేవతాసముదయుండు
నిరుపమశ్రుతిసూక్తసిర్జితసన్మార్గవర్జితాచారవర్తనుండు
ఘనతరపాణినిగ్రంథార్థశోభన సందర్భసన్మసీషాన్వితుండు
సత్యభాషాహరిశ్చంద్రజనవిభుండు
సలలితౌదార్య నిర్జితజలధరుండు
ఎల్లమాంబావతీప్రాణవల్లభుండు
గుంటుపల్లి భాస్కరుఁడు సత్కులవరుండు.

దీనినిబట్టి కంసాలి రుద్రయకవి కృష్ణదేవరాయని కాలములో లేక ౧౬౨౦వ సంవత్సరప్రాంతముల యందుండినట్లు తేలుచున్నది. [శ్రీవేటూరి ప్రభాకరశాస్త్రిగారు 'సుగ్రీవవిజయ' పీఠికలో ఈరుద్రకవికి మల్కిభరాం పాదుషా 'చింతగుంటపాలె' మను గ్రామమును శా. శ. ౧౪౮౦ జయ సంవత్సర మాఘ పంచమినాఁడు దానమిచ్చినట్లున్న శ్లోకము నిచ్చిరి. దీనినిబట్టి కవి క్రీ. శ. ౧౫౫౮ కాలమువాఁడు కావలెను. ఇతఁడు రాయల కాలములో నుండిన యెడల బాలుఁడై యుండవలెనని శ్రీ శాస్త్రిలుగారు అభిప్రాయపడిరి. మరియు శ్రీ శాస్త్రిగారు 'నిరంకుశోపాఖ్యానమున'— 'చేరి కన్నడభూమి చెఱపట్టు పాశ్చాత్యనృపతికై నను కొంత కృపదలిర్చు' అని సీసచరణమున్నది. అది విద్యానగరమును దురుష్కులు కొల్లగొట్టిన దుస్సందర్భమును దెలుపుచున్నది. విద్యానగరవినాశము క్రీ. శ. 1568 నాఁడు జరిగినది. కావున నిరంకుశోపాఖ్యానరచన మటుతరువాత జరిగిన దగును. అప్పకవీయమున వినుకొండలో గుంటుపల్లి భాస్కరయగారి సముఖమున కందుకూరి రుద్రకవి కవితాచర్చ జరిపినట్లు కలదు. మన రుద్రకవి యాతఁడగునేమో : నిరంకుశోపాఖ్యాన, సుగ్రీవవిజయకర్త

క్రీ. శ. 1568 ప్రాంతములవాడేని, కొంత తర్వాతివాడేని కాగలడు.' (సుగ్రీవ విజయ పీఠిక, పుటలు 15, 16) అని వ్రాసియున్నాడు. ఈ విషయము గమనింపఁదగినది.] నిరంకుశోపాఖ్యానములోని—

శా. శ్రీభాషాథమణావిమృష్టపదరాజీవోత్తమాంగగ్రుఁడా
ర్యాభాషాపరిణీతసర్వజగదారాఘ్యండు మూర్తిత్రయా
శోభాకందము కందుకూరినగరీసోమేశ్వరస్వామి లో
కాభీష్టంబు లొసంగుఁగాతఁ గరుణాయత్తైకచిత్తంబునన్.

ఈమొదటి పద్యమునుబట్టి కవి తనగ్రంథమును కందుకూరి సోమేశ్వర స్వామి కంకితము చేసినట్లు తెలిసికొవచ్చును. ఈకావ్యమును రిపుని కంకితము చేసెదనని కవి యీక్రింది పద్యములో మనోహరముగా చెప్పి యున్నాడు—

ఉ. కోమలవర్ణదామయును గోవిదసంస్తవనీయలక్షణ
స్తోమపదాభిరామయును శుంభదలంకరణ ప్రసాదన
స్థేమయు నప్రతర్క్యగుణసీమయునైన మదీయకావ్యక
న్యామణి నిల్చి మంచుమలయల్లుని నల్లునిగా నొనర్చెదన్.

కవి కంసాలియగుటచే ననేకు లాక్షేపించుచు వచ్చుటచేతఁ గాఁబోలు రుద్రయ్య తనకృతిలో నీపద్యమును పేసియున్నాడు—

ఉ. శుష్కవర్ణశ్చిలాతతుల సూటిగఁ జూచి మహాకవిశ్రవ
శృష్కశిశివిదారణము సల్పఁగ నేర్చిన జాణలార! మీ
ముష్కరతాసమున్నతికి మ్రొక్కెద; నాయెడఁ జూపరాకుఁడీ
దుష్కవులార! సాధుజనదూషణఘాతఘాతాదులై.

ఈకవి స్వర్ణకారుడు; పెదలింగన్నపుత్రుడు. ఈకవిత్వము మృదు మధురపదభూయిష్టమై సలక్షణమయి వినువారివీనులకు విందుచేయునదిగా

నున్నది. ఈతని రవిత్వరచనాకౌశలమును జూపుటకయి నిరంకుశోపాభ్యాసములోని కొన్నిపద్యముల నిందుఁ బొందుపఱచుచున్నాను—

ఉ. అడిగిన నేమి దోషమె సమస్తధరాతలనాథ! కోరికల్
నుడువుల నున్నవే మనసులోపలఁగాక రతిప్రసంగముల్
తడవనియంతమాత్రనె విదారితమోహఁడె యీవిచారముల్
విడువుము వాగ్విశేషమును విశ్రుతవేషము మోక్షహేతువే. [ఆ. ౧.]

ఉ. ఏమిజపంబు చేసిరోకొ? యేమితపం బొనరించిరోక్కొ? యే
మేమిసవర్య లార్యతతి కిచ్చిరోకో జగదేకపూజ్యులై
తాముఁ దనూజరత్నములుఁ దామరతంపరలై చెలంగువా
రీమహిఁ దొల్లి యంచు నుతియించి మహీసురుఁ డాత్మలోపలన్.
[ఆ. ౧.]

ఉ. అత్తవు సర్వలక్షణసమగ్రగుణాధ్యవు నన్నుఁ దిట్టనున్
మొత్తనెకాని నీకొడుకుమూఢత మానుప వేల; వాఁడుగో
తొత్తులమారియై గృహము త్రొక్కక యొక్కొకదానిఁ బూనికన్
గుత్తకు నంచు నుంచుకొని కోకలు రూకలు జోక నియ్యఁగన్. [ఆ. ౨.]

మ. ధరణీనాథ! దరిద్రతాపిశునవప్తస్ఫూర్తి నాభారతీ
వరవంశోత్తమసూతి చింతిలఁగ నవ్వారాంగనామాత ని
ర్భరపాండిత్యముఁ జూపి దీనదశకున్ రాఁబోలు నీపాటి జే
పరమేశా! యనిపించఁగావలదె విప్రస్వామి నంచు న్మదిన్. [ఆ. ౨]

ఉ. ఓడకు మోయి భూసురకులోత్తమ! నెత్త శుకారణంబ నే
నోడితి నీవు గెల్చితి సమున్నతి న న్నతిరోషవృత్తి నీ
వాడినయంతవట్టు సహజార్థమ యర్థమహాభిలాషుడై
యోధినఁ బన్నిదంబు పడకుండినఁ జింధినకాఁ దలంపరే. [ఆ. ౩.]

మ. అపరాధంబులు పెక్కు చేసితి మహాహంకారకామిక్రియా
 విపులాంబోనిధిఁ గ్రుంకువెట్టి జడతావేశంబున నిమిమ్ము ది
 వ్యపథోద్వృత్తిని గొల్వనైతిని మనోవాక్యాయకర్తంబులన్
 జపలాత్తు న్ననుఁ బ్రోవుమీ దయయకా సాక్షాత్కటాక్షేక్షణా! [అ.౩.]

ఉ. ఎక్కడివాడవోయి యొకయింత యెఱుంగవు బుద్ధిహాళలం
 బెక్కడి కేగె? నాలుకపయి న్నువుగింజయు నానసట్టి బత్
 తక్కరినారదుం డతఁడు దై వతమార్గమునందు నేఁగఁగా
 నక్కడ నన్నుఁ బేర్కొనియె చాతఁడు విన్న ననర్థ మొందదే? [అ.౪.]

చ. నెఱయ విషాదహేతువుగ నీతెలిగన్నుల నశ్రుబిందువుల్
 దొరుగఁ బెఱుంగ మెన్నఁడు కుతూహలకారణబాష్పజాలముల్
 కురియుఁజెకాని నేఁడు కనుఁగొల్కులవెంబడి నశ్రుపూపముల్
 వరదలు గట్ట నేడ్వెదవు వారిజలోచన! యేర్పరించవే. [అ. ౪.]

సుగ్రీవవిజయములోని ఈ కడపటి ద్విపదమువలనఁ గవినిగూర్చి కొంత
 తెలియవచ్చును—

ద్వి. అని కందుకూరి జనార్దనుపేర

* * *

సంకితంబుగఁ గాఢికాంబాప్రసాద
 సంకల్పితకవిత్వచాతుర్యధుర్య
 యావీరపెదలింగనార్యతనూజ
 కోవిదస్తవనీయగుణ రుద్రధీర
 విరచితసుగ్రీవవిజయాధిధాన
 గరిమ భాసిలు యక్షగానప్రబంధ
 మాచక్రవాళశైలావనియందు
 నాచంద్రతారార్కమై యొప్పుఁగాత!

ఈగ్రంథము కవియొక్క ప్రథమకవిత్వ మగుటచే నంత రసవంతముగా నుండకపోయినను, ఇందుండియు రెండుపద్యముల నుదాహరించుచున్నాను—

గీ. అనిన విని రాఘవేశ్వరుం డలరి నవ్వు
మొలక మొగమునఁ జిగురొత్త నిలిచి పాద
వసరుహంగుష్ఠమునఁ జిమ్మె దనుజవరుని
సముదితాంగంబు పదియోజనములు పడఁగ.

క. తారాదిసతులశోకము
వారిచి కుమారుఁ దేర్చి వాలికిఁ బరలో
కారోహణాదిసత్త్రియ
లారవికనయుండు రామునానతిఁ జేసెన్.

49. ఎలకూచి బాలసరస్వతి

ఈకవి పదునేడవశతాబ్దారంభమునందుండి మహామహాపాధ్యాయులగు దము నందినవాఁడయి పాండిత్యముచేత మిక్కిలి ప్రసిద్ధికెక్కినవాఁడు.

క. అలోకనుతుఁడు మొన్నటి
కీలరసము నాచురంగగిరికడ నొసఁగెన్
బాలసరస్వతులకు నతఁ
డోలిఁ దెనుఁగుటిక దాని కొప్పుగఁ జేసెన్.

అని యప్పకవి చెప్పుటనుబట్టి యితఁ డాంధ్రశబ్దచింతామణికి తెనుఁగుటికను ౧౬౦౮-వ సంవత్సరమునందు చేసినట్లు కనఁబడుచున్నది. ఈకవి కట్ట కడపట రచించిన రాఘవయాదవపాండవీయమునందు తాను చేసినగ్రంథము లనుగూర్చియు, తన్నుఁగూర్చియు నిట్లు చెప్పుకొనుచున్నాఁడు.

సీ. కవినమీహితరంగకౌముదీనామనాటకవిధానప్రతిష్ఠాఘనుండ
సారసారస్యసచ్చంద్రికాపరిణయప్రముఖతాగ్రప్రబంధకర్త
సంద్రచింతామణివ్యాఖ్యానభాషావివరణాదిబహుతంత్రకరణచణుఁడ
వేదశాస్త్రపురాణవివిధసంగీతసాహిత్యాదివిద్యోపబృంహణుండ

ననఘకౌండిన్యగోత్రుఁడ హరిపదాబ్జ
భక్తిశీలుఁడ నెలకూచి భైరవార్య
కృష్ణదేవతనూజుఁడ నే విచిత్ర
కావ్య మొక్కటి నిర్మింపఁగాఁ దొడంగి.

శా. మెండైనట్టి విచిత్రవైఖరులచే మీదౌ మహాకావ్యముల్
దండిం దొల్లియె చేసి రాదిములు తత్కావ్యాధికశ్లాఘమై
నుండ న్రాఘవకృష్ణపాండవకథాయుక్తప్రబంధంబు వా
క్పాండిత్యం బలరార శ్లేషరచనైకప్రాధి నే జేసెదన్.

ఇతఁడు రచించిన యీరాఘవయాదవపాండవీయము మూడర్థములు
గలది. ఇట్లు త్ర్యర్థికావ్యములను రచించినవారిలో నితఁడే మొదటివాఁడు.
పూర్వోదాహృతమయిన సీసపద్యమువలన నితఁడు రంగకౌముది యను
నాటకమును, చంద్రికాపరిణయమును ప్రబంధమును, ఆంధ్రశబ్దచింతామణి
వ్యాఖ్యానము, భాషావివరణము నను లక్షణగ్రంథములను రాఘవయాదవ
పాండవీయమును త్ర్యర్థికావ్యమును రచించినట్లు కనబడుచున్నది.
• ఇతఁ డాంధ్రశబ్దచింతామణికి వ్యాఖ్యానము మాత్రమే చేసినట్లు పయిపద్య
మునఁ జెప్పబడినను మూలగ్రంథమునుగూడ నితఁడేచేసి గౌరవము

† చంద్రికాపరిణయము, ఆంధ్రశబ్దచింతామణివ్యాఖ్య మున్నగు గ్రంథములనుబట్టి
యీతఁడు బాహుటము, వామనపురాణము, భ్రమరగీతి ప్రబంధము, కార్తికేయాభ్యుద
యము మున్నగు గ్రంథములను రచించినట్లు తెలియుచున్నది. 'సురభిమల్లా!' యను
మకుటముతో నీతఁడాంధ్రీకరించిన భర్తృహరి సుభాషితత్రిశతి చివటి గ్రంథమగుటచేతఁ
గాబోలు, దాని ప్రశంస యితర గ్రంథములలోఁ గానరాదు. బాలసరస్వతి ద్వితద
భారతసభాపర్య మినడుమనే ప్రకటితమైనది. కాని యీ బాలసరస్వతి వేరఁబడి]

కలుగుటకయి దానికర్తృత్వమును నన్నయభట్టున కారోపణచేసిన ట్లనేక హేతువులచేత నిశ్చయింపఁదగియున్నది. ఈవిషయమునుగూర్చి నన్నయ భట్టారకునిచరిత్రమునందుఁ గొంత వివరముగా వ్రాసియున్నాను. నన్నయ భట్టునకు శబ్దశాసనుఁ డన్న బిరు దీశబ్దశాస్త్రనిర్మాణముచేతఁ గలిగినదని కొందఱు భ్రమపడుచున్నారుగాని యది సరికాదు. నన్నయభట్టారకుఁడు మొట్టమొదట లక్షణప్రాయమైన సత్కావ్యమును రచించి యితరకవులకు కావ్యరచనకు దారి చూపుటచేత నాతనికి వాగనుశాసనుఁ డన్న బిరుదము వచ్చినదేకాని వ్యాకరణ నిర్మాణముచేత రాలేదు. *

* “భట్టార బాలసరస్వతికవి మహాపాధ్యాయుఁడు” తాను రచించిన చంద్రికా పరిణయమును పర్తియాల జమీన్ దారుఁడగు జూపల్లి వేంకటాద్రి కంకి తము చేసెను. ఈపర్తియాల బెజవాడకు రెండామడల దూరమున నిజామురాష్ట్రములో నున్నది. ఈకవిని కాకునూర్యప్పకవి చూచి యుండవచ్చును. చంద్రికాపరిణయము కృతినియకునితండ్రి జూపల్లి లింగన్న. ఈ లింగన్నను రంగరాజు లింగన్న గూఢముగా దిట్టి యీ క్రింది చాటుపద్యము నప్పకవి యుదాహరించి యున్నాఁడు—

క. రవికోటిధామమయమై

నవకాంచనయుతము నగుచు నానాటి కొగిన్

భువిని శివాన్నిత మగు నీ

భవసము జూపల్లి లింగ ! భవగుణసంగా!

చంద్రికాపరిణయమునందు కాళిరాజుకూత్మరైన చంద్రికను భీముఁడు వివాహమాడిన కథ వర్ణింపఁబడినది. ఇతఁడు పదునేడవ శతాబ్దారంభము నుండి ౧౬౩౦-౪౦ సంవత్సరములవఱకును పండితకవిగా పేరుపడి యుండ

* [కవులచరిత్ర-సంపుటము ౧, నన్నయ భట్టచరిత్రమును జూచునది.]

[బాలసరస్వతిబిరుదనియ, విరసిపేరు వేంకటకృష్ణయ్యనియ అంధ్రకవిత్వరంగిణి.]

వచ్చును. * ఈతని రెండు తెనుగుకావ్యములనుండియు రెండేసి పద్యముల నిం దుదాహరించుచున్నాను.

చంద్రికాపరిణయము

ఉ. జంగమరోహణాద్రినదృశంబులు తత్పురిఁ గల్గు భద్రపా
రంగవరేణ్యము ల్పయికి హస్తము లిండుక సాచి యవ్వె య
ద్దాంగయురంబు పీల్చి మరి తద్వమధుప్రకరంబు దప్పి పా
యంగ నొసంగు రంగుగ నిజాఖ్య వహించిన చాతకాలికిన్.

ఉ. అంతట రుక్మబాహువసుధాధిపనందన యొక్కఁనాడు శు
ద్ధాంతగృహంబు వెల్వడి విహారగతిం జనుచెంచె నెచ్చెలుల్
చెంతలఁ గొల్వఁ జంచదళిశింజితరంజితకుంజమంజుల
ప్రాంతగిశత్పలానవరతాంగజఘాటికిఁ బుష్పవాటికిన్.

రాఘవయాదవపాండవీయము

ఉ. బోరన నద్దనం గడచి పో నెడ యీక చరించుమంచు న
వ్వారిధిగాఁ దలంచి పురివాడలకుం దిగఁబోలు గేహసం
స్కారకధూపధూమముమిషంబున మబ్బు దివాంత వేళల
న్వారవధూటు లందుఁ గల హలు మెఱుంగులువో గణింపఁగన్.

ఉ. పాయక భ్రాతృయుక్తుడయి భవ్యసుఖంబులు గాంచుచు స్థగ
ద్గేయయకుం డతండు పరఁగె న్మహిదై వతపూజలం బితృ
వ్యాయతతర్పణక్రియల నంచితధర్మము విస్తరిల్లఁగాఁ
జేయుచు భూరినిష్ఠ మహిషీయుతుడై మమభాళి నల్పుచున్.

[* శ్రీ వెల్లాల సదాశివశాస్త్రిగారి సురభివారి వంశధరిత్రనుబట్టి బాలసరస్వతి కవి కాలము క్రీ. శ. 1600 ప్రాంతమని 'ఆంధ్రకవి తరంగిణి' లో (సం. 11. పుటలు 142, 143 లలో) చెప్పబడినది.]

50. ముద్దరాజు రామన్న

*ఇతఁడు కవిసంజీవని యను లక్షణగ్రంథమును రచించెను; మఱియు నితఁడు రాఘవపాండవీయమునకు వ్యాఖ్యానమునుగూడఁ జేసెను. ఇతఁడు నందవరీకనియోగిబ్రాహ్మణుఁడు; గణపయామాత్యుని కుమారుఁడు. ఇతఁడు పదునాఱవశతాబ్దాంతమునం దున్నట్లు తెలియవచ్చుచున్నది. ఈకవి శ్రీమన్నదనగోపాలకృపాకటాక్షసంప్రాప్తసారసారస్వతసంపదానంద" యని గద్యమునందు వ్రాసికొన్నను లక్షణగ్రంథమునుబట్టి కవిత్వపటుత్వ విర్ణయము చేయబూనుట యుచితముకాదు. ఇతఁడించుమించుగా లింగ మగుట తిమ్మకవితోడి సమకాలికుఁ డగుటచే నీకవిసంజీవనినుండి యతఁడు తనసులక్షణసారముతో నేమియుఁ గైకొనలేడు.

51. చిత్రకవి అనంతకవి

ఇతఁ డాఱువేలనియోగి. రామరాజభూషణుఁ డొనర్చిన హరిశ్చంద్రనలో పాఖ్యానమునకు వ్యాఖ్యానము చేయుటయేకాక యీకవి యిందుమతీపరిణయమును ప్రబంధమును రచించెను. ఇతఁడు ౧౬౨౦ వ సంవత్సర ప్రాంతములందు కవిగాఁ బ్రసిద్ధి కెక్కినాఁడు. ఇతఁడు చిత్రకవి పెద్దనార్యుని పుత్రుఁడు; ధారద్వాజగోత్రుఁడు. ఈకవి తన్నుగూర్చి తన హరిశ్చంద్ర నలోపాఖ్యానవ్యాఖ్యానములో నిట్లు చెప్పకొన్నాఁడు.

సీ. శ్రీహనుమద్వర శ్రీలబ్ధిసుకవిత్వచతురుండ లక్షణసారసంగ్ర
హం బొసరించి యుద్యత్కిర్తిఁ బ్రభాతుఁడగు చిత్రకవి పెద్దనార్య
సుతుఁడ

*[రామభద్రుఁడని కవి సంజీవని గద్యలోనున్నది. ఇయ్యది ముద్రితము కూడ కాని యిది పెరుమాత్రము రామన్న యనియే ప్రసిద్ధము. ఇతఁడు 1580-1650 నడుమ నుండి యుండునని "ఆంధ్రకవి తరంగిణి"]

విష్ణుచిత్తీయాదివివిధకావ్యార్థముల్ తెలిసి వక్కాణించు ధీరసుతుడ
గండికోటాఖ్యదుర్గస్తలాధ్యక్షుడై పృథివి వంతుకు నెక్కు పెమ్మసాని
చిన్నతిమ్మక్షమాపాలశేఖరుండు
గారవింపంగ బహుమాన గౌరవముగ
మనిన ఛన్దుండ సభ్యసమ్మతగుణైక
గరిమ వెలయు ననంతాఖ్య కవివరుండ.

ఈవ్యాఖ్యానమును చేయునప్పటికిఁ గవి యిందుమతీపరిణయమును జేయ లేదు. ఇతఁడు చేసిన యిందుమతీపరిణయము నాకు లభించినది కాదు. కవి కాశ్రయుడైన పెమ్మసాని చింతిమ్మరాజుయొక్క యన్న పెదతిమ్మరాజు ౧౬౧౪వ సంవత్సరమువఱకును రాజ్యముచేసిన వేంకటపతిరాయనికిమంత్రిగా నుండెను. [ఈకవి హరిహరశ్లేషోదాహరణము, సకలజీవనసంజీవనము, వంశావళి అనుగ్రంథములనుకూడ రచించినట్లు ఇతనిపుత్రుని సాంబవిలాసము గద్యమునుబట్టి తెలియుచున్నది. అనంతకవి 1550-1610 అని 'ఆంధ్రకవి తరంగిణి' (సం.10) చెప్పుచున్నది. ఇతఁడు ప్రథమశాఢాబ్రాహ్మణుఁడు]

52. లింగముగుంట రామకవి

ఈకవి చతుర్వాటికామాహాత్యమును నైదాశ్వాసముల స్థలపురాణమును రచించెను. ఇతఁడు మత్స్యపురాణము, వామనపురాణము * మొదలయిన గ్రంథములను రచించిన ట్లేతని తమ్ముడైన లింగముగుంట తిమ్మకవి తనసులక్షణసారమందు వ్రాసెనుగాని యాగ్రంథములు నాకు లభింపలేదు. ఈకవి తెనాలిరామకృష్ణునితోడి సమకాలికుఁడు. , రామకృష్ణుని గురువైన భట్టరు చిక్కాచార్యులు తనకు గురువైనట్లు కవి యీచద్యమున వ్రాసికొనియున్నాఁడు—

*[ఆనందకాననమాహాత్యము, వేంకటమాహాత్యము అనునవికూడరామకవి గ్రంథములు]
† [ఈకవి తెనాలి. రామకృష్ణుని యల్లుడని తెలియుచున్నది.]

క. గురురాయపట్టభద్రుని

నరిహరు శ్రీరంగనాయకాంశభవున్ భ

ట్టరు చిక్కాచార్యుని మ

ద్దురుఁ దలఁచుచు నడుగులకు నతు ల్గావించున్.

ఇతఁడు ౧౬౨౦-౩౦ సంవత్సరప్రాంతములయం దుండినవాఁడు. * ఈ రామకవి తన చతుర్వాటికా మాహాత్మ్యములో,

సీ. శ్రీవల్లభోపేంద్రదేవేంద్రజనక కశ్యపఋషిగోత్రాబ్ధిచంద్రుఁడగుచు
వృద్ధకుండికపొంత వెలయు లింగముగుంట నేకభోగముగాఁగ నేలినట్టి
చెన్నయామాత్యుని శ్రీరామమంత్రినందనుఁ డన్నపకును దద్ధరమపత్ని
కమ్మలమ్మకు సుతుఁ డనుసంభవుండు తిమ్మనకు గాదనకుఁగన్వనకుబెద్ద
భవ్యభాగీరథీసతీప్రాణవిభుఁడు
మనులు బన్వన రామలక్ష్మణులతండ్రి
మహితవిద్యుండు మత్పితామహుఁడు నైన
సర్వకవిసార్వభౌముని సన్నుతింతు.

తనపితామహుఁడును గవి యైనట్లు స్తుతించి యున్నాఁడు. ఇతఁడు యాజ్ఞా
వల్క్య నియోగిత్రాహ్మణుఁడు; కాశ్యపగోత్రుఁడు; లక్ష్మయామాత్య
పుత్రుఁడు. ఈతని కవిత్వము నిర్దుష్టమయి రసవంతముగా నున్నది.
చతుర్వాటికామాహాత్మ్యములోని కొన్ని పద్యములిందుఁ బొందుపఱుపఁబడు
చున్నవి —

ఉ. చీటికి మాటికిన్ సకలసీమలఁ గ్రుమ్మరుచున్ శ్రమంబునన్
బాటిలనేల దర్శనవిపాటితకల్పషకోటికిం జతు
ర్వాటికి నేఁగి రామున కవశ్యము మ్రొక్కుచు ముక్తికామినిన్
జేటికఁజేయగా వలదె సిద్ధమనోరథుఁడై నరుం డిలన్ ? [ఆ. ౧.]

* [ఈ కవి కాలము క్రీ. శ. 1520-1570 అయి యుండుననియు, సీతని గ్రంథములు 1550-1570 నడుమ రచియింపఁబడి యుండుననియు 'ఆంధ్రకవి తరంగిణి' (సం. 9) కారుల యాశయము]

మ. తలఁపం బూర్వభవంబునం దెచట నేదానంబు రింగంటినో
విలసద్భావులు దానపాత్రులు మహావిద్యానిధుల్ మీరు ముం
గలి కేతెంచితి రీప్సితార్థములు వీరక స్మృతు సర్పించి మీ
వలనన్ దీవన లందినన్ భువనము ల్వర్ణింపవే కావునన్. [ఆ. ౨.]

శా. ఉద్వేలప్రళయాబ్ధిలో యనఁగ నత్యుద్రేకమాసంబురై
విద్వద్వ్యర్థునిఁ గుంభసంభవు మహావిర్భావదైర్యున్ మనం
బుద్విగ్నంబుగఁ బట్టి కట్టుటకు నిట్లోక్కుమృడిన్ డాయ ణ
స్వద్విఖ్యాతుల నాత్మనైస్యముల హస్తం బెత్తి మాన్యైస్వడిన్ [ఆ. 3]

చ. ఇవిరెఁ గొలంకు లాపగలు నింకుచుఁ గాల్పడ లయ్యె వేండ్రమై
పవనము వీచె భూజములపత్రము లన్నియు నూడె జీవజం
తువులు తపించె లోకులకుఁ దోచె విదాహము లక్కడక్కడన్
దవము జనించె శైలములఁ దాసె తనంతట పండువేసవిన్. [ఆ. 4.]

చ. వరద ! శరణ్య ! నీవు వనవాసము చేయుచు నేగుచెంచి నా
చరణము లంటి మ్రొక్కినఁ బ్రసన్నురఁ గైకొని ధన్యు నిన్ను భూ
వరుడని యుంటిఁగాని పరవస్తు వటంచు నెఱుంగనైతి నా
యెఱుంగమి నైఁచవే తెలియనెవ్వడ నీఘనమాయ నచ్యుతా. [ఆ. 5.]

53. లింగమగుంట తిమ్మన్న

ఈకవి సులక్షణసారమను గ్రంథమును రచించెను. ఇతఁడు యజ్ఞ
వల్క్యబ్రాహ్మణుఁడు; కాశ్యపగోత్రుఁడు; లక్ష్మయ్యకును తిమ్మాంబకును
పుత్రుఁడు. ఈకవి యింపుమింపుగా తెనాలి రామకృష్ణ కవితో సమ
కాలికుఁడు. ఇతఁడు తనకు భట్టరు చిక్కాచార్యుఁడు గురువైన ట్లిక్రింది
పద్యమున వ్రాసికొనియున్నాఁడు—

సీ. శ్రీవైష్ణవహితుండఁ జిక్కయభట్టరుభిష్యుండఁ గవితావిశేష శేష
తులితసర్వార్థపాత్రుండ లక్ష్మణయకుఁ దిమ్మాంబకుఁ సుతుండఁ
బెద్దనకు మార

నకు రామకవివరునకు ననుజన్ముండ నారామకవి చెప్పినట్టి మహిత
మత్స్యపురాణ వామనపురాణాది సత్కవితలకెల్ల లేఖకుండ వృద్ధ

కుండికాతీర లింగమకుంటనామ

పద్మణస్థితకుండ సౌభాగ్యయుతుండ

నాదిశాఖాప్రవర్తన నమరువాండఁ

గాశ్యపసగోత్రుండను దిమ్మకవిని నేను.

ఇందుఁ జెప్పఁబడిన భట్టరు చిక్కాచార్యులే తనకు గురువైనట్లు తెనాలి
రామకృష్ణకవియు పాండురంగమాహాత్యమును నీక్రింది పద్యమునఁ జెప్పి
కొనియున్నాఁడు—

క. వాక్యాంతాశ్రయభట్టరు । చిక్కాచార్యుల మహాత్ము శ్రీగురుమూర్తిన్
నిక్కపుభక్తి భజించెద । నిక్కావ్యకళాకలాప మీడేఱుటకున్.

రామకృష్ణునితోడి సమకాలీనుఁ డగుటచేత లింగమగుంట తిమ్మకవి
౧౬౨౦-వ సంవత్సర ప్రాంతములం దున్నవాఁడు. ఇతఁడు వృద్ధదశలో
కాకునూరి యప్పరవికాలములో సహిత ముండియుండవచ్చును. [ఇయ్యెడ
'ఆంధ్రకవితరంగిణి' (సం. 9. పుట 183)లో నిట్లుకలదు— 'రామకృష్ణకవి
శ్రీ. శ. ౧౫౦౦-౧౫౬౦ నడుమ నున్నవాడని యాతని చారిత్రమున వ్రాసి
యుంటిని. (ఆ.క.త. 8 సం. పుట 17) కావున సీతిమ్మకవియు, సీతని
యగ్రజుండగు రామకవియు రామకృష్ణునికంటె 20-25 సంవత్సరములు
వయసున చిన్నవారై రామకృష్ణకవితో సమకాలికులై ౧౫౫౦ ప్రాంతమునఁ
దమతమ గ్రంథములను రచియించి యుందురని నిర్ణయింపవచ్చును.

తిమ్మకవి సులక్షణసారమునేకాక బాలబోధచ్చందస్సును ఛందోగ్రంథమును వేతొకదానిని రచించినట్లు శ్రీ నిడదవోలు వేంకటరావుగారు (భారతి-యువ-మాఘమాస సంచికలో) తెలుపుచున్నారు.] ఇతఁడు బహులక్ష్యలక్షణగ్రంథములను శోధించినవాఁడు. అప్పకవి యుదాహరించిన పెక్కు పద్యము లీ సులక్షణసారమునందును గానఁబడుచున్నవి. “గడియలోపల మూడు కండ్రికలై త్రాడు ధరఁ గూలఁదిట్టై మేధావిభట్టు” ఇత్యాది సీసపద్యములను దానిక్రింద నప్పకవీయములో నుదాహరింపఁబడిన “సాశువ పెదతిమ్మమహీ పాలుఁ” డిత్వాది సమస్తపద్యములును సులక్షణసారమునందుఁ గానవచ్చుటయే కాక శరభాంకుఁడు పద్యముమొదల చకారమును, ౨వచోట హకారమును, ౧౧-వ చోట కకారమునుండి ఢిల్లీపట్టణమును దిట్టిన చాటుధార యని యీక్రింది పద్యమొకటి యధికముగా నుదాహరింపఁబడి యున్నది—

ఉ. చాపముగా సహార్యమును జక్రిని బాణముగాఁగ నారిగాఁ

బాపదొరం బొనర్చి తలఁపం ద్రిపురంబులఁ గల్పవే మహా

ద్దీపితతీవ్రకోపమున దేవత లెల్ల నుతింప నాఁటివిల్

పాపపుడిల్లిమీఁదఁ దెగఁ బాపఁగదే శరభాంకలింగమా!

తిమ్మకవి సులక్షణసారమునఁ దన్నుఁగూర్చియుఁ దనప్రజ్ఞాదికమును గూర్చియు నిట్లు చెప్పుచున్నాఁడు—

క. లక్షణశాస్త్రము లెల్లఁబఠింపింతుటఁ గొంతకొంత యెఱిఁగినవాఁడన్
లాక్షణికానుగ్రహత ను । లక్షణసారం బొనర్తు లక్ష్యము లమరన్.

గీ. గొంద తెంచు లక్షణమును గొంద తెంచ
రందఱును నెంచినవి కొన్ని యవియు నవియు
దొరయఁగాఁ గూర్చి కవిసమ్మతులను వ్రాయు
దొకటి కొకటికి సంస్కృతాంధ్రోక్తు లెనయ.

గీ. గ్రంథసామగ్రి గలుగుటఁ బ్రతిపదమున
కన్నిలక్షణములు వ్రాయు దనిన నందు

గ్రంథవిస్తార మగుఁగానఁ గవితసూత్ర
మెన్నిటను దేలిపడు నన్ని విన్నవించు.

ఈకవియన్నయయిన రామకవి చేసిన మత్స్యవామనపురాణములు నాకు లభింపలేదు. ఈకవిచే నుదాహరింపఁబడిన శూద్రకరాజచరిత్రము, అనిరుద్ధ చరిత్రము, ఆదినారాయణచరిత్రము మొదలయిన తెలుఁగుకావ్యములు సహిత మిప్పుడు కొన్ని గానరావు. ఇప్పుడు ముద్రితమైయున్న సులక్షణసార మునకు నాయొద్దనున్న యముద్రితపుస్తకమునకును మిక్కిలి వ్యత్యాసము కనఁబడుచున్నది. కవిసర్పగారుడము, శ్రీధరఛందస్సు, కవిగజాంకుశము, వాదాంగదచూడామణి, ఆంధ్రశబ్దచింతామణి, సర్వలక్షణశిరోమణి సర్వ లక్షణసారసంగ్రహము, గోకర్ణఛందస్సు, ఉత్తమగండఛందస్సు, భీమన ఛందస్సు, అభర్వణఛందస్సు, అనంతఛందస్సు, కావ్యచింతామణి, కావ్యాలంకారచూడామణి, ఛందోర్పణము ఆంధ్రభాషాభూషణము, అను తెనుఁగు లక్షణగ్రంథములనుండి, యీసులక్షణసారమునం దనేకలక్షణములు చేకొనఁ బడినవి. కవిత్వరీతిని జూపుటకయి లక్షణగ్రంథములనుండి పద్యములను జేకొనుట న్యాయము కాకపోయినను సులక్షణసారమునుండి రెండుపద్య ముల నిం దుదాహరించుచున్నాను—

మ. విను మీరీతి యటంచుఁ గావ్యకరుడై వెల్లంకి తాతప్ప చె
ప్పిన సూత్రంబులు కల్లగాఁ గనఁబడెన్ వీక్షింప నెట్లన్నచో
మును దీర్ఘంబులపై అకారములకే పూర్ణస్థిరప్రజ్ఞ గా
దనియెన్ లింగమగుంట తిమ్మకవి నేఁ దర్కింతు నిప్పట్టునన్.

చ. అనుచు నదేమొకో మును రయంబున లక్షణసారసంగ్రహం
బెనయ వచించె, జిత్రకవి పెద్దన లెన్నవు వోడు వోధు శ
బ్దనయత గానరో వినరొ దద్దును లెంతయు ధన్యు లయ్యు మే
ల్లన భ్రమ గాంతు రాత్మల నొకానొకచోటఁ బరాకు గ్రమ్మఁగన్

54. వెలగపూడి వెంగనార్యుడు

ఇతఁడు శ్రీలీలాశుకయోగివిరచితమైన కృష్ణకర్ణామృతమును మూడాశ్వాసముల గ్రంథముగాఁ దెనిగించెను. ఈకవి యాఱువేల నియోగిబ్రాహ్మణుఁడు; పెద్దమాత్యుని పుత్రుఁడు. ఇతఁడేకాలమునందుండినవాఁడో నిశ్చయముగాఁ దెలియదుగాని యీతని కృష్ణకర్ణామృతములోని పద్యమొకటి సులక్షణసారమునం దుదాహరింపఁబడి యుండుటచేత నితఁడు ౧౬౩౦ - వ సంవత్సరమునకుఁ బూర్వమునం దుండెనని మాత్రము తెలియును. * ఈతని కవిత్వము నిర్దుష్టమయి శ్రావ్యముగా నున్నది. కృష్ణకర్ణామృతములోని పద్యముల మూటి నిందుఁ జూపుచున్నాను—

శా. బాలు న్మంజులతాలవాలచపలాపాంగోల్ల సల్లీలునిం
గాళిందీపులినాంగణప్రణయశృంఖారై కభేలున్ శుభ
శ్రీలోలుం గరుణావలోకనసుధాశీలున్ విసీలప్రభా
జాలుం గొల్చెద రామణీయకరసస్వారాజ్యపాలు న్మదిన్. [ఆ. ౧.]

చ. ఉదరము నింపఁగోరి ఖలు లుండెడి తావులు చేరి వారిక
ఘైదుట నశంక నిన్ను నటియింపఁగఁజేసిన పాతకంబులన్
సదయత నోర్వఁగావలెఁ బ్రసన్నమతిన్ ననుఁ గన్నతల్లి శా
రద యదువంశనాయకుని ప్రస్తుతి నిష్కృతి నే నొనర్చెదన్ [ఆ. ౨]

ఉ. చల్లనివాని నవ్వు వెదజల్లెడువాని దయారసంబు జొ
బ్బిల్లెడువానిఁ గెంపుజిగిపెంపు చెలంగెడుమోవివానిఁ సం
పుల్లసరోజనేత్రములఁ బొల్చినవానిఁ బయోధిపీచితా
వేల్లితనీలనీరదసవీనతనుద్యుతి వానిఁ గాంచెదన్. [ఆ. ౩.]

♦ [లింగమగుట తిమ్మకవి 16 - వ శతాబ్ది మధ్యమున నుండుటచే నీకవి యంతఃకంఠేఁ బూర్వోడఁగుట నిశ్చయమని ఆంధ్రకవితరంగిణీకారులు సం. 8. పుట 166 లో వ్రాసి యున్నారు.]

55. రెంటూరి రంగరాజు

* ఇతఁడు భానుమతీపరిణయమును నాలుగశ్వాసముల ప్రబంధమును రచించి వేంకటగిరిప్రభువగు వెలుగోటి రామభూపాలున కంకితముచేసెను. ఈకవి యాఱువేలనియోగిబ్రాహ్మణుఁడు; శ్రీవత్సగోత్రుఁడు; చినగంగ నామాత్యపుత్రుఁడు. కృతిపతి తన్నుఁగూర్చి పలికినట్లుగా కవి తనక క్తి సామర్థ్యాదులను భానుమతీపరిణయమునం దిట్లు తెలుపుకొనియున్నాఁడు—

సీ. వ్యస్తాక్షరీదుర్యవిస్తీర్ణభావంబు క్రమకసంఖ్యాభ్యానకౌశలంబు
నారోహణావరోహణలేఖనప్రౌఢి యగ్రపద్యగ్రహణాభిరక్తి
యనవలోకితశారికాభిభేలనరీతి వరసమస్యాపూర్తివైభవంబు
సముదగ్రపీఠితచతురంగబలకేశికావిలాసము నేక కాలముననె
యలరఁ బ్రకటింపనేర్తు వష్టావధాన । కలితశతలేఖనీపద్యగద్యక క్తి
సాటి మీటితి వాంధ్రకర్ణాటచోళ । రాజసభలను రెంటూరి రంగనార్య :

గోలకొండ మహమ్మదీయులను, కొండవీడు వినుకొండ ప్రభువులను జయించి ౧౫౩౯-వ సంవత్సరమునందు విజయనగరరాజుల పక్షమునఁ బోరాడి విపక్షరాజబృందము నోడించిన కస్తురి రంగనాయనికీ గృతిపతి యైన రాయభూపతి పెదతండ్రి మనుమఁడు. భానుమతీపరిణయము కృతి నందునప్పటికి రాయనృపాలునికి యుక్తవయస్సు వచ్చిన కొడుకు లుండుట చేత గ్రంథరచన చేసిన కాలము ౧౬౨౦ వ సంవత్సరప్రాంతమని చెప్ప వచ్చును.

చ. అనుసమభద్రలీల వెలమాన్వయవార్ధిఁ బ్రతాపలక్ష్మితో
నెనసిన రాయశౌరి జగదేకవదాన్యశిఖావతంస మౌ
ననుచు నుతించుచేమి యరుదా విభుఁడిచ్చిన భూరిసంపదన్
ధనదులు రాజులున్ ఘనులుఁ దారగుచు న్నిఖిలాద్ధు లుండఁగన్.

ఇత్యాది పద్యములతోఁగవి కృతిపతిని బహువిధముల వర్ణించి యున్నాఁడు. ఈతని కవనము ద్రాక్షపాకమయి మనోహరముగానున్నది. శైలిని జూపుట కయి భానుమతీపరిణయములోని కొన్నిపద్యముల నిందుఁ జూపుచున్నాను.

ఉ. తీరిన జాతినీలముల తిన్నెలపైఁ బ్రతిబింబితంబులౌ
తారకసౌధమౌక్తికవితానము లొప్పఁగఁ జూచి జాలికల్
చారుమృగీమదం బలఁది చక్కని కప్రపుముగ్గు లిప్పు డి
చ్చో రచియించినామనుచు సూటిగ నాత్మఁ దలంపు రప్పరిన్ [అ.౧.]

చ. సుమముల వ్రాలివ్రాలి పరిశుద్ధవసంతకళాస్తమత్తరం
గములను దేలితేలి యతికాంతసుధామధురోల్లసన్మరం
దము చవి గ్రోలిక్రోలి నవదక్షిణగ్రంథవహానుకూలసం
భ్రమమున సోలిసోలి మదబంధరము ల్విహరించు నామనిన్ [అ.౨]

చ. అలరెఁ జకోరముల్ ప్రియతరాజ్జముఖీమణిదృక్పకోరముల్
కలఁగెఁ సరోజముల్ మదనకంపితపాంధమనస్సరోజముల్
తొలఁగెను భీతిఁ జక్రములు ధూర్తగుణోజ్జ్వలజారచక్రముల్
నలినవిరోధినూత్న కిరణంబులు కొన్ని దివిం దలిగ్నఁగన్ [అ.౩.]

చ. అతిముద మొప్ప ధర్మతనయాదులు చూచిరి కేకికోకిల
ప్రతతివతంసహంసమదబంధరడింధరథాంగనాదమం
డితబహుగంధబంధురపటీరతటీరమమాణగోపికా
ధృతమణిదీపికానికరతేజము రైవతకాద్రిరాజమున్. [అ.౪]

56. సింహాద్రి వేంకటాచార్యుఁడు

ఈకవి లక్షణావివాహమను నామాంతరముగల చమత్కారమంజరిని రచించెను. చమత్కారమంజరి మూఁడాశ్వాసముల ప్రబంధము. ఈకవి శ్రీవైష్ణవుఁడు; చెన్నకేశవాచార్యులపౌత్రుఁడు; తిరుమలాచార్యులపుత్రుఁడు;

గౌతమగోత్రుడు. “భద్రాచలస్వామి రామచంద్రుఁ డొనర నా డెందమున నిండియుండుఁగాత” అని భద్రాచలరామస్వామి నిష్ఠదైవతముగా స్తుతి యించి యుండుటచేత కవి గోదావరి మండలములోనివాఁడని తోచు చున్నది. ఇతఁడు తనగ్రంథమును వైష్ణవమతోద్ధారకుడైన రామానుజాచార్యున కంకితము చేసెను. అప్పకవికిఁ బూర్వికులయిన లాక్షణికులెవ్వరు నీతని గ్రంథమును పేర్కొనకపోవుట నితఁడు ౧౬౩౦-౪౦-వ సంవత్సరప్రాంతములయం దుండెనని యూహింపఁదగి యున్నది. అక్కడక్కడఁ గొన్ని వ్యాకరణదోషము లున్నను, ఈతని కవిత్వము మొత్తముమీఁద ప్రౌఢముగానే యున్నది. చమత్కారమంజరినుండి రెండు పూఁడు పద్యముల నిం దుదాహరించు చున్నాను—

గీ అరుణపల్లవములఁబోలు నాపదంబు
లాపదంబులఁ బోలును నలకజాత
మలకఞ్జాతముఁబోలు నిత్యముఖలీల
నిత్యముఖలీలఁబోలు నన్నెలఁతనడుము.

మ. బిగువుంగుబ్బలు గాంచి మాను నలజంబీరంబు బీరంబు క్రొం
జిగిమోము ల్గని సిగ్గున న్వదలు రాజీవంబు జీవంబు విం
తగ భూరేఖలుచూచి భీతి నిడుఁ గోదండంబు దండంబు త
జ్జగతీమోహనుమ్రోల నున్న చెలులం జర్చింపఁగా శక్యమే. [ఆ. ౨.]

శా. జోక స్వీడ్కొని చుక్కరేగెను జుమీ శుభ్రాంశుబింబప్రభో
తేకంబు ల్పటిగెం జుమీ కడకువచ్చెం జుమ్మి యీరేము చిం
తాకాలుష్యము లేల బాల మదిలో ధైర్యం బవార్యంబుగాఁ
గోకోయన్గతిఁ గుక్కుటంబు లఱచెం గోకోవిరావార్భటిన్. [ఆ. ౩.]

57. చేమకూర వేంకటకవి

ఇతఁడు నియోగిబ్రాహ్మణుఁడు. లక్ష్మణామాత్యుని తనూభవుఁడు. [ఈకవికి వేంకటరాజును పేరున్నట్లు ఇతని గ్రంథముల యాశ్వాసాంతగద్యలనుబట్టి తెలియుచున్నది. మఱియుబాణాల శంభుదాసుని సారంగధర ద్విపదను బట్టి (చేమకూర అప్పన చెప్పిన యాప్రకారమున) యీతనికి 'అప్పన' యను నామము వ్యవహారమున నున్నట్లు తెలియుచున్నది. వేంకటకవి నియోగి బ్రాహ్మణుఁడని కొందఱుఁ హించుచున్నను, కవి తనకులగోత్రములను గూర్చి యేమియుఁజెప్పక కాను లక్ష్మణామాత్యుని పుత్రుఁడనని మాత్రము చెప్పుకొనెను. ఇతనివంశము కళంకసహిత మనియు, నితనితండ్రి లక్ష్మణా మాత్యుఁడేకాని తల్లి యితరజాతివనిత యనియు, అందుననే కవి తనగ్రంథ మున వంశవర్ణనము చేసికొనక విడిచెననియు, గొందఱుభిప్రాయపడు చున్నారు. కాని యివియన్నియు నూహలే : యథార్థ మియ్యదియని నిశ్చయింపఁ దగిన ప్రమాణములు లభ్యములు కాలేదు.] ఈకవి సారంగధర చరిత్రము విజయవిలాసము అను పద్యకావ్యములను జేసి తండాపురీ వల్లభుఁడైన రఘునాథరాజున కంకితము చేసెను. విజయవిలాసము నకు సుభద్రాపరిణయమని నామాంతరము గలదు. కృష్ణదేవరాయ లించు మించుగా దక్షిణహిందూదేశమునంతను జయించినకథ నీవఱకే మా చదువరులు తెలిసికొని యున్నారు. ఆరాయల యనంతరమున తండాపూరు, మధుర మొదలయిన ద్రావిడరాజ్యములు పొందించుటకయి తెలుఁగునాయకు నియమింపఁబడిరి. త.జాపురిరాజ్యమునకు చెవ్వరాజు పాలకుఁడుగా నియమింపఁబడెను.

గీ. తీవి నచ్యుతరాయలదేవియైన

తిరుమలాంబకుఁ జెలియలై తేజరిల్లు

మూర్తిమాంబను బెడ్డియై కీర్తి వెలసెఁ

జెవ్వవిభుఁడు మహాన్నతశ్రీ చెలంగ.

అను విజయవిలాసములోని పద్యమునుబట్టి యీచెవ్వరాజు విజయనగరా
ధీశ్వరుడైన యచ్యుతదేవరాయనికిఁ దోడియల్లుఁ డయినట్లు కనఁబడు
చున్నాఁడు. ఆయినను మేకటకవి చెవ్వరాజు మనుమఁడైన కృతిపతి
యగు రఘునాథరాజు నాశీర్వదించుచు,

మ. ప్రకటశ్రీహరియంఘ్రఁ బుట్టి, హరుమూర్ధం బెక్కి, యింపార మ
స్తకముం బేర్కొన నెక్కుదేవి సహజోదఁచుత్కులోత్పన్న నా
యకరత్నం బని యచ్యుతేంద్రరఘునాథాధీశ్వరస్వామికిన్
సకలైశ్వర్యములు నిజేకువలనం * దాఁ గల్గఁగాఁ జేయుతన్.

శూద్రునిగా వర్ణించినందున శూద్రకులసంజాతుఁ డగు చెవ్వరాజునకును
క్షత్రియవంశజాతుఁడగు నచ్యుతదేవరాయనికిని బంధుత్వముండునా యని
సందేహము తోఁచుచున్నది. మొట్టమొదట కృష్ణదేవరాయలే యుత్తమ
క్షత్రియుఁడుగాక దాసీపుత్రుఁ డయినటు వాడుక గలిగియున్నదిగదా !
క్షత్రియుడైన సరసింహరాజునకు దాసియు శూద్రయునగు నాగాంబకు
బుట్టిన కృష్ణదేవరాయనికి మొట్టమొదట క్షత్రియు లెవ్వరును గన్య నియ్య
నందున, అతఁడు శూద్రజాతిస్త్రీని గాంధర్వవిధిచే వివాహమాడి యచ్యుత
దేవరాయని పుత్రునిగాఁ బడసి యుండవచ్చును. అందుచేత నాయచ్యుత
దేవరాయఁడు శూద్రకన్యనే పెండ్లి చేసికొనియు నుండవచ్చును. పెక్కు
శాసనములలో నచ్యుతదేవరాయఁడు కృష్ణదేవరాయనికి కుమారుఁడైనట్లు
చెప్పఁబడినను, శాలివాహనశకము ౧౪౫౯ హేవిశంబి సంవత్సరమున
నచ్యుతదేవరాయ లొక బ్రాహ్మణునికి నారాయణపురము నగ్రహారమునుగా
నిచ్చిన దాసశాసనములో,

శ్లో. తిప్పాజీ నాగలాదేవ్యో కౌసల్యాశ్రీసుమిత్రయోః.

యాపాదమస్తకమున్ పాతాంతరము. * వలనన్ సంధిల్లఁగా. పా

జాతౌ వీరస్వసింహేంద్ర కృష్ణరాయ మహీపతిః

అస్మాదోఽఖాంబికాదేవ్యా మచ్యుతేంద్రోపి భూపతిః

అను శ్లోకములయందు సరసింహరాజునకు తిప్పాంబయందు వీరస్వసింహ
రాయఁడును, నాగలాంబయందు కృష్ణదేవరాయఁడును, ఓఽంబయం
దచ్యుతదేవరాయఁడును కలిగినట్లు చెప్పఁబడి కృష్ణదేవరాయని కతఁడు
తమ్ముఁ డయినట్లు చెప్పఁబడియున్నది. ఈబంధుత్వ మింకను విచా
రణీయము. ఒకవేళఁ బయిశ్లోకములలోఁ జెప్పఁబడినదే నిజమయినను,
నాగమ్మవలెనే యోబమ్మయు శూద్రజాతయైన భోగభార్యయై యుండ
వచ్చును. [శ్రీకృష్ణదేవరాయలు శూద్రస్త్రీసంజాతుఁడను ప్రవాదమున్నది.
కాని 'అచ్యుతరాయాభ్యుదయా'ది గ్రంథములను బట్టియు, అచ్యుతరాయల
శాసనమును బట్టియు తిప్పాంబతో సమానముగా నాగాంబయు, ఓఽంబయు
వర్ణింపఁబడుటచే కృష్ణదేవరాయల తల్లియును, అచ్యుతదేవరాయల జన
నియు పరిణీతలే కాని భోగకాంతలు కారని స్పష్టమగుచున్నది. క్షత్రియుఁ
డగు నచ్యుతదేవరాయలకు చతుర్థకులజాతుఁడగు చెవ్వవిభుఁడు తోడి
యల్లుఁడగుటయెట్లు పొసఁగు ననునది కొంత విచారణీయమే! ఆంధ్రకవి
తరంగిణీకారులు తుళువవంశీయులు నాయక పదవాచ్యులగుటచే చతుర
కులజులేయని శ్రీకృష్ణ దేవరాయల చరిత్రమునఁ దెలిపియున్నారు.
క్షత్రియులు క్షత్రియాదిజాతుల కన్యకలను వివాహమాడుట శాస్త్ర
సమ్మతమైనందున అచ్యుతరాయల శూద్రభార్యకుఁ జెవ్వనాయకుని పత్ని
యగు మూర్తమాంబ సోదరి యగుట పొసఁగునని శ్రీ వేటూరి ప్రభా
కర శాస్త్రిలుగారి యాశయము. వారావిషయమున నొకప్పుడు కృష్ణా
పత్రికలో వ్యాసమును వ్రాసినట్లును తెల్పియున్నారు. అచ్యుతరాయలు
శ్రీకృష్ణదేవరాయల తమ్ముఁడేగాని కుమారుఁడరాఁడు. రాయలకుఁ బుత్ర
సంతతి యున్నదనుటలో సభిప్రాయ భేదములున్నవి. ఒకవేళ పుత్రుఁ

డుదయించినను పసితనముననే మరణించెనని కొందఱియభిప్రాయము.]

ఈ విచారము నటుడనిచ్చి యిక్కఁ గథాంశమునకు వత్తము.

క. ఆమూర్త్యంబకు నఖిల మ

హీమండలవినుతుఁ డచ్యుతేంద్రుఁడు సుగుణో

ద్దాముఁడు జనియించెను ద

ద్భూమిపతి రంగధాముపూజ నిమ్రించెన్.

*

*

*

క. ఆపుణ్యఫలంబుననె ద । యాపాథోరాశియైన యాయచ్యుతభూ

మిపతికిన్ రఘునాథ । క్షైపాలకుఁ డుదయమయ్యె వైవాత్మకుఁడై

చెవ్వరాజున కచ్యుతరాజును, అచ్యుతరాజునకుఁ గృతినాయకుఁడయిన రఘునాథరాజును బుట్టి రంజాపురరాజ్యము పాలించిరి. విజయవిలాసము లోని యీక్రింది పద్యములవలన రఘునాథరాజు రసికజనాగ్రగణ్యుఁ డయినట్లును, విద్యాలయం దసమానుఁ డయినట్లును తెలియవచ్చుచున్నది —

గీ. నన్ను నడిపిన యధికసన్మాన మెంచి

యఖిలవిద్యావిశారదుఁ డగుట గాంచి

యవని నింతటి రాజైవ్వఁడని నుతించి

కృతి యొసఁగఁ గీర్తి కలదని మతిఁదలంచి.

మ. కలిగెంగా తనసమ్ముఖంబనియు సత్కారంబుతాఁజేయ నౌ

దల నెంతే శిరసావహింతురనియుం దాఁ గాక వేఱెందు నా

థులకున్ దిక్కువియున్ దయన్మనుపు రీతుల్గాక శక్యంబె వి

ద్యల మెప్పింపఁగ నచ్యుతేంద్ర రఘునాథస్వామి నెవ్వరికిన్ ?

రసికావతంసుడయిన కృతిపతి తన కఠింతము చేయఁబడిన సారంగధర చరిత్రము నంతను నిని యందు శోకరస మత్యద్భుతముగా వర్ణింపఁబడుట చూచి యది నిజముగా నేడిచినట్టే యున్నదని పలికెననియు, ఆ పయిని గవి తనశక్తి నంతను జూపి ప్రతిపద్య రసాస్పదముగా విజయవిలాసమును జేసి తీసికొనివచ్చి వినిపింపఁగా నతని యింటిపేరునుబట్టి శ్లేషించి చేమకూర మంచిపాకమునఁ బడెనని మెచ్చుకొనెననియు చెప్పుదురు. * అచ్చతెలుఁగు పదములను పొందికగాఁ గూర్చి కవనముచెప్పు నే ర్పికవికిఁ గుదిరినట్లు మఱియొకకవికిఁ గుదిరినదని చెప్ప వలనుపడదు. అందుచేతనే కృతిపతి,

క. ప్రతిపద్యమునందుఁ జమ । తృప్తిగలుగఁగఁ జెప్పనేర్తు వెల్లయెడలవై
కృతపాఠము బాధముగా । షీతిలో నీమార్గ మెవరికిని రాదుసుమీ.

అని కవిని శ్లాఘించి యున్నాడు. పింగళి సూరనార్యుని ప్రభావతీప్రద్య మ్నమునకుఁ దరువాత విజయవిలాసమే సర్వవిధములచేతను తెలుఁగులో శ్లాఘ్యకావ్యముగా నున్నది. జాతీయాదిచమత్కృతినిబట్టి విజయవిలాసమే శ్లాఘ్యతర మయినదనియు ననేకు లభిప్రాయపడుచున్నారు.

ఉ. తా రసవృత్తిమై ప్రతిపదంబును జాతియు వార్తయుం జమ
త్కారము సర్థగౌరవముఁ గల్గ ననేకకృతుల్ ప్రసన్నగం
భీరగతి స్వచించి మహి మించినచో నిక శక్తు లెవ్వర
య్యా రఘునాథభూపరసికాగ్రణికిం జెవిసోకఁ జెప్పఁగన్?

అని కవియే తన్నుఁగూర్చి తన కవిత్వమునందువలె జాతియుఁ జమత్కారము సర్థగౌరవముఁ గలుగునట్లుగా నింకొక్కరు చెప్పలేరని చెప్పికొని యున్నాడు. ఈ కవి తనగ్రంథములయందు రేఫ శకటరేఫములకు యతి ప్రాసఘైత్రి కూర్చుటయేగాక, దికారసంధులు, క్షార్థక సంధులు, మొద

*[ఈ పదంతిమాట యెట్లున్నను, సారంగధర చరిత్రమే యీతని మొదటికృతి యని విద్యాంసుల యాశయము. కాని యందు కృత్యాది, అశ్వాసాద్యంతపద్యములు లేవు.]

లయిన పూర్వలాక్షణికసమ్మతములు కాని ప్రయోగము లనేకములు చేసి యున్నాడు.

ఉ. కోప మొకింత లేదు బుధకోటికి గొంగుపసిండి సత్య మా
రూము తారతమ్యము లెఱుంగు స్వతంత్రుడు నూతనప్రియా
బోపములేని నిశ్చలుఁ డీటుల్ కృతలక్షణుడై చెలంగఁగా
ద్వాపరలక్షణుం డనఁగవచ్చునొకో యల ధర్మనందనున్.

[విజయవిలాసము]

ఈపద్యమునందలి రెండవచరణములో రాకును బండితాకును యతి కూర్చినాడు.

గీ. అరుగఁ గొంకెడు కన్నియ తెఱఁగుఁ గాంచి, [విజయవిలాసము]

మ. ఖరభానుప్రియసూనుఁ డెప్పుడు నినుం గారించునేకా విధుం
డఱచేలోపలి నిమ్మపంటివలె సత్యాసక్తి మన్నింప సౌ
ఖ్యరనైకస్థితి నుండి కావరమునం గల్గిన కాపత్పరం
పర రాఁ ద్రుశ్చేదవేల యా విధిఁదరింప స్మితరంజే మహిన్.

[సారంగధర]

ఇత్యాది స్థలములయందు రేఫఱకారములకుఁ బ్రాసమైత్రి కూర్చినాడు.

క. నైకము నడుము విలాసర

నైకము నెఱొము దీని మృదుమధురోక్తుల్

పైకముఁ దెగడు న్నవలా

పైకములో నెల్ల మేలుబంతిది బళిరా :

[విజయవిలాసము]

చ. వడి నరపాలుభోగసతివాపులు నాకుఁబనేమి యంట వం

గడమునకెల్ల సొడ్డనినఁ గా దటునే నలపిన్ననాఁడె యే

ర్పడితినటన్న బోవునె స్వభావము తల్లివి నాకు నేక్రియం

బడతుఁక నీవు వాచిచెడ మందు మహింగలదమ్మ యొందునున్.

[సారంగధర చరిత్ర]

ఇందు మొదటి పద్యములో (మేలుబంతి + ఇది =) మేలుబంతిది
యనియు రెండవ పద్యములో (పని + ఏమి = పనేమనియు. ఇకార
సంధులను గూర్చినాడు.

చ. అన విని పాపపూపజవరా రెదలోపలఁ బాపలేక యా

తని తెలిముద్దునెమ్మొగముఁ దప్పక తేటమిటారికల్కిచూ

పునఁ దనివారఁ జూచి నృపపుంగవః యన్నిట జాణ పూరకే

యనవలసంతిగా కెఱుగవా యొకమాటనె మర్మకర్మముల్.

[విజయవిలాసము]

ఉ. కానకుఁ గొంచుబోయిపుడు కాళ్ళును జేతులుఁ గోయుఁ డంచలో

నూనినకిన్క రాజు ముదుటుంగర మిచ్చెను మాకు బుద్ధి యే

మానతియిండు మీ రనిన నట్టులె చేయుడు కొంకనేల రా

జాన నతిక్రమింపఁదగునా యని యాదృఢచిత్తుఁ డాడినన్.

[సౌరంగధర]

ఇత్యాది స్థలములయందు (వలసి + అంటి) వలసంటియనియు, (పోయి +

ఇపుడు =) పోయిపు డనియు, క్వా ర్థేత్తునకు సంధి కలిపినాడు.

చ. చందనగంధి నెన్నుదురు చందురులో సగపాలు బాలము

ద్దుందెలిచూపు లంగజునితూపులలోపల మేల్తరంబు లిం

దిందిరవేణిమోవి యలతేనియలో నికరంబుతేట యే

మందము మందయానముఖమందము మీఱు నవారవిందమున్.

[విజయవిలాసము]

ముఖమందమని యీ పద్యమునందును, రాజానయని పయపద్యమునందును
షష్ఠీతత్పురుషమునం దుత్తున కచ్చు పరంబగునప్పుడు నుగాగమము వచ్చి
'ముఖమునందము' 'రాజునాన' యని యుండవలసినదానికి మాఱుగా నుగా
గమము పోగొట్టి ప్రయోగించినాడు.

మ. అని బాహుపరిరంభసంభ్రమరసాయత్తైకచిత్తంబునం
 దను నీక్షింప నెఱింగి యందియలమ్రోతం గేకినున్ రా సఖీ
 జను లేతెంచి రటంచు వే మొఱిగి హస్తంబు న్విడంజేసె నే
 ర్బునఁ దప్పించుకపోవ భూవరుఁ డనుం బూబోడికిం గ్రమ్మఱన్—
 [విజయవి.]

సీ. నిలుచుండి చంకఁజేతులపెట్టుక కిరీటములు గల రాజులు కొలువుచేయ—
 [సారం.]

ఇందు 'తప్పించుకొని' 'పెట్టుకొని' యని యుండవలసినచోట్ల కొనునకు
 మాటుగా కవర్ణకము ప్రయోగించినాడు.

సీ. చెంతఁగూర్చుండని చేజూపఁ గూరుచుం
 డెదవుగా కూరకుండెదవు సుమ్ము. [విజయవి.]

అచ్చు పరమగునపుడు ప్రార్థనార్థక మధ్యమపురుష మువర్ణకమునకు లోపము
 రాఁగూడకపోయినను 'గూర్చుండు' అని మువర్ణలోపము కలిగించి ప్రయో
 గించినాడు.

ఉ. ఓ నృప నాకుఁ జూడ నట యుగ్మలి నీసుతునిన్ మనోహరా!
 మానవిలాసుఁ జూచి నిలు పోపక పట్టిన లోనుగామి నెం
 తే నెగు లూని వానిఁ బొలియింపఁగ మాయలు పన్నె నిట్లు కొం
 డేనకు ధర్మరా జలుగు నిక్కముగా మిముఁ జెప్పనేటికిన్— [సారంగధర]

తెలుఁగులందుఁ గొన్నియెడల లులనలు పరమగునపుడు మువర్ణము లోపించి
 పూర్వమందున్న యకారమునకు మాత్రమే దీర్ఘము రావలసియుండఁగా
 నిచటఁ గొందెమునకని యుండవలసినదానికి మాటుగా నెకారమునకు దీర్ఘము
 పెట్టి కొందేనకని ప్రయోగించినాడు.

ఇట్లు లఘులఘురేఫములకు యతిప్రాసములయందు మైత్రికల్పించినను, పూర్వ కవిప్రయోగములకు విరుద్ధములయిన ప్రయోగములు చేసినను, లింగమగుంట తిమ్మన్న, అప్పకవి, కూచిమంచి తిమ్మన్న మొదలయిన లక్షణవేత్త లీ వేంకటకవిని లాక్షణికకవినిగా నంగీకరించి తమలక్షణ గ్రంథములయందీతని గ్రంథములనుండి పద్యముల నుదాహరించి యున్నారు. ఇప్పటివారు కవిత్వ సారస్వమును విచారింపక గ్రంథములయందు రేఫద్వయప్రాస విశ్రమ మైత్రియో యేదో వ్యాకరణదోషమో యున్నదన్న హేతువుచేత రసవంత ములైన యుత్తమగ్రంథములను సహిత మగ్రాహ్యములని నిరాకరించు చున్నందున, అట్లు చేయుట యుక్తము కాదనియు ఛందోవ్యాకరణదోష ములు లేని రసహీనములగు గ్రంథములకంటె ఛందోవ్యాకరణ దోషము లను గలవయినను రసవంతములయిన గ్రంథములే యధికాదరణీయము లనియు జూపుటకయి యీకవివిషయమున నింత దూరము వ్రాసినాడను. కవిత్వమునం దక్కడక్కడఁ గొన్ని నెరసులున్నను జాతీయములతోను, సామెతలతోను నిండి యుండి యర్థగౌరవము కలదయి రసవంతమయి యున్నందున చేమకూర వేంకటకవి కవిత్వము సర్వజనాదరణీయమయినదని తలఁచుచున్నాను. ఈకవి యింపుమిందుగా పదునేడవ శతాబ్దముయొక్క మధ్యభాగమునందున్నట్లు తెలియవచ్చుచున్నది. కృతిపతియైన రఘునాథ రాజుయొక్క కుమారుడగు విజయరాఘవరాజు ౧౬౭౪-వ సంవత్సరము నందు మధురాపురము రాజధానిగాఁగల పాండ్యదేశపురాజగు చొక్కలింగ నాయకునితో యుద్ధముచేసి నిహతుడయ్యెను. అతనితోఁ గృతిపతివంశ మంతరించినది. దీనినిబట్టి విజయవిలాసమును సారంగధర చరిత్రమును ౧౬౩౦-౪౦ సంవత్సర ప్రాంతములయందు రచియింపబడినట్లు కనఁబడు చున్నది. మూడేసి యాశ్వాసములుగా రచియింపబడిన యీపుస్తకద్వ యమునుండియుఁ గొన్ని పద్యముల నుదాహరించుచు నీకవి చరిత్రము నింతటితోఁ బరిసమాప్తి నొందించుచున్నాను....

వి జ య వి లా స ము

చ. క్షతిపయి వట్టిమ్రాఁకులు చిగిర్చి వసంతుఁడు తా రసోపగుం
భితపదవాసనల్ నెఱప మెచ్చక చంద్రుఁడు మిన్నునం బ్రస
న్నతయుసు సౌకుమార్యముఁ గనంబడ తా ల్గరఁగగజేసె నే
గతి రచియించిరేని సమకాలము వారలు మెచ్చరేకదా- [అ. ౧.]

ఉ. కోమలి యీగతి న్మది తగుల్పడఁ బల్కిన నవ్వి నిర్జర
గ్రామణిసూను మీ రెచటఁ గంటిరొ యంటివి కన్నమాత్రమే
యేమని చెప్పవచ్చు నొకయించుకభేదము లేక యాయనే
మేమయి యున్నవారమునుమీ వికచాంబుజపత్రరోచనా— [అ. ౨.]

చ. శివుఁ డిటు రమ్మటంచు దయచేసినచోఁ దల కెక్కి తుగ్రవై
భవమునఁ జూచుచో నడుగుఁబట్టితి వేమనవచ్చు నీగుణం
బవునవు నందినన్ సిగయు నందకయున్నను గాళ్ళుఁ బట్టుకొం
దువు హరిణాంక : వేళకొలఁదు ల్గద నీనడక ల్లలంపఁగన్. [అ. ౩.]

సారంగధర చరిత్రము

ఉ. చక్కిలిగింతపెట్టినను సారెఁ గికాగిక నవ్వుచున్ బయిం
బక్కఁబడంగఁ జక్కని కుమారుని మక్కువమీఱ నేడ్పురాఁ
జెక్కిలిమీటి యెత్తి యెదఁ జేరిచి ముచ్చట దీరునట్లుగా
నక్కటఁ ముద్దు లాడవలదా వలదా యిటువంటిభాగ్యముల్— [అ. ౧.]

ఉ. ఆతరలాక్షి డెందమున నారట మొందుచు నేమి చేయుదున్
రాతికిఁ దోడుపోయినది రాసుతుడెందము మెత్తగాదు దా
దాతికి వచ్చియుండ నిఁకఁ దాలిమి చెల్లనె మారుఁ డంటిమా
ఘాతుకుఁ దోడ్వరాదు సముఖంబున నేటికి రాయబారముల్- [అ. ౨.]

ఉ. కందుఁ గదయ్య నీమురువు కన్నులపండువుగాఁగ నంటినం
గందుఁ గదయ్య నీతనువు కౌతుక మొప్పఁగ నీదుప్రాపు నేఁ
గందుఁ గదయ్య యంచు నినుఁగన్న సపత్ని సహింప దందుఁ బో
కందుఁ గదయ్య యేల వినవైతివి నావచనంబు పుత్రకాః— [అ. ౩.]

58. రాజలింగ కవి

ఈకవి కూర్మపురాణ మనెడి యాతాశ్వాసముల గ్రంథమును తనకాపుఁ
దైన చెఱుకు లక్ష్మణామాత్యుని ప్రేరణముచేత రచించెను.* ఈ లక్ష్మ
ణామాత్యుఁ డ్వైవరిమంత్రియో చెప్పఁబడలేదు గాని తురకప్రభువుల
కొలుపులో నున్న ట్లీక్రింది పద్యమువలనఁ దెలియవచ్చుచున్నది.

గీ. సకలన్యపకార్యరజ్జెవిచక్షణత్వ
మధిగమించి యమీరుల ననుసరించి
సప్తసంతానములఁ బ్రశస్తముగ విలిపెఁ
నతని కతడెఁ సమానుఁడీ క్షీతితలమున.

కొరపుట్ల గ్రామనివాసుఁ డగు చెఱుకు లక్ష్మణామాత్యుఁడు తన్నుఁ గూర్చి
యీవిధముగాఁ బలికినట్లు కవి వ్రాసికొనియున్నాఁడు,--

ఉ. శ్రీగిరినాథపాదసరసీరుహచింతను వీరశైవశా
స్త్రాగమమార్గ నిర్ణయరిరంసు నిరంతరధీజనౌఘసం
యోగమనస్కు నుత్తమగుణోచితసంగ్రహధర్మవర్తనా
భోగుని రాజలింగకవిపుంగవు మంజులభాష నన్నొగిన్.

క. వినయంబున రావించియుఁ । గనకవిభూషణము లంశుకంబులు వీడ్యం
బనురక్తి నొసఁగి నాతో । ననియె న్మధురోక్తిలక్ష్మణామాత్యుఁడొగిన్.

క. నీ పతిధన్యుడ వాగమ
శైవపురాణార్థసారసంగ్రహుఁడ వటుల్
గావునఁ గూర్మపురాణము
భూవిదితముగాఁగ నాండ్రమునఁ జెప్పఁదగున్.

ఈలక్ష్మణామాత్యుఁడు తనకు సఖుఁడైనట్లు కవియే గ్రంథమునం దిట్లు
చెప్పికొని యున్నాఁడు—

*[ఈగ్రంథము శ్రీశైవ మల్లికార్జునస్వామికి అంకితమిఁబడినది.]

చ. అతనికి మేలువాడనయి యాపుడనై సచివుండనై మహా
హితమతినై సఖుండనయి యెల్లపుడుం బెడఁబాయకుండి సం
తతము మృదూక్తులన్ శివకథాకథనంబులఁ బ్రోద్దుపుచ్చుచున్
గుతుకముతో వసించెద నకుంతితవృత్తిఁ గవు ల్నుతింపఁగన్.

ఈపద్యములవలననే కవి శైవుడగుట స్పష్టముమగు చున్నది. ఇతఁడు
వసిష్ఠగోత్రుఁడు; ఆశ్వలాయనసూత్రుఁడు; సర్వేశ్వరారాధ్య పుత్రుఁడు.
ఈకవి తనగ్రంథమునందు “రంగనాథుని రామలింగకవిని సూరపరాజును
గౌరనాహ్వయు” నని రామకృష్ణుని స్తుతించుటచేత రామకృష్ణకవికిఁ దరువా
తను కూర్మపురాణమునుండి యప్పకవి పద్యము నొకదాని నుదాహరించి
యుండుటచేత నప్పకవికిఁ బూర్వమునందును, ఉన్నట్టు తేటపడుచున్నది.
అందుచేతఁ గవి హాణశకము ౧౬౩౦ - వ సంవత్సరములయం దున్నట్టు
నిశ్చయింపవలసి యున్నది. ఈతనిది మిక్కిలి సరసమైన కవిత్వమవి
కూర్మపురాణములోని యీక్రింది పద్యములవలననే తెలియవచ్చును—

ఉ. భంబుగదే నభావశి నభంబుగదే నడుము న్మదద్విరే
భంబుగదే కచంబు దిగిభంబుగదే నడతీరు హేమకుం
భంబుగదే కుచంబు కరభంబుగదే తొడ పూర్ణచంద్రికా
భంబుగదే స్మితం బురుళుభంబుగదే వచనంబు బోటికిన్. [అ. ౩.]

చ. దురితవినాశనం బమరదుర్లభ మవ్యయ ముత్తమంబునై
వఱలెడు యోగసంగతి నవశ్యము జ్ఞానము చేకులున్మహే
శ్వరుఁడు కనంబడున్ బరమశాంతి యమాదిసమాధియు క్తమౌ
వరశివయోగమార్గమున వర్తిల మోక్షము కల్గఁ గావునన్. [అ. ౪.]

ఉ. శాంతులు సీతిపారగులు సభ్యు లహింసకు లప్రమత్తు లా
గంతుకు లాహితాగ్ను లుపకారులు కోవిదు లప్రతిగ్రహుల్
దాంతులు పావనుల్ పరమధార్మికు లాశ్రితు లీశ్వరార్చన
స్వాంతులు సత్యవాదు లనవద్యులు పంక్తికి యోగ్యు లారయన్.

59. చిత్రకవి రమణకవి

* ఈకవి సాంబవిలాసమును ప్రబంధమును రచించి వేంకటేశ్వరుని కంకితముచేసెను. ఇతఁడు ౧౬౩౦ - వ సంవత్సరప్రాంతములందున్నట్లు తెలియవచ్చుచున్నది. ఇతని తండ్రియైన యనంతకవి రామరాజభూషణ కృతమైన హరిశ్చంద్రనలోపాఖ్యానమునకు వ్యాఖ్య చేసినందున, అతఁడు పదునేడవ శతాబ్దారంభమునం దుండుట స్పష్టము. సాంబవిలాసములోని పద్యముల నప్పకవి లక్ష్యములనుగాఁ జేకొని యుండుటచేత రమణకవి తప్పక తనసాంబవిలాసమును ౧౬౫౦ - వ సంవత్సరమునకుఁ గొంత కాలము పూర్వమే చేసియుండవలెను. కవి తన్నుద్దేశించి యీక్రింది వాక్యములను తనపుస్తకములోఁ జెప్పుకొన్నాడు. —

ఉ. ఓ రమణాఖ్య : సత్కవికులోత్తమ : మామకమంజులాహ్వయ
శ్రీరమణీయ : నీ విపుడు చేయఁగబూనిన సాంబలక్షణా
సారసద్వ్యవహకథ సన్మతి మా కిపు డంకితంబుగాఁ
గూరుపు నీకుఁ గల్గు జయగుర్వచలాయురభీష్టవస్తువుల్.

సీ. సర్వలక్షణసారసంగ్రహం బొనరించి

తనరె మీతాత పెద్దనకవీంద్రుఁ
డల హరిశ్చంద్రనలాధీశ సత్కథా
శ్లేషసత్కృతికిఁ బ్రసిద్ధిగాఁగఁ
గవిహితుండౌచు వ్యాఖ్యానంబు నొనరించి
మరియు నిందుమతీసుపరిణయంబు
మొదలైన సత్కావ్యములు చేసి రహి గాంచె
నరయ మీ తండ్రి యనంతసుకవి
చిత్రకవిమంజులాన్వయక్షీరవార్ధి
చంద్రమూర్తివి సద్బుద్ధికాలి వీవు

* [ఈతఁడు ప్రథమకాళాబ్రాహ్మణుఁడు. ఈతని పేరు వేంకటేశ్వరుఁడనియు, శేంకటరమణ కవియని ప్రసిద్ధి యనియు సాంబవిలాస గద్యపటనఁ జెలియించున్నది.]

రమణసత్కవి : నీవొనర్పంగఁబూను

కృతవతంసంబు నతని కంకిత మొనర్పు.

సాంబవిలాసమునందు దుర్యోధనపుత్రియైన లక్ష్మణాకన్యను కృష్ణుని కొడుకైన సాంబుని కిచ్చి వివాహము చేసిన కథ చెప్పబడినది. ఇది సలక్షణమైన గ్రంథము. ఇందుండి రెండు మూడు పద్యముల నిం దుదాహరించుచున్నాను.

చ. కొడవలిచేత బొడ్డు తగఁగోసి గడానిపసిండి చేటలో

నిడి నులివెచ్చనీట నొడ లెంతయు నారిచి మేలివల్వపా

వడఁ దడి యొత్తి ఫాలమున బాగుగ నున్నని కాపుదృష్టి బొ

ట్టిడి రహి దీవన ల్పలిపి హెచ్చుగ నారతు లిచ్చి క్రచ్చఱన్. [ఆ.౧]

ఉ. జాంబవతీతనూజుఁ డల సాంబుఁడు బాల్యమునందు మందహా

సం బను భవ్యచంద్రిక నజస్రము మాతృమనోంబుజాతహ

ర్షాంబుధిఁ బొంగఁజేయుచు నుదంచితనై జకుమారచంద్రభా

వంబు యథార్థమై తనర వర్తిలు సత్కళల జెలంగుచున్. [ఆ. ౧.]

మ. ఒక భిల్లాగ్రణి వెంబడించి తనపై నుత్సాహ మొప్పంగ వ

చ్చు కఠోరాధిక గర్వధూర్వహతరక్ష శ్రేష్ఠమున్ సాంబభూ

పకరీంద్రంబు నుతింప మేలితళుకుం బల్వాడియందంపునుం

జికటారిం బడఁగూల్చి యార్పట లొనర్చెం బేర్చి శౌర్యంబునన్ [ఆ.౧]

ఈకవి భారద్వాజగోత్రుఁడు; కాత్యాయనసూత్రుఁడు; ఓబళాంబా పుత్రుఁడు.

ఇతనిచే రచింపఁబడిన రామాయణ మొకటిగూడఁ గానఁబడుచున్నది.

దాని కితఁడు "విద్యత్కవికర్ణ రసాయన సకలవర్ణనాపూర్ణ రామాయణము" అని పేరు పెట్టెను.

ఈరామాయణములోని గద్యమునుబట్టి కవి

యభిమన్యువిలాసము, గుమారగురువిలాసము లోనగు గ్రంథములను గూడ

రచించినట్లు తెలియవచ్చుచున్నది. ఈ రామాయణములోనివి ప్రతికాండము

నుండియు రెండేసి పద్యముల నిం దుదాహరించుచున్నాను—

చ. బిరుదులజల్లులున్ బునుఁగుఁబిల్లులపిల్లులు నుల్లసద్గతిం
 బరఁగెడు మేలిమూలికలవల్లులు పీక్షణపర్వకారిబం
 ధురమృగరాణ్యతల్లులు వినూత్నతరంబులు కొల్లలై తగన్
 సరవిని గాన్క లిచ్చి మహిజానికి నిట్లని రందఱుం దగన్.

[బాలకాండము]

శా. దేహం బస్థిర మెల్లవారలకు ధాత్రిభాగమం దేల యి
 ట్లాహోపోహలు చేయ నీతనికి మున్నుత్సాహియై యిత్తునం
 చాహా! పల్కితి వి ప్థబద్ధములు పెక్కాడంగ యుక్తంబులౌ
 నా? హేయాంగము దీని నమ్మి యిటు లేలా దబ్బుట ల్పల్కఁగన్.

[బాలకాండము]

మ. భరతుం డెవ్వఁడు కైక యెవ్వతె ధరాపాలుండు తా నేమి? త
 ద్వరయుగ్మం బన నేది నానిశితతీవ్రస్పారఖద్గంబుచే
 భరతుం ద్రుంచి ధరాస్థలంబునకు నిన్ బట్టంబు నేఁ గట్టెదన్
 భరణీమండలి నెల్లమానవులు మోదం బూని కీర్తింపఁగన్.

[అయోధ్యాకాండము]

మ. నిను మన్నించి మదాత్మజున్ రఘువరున్ నే నిట్లు కోల్పోయితిన్
 నినుఁ డెండ్రాడి సమస్త భూమిజనము శ్రీచాత్ముఁ డీతం దనం
 గ వేలంబగు నింద వర్తిలితిఁ గైకా! సూర్యవంశంబు నీ
 దునిమిత్తంబు నెన్నిభంగులఁ జెడెన్ దోషంబు నిన్ జూడఁగన్.

[అయోధ్యాకాండము]

ఉ. ఉత్తములై న రాజవరు బుద్ధరబాణకృపాణచాపముల్
 హత్తి ధరించు పెల్ల సభయాత్మకులై శరణన్న వారి ను
 ద్యుత్తరశీలఁ గావఁగ రణాంగణమం దెదిరించినట్టి యు
 న్మత్తరిపుప్రకాండముల మర్దనచేయఁగఁ గాదె యెన్నఁగన్.

[అరణ్యకాండము]

ఉ. అచెలువంపుజొక్కపుటొయారము లాజిగిప్రాయ మాఘన
శ్రీచణరూప మాతకుకుఁజెక్కులచక్కఁదనంబు లామహా
ధీచతురత్వ మాపలుకుఁదేనియ లాగమనంబు లావిభా
ప్రాచురి యొక్కడం గనుట పల్కుట వింటయు లేదు రావణా!

[ఆరణ్యకాండము]

శా. నీకున్ శత్రుఁడఁ గా భవద్రిపులతో నే సఖ్యముం జేయ నే
జోక న్నీకపకారిగా నకటః యిచ్చోఁ జాల నిర్దేతుకం
బై కన్నట్టి రుష న్నను నిశితతీవ్రామోఘబాణంబుచే
వే కూల్పంగ నిమిత్త మేమి? యిది దోర్వీర్యంబె? శ్రీరాఘవా!

[కిష్కింధాకాండము]

ఉ. అంగదుఁ గాంచి యోతనయః యాత్మ వగం దురపిల్లఁ బోకు ని
న్నుం గడు నాదుమాటుగఁ గనుంగొను సీరవిపుత్రుఁ డిమ్మహా
త్తుంగభుజప్రతాపనిధితో నెడఁబాయక యుండినన్ జయా
భంగురభోగభాగ్యములఁ బ్రస్తుతి కెక్కి రహింతు వన్నిటన్.

[కిష్కింధాకాండము]

ఉ. బంగరుమేలినిగ్గు గల పర్వతమో యన నై జగత్ర ము
త్తుంగము గాఁగఁ బెంచి మఱి తోడనె పాశము లెల్ల నూడ్చి సా
రంగవరంపరం గదుము రాజితసాహససింహమో యనన్
బొంగుచు వెంటవచ్చు దితిపుత్రులఁ బోవఁగఁదోలి రోషియై.

[సుందరకాండము]

ఉ. రామకరాగ్రముద్రిక ధరాసుతచేతి కొసంగి రాఘవ
క్షేమము తెల్పి యా జనని కేవలశోకము మాన్పి లంక వా
లామితహవ్యభుక్చిఖల నంతయు దగ్ధము చేసి సీతచూ
డామణిఁ గొంచు వచ్చితిఁ దటాలున నిప్పు డటంచుఁ బల్కినన్.

[సుందరకాండము]

కా. కామాదు ల్గడు నీమదిం బెనగొనంగా నాదు నీతీరిత
 శ్రీమద్వాక్యము నీకుఁ బథ్య మగునే? శ్రీరామభీమాగ్నికీ
 లామేయాంబికరాజి నీతలలు నుగ్గాడంగ వావేళలన్
 నామాట ల్మది నీకుఁ బథ్య మగు నన్నన్ రావణుం డుగ్రుడై.
 [యుద్ధకాండము]

ఉ. సర్వసురౌఘముల్ నను భుజాబలము ల్విడనాడి కొల్చు టా
 సర్వవిదుండు విష్ణుఁడు నిజంబుగ నాతఁ డెఱుంగఁడే మహా
 గర్వితవిష్ణుఁ డొక్కఁడుడె కాఁ డల బ్రహ్మ యెదిరె నేని నే
 నోర్వక యుగ్రబాణముల కొక్కట నాహుతి చేసి వ్రేల్చెదన్.
 [యుద్ధకాండము]

60. అందుగుల వెంకయ్య

ఇతఁడు నియోగిబ్రాహ్మణుఁడు; అందుగుల సూరన్నకొమారుఁడు. ఈకవి
 కృష్ణదేవరాయల యల్లుడయిన రామరాజుతమ్ముడగు తిరుమలదేవరాయని
 మనుమని మనుమఁ డగు కోదండరామరాజు కాలములో నుండి యాతనిపేర
 రామరాజీయ మను నామాంతరముగల నరపతివిజయమును గ్రంథమును
 జేసెను. * [ఇయ్యెడ 'ఆంధ్రకవి తరంగిణి'లో నిట్లున్నది— 'తిరుమల
 దేవరాయని మనుమని మనుమఁడు నరపతి విజయమున వర్ణింపఁ
 బడలేదు.' (సం. 11. పుట. 206)] ఈగ్రంథమునందు రామరాజు పూర్వు
 లయిన నరపతుల చరిత్రమును విశేషముగా రామరాజుయొక్క చరిత్రమును
 జెప్పఁబడి యున్నది. రామరాజు ౧౫౬౮-వ సంవత్సరమున తాళికోట
 యుద్ధములో మహమ్మదీయులచేతఁ జయింపఁబడెను. తదనంతరము
 మూఁడు తరములు గడచిన తరువాత నీగ్రంథము రచియింపఁబడినదగుట
 చేత, ఇది ౧౬౫౦-వ సంవత్సరప్రాంతమున రచియింపఁబడినట్లు చెప్ప
 * [ఇతఁడు రామరాయల మనుమని మనుమఁడని 'ఆంధ్రకవి తరంగిణి'లోఁ జెప్పఁబడినది.]

వచ్చును. రామరాజు గుత్తి, పెనుగొండ, గండికోట, కందనూలు, ఆదవేని మొదలయిన ప్రదేశములు గెలిచిన ట్లీక్రింది పద్యమునఁ జెప్పఁబడినది—

గీ. సకలవిభు తిమ్మరాజు సేనలను ద్రుంచి

గుత్తి పెనుగొండ మఱి గండికోట కంద

నూలుపుర మాదవే నవలీల గెలిచి

తొలుదొలుత రామన్యపతి దోర్బలము మెఱసి.

ఈపుస్తకమునం దీరామరాజు నిజామువలన నహమదాబాదు గొనుట మొదలయిన మహమ్మదీయులతోడి యుద్ధములు కొన్ని వర్ణింపఁబడి నవి. ఈరామరాజు పేరునకు సదాశివదేవరాయని మంత్రియని వ్యవహరింపఁబడినను, సింహాసనమునకు వచ్చినపుడు సదాశివ రాయలు బాలుడగుట చేతను కర్ణాటక రాజ్యము సమ్యక్తదేవరాయల యనంతరమున నాక్రమించుకొన్న సలకము తిమ్మరాజును బాఱదోలి సదాశివదేవరాయల రాజ్యమును స్థాపించినవాఁడగుటచేతను క్రీస్తుశకము ౧౫౪౨-వ సంవత్సరము మొదలుకొని ౧౫౬౪-వ సంవత్సరము వఱకును నితఁడే రాజ్యపరిపాలనము చేసెను. ఇతఁడు సలకము తిమ్మయను గెలిచిన కథను సూచించు నితని ప్రతాపము నరపతివిజయమునం దీక్రింది రీతిని వర్ణింపఁబడినది—

చ. ఎలమిని రామరాజువసుధేశుప్రతాప మవార్యమై మహిన్

జెలుపుగ నిండఁబర్వి శశిశేఖరదివ్యమహాశిఖాశుగ

జ్వలనశిఖాసముత్కరముచందము నందమునొందె నెంతయున్

సలకము తిమ్మయప్రముఖశత్రుపురముల నెల్ల నారయన్.

ఈరామరాజుతండ్రియైన శ్రీరంగరాజు కృష్ణదేవరాయల తండ్రియైన నృసింహరాజునకు కర్ణాటకరాజ్యమును నిలుపుటలో సహాయుడుగా నుండి నట్లు కొనఁబడుచున్నది. ఈ శ్రీరంగరాజుయొక్క శౌర్యము నరపతివిజయములో నీక్రింది పద్యమున వర్ణింపఁబడినది—

సీ. కడు విజాపురవరకామినీగర్భముల్ భేదించు నెవ్వని భేరివరము
 దామిడిఁ బోయి నిజాముపట్టణముల ధూళిగాఁజేయు నేదొరబలంబు
 గోలకొండవజీర్ణ కోటలకాయముల్ చించు నేరాజేంద్రచేతికత్తి
 సకలభూపాలకాస్థానసన్నుతిఁ గాంచి వెలయు నేశూరుని విజయలక్ష్మి
 యతఁడు కేవలనృపతియే యఘవిదూర
 చర్యఁ డాశ్రితరజైవిచక్షణుండు
 జీర్ణ కర్ణాటభూపునర్జీవనుండు
 రమ్యగుణశాలి శ్రీరంగరాయమౌళి.

[ఈవిషయమున 'ఆంధ్రకవితరంగిణి (సం. 11 పుట 209) యిట్లు చెప్పుచున్నది- 'ఈపద్యమున వర్ణింపఁబడిన శ్రీరంగరాజు తిరుమలరాయల రెండవ కుమారుడైన శ్రీరంగరాజు, కాని అళియ రామరాజు తండ్రియైన శ్రీరంగరాజుకాఁడు. ఈ శ్రీరంగరాయల ప్రతాపమును రామరాజు భూషణుఁడుకూడ వసుచరిత్రమున నాఱు పద్యములలో వర్ణించి యున్నాఁడు. అళియ రామరాజు మరణముతో శిథిలమైపోయిన కర్ణాటరాజ్యమును పునరుద్ధరించుటలో, దండ్రీయైన తిరుమల రాయలకు సాహాయ్యము చేయుచు, దన శౌర్యమును ప్రకటించినవాఁ డగుటచే నీశ్రీరంగరాయలను వెంకయ్యకవి సరసతి విజయమున 'జీర్ణ కర్ణాటభూపునర్జీవనుండు, అని కీర్తించి యున్నాఁడు.'

'అళియ రామరాజు తల్లికోట యుద్ధమున చనిపోవునాటి కరువదియేండ్లవాఁడందుమేని, యప్పటి కాతని మనుమడైన చినవెంకటరాజు పదేండ్లవాఁడని యూహింపవచ్చును. అతని మనుమడైన కోదండరామరాజు యుక్తవయసు వచ్చి కృతినొందు కాలము క్రీ.శ. 1630 ప్రాంతమై యుండునని తలంపవలసి యున్నది. కావున రామరాజీయకృతి రచనాకాలము 1630 ప్రాంతమని నిర్ణయితము (సం. 11. పుటలు 207, 208.)'

ఈనరపతివిజయము కవిత్వముకంటెఁ జరిత్రమును జెప్పటయందెక్కువ ప్రసిద్ధమైనదై నను, కవిత్వముకూడ రసహీన మయినది కాదు. కవిత్వరీతిని దెలుపుటకయి రామరాజీయములోని రెండు పద్యముల నిందుదాహరించు చున్నాను —

ఉ. ఇమ్మహి సోమదేవమనుజేంద్రుప్రతాపము నిండి దిక్కులం
బమ్మినఁ జూతపోతనవపల్లవబింబఫలారుణాంబుజా
తమ్ము లటంచుఁ గోకిలకదంబము కీరవయంబు చంచరి
కమ్ములు క్రమ్ముచుండు నొడికంటుగ త్రాంతి వహించి పల్మఱున్.

చ. అతివిభవంబునన్ దితిసుతాహితరాజు మహాపరాక్రమో
న్నతి మృగరాజు సోయగమున న్నలరాజు సమస్త ధర్మవ
ద్ధతి నల ధర్మరాజ పటుదైర్యమునన్ గిరిరాజు వాక్పూర్వ
స్తత ఫణిరాజు నిర్దళితశాత్రవరా జగు బుక్కరాజిలన్.

61. కాకునూరి అప్పకవి

ఇతఁడు వైదిక బ్రాహ్మణుఁడు, పదునేడవ శతాబ్దమధ్యమునందుండిన అక్షణవేత్త. ఈకవి యాంధ్రశబ్దచింతామణి యను పేరితో సాధారణముగా నప్పకవీయ మని వాడఁబడెడు అక్షణగ్రంథమును పద్య కావ్యమునుగా రచించెను. ఇతఁ డెనిమిదాశ్వాసముల గ్రంథమును జేయునట్లు ప్రతిజ్ఞ చేసినను, అయిదాశ్వాసములు మాత్రమే యెల్లయెడలఁ గానఁబడుచున్నవి. తక్కిన యాశ్వాసములు చేయకమునుపే యితఁడు మృతినొంది యుండ వచ్చును. ఈ యప్పకవీయమునందు ఛందోవిషయము సమగ్రముగా నున్నను, వ్యాకరణవిషయ మత్యల్పముగా నున్నది. ఇప్పు డున్నభాగములో సంజ్ఞా సంధి పరిచ్ఛేదములు మాత్రమే తెనిగింపఁబడినవి. ఇతఁడు బహు గ్రంథములు శోధించినవాడే యయి పూర్వగ్రంథములనుండి యితఁ

డుదాహించిన పద్యము లన్నియు దాదాపుగా లింగమగుంట తిమ్మన్న మొదలయినవా రీతనికి ముందుచేసిన లక్షణగ్రంథములలోఁ గానఁబడుచున్నవి. ఇతఁడు తనకాలపువారమున కవులగ్రంథములనుండి విశేషముగాఁ బద్యములను జేకొనియున్నాఁడు. ప్రక్రియాకౌముదియు, నాంధ్రశబ్ద చింతామణియు నని నామాంతరములు గల నన్నయభట్టియమును బాలసరస్వతి కాలమువఱకు నెవ్వరు నెఱుఁగరు. అది నన్నయభట్టారకవిరచితమనియు, వేములవాడ భీమకవి దానిని గోదావరిలోఁ గలుపఁగా నేనూఱుసంవత్సరములయిన తరువాత సారంగధరుఁడు దానిని దెచ్చి బాలసరస్వతి కిచ్చెననియు అప్పకవి కలగనెనఁట : అటుతరువాత నొక బ్రాహ్మణుఁడు దానిని తనకుఁ దెచ్చి యీయఁగా తెనిఁగింప నారంభించెనఁట : ఈగ్రంథారంభమునకుఁ బూర్వమునం దప్పకవి యేదో తెలుఁగున ఘనకావ్యము చేయ సంకల్పము పూనిన ట్లిక్రింది పద్యములవలన దెలియవచ్చుచున్నది—

క. అని యిష్టదేవతాస్తుతి

యును సకలకపింద్రుల సుతియును గురునతియున్

వినయమున సలిపి తెలుఁగున

ఘనకావ్యం బొకటి నేయఁగాఁ దలఁచుతఱిన్.

సీ. ధాత రెండవపరార్థమున నాదిదినంబుపగట వరాహకల్పంబునందు

మహితవై వస్వతమనువేళ దేశంబు లద్ధింపనైన మహాయుగమునఁ

గలిసమయంబున దొలిచరణంబున మానితంబగు చాంద్రమాసమునను

శాలివాహనశకమున గజ శైల శర సుధాకిరణుల సంఖ్యనడవ

నంగజాబ్దంబునను దక్షిణాయనమున జలధర రువు మొదటి మాసంబునందు

బహుళమున దేవకికిఁ జక్రపాణి పుట్టి నట్టి యష్టమి చనుదేర నధికభక్తి.

*

*

*

*

క. కల్పోక్తమార్గమున సం । కల్పము గావించి గోపికావిభుపూజల్

సల్పి మది నతనిసదములు । నిల్పి పురాణార్థగోష్ఠి నిశ గడపునెడన్,

గీ. నుదుటఁ గస్తూరి తిలకంబు పొదలువాఁడు
తలఁచి చూచిన నాకులదైవ మగుచుఁ
బొలుచు నాకులదైవంబుఁ బోలువాడు
నిలిచె నొకరుఁడు నాదుముంగలను గలను.

ఇష్టదేవతానందనాదులును గురుదేవతాస్తుతియుఁ జేసి తెనుఁగున ఘనకావ్య మొకటి చేయ నుద్యమించి శాలివాహనశకము ౧౫౭౮ వ దగు మన్మథ నామ సంవత్సర శ్రావణ బహుళాష్టమినాఁడు సంకల్పముచేసి కామెపల్లె దేవాలయములో రాత్రి పురాణగోష్ఠిని గడుపుచుండఁగా శ్రీకృష్ణుఁడు కలలో వచ్చి యాంధ్రశబ్దచింతామణి నశించిన కథ చెప్పి—

చ. రమణును సత్కవీంద్రులు పురాణచయం బితిహాసపంక్తి కా
వ్యములును దొల్లియైన నిపుడైనను ముంగలనైన దీని సూ
త్రములను దక్క వేఱొకవిధంబున నాంధ్రము చేయఁజాలమిన్
క్షమఁ దెనిగింపు; దీన నవి సర్వముఁ జేయు ఫలంబు నీ కగున్.

దానిని తెనిగింప నానతిచ్చెనట : శ్రీకృష్ణుడు స్వప్నదర్శన మిచ్చుటకుఁ బూర్వ మేగ్రంథమును జేయ సంకల్పించెనో చెప్పలేదు. ప్రక్రియాకౌముది యనఁబడెడి యాయాంధ్రశబ్దచింతామణి బాలసరస్వతికృత మనియు దానికి గౌరవము కలుగుటకయి యీకథ కల్పింపఁబడినదనియు నే నీవఱకే చూపి యున్నాను. పయిపద్యములనుబట్టి యీపుస్తకము శాలివాహన శకము ౧౫౭౮ - వ సంవత్సరమునందనఁగా క్రీస్తుశకము ౧౬౫౬ వ సంవత్సరమునం దారంభింపఁబడి ౧౬౫౬ వ సంవత్సరప్రాంతమున కింత వఱకుఁ జేయఁబడి యుండును. అప్పటి కప్పకవి కవసానకాలము తటస్థించి నందున గ్రంథము సమాప్తినొంది యుండక పోవచ్చును.

సీ. జగతి నావస్తంబశాఖోక్తషట్కర్మవద్ధతిఖండనిబంధనంబు
బాలబాలార్థవాఖ్యజ్యోతిషగ్రంథసంహితాసుశ్లోకసంగ్రహంబు

శ్రీమదనంతప్రసిద్ధమహావ్రతకల్పకథాంధ్రోక్తి కావ్యరచన
 శ్రీనగాధీశసుశ్లేషనిందాస్తుతిభావగర్భితసీసపద్యశతము
 లలితకవికల్పకాఖ్యానలక్షణంబు । మహితసాధ్వీజనౌఘధర్మద్విపదము
 నంబికావాదనామకయక్షగాన । కృతియుఁజేసితిఁ గాకునూరికులయప్ప.

అను పద్యమువలన సప్పకవి యీ గ్రంథమును రచించుటకుఁ బూర్వము
 కొన్ని సంస్కృతాంధ్ర గ్రంథములను రచించినట్లు తెలియవచ్చుచున్నది
 గాని యిప్పు డాగ్రంథములు లభించుట యరుదు. ఈతని కవిత్వము సుగమ
 మైన మృదుమధుర పాకముగలదిగా నున్నది. అప్పకవికిఁ బూర్వమునందు
 రకార అకారములకు యతిప్రాసమైత్రి కలదు లేదను నభిప్రాయభేద
 మున్నను, “నాన్యేషాం వైధర్మ్యం లఘ్వలమూనాం రయోస్తు నిత్యం
 స్యాన్” అన్నది బాలసరస్వతి సూత్ర మనుకోత వాగనుశాసనసూత్రమని
 భ్రమపడి—

గీ. చెల్లునని మున్ను భీమన చెప్పెననుచుఁ
 గలుపుదురు రేఫములు అకారములును
 దుష్టకవు లవి యొకటైనఁ దొంటిపెద్ద
 లందఱును నేల విభజింతు రని తెలియర.

అని. రేఫఅకారములకు యతిప్రాసమైత్రి కూర్చువారు దుష్టకవులని యప్పకవి
 దూషించి యున్నాఁడు. రకారద్వయమైత్రిని నిషేధించిన బాలసరస్వతియే
 తద్బేదము గ్రహింపలేక చంద్రికాపరిణయములోని యీక్రింది పద్యమునందు
 రేఫఅకారములకు విశ్రమము కూర్చినాఁడని కూచిమంచి తిమ్మకవి
 వ్రాసియున్నాఁడు—

అక్కమలేక్షణ న్సవినయంబుగఁ గాంచుము నాదుమాఱుగా
 మ్రొక్కుము సేమమా భువనమోహిని నీకనిపల్కు మార్తిచేఁ
 జిక్కితి వేగఁబ్రోవుమని చెప్పుము పొమ్మికఁ దేఁటిరాయఁ నీ
 టెక్కలమాటున న్నును భరించి లభింపుము కీర్తిపుణ్యముల్—

[చంద్రికాపరిణయము]

రేఫరకారమైత్రికి సమ్మతింపనివారని రెండును నేకాక్షరమేయందురా? భిన్నాక్షరము లందురా? ఏకాక్షరమే యయి లఘ్వలఘు రూపములు మాత్రమే యయినయెడల, యలవల లఘ్వలఘు రూపములకువలెనే వీనికిఁ గూడ మైత్రి యేల యుండరాదు? భిన్నాక్షరము లనెడు పక్షమున, రయోస్తు నిత్యం స్యాత్తనుచోట నేకశేషవృత్తి యెట్లు కుదురును? అవి యొకటైనఁ, దొంటిపెద్దలేల విభజింతురని యప్పకవి యడిగిన ప్రశ్నమునకు యలవల నేలవిభజించిరో, యాహేతువుచేతనేయని చెప్పటయే తగిన యుత్తరమగును. [అప్పకవి వంశపుఁ బూర్వుఁడు సోమయ్య వేదశాస్త్ర పురాణాదివాదములను 'కా'కునూఱింటిఁజేసిన కారణమున 'కాకునూఱింటివా' రని ఘనతఁ గాంచెనని అప్పకవీయము పీఠిక యందలి 72 వ పద్యమును బట్టి తెలియుచున్నది. కాని, దాని తర్వాతి పద్యములో సోమయ్య అప్పకవి తాతకుఁ దాత చరిగొండ సీమలో కాకునూరను సర్వాగ్రహారమును సంపాదించెనని చెప్పఁబడినది. సోమయ్యతండ్రి, కాకునూరి తమ్మన్న యనుటచేఁ గాకునూరను నది గ్రామమునుబట్టి వచ్చిన యింటిపేరేగాని పౌరుషనామము కాదని స్పష్టపడుచున్నది. పూర్వమున నుండిన నామమునే తరువాతివారు తమవంశగౌరవప్రకటన కొఱకు విచిత్రముగా వ్యుత్పత్తిర్థమును కల్పించి యుండవచ్చును.

సోమయ్య 'అభినవచూతవద్గామము' లో నుండినట్లప్పకవీయములోఁ గలదు. ఆ గ్రామము 'క్రొత్తమామిడిపల్లె' అయి యుండవచ్చును. అప్పకవి కామెపల్లిలో నుండగా నతనికి స్వప్నము కలిగినట్లును, దానిని మాతృ బంధువులు వినినట్లును గ్రంథమునఁగలదు. ఇది యాతని మాతామహుల యూరు కావలెను. అప్పకవీయమునుబట్టి కామెపల్లి కొండవీటికిఁ బడమటను శ్రీశైలమున కీశాన్యధిశనుగల తంగెటిసీమలో నుండినదని పీఠికలోని 73-వ పద్యమునుబట్టి తెలియుచున్నది కామెపల్లి గుంటూరుజిల్లాలోని పల్నాడు

తాలూకాలో ను న్నదని శ్రీ కొమఱ్ఱాజు వేంకట లక్ష్మణరావుగారు తెలిపి యున్నారు. అప్పకవి పేర్కొనిన కామెపల్లి యిప్పుడు లేదని శ్రీ అక్కిరాజు ఉమాకాంతముగారి యభిప్రాయము.

అప్పకవిది పండితవంశము. అతని తాతకుఁ దాతయగు సోమయ్య కాళిలో బ్రహ్మాండ్రులవద్ద శాస్త్రముల నభ్యసించెను. తాతయగు పెద సోమయ్య క్రతువులొనర్చెను. తండ్రియగు వెంగన తన పాండిత్యవిశేషముచే 'మారట బ్రహ్మ' యని పేరుపొందెను. అప్పకవి చాలమంది గురువుల వద్ద విద్యల నభ్యసించెను. ఇతనికి మూర్తి సర్వన్న సస్వరముగ వేదము చెప్పెను; కాండూరి గిరిదేశికులు శబ్దశాస్త్రమును బోధించిరి. సూరభట్టు సిద్ధాంతమును తెల్పెను. మంచికంటి ఓజకవి లక్షణముఁదెల్పెను. కోలచలమల సింగనార్యుఁడు స్మార్తధర్మములఁ దెలిపెను. ఆగమములను రాజయోగి బోధించెను. మఱియు, అప్పకవీయమును రచించునప్పటికే యితఁడు శ్రీకైలమున "భోగివిభూషణు" ని పట్టపుఁ గవీంద్రుఁడై యుండెనట ఈభోగివిభూషణుఁడు శ్రీమల్లికార్జునస్వామియేగాన మానవమాత్రుఁడై యుండఁడు. దీనింబట్టి యప్పకవి కొంతకాలము శ్రీకైలమున నివసించె నని యూహింపవచ్చును.

అప్పకవి సంస్కృతమున 'ఆపస్తంబషట్కర్త నిబంధనము' ను, 'కాలఖాలార్ణవము' నకు శ్లోకరూపమగు సంగ్రహమును రచించెను. ఆంధ్రమున అనంతవ్రతకథ, శ్రీకైల మల్లికార్జునునిమీఁద శ్లేషనిదాస్తుతిగర్భిత సీసపద్య శతకము. కవికల్పకమను లక్షణగ్రంథము, స్త్రీలకు ధర్మద్విపద, అంబికావాదమను యక్షిగానము అను గ్రంథములనుకూడ రచించెను. ఈ గ్రంథములు లభింపలేదు.

అప్పకవీయము నందలి యైదాశ్వాసములు మాత్రమే యంతవఱకును లభించినవి, కవి దీని నెనిమిదాశ్వాసముల గ్రంథముగా రచింప సంకల్పించినట్లు తెల్పినాఁడు. కాని సమగ్రముగ వ్రాసినట్లు తోచదు.

ఇతఁడు చతుర్థాశ్వాసము చివఱ గర్భకవిత్వమునుగూర్చి వ్రాయుచు—
 ఒక్కొక్క ఆశ్వాసాంత పద్యమును గూర్చియుఁ దెల్పుచు — ‘ఇది ఖషా
 పరిచ్ఛేదమునఁ దెలియవ్రాసినది; ఇది వర్ణపరిచ్ఛేదములోఁ దెలియఁజేయఁ
 బడియె; ఇది వళిప్రాస పరిచ్ఛేదములోఁ దెలుపఁబడియె; ఇది యీపద్యపరిచ్ఛే
 దము తుదను దెలిపెదము; ఇది సంధిపరిచ్ఛేదములోఁ దెలిపెదము’ అని
 వివరించుచుఁ దత్సమ, దేశ్య, క్రియా పరిచ్ఛేదముల తుదను జెప్పవలసిన
 పద్యములను గూర్చి చెప్పకపోవుటచేఁ జతుర్థాశ్వాసము వ్రాయుసరికిఁ
 గవికిఁబఱచమాశ్వాసమువ్రాయు నాలోచనమేగాని, తక్కిన మూఁదాశ్వాసము
 లను వ్రాయు నాలోచనమున్నట్లు కన్పింపదు. ఈ విషయము కవి ప్రతిజ్ఞఁజ్ఞఁ
 గొంత విరుద్ధముగాఁ గన్పించుచున్నది. శ్రీ పీఠేశలింగము పంతులుగారు
 తలఁచినట్లు గ్రంథము పూర్తికాకపూర్వమే కవి కవసానదశఁ ప్రాప్తించి
 యుండవచ్చును.

అప్పకవి నిజామురాష్ట్రములోని లేమావిళ్ల నివాసియని శ్రీబూర్గుల
 రామకృష్ణారావుగారు పరిశోధన పూర్వకముగ నిర్ణయించిరి. ‘అభినవ
 చూడ వడ్డ్రామ’ పదము దీనికి సరిపోవుచున్నది. లేమావిళ్ల గ్రామము.
 మహబూబు నగరము జిల్లాలోని నాగర కర్నూలు తాలూకాలో నున్నది.]

అ ను బంధము

పెదపాటి జగన్నాథకవి

ఈతనికి జగ్గకవి యనియు, రామాప్రెగడ జగన్నాథకవి యనియు వాడుక
 పేర్లు కలవు. ఈతఁడార్వేల నియోగి బ్రాహ్మణుఁడు. కౌశిక గోత్రజుఁడు.
 గంగన్న, దానమ్మల పుత్రుఁడు. పడమటి గోదావరిజిల్లా, ఏలూరి సమీప
 మునగల పెదపాటితని నివాసము. ఈతఁడు ‘వ్రబంధ రత్నాకర’ మను
 నైదాశ్వాసముల గ్రంథమునుగూర్చెను. అందు మూఁదాశ్వాసములుమాత్రమే

లభించినవి. ఉపలబ్ధ భాగమును కృత్యాదితోఁగూడ వేతొక సరికలన గ్రంథముతోఁ గూర్చి శ్రీ వేటూరి ప్రభాకరశాస్త్రిగారు 'ప్రబంధరత్నావళి' అను పేరితోఁ బ్రకటించియున్నారు. ఇందు వివిధకవుల గ్రంథములనుండి పద్యము లుదాహరింపఁబడినవి.

జగన్నాథకవి మాదయ్యగారి మల్లన్న, తెనాలి రామలింగఁడు అను కవుల వఱకును ఉదాహరణములను గ్రహించెను. రామరాజభూషణుడు, పింగళి సూరన్నల పద్యముల నుదాహరింపలేదు. కావున నీతఁడు క్రీ. శ. 1560 ప్రాంతమున నుండెనని శ్రీ ప్రభాకర శాస్త్రిగారు వ్రాసియున్నారు. ఈజగ్గకవి యుదాహరించిన కవులు. వారి గ్రంథములు - (ప్రసిద్ధముగా నున్నవి) ఇచ్చటఁ జూపఁ బడును.

కాను కొలను అన్నమరాజు - ఈతఁ డమరుక కావ్యము నాంధ్రీకరించెను. ఆ గ్రంథము లభింపలేదు. ఈతఁడు క్రీ. శ. 1484 లో నుండినట్లు శ్రీ నిడదవోలు వేంకటరావుగారు తెల్పుచున్నారు.

తేళ్లపూడి కనకరాజు - ఈతఁడు " కళావతీ శతకము"ను రచించెను. దీనికి మకుట నియమములేదు. పద్యములును వేర్వేరు ఛందస్సులలో నున్నవి.

బొడ్డపాటి కొండయ - నియోగి బ్రాహ్మణుఁడు. బొడ్డపాడు నివాసము 'అంగసంభవః తిరుకాళహస్తిలింగః' అనుమకుటముతో నీతిపద్యములు కొన్నియున్నవి. అవి యేగ్రంథముననైన నున్నవో, లేక విడిపద్యములలో తెలియలేదు.

చిరుమూరి గంగరాజు — ఈతఁడు 'కుశలవోపాఖ్యానము'ను రచించెను. కాకుమాని గంగాధరుఁడు — ఈతఁడు 'బాలభారతము'ను రచించెను.

చంద్రమౌళికవి - ఈతఁడు హరిశ్చంద్ర కథను పద్యకావ్యముగా రచించెను తురగా రామకవి, అయ్యంకి బాలసరస్వతి యీతనిని స్తుతించి యున్నా

రనియు, ఇతఁడు 1480-1530 నడుమ నుండెననియు 'ఆంధ్రకవి తరంగిణి' లోఁ గలదు.

కుడిచెర్ల తిప్పరాజు - 'కాంచీ మాహాత్మ్యము'ను రచించినట్లు 'ప్రబంధ రత్నావళిని' బట్టి తెలియుచున్నది. ఆ గ్రంథములభించలేదు. ఆమడూరి నరసింహభట్టు - ఈ కవి 'షోడశరాజచరిత్రము'ను రచించెను. బొడ్డపాటి పేరయకవి-ఈతఁడార్వేల నియోగి బ్రాహ్మణుఁడు. ఆత్రేయ గోత్రుఁడు. బెజవాడకు చేరువనున్న బొడ్డపా డీతని నివాసము. ఈ కవి అనంత మహాత్మ్యము, పద్మినీ వల్లభము, మంగళగిరి విలాసము, శంకర విజయము, సూర్యశతకము, మల్లికార్జునలింగ శతకము అను గ్రంథములను రచించెను. ఈతని కవిత్వము రసవంతమైనది. ఇతని గ్రంథములు లభించ లేదు.

పోతమరాజు-ఈతఁడు 'పర్వతపురాణము' ను రచించెను. ఈగ్రంథము లభించలేదు.

అంగద బసవయ్య-ఈతఁడు 'ఇందుమతీ కల్యాణము' ను రచించెను. ఆ గ్రంథము లభించలేదు.

తులసి బసవయ్య-ఈ కవి 'సావిత్రి కథ' ను ప్రబంధముగా రచించెను. ఆ గ్రంథము లభించలేదు.

మద్దికాయల మల్లయ్య-ఈతఁడు "రేవతీపరిణయ" మను ప్రబంధమును రచించెను. ఇది లభించలేదు.

నండూరి మల్లయ్య-ఈతఁడు 'హరదత్తోపాఖ్యానము' ను రచించెను. ఆ గ్రంథము దొరకలేదు.

ఘటశాసి మల్లుభట్టు-ఈతఁడు 'జలపాలి మాహాత్మ్యము' ను రచించెను. ఆ గ్రంథము లభించలేదు.

పణిధవు మాధవుఁడు-ఈతఁడు 'ప్రద్యుమ్న విజయము' ను రచించెను. ఇది లభింపలేదు.

నెల్లూరి ముత్తరాజు-ఈతఁడు 'పద్మావతీ కల్యాణ' మను ప్రబంధమును రచించెను.

బైతరాజు ముమ్మయ-ఈతఁడు 'విష్ణుకథా నిధాన' మను ప్రబంధమును రచించెను. ఈ గ్రంథము లభించలేదు. ఈతని రచన ప్రౌఢమై హృదయంగమమై యుండును.

వాసిరాజు రామయ్య- ఈకవి బృహన్నారదీయము నాంధ్రీకరించెను. ఈతఁడే 'ఆంధ్రకవి-రామయ్య' యై యుండునేమో యని శ్రీ పీఠేశలింగము పంతులుగారును, శ్రీ ప్రభాకరశాస్త్రిగారును సందేహమును తెల్పియున్నారు. కంచిరాజు సూరయ్య-ఈతఁడు 'కన్నప్ప చరిత్రము' ను పద్యకావ్యముగా రచించెను. కూచిమంచి తిమ్మకవియుఁ దన 'సర్వలక్షణసార సంగ్రహము'న నీతని పద్యము నొకదాని నుదాహరించెను.

దామరాజు సోమయ్య-ఈతఁడు 'భరతము' ను రచించెనట ! అది నాట్య శాస్త్రమునకు సంబంధించి యుండవచ్చును. ఆ గ్రంథము లభించలేదు.

పాలవర్తి సోమేశ్వరుఁడు-ఇతని పద్యములను రెంటిని జగ్గకవి యుదాహరించెను. వానిలోని వర్ణన త్రిపురాసుర సంహారమునకు సంబంధించినది. అవి వేర్వేలు శతకములలోని వని తోచుచున్నదని 'ఆంధ్రకవి తరంగిణి' కారులు వ్రాయుచున్నారు.

దామెర అంక భూపాలుఁడు

ఈతఁడు పద్మనాయక వంశీయుఁడు. ఇనగాల గోత్రజుఁడు చెన్నభూపాలునకును, తిమ్మాంబకును పుత్రుఁడు. ఈతఁడు 'ఉషాపరిణయ' మను నైదాశ్వాసముల ప్రబంధమును రచించి శ్రీరామచంద్రున కంకితమిచ్చెను. ఈ గ్రంథమముద్రితము. ఈకవి క్రీ. శ. 1639 తర్వాత దీనిని రచించియుండునని తెలియుచున్నది.

కంచర్ల అయ్యన

ఈతఁడు నియోగి బ్రాహ్మణుఁడు. ఆత్మేయసగోత్రుఁడు. మల్లన, గురవమ్మల పుత్రుఁడు. ఈతఁడు 15-వ శతాబ్ది చివఱను, 16-వ శతాబ్ది ప్రారంభమునను ఉండెనట. ఈతఁడు 'కాశీఖండము'ను ద్విపద కావ్యముగా రచించెను. ఆగ్రంథము లభింపలేదు.

ఎడపాటి ఎఱ్ఱయ్య

ఈతఁడు నియోగి బ్రాహ్మణుఁడు. కొండిన్య గోత్రుఁడు. సోమయోమాత్యుని పుత్రుఁడు. ఈనియింటిపేరు 'పెదపాటివా'రని కొందఱి యభిప్రాయము. అది సరికాదని 'ఆంధ్రకవితరంగిణి' కారులు వ్రాయుచున్నారు. ఈతఁడు "మల్లాణచరిత్ర" మను మూఁడాశ్వాసముల ప్రబంధమును రచించి తన బంధువగు చుండి కాళయామాత్యున కంకిత మిచ్చెను. ఈతఁడు "కుమార నైషధము" ను రచించినట్లు జగ్గన కూర్చిన ప్రబంధరత్నాకరమును బట్టి తెలియు చున్నది. కాని యాగ్రంథము లభింపలేదు. ఈతఁడు 16 వ శతాబ్ది ప్రథమపాదమున నుండెనట!

చింతలపూడి ఎల్లనార్యుడు

ఈతఁడు నియోగి బ్రాహ్మణుఁడు. శ్రీవత్సగోత్రుఁడు. కామయ్య. లక్ష్మమ్మల కుమారుఁడు. కృష్ణదేవరాయల వలన 'రాధామాధవకవి' అను బిరుదమును సంపాదించినవాఁడు. 'రాధామాధవ' మను ప్రబంధమును రచించుట వలన నీబిరుదు లభించినది. ఈగ్రంథము 1520-30 నడుమ రచింపఁబడి యుండవచ్చును, ఈకవి 'తారకబ్రహ్మ రాజీయ' మను ప్రబంధమును కూడ రచించెను. అది నాలుగాశ్వాసముల వఱకే కానవచ్చుచున్నదట! 'విష్ణుమాయా నాటక'మను రసవత్ప్రబంధము నీతఁడు రచించినట్లు ప్రతీతి. కాని దానిని 'మడికి తిలకతయ్య' రచించెనని 'ఆంధ్రకవితరంగిణి'కా దులను చున్నారు.

కామినేని ఎల్లారెడ్డి

ఈతఁడు మెదకుజిల్లాలోని బిక్కనవోలు నివాసి. దోమకొండ సంస్థానాధిపతి: కామినేని మల్లారెడ్డి సోదరుఁడు; క్రీ. శ. 1550-80 నడుమ ముఠిన వాఁడు. వాసిష్ఠ, లింగపురాణము లీతని గ్రంథములు. ఆ గ్రంథములు లభించలేదు.

పట్టమట్ట సోమనాథకవి రచించిన 'బ్రహ్మాత్మర ఖండము' న కీతఁడు కృతి పతి.

రావూరి ఎల్లయ్య

ఈతఁడు నియోగి బ్రాహ్మణుఁడు. శ్రీ వత్సగోత్రుఁడు. వేంకనామాత్యుని పుత్రుఁడు. తిరుమల తిరువేంకటాచార్యుని శిష్యుఁడు. కేసన, మల్లన కవుల గురువు నీ తిరువేంకటాచార్యులే : ఈ యిర్వయి నభిన్నులైనచో నీ కవి కాలము క్రీ. శ. 1600 ప్రాంతమగును. లేదా ఎఱ్ఱన సమకాలికుడైనచో 1500 ప్రాంతమువాఁడగునట : ఏలయన తిరువేంకటాచార్యులిర్వరు కలరట :

ఈతఁడు 'బ్రహ్మాండపురాణ' మను నాతాశ్వాసముల పద్యకావ్యమును, 'మిశ్రవిందాపతినయ' మను ప్రబంధమును రచించెను.

వికామనాథుడు

ఈతఁడు 'ప్రతాపచరిత్ర' మను పదన గ్రంథమును వ్రాసెను. 14-వ శతాబ్ది నాటి యోరుగంటి వృత్తాంతమందుఁగలదు. కవి 14-వ శతాబ్ది వాఁడు. ఈతఁడు ద్వాత్రింశత్పాలభంజికల కథలను గూడ రచించెనట :

పొన్నతోట బెబళకవి

ఈతని తండ్రిపేరును బెబళకండే : ఈ కవి 1540 ప్రాంతముననుండెనట : మార్కండేయ పురాణము, వామన పురాణము అను నీతని గ్రంథములు

నండు మైసూరు ప్రాంతమందలి చెన్నపట్టణమునకు ప్రభువైన రాణా జగదేవభూపతికి అంకితమీయఁబడినది. మార్కండేయ పురాణము ద్రితము. అది పది యాశ్వాసములు కలది. వామన పురాణము లభించలేదు.

కందనామాత్యుఁడు

ఈతఁడు మడికి సింగన రచించిన 'పద్మపురాణము' నకుఁ గృతికర్త. 1380-1440 నడుమ నుండినవాఁడు. ఈతఁడు 'నీతి తారావళి' ని రచించెను. అందలి నాల్గు పద్యములు సింగన కూర్చిన 'సకలనీతి సమ్మతము' లోఁ గలవు.

నండ్లూరి కేతనమంత్రి

మంచన రచించిన కేయూరబాహు చరిత్రమున కీతఁడు కృతిపతి. ఈతఁడు కవియేగాని, యీతని గ్రంథములు లభింపలేదు కువలయాశ్వచరిత్రము వ్రాసిన కేతన యీతఁడేమో పరిశీలింపవలెనని 'ఆంధ్రకవి తరంగిణి' కారులు వ్రాయుచున్నారు. ఈతఁడు 1300 ప్రాంతము వాఁడు.

బమ్మెర కేసన, మల్లన కవులు

సోదరులగు నీ యిద్వరును నియోగి బ్రాహ్మణులు. బమ్మెర పోతనా మాత్యుని మునిమనుమలు. మల్లయామాత్యుని మనుమలు, ప్రౌఢ సరస్వతి కుమారులు బమ్మెర నివాసులు వీరి కాలము క్రీ. శ. 1550-1620 ప్రాంతమని 'ఆంధ్రకవి తరంగిణి'

ఈ జంటకవులు 'దాక్షిణ్యణి పరిణయము, విష్ణుభజనానందము' అను రెండు గ్రంథములను రచించిరి. మొదటిది పులిజాల సోమంత్రికంకితము. రెండవది సెనుమెత్త నాగభూషానునకంకితము, వీరి రచన రసవంతమైనది.

కొలని గణపతి దేవుడు

ఈతడునియోగిత్రాహ్మణుడు. కొండిన్యగోత్రుడు. గణపతికిమనుమడు. ఆదిఘోరికిబుత్రుడు. ఈ కవి ముత్తాతయగు రుద్రదేవుడు క్రీ. శ. 1326 వఱకును రాజ్యమేలిన ప్రతాపరుద్రుని యొద్ద మంత్రిగా నుండెను. కావున గణపతి దేవుడు 1400 ప్రాంతమున నుండెనని చెప్పవచ్చును. శ్రీ వీరేశలింగము పంతులుగారు 3-వ భాగమునబేర్కొనిన అనియాది గణపతి దేవుడీతడేమో :

వణుకూరి గుర్వరాజు

ఈతని 'శమంతకమణి చరిత్రము' లోని పద్యము నొక దానిని అప్పకవి యుదాహరించినాడు. కావున 1650 కంటె నీతడు పూర్వుడు ఈతని గ్రంథము లభించలేదు.

గోపమంత్రి

హైదరాబాదు ప్రాంతములోని గార్ల యీతని నివాసము. ఈతడు క్రీ. శ. 1500 ప్రాంతము వాడు. ఈ కవి 'సింధుమతీ విలాస' మను పద్య కావ్యమును రచించెను.

ఈతడు భారద్వాజగోత్రుడు. నరసనా మాత్యుని పుత్రుడు.

తాళ్లపాక చినతిరుమలాచార్యులు

ఈతడు తాళ్లపాక అన్నమాచార్యుల పౌత్రుడు. పెదతిరుమలాచార్యుల జ్యేష్ఠపుత్రుడు. చిన్నన్నకు అన్న. ఈతడు 1480 ప్రాంతమున జన్మించి యుండవచ్చునట : ఈ కవి 'అధ్యాత్మ సంకీర్తనలు, శృంగార సంకీర్తనలు, అష్టభాషాదండకము, సంకీర్తన లక్షణమును పద్యకావ్యము అను గ్రంథములను రచించెను.

కాశీ చెన్నబసవేశ్వరుడు

ముకుందయోగి మహారాష్ట్ర భాషలో రచించిన 'వివేక సింధువు' న కీతఁడు వచనాను వాదము నొనర్చెను. ఈతని రచన ప్రశస్తమైనదట! ఈకవి క్రీ. శ. 1600 ప్రాంతమున నుండెనట!

వెన్నెలకంటి జన్నమంత్రి

ఈతఁడార్వేల నియోగి. హరితసగోత్రుఁడు. సిద్ధమంత్రి కుమారుఁడు. సంగమవంశజుఁడును, విజయనగర ప్రభువునగు దేవరాయలవద్ద నుద్యోగి. ఈతఁడు క్రీ. శ. 1360-1420 నడుమ నున్నట్లు దెలియుచున్నది.

ఈతఁడు 'కృష్ణా! దేవకీనందనా!' అను మకుటముతోనొక శతకమును రచించెను. దానికి 'దేవకీనందన శతక' మనిపేరు. ఇది జన్నయ కృతమైనట్లు జక్కన విక్రమార్కచరిత్రము వలనఁ దెలియుచున్నది. ఈ శతకము తిక్కన కృతమని కొందఱును, కవిరాక్షస కృతమని కొందఱును తలంచిరి. అట్లుతలంచుట పొరపాటు.

రాయశివి తిప్పయ్య

ఈతనికి 'అయ్యలరాజు త్రిపురాంతకు'డనియు పేరు. ఈతఁడు 'ఒంటి మిట్ట రఘువీర శతకము'ను రచించినట్లు అయ్యలరాజు రామభద్రకవియు, ఈతఁడు శతకకర్తయైనట్లు అయ్యలరాజు, అయ్యల భాస్కర కవులును చెప్పియున్నారు. ఈతఁడు రెండవ దేవరాయల యాస్థానకవియట! అది యధార్థమగుచో నీతని కాలము క్రీ. శ. 1440 ప్రాంతమగును.

ఈతని శతకమునకు "రఘువీరా! జానకీ నాయకా!" అనునది మకుటము. ఈతని కవిత్వ మనర్గళమై, మనోహరమై, యుండును.

తాత్త్వపాక తిమ్మక్క

ఈమె తాత్త్వపాక అన్నమాచార్యుల సతీమణి. ఈమెను “తిరుమలాంబ, తిమ్మాంబ” అనియు పిలిచెడి వారఁట! ఈమె ‘సుభద్రాకల్యాణ’ మను గేయకావ్యమును రచించెను. రచనహృదయం గమమైనది.

సిద్ధరాజు తిమ్మరాజు

ఈతఁడు చంద్రవంశక్షత్రియుఁడు. హరితసగోత్రుఁడు. ఔబళరాజు. కోమాంబల పుత్రుఁడు. కృష్ణరాయల యల్లుడైన రామరాయల కీతఁడు మేనల్లుడగుటచే నితనికాలము క్రీ. శ. 1500-1564 మధ్యభాగమై యుండును. ఈతఁడు ‘వరమయోగివిలాస’ మను నైదాశ్వాసముల ప్రబంధమును రచించి, మంగళగిరి సరసింహస్వామి కంకితమొనర్చెను. ఇందు పండ్రెండు గురు ఆశ్వాసులయు, శ్రీరామానుజులయు చరిత్రములు కలవు. ఈతని రచన మృదుమధురమైనది.

పచ్చకప్పురపు తిరువెంగళకవి

ఈతఁడు భట్టుకులమునకుఁ జెందినవాఁడు; తిమ్మరాజుపౌత్రుఁడు; తిప్పరాజు పుత్రుఁడు. ఈతని తాతయు, పినతాతయు, ప్రౌఢదేవరాయలను మెప్పించి యాతనివలన ‘పచ్చకప్పురమురాజు’ బిరుదుమను సంపాదించిరఁట! ఈతఁడు ‘చొక్కనాథచరిత్ర’ మను తొమ్మిదాశ్వాసముల ద్విపదగ్రంథమును రచించి గోళ్ల పెదరామభూపాలునకుఁ గృతియొసఁగెను. ఈతఁ డచ్యుత రాయలయొద్ద దండాధికారిగా నుండెను. కావున సీకవి క్రీ. శ. 1535 ప్రాంతమున దీనిని రచించి యుండవచ్చును. ఇందు మధురలోని చొక్కనాథస్వామియొక్క యలువది నాలుగు లీలలును వర్ణింపఁబడినవి. ఇందలి కవిత్వము హృదయంగమమైనది.

తాళ్లపాక తిరువెంగళప్ప

ఈతఁడు తాళ్లపాక, అన్నమాచార్యుల మనుమఁడగు చిన తిరుమలాచార్యుని పుత్రుఁడు. 16-వ శతాబ్ది ప్రారంభమున జన్మించినవాఁడు. ఈతఁడు కావ్య ప్రకాశమునకును, నామలింగాను శాసనమునకును వ్యాఖ్యలను రచించెను. అమరుక కావ్యము నాంధ్రీకరించెను. చివఱిరెండు గ్రంథములును ముద్రితములు.

దోనయామాత్యుఁడు

ఈతఁడు నియోగి బ్రాహ్మణుఁడు. శ్రీవత్సగోత్రుఁడు మాచిరాజు రాజు, రుద్రాంబల పుత్రుఁడు. ఈకవి సస్యానందము, సర్వలోకాశ్రయము అను రెండు గ్రంథములను వ్రాసెను. సస్యానందము నాల్గాశ్వాసముల గ్రంథము. అది శ్రీశైల మల్లికార్జునస్వామి కంకితము, ఇందు పంటలకు సంబంధించిన విషయములు పూర్తిగాఁగలవు. ఇతని, 'సర్వలోకాశ్రయము' లభించలేదు. సస్యానంద రచనాకాలము విభిన్నప్రతులలో విభిన్నరీతుల నున్నది. 1356 లోఁగాని, 1360 లోఁగాని, 1366 లోఁగాని అది రచింపఁబడి యుండవచ్చునట!

ఉపేంద్రుఁడు తన్నాదరింపఁగా దీనిని వ్రాసిసట్లు కవి తెల్పి యున్నాఁడు. ఆ యుపేంద్రుఁడు మూడవ యుపేంద్రుఁడని శ్రీనిడుదవోలు వేంకటరావుగారు మున్నగువారి యాశయము, అట్లయినచో సస్యానందము 1356 లో రచింపఁబడెనని చెప్పవలెను.

దూబగుంట నారాయణకవి

ఈతఁడు నియోగి బ్రాహ్మణుఁడు. మైత్రావరుణ గోత్రుఁడు బ్రాహ్మనామాత్యునకును, నాగమాంబకును బుత్రుఁడు. నారయ యని యీతని పాడుకపేరు. ఈతని యింటిపేరు 'ప్రబంధవాచకాభరణమువా'

రనియు. దూబగుంటకుఁ గరణములైన కారణమున 'దూబగుంట' యను నింటిపేరు వచ్చెననియు 'ఆంధ్రకవితరంగిణి' లోఁ గలదు. ఈతఁడు 15 — వ శతాబ్దిలోని యుత్తరార్థమున నుండెను. సంస్కృతమున విష్ణు శర్మ రచించిన 'పంచతంత్రము' ను పద్యకావ్యముగా రచించి, యీకవి పూసపాటి తమ్మరాజు పుత్రుఁడగు బసవరాజున కంకిత మొనర్చెను. ఈతని కవిత్వము మధురమై ధారాళుద్ధి కలిగియుండును.

ఎల్లకర నృసింహకవి

ఈతఁడు కృష్ణయ్యార్యుని పుత్రుఁడు. తిరుమల లక్ష్మణకవికి శిష్యుఁడు. క్రీ. శ. 1511-1568 నడుమ నుండిన సుప్రసిద్ధ వైష్ణవాచార్యుఁడు. ఈతఁడు 'మార్కండేయ పురాణము' ను ద్విపదకావ్యముగా, రచించెను. 'భారత సావిత్రి' ని వచనముగా రచించెను. శ్రీకృష్ణుఁడు విదురునింట విందారగించుట 'భారత సావిత్రి' లోని విషయము.

తాళ్ళపాక పెదతిరుమలాచార్యులు

ఈ తఁడు తాళ్ళపాక అన్నమాచా ర్యులకుమారుఁడు. అక్క లమ్మ యీతని తల్లి. తిమ్మక్క సవతితల్లి. తిరుపతి యీతని నివాసము. క్రీ.శ. 1460 ప్రాంతమున జన్మించి, 1546 ప్రాంతము వఱకును జీవించి యుండె నట ! ఈతఁడు శృంగార కీర్తనలు, శృంగార దండకము, శృంగారవృత్త శతకము, వైరాగ్యవచన గీతములు, చక్రవాళమంజరి. వేంకటేశ్వరోదాహరణము, సుదర్శనరగడ, రేఫణకార నిర్ణయము, మేలుకొల్పు ద్విపద, భగవద్గీతావచనము, సంకీర్తనలక్షణము, ఆంధ్రవేదాంతము, ఆంధ్ర హరి వంశము అను గ్రంథములను రచించెను.

పెదకెంపరాయఁడు

ఈతఁడు కెంపగౌడ కుమారుఁడు. క్రీ. శ. 1513-1565 నడుమఁ గల కాలమున నవిచ్ఛిన్నముగ బెంగుళూరు ప్రాంతమును ఫాలించి, బెంగు

శూరిని నిర్మించెను. కృష్ణదేవరాయల చేతను, అచ్యుతరాయలచేతను మన్ననల సందెను. ఈతఁడు “గంగాగోరీవిలాస” మను యక్షగానమును రచించి హల్సూరిలోని సోమేశ్వరస్వామి కంకితమొనర్చెను.

కాచిరాజు బసవన్న

ఈతనిఁ గూర్చిన విశేషములు తెలియలేదు. చిత్రతవి పెద్దన యీతనిని నుతించుటచే ఈ కవి క్రీ. శ. 1480-1530 నడుమనుండి యుండవలెను. ఈతని ‘కవిసర్పగారుడము’ ను కాకునూరి అప్పకవిఁడు స్మరించెను. ఆంధ్రపరిషత్కార్యాలయములో నున్న ‘కవిసర్పగారుడ’ మీతని రచనయగునో. కాదో నిశ్చయింపనవకాశములేదు. అందు గ్రంథాంత రములలోని పద్యములును చేరినవఁట!

బా ను క వి

ఈతఁడు పంచతంత్రమును తెనిగించి శ్రీకృష్ణదేవరాయల కాలములో నుండిన లక్ష్మీనారాయణ కంకితమొనర్చెను. ఈకవి నియోగి బ్రాహ్మ ణుఁడు. శ్రీవత్సగోత్రుఁడు. అప్పనమంత్రి పుత్రుఁడు. విజయనగర నివాసి. ఈతఁడు క్రీ. శ. 1510-30 నడుమనుండెను.

కలిదిండి భావనారాయణ

ఈతఁడు నియోగిబ్రాహ్మణుఁడు. సాలంకాయన గోత్రుఁడు. వేంకటాద్రి, సూరమ్మల కుమారుఁడు. ఈతఁడు విష్ణుపురాణము నందలి నాలుగంశలను నాల్గశ్వాసముల ప్రబంధముగా రచించి జగన్నాథస్వామి కంకితమొనర్చెను. ఈతఁడు వైష్ణవభిషాని, కందాళ శ్రీనివాసాచార్యు లీతని గురువు. తిరు పతిలో శ్రీరంగాచార్యుల శాసనము 1545 నాఁటిది కలదు, కావున ఏకవి

యాకాలపువాడే కావలెను. ఈతని విష్ణుపురాణము ముద్రితము. ఈకవి “పురుషోత్తమ ఖండము”ను గూడ ఆంధ్రీకరించెనట. ఆ గ్రంథములభింప లేదు.

చెదలువాడ మల్లన

ఈతడార్వేల నియోగిబ్రాహ్మణుడు. శ్రీవత్సగోత్రుడు. లింగన్న. కామాక్షమ్మల పుత్రుడు. ఎఱ్ఱాపెగడ వంశీయుడట! ఈతడు ‘విప్రనారాయణచరిత్ర’ మను నైదాశ్వాసముల ప్రబంధమును. రుక్మాంగద చరిత్రమును ద్విపదకావ్యమును రచించెను. తొలిగ్రంథమును నూకరాజు కుమారుడు తిరుమల రాజున కంకితము. రుక్మాంగద చరిత్ర మలభ్యము. అందలి ద్విపద నొకదాని సప్పకవి యుదాహరించెను. అది రామయభాస్కరున కంకితమట! ఈతడు క్రీ. శ. 1500 ప్రాంతమున నున్నట్లు “ఆంధ్రకవితరంగిణి” చెప్పుచున్నది.

సారంగు తమ్మయ్య వ్రాసిన వైజయంతీ విలాసమునను, ఈ విప్రనారాయణ చరిత్రమునను కథయొక్కచే: భర్వురును సమకాలికులు.

ముమ్మడి మల్లన్న

ఈతడు నియోగి బ్రాహ్మణుడు. శాండిల్య గోత్రుడు. కృష్ణమర్రి. రఘుపతమ్మల పుత్రుడు. కృష్ణాజిల్లాలోని కొప్పురావూరితని వివాసముట! ఈతడు “శ్రీరామస్తవరాజ” మను మూడాశ్వాసముల గ్రంథమును రచించి శ్రీకృష్ణనకంకితమిచ్చెను. ఈతడు “తత్త్వచంద్రోదయము” అను వేదాంత గ్రంథమును ద్విపదగా రచించినట్లును, దేనువుకొండ- తిమ్మయాచార్యుని శిష్యుడైనట్లును కవియే చెప్పియున్నాడు. వేదాంతవిషయములను సులభముగాఁ జెప్పుటలో నీతడు సమర్థుడు. ఈతని ‘శ్రీరామస్తవరాజము’ 16-వ శతాబ్దియందలి ఉత్తరార్థమున రచింపఁబడినట్లు అర్థకవి తరంగిణిలోఁ గలదు.

ప్రాథకవి మల్లన

ఈతఁడు నియోగిబాహ్మణుఁడు. శ్రీవత్సగోత్రుఁడు. పోతయ్య, అమ్మలమ్మల పుత్రుఁడు శక్తిసాధుని శిష్యుఁడు. ఈకవి “రుక్మాంగద చరిత్ర” మనునామాంతరముగల ఏకాదశీమాహాత్మ్యము నైదాశ్వాసముల ప్రబంధముగా రచించెను. ఇది దాక్షరామములోని భీమేశ్వరస్వామి కంకితము. ఈతఁడు 15-వ శతాబ్దిలో నుండినట్లు చాలమంది తలఁచుచున్నారు. ఈతని కవిత్వము సలక్షణమై, ప్రౌఢమై, మనోహరముగా నుండును.

మల్లారెడ్డి దేశాయి

ఈతఁడు పర్వతరెడ్డి మనుమఁడు. రంగారెడ్డి పుత్రుఁడు. ఈతని పెదతాత ‘కుతుబ్ షా’ కాలములో (16-వ శతాబ్ది తొలి భాగమున) ఉండెనట; కావున నీతఁడు 1600 ప్రాంతమున నుండవచ్చును. ఈతఁడు ‘గంగాపురమాహాత్మ్య’ మను ప్రబంధమును రచించెను. అది అసమగ్రము, అమూద్రితము, గంగాపురము హైదరాబాదు ప్రాంతములోనిది.

మాతృభూతకవి

క్రీ. శ. 1788-89 లో నొక్క వత్సరకాలము తంజావూరినిపాలించిన అమరసింహప్రభుని యాస్థానమున నుండిన యీకవి ‘పారిజాతాపహరణ’. నాటకమును రచించెను. ఈ కవి శాండిల్య గోత్రుఁడు. రంగయ్యనిపుత్రుఁడు పారిజాతాపహరణ మైదంకములు కలది. గ్రంథ మమరసింహప్రభువున కంకితము. ఈకవి కొన్ని పదములను గూడ రచించెనట :

రెడ్డిపల్లె ముద్దమరాజు

ఆంధ్రసాహిత్య పరిషత్తులో నున్న సంకలన గ్రంథములో నీతని ‘అష్టమహిషీ కల్యాణము’ లోని రెండు పద్యము లుదాహృతములు. ఈ కవి క్రీ. శ. 1560 కంటెఁ బూర్వుఁడు.

పోశెట్టి లింగకవి

ఈతఁడు వీరశైవుఁడు. కులా ల వంశ సంజాతుఁడఁట : గార్లపాటి లక్ష్మణకవి శిష్యుఁడు. కాలము 15-వ శతాబ్ది చివఱి భాగమఁట : లింగకవి 'నవచోళ చరిత్రము, మలహణ చరిత్రము, శంకరదాసమయ్య చరిత్రము, వీరసంగమయ్య దేవరచరితము. శిష్య ప్రబోధము అను ద్విపదకావ్యములను రచించెను. వీనిలో 'నవచోళ చరిత్ర' మొక్కటియే లభ్యమైనది; అది ముద్రితము కూడ. కవి దీనిని బిగిరామపల్లెలోని మృత్యుంజయేశ్వరున కంకితమొనర్చెను. కృతికర్త దేవుఁడని శ్రీ పంచా గ్నుల ఆదినారాయణశాస్త్రిగారు గ్రంథ పీఠికలో వ్రాసి యున్నారు. ఇతఁడు మానవుఁడేయని 'అంధ్రకవి తరంగిణి' యాశయము.

భద్రకవి లింగకవి

ఈతఁడు జంగమకులమునఁ బుట్టినవాఁడు, రామయ్య, అమలాంబల పుత్రుఁడు. కాళహస్తియందలి సంగమేశ్వరుఁడీతని గురువు. ఈ కవి 'సానంద చరిత్రము, దేవాంగపురాణము' అను రెండు ద్విపదకావ్యము లను రచించెను.

సానందోపాఖ్యానము, మూఁడాశ్వాసముల గ్రంథము, ఇందు సానందుఁ డను ముని పంచాక్షరీ ప్రభావమున యమలోక వాసులకు నరక బాధను తప్పించిన విషయము కలదు. ఇది సంగయదేవర కుమారుడు వీరభద్రయ్య కంకితమొనర్పఁబడెను. దేవాంగపురాణ మేడాశ్వాసముల గ్రంథము. మను మహర్షి యీశ్వరునకు దేవాంగఋషిగా జన్మించి పెక్కవతారంబుల దాల్చిన కథ యిందు వర్ణితము. ఇది ముదునూరిలోని రామేశ్వరస్వామి కంకితము. ఇవి యముద్రితములు. కవిత్వము రసవంతముగ నుండును.

ఈతఁడచ్యుత దేవరాయలకాలములోని వాఁడఁట; కావున క్రీ.శ. 1530-42 ప్రాంతమువాఁడై యుండును.

పోతరాజు విరక్తు

ఈ కవి 'త్రిపురవిజయము' ను రచించినట్లు 'ప్రబంధ రత్నావళి' ని బట్టి తెలియుచున్నది కవి క్రీ. శ. 1560 కంటెఁ బ్రాచీనుఁడు.

జక్కరాజు వేంకటరామకృష్ణకవి

ఈతనికి వేంకటకవి యనియు పేరు కలదు. ఈ కవి భారద్వాజగోత్రుఁడు, ఎఱ్ఱయామాత్యుని పుత్రుఁడు 'ఆంధ్రకామందక' మను నెనిమిదాశ్వాసముల గ్రంథమును రచించి కొండ్రాజు-తిమ్మరాజు పుత్రుఁడగు వేంకటాద్రి కంకిత మొనర్పఁబడెను. ఇది రాజనీతిని తెల్పు గ్రంథము. ఇది క్రీ. శ. 1584 లో రచింపఁబడినట్లు గ్రంథస్థ ప్రమాణము కలదు. కావున నీతఁడు 16 - వ శతాబ్ది చివఱనుండెనని చెప్పవచ్చును- గ్రంథము చివఱి పద్యములో 'వేంకట రామకృష్ణ'లని యుండుటచే నిది యిర్వరచే రచింపఁబడినట్లు భ్రాంతి కల్గుట కవకాశము కలదు. కాని దీనిని వ్రాసిన యాతఁడొకఁడే. ఇర్వరు కారు.

మారన వేంకయ్య

ఈతని 'భాస్కర శతకము' లోని పద్యమును అప్పకవి యుదాహరించి నందున, ఈ కవి అప్పకవికంటెఁ బూర్వఁడగుట నిశ్చయము. ఈతని 'భాస్కర శతకము' మిగుల ప్రచారమునకు వచ్చిన శతకములలో ప్రధాన మైనది-

దామెరల వెంగళభూపాలుఁడు

ఈతఁడు పద్మనాయక వంశజుఁడు. ఇనగాల గోత్రజుఁడు వేంకటాద్రికిని. గురవమ్మకును పుత్రుఁడు. ఈతఁడు 'బహుళాశ్వ చరిత్రము' నై దాశ్వాసముల

ప్రబంధమును రచించి తన తండ్రి యగు వేంకటాద్రికే యంకితమొనర్చెను. ఈతని తండ్రి కుతుబ్షా వలన బహుమతులనందినట్లు కవియే చెప్పెను. కావున వీరిర్వురును 1550-60 నడుమ నుండి రనుట స్పష్టము.

ఈ కవి కవిత్వము ప్రౌఢమై, చక్కని భావములతో మనోహరముగా నుండును.

తెనాలి శ్రీగిరికవి

ఈతఁడు ప్రథమశాఖాబ్రాహ్మణుఁడు. కొండిన్య గోత్రుఁడు రామయ పండితుని పుత్రుఁడు. రామకృష్ణకవికిని, అన్నయకును సోదరుఁడు. ఈతఁడు క్రీ. శ. 1505-1560 నడుమ నుండియుండునని 'ఆంధ్రకవి తరంగిణి' కారుల యభిప్రాయము.

ఈకవి 'శ్రీకైలమాహాత్మ్య' మను పద్యకావ్యమును రచించినట్లీతని మను మఁడు రామభద్రకవి తన గ్రంథమున (ఇందుమతీ పరిణయమున) చెప్పి యున్నాఁడు. శ్రీగిరికవి గ్రంథము లభించలేదు.

శ్రీ ధర్మ ఁ డు

ఇతని పేరఁ గల శ్రీధరచ్చందస్సును బట్టి యీతండొక కృత్తికర్తయని తెలియుచున్నది. శ్రీధరచ్చందస్సులభింపలేదు. అందలి పద్యములను కొన్నింటిని కస్తూరిరంగకవి రంగరాట్టచందస్సున నుదాహరించియున్నాఁడు. శ్రీధరచ్చందస్సు - రాయల యల్లుడగు రామరాయల ముత్తాత కంకిత మఁట! ఆతఁడు సోమభూపాలుడట! సోమభూపాలు రిర్వురున్నారు. ఎవరి కంకితమో నిశ్చయింప వీలుకాడట! ఈకవి క్రీ. శ. 1450 ప్రాంతము వాఁడు కానగునని 'ఆంధ్రకవి తరంగిణి' కారుల యభిప్రాయము.

సిద్ధరామ కవి

ఈతఁడు వీరశైవుఁడు; "ప్రభుదేవరవాక్య" మనునొక వేదాంత గ్రంథ మును వచనముగా వ్రాసెను. దీనికి 'పిండచక్రనిర్ణయ' మను నామాంతరము

కలదు. ఇందు పీఠశైవమత ప్రచారకులలో నొకడగు మల్లయప్రభుని తత్వోపదేశము కలదు. ఈకవి 'చిత్తశాధామః శ్రీగురుసిద్ధరామః' అను మకుటముతో నొకశతకమును గూడ రచించెను. ఇది ప్రాచీనశైవ సమయాచార్యునిఁ గూర్చినదట!

ఈకవి కేదారదేశికుని శిష్యుఁడు. క్రీ. శ. 1560 ప్రాంతమువాఁడు.

సిద్ధన ప్రెగడ

ఆంధ్ర సాహిత్య పరిషత్తులోనున్న సంకలనగ్రంథమును బట్టి యీతఁడు "శాకుంతలము"ను రచించినట్లు తెలియుచున్నది. ఆగ్రంథము లభించలేదు. ఇతఁడు 1560 కంటఁ బూర్వుఁడు.

సోమనాథ కవి

హైదరాబాదు ప్రాంతమందలి వేములవాడ యీతని నివాసము. 1650 ప్రాంతమున నీతఁడుండెను. ఈవిద్వత్కవి వసుచరిత్రమునకు "విద్వజ్జన మనోరంజని" అను వ్యాఖ్యను రచించెను. ఆవ్యాఖ్యనుబట్టియే యీతఁడు "చతుర్భుజాభిషేకము, యాదవచరిత్రము, గంగా గౌరీ సంవాదము" అను గ్రంథములను కూడ రచించినట్లు తెలియుచున్నది. ఆ గ్రంథములు లభించలేదు. ఇతని వసుచరిత్ర వ్యాఖ్య వేములవాడలోని రాజేశ్వరస్వామి కంకితము.

కొటికెలపూడి సోమనాథ కవి

ఈతఁడు నియోగిబ్రాహ్మణుఁడని 'ఆంధ్రకవి తరంగిణి'లోఁ గలదు. కొటి కెలపూడివారు వెలనాటి వైదిక బ్రాహ్మణులు ప్రసిద్ధులు. ఈతఁడత్రేయ గ్రోతుఁడు. కోటేశ్వర భట్టారకుని పుత్రుఁడు. ఈతఁడు 'విష్ణుమిత్రోపాఖ్యాన' మను నైదాశ్వాసముల ప్రభంధమును రచించి, గాలెపల్లి (గుంటపల్లి)

తిప్పమంత్ర కంకిత మొనర్చెను. కృతికర్త క్రీ. శ. 1525 ప్రాంతమున నుండెననియు, సోమనాథకవి 1530 తర్వాత నీగ్రంథమును రచించెననియు "ఆంధ్రకవితరంగిణి"లోఁ గలదు.

పెదసాటి సోమయ్య

సంకలనగ్రంథములం బట్టి యీతఁడు "అరుణాచల పురాణము, కేదార ఖండము, త్రిపుర విజయము, శివజ్ఞానదీపిక అను నాల్గు గ్రంథములను రచించినట్లు తెలియుచున్నది. తిమ్మకవి యీతని పద్యము నొకదాని నుదాహరించుచు 'కవిలోక బ్రహ్మ శివజ్ఞాన దీపికలోని' దని చెప్పుట వలన నీతనికి 'కవిలోక బ్రహ్మ' అను బిరుదముండెనని తెలియుచున్నది.

ఈతఁడు శ్రీనాథుని నుతించెను, సంకలన గ్రంథము లీతనిని స్మరించుటచే సోమయ్య క్రీ. శ. 1500 ప్రాంతముననుండి యుండవచ్చును. ఈతనిరచన రసవంతమైనది.

చరిత్రము తెలియని యితరకవుల గ్రంథములు

అప్పకవీయాది లక్షణగ్రంథములలో నుదాహరింపఁబడిన గ్రంథము లిప్పుడనేకములు గానరాకున్నవి; కొన్ని గ్రంథములపేరులు తెలిసినను గ్రంథకర్తలపేరులు సహితము తెలియరాకున్నవి. అమరేశ్వరుని గొప్ప కవినిగా పూర్వకవులనేకులు స్తుతించియున్నారు. ఈతఁడు చేసిన గ్రంథము లేవియో తెలియరావుగాని కూచిమంచి తిమ్మకవి తన సర్వలక్షణసార సంగ్రహమునందుఁ జిమ్మపూడి యమరేశ్వరుని విక్రమసేనములోనిదని యీ క్రింది పద్యము నుదాహరించియున్నాఁడు—

గీ. నీర నగ్గియునికి యారయ విస్మయం
బనుచు బాడబాగ్ని కడలి యప్పు
రంబుఁజొచ్చెనొక్కొ రత్నాకరముమణు
లనఁగ జెలువ మమరునాపణములు. *

ఈ ప్రకారముగానే హూణశకము ౧౬౫౦ వ సంవత్సరమునకుఁ బూర్వము నందున్నట్టు నిశ్చయముగా తెలిసిన కొందఱ కవుల గ్రంథనామములు తెలిసినను, నా కాగ్రంథము లిప్పుడు లభింపనందున గ్రంథకర్తల చరిత్ర మును గూర్చికాని వా రుండిన కాలమునుగూర్చికాని నేనిప్పుడేమియు వ్రాయుటకు శక్తుడఁను గాకున్నాను. గ్రంథకర్తల నామములు సహిత మనేకములు తెలియరాలేదు. తెలిసినవారు నా కా విషయమును తెలుపుదు రన్న యపేక్షతోను, ఇతరు లట్టి గ్రంథసంపాదనమునకయి కృషిచేయుదు రన్న విశ్వాసముతోను, ఆ గ్రంథముల పేరులనుమాత్ర మిందుఁ జెప్పి వానిలోనుండి దొరికిన పద్యముల నుదాహరించుచున్నాను.—

౧. కవులషష్ఠము — ఇది యెవ్వరు చేసినదో తెలియలేదు. పుస్తకము యొక్క పేరునుబట్టి యిది యనేక కవులు చేరి చేసిన ట్లుహింపఁదని యున్నది. “తృతీయపర్గనరశమునకు రాచమల్లువారి షష్ఠస్కంధములోఁ

*[అమరేశ్వరుని చరిత్రము ప్రథమభాగమున నీయఁబడినది.]

బ్రయోగ" మని యప్పకవి వ్రాసి యుండుటచే నిది రాచమల్లు వారను నింటిపేరు గల కవులదే రచియింపఁబడినట్టు స్పష్టమగుచున్నది. ఆ కవులన్నదమ్ములయి యుండవచ్చును. *

శా. శ్రీరామామణి సీత నాథుని యురస్సీమ నిజచ్ఛాయఁ గ
న్నారం గన్గొని యాత్మ నన్యవనితేర్ష్యం బూనఁ దత్కంధరన్
హారం బున్నుచు నింకఁ జూడుమనఁ దా నొటం ద్రపం జెందఁ జే
ల్వారున్ రాముఁడు ప్రోచుఁగాత మిఁకఁ దమ్మాదీశుతిమ్మాధిపున్.

శా. చండాంశుప్రభ చిక్కతిమ్మయతనూజా : తిమ్మ : విధ్వస్తపా
షండం బైన త్రిలింగ భాగవతషష్ఠస్కంధకావ్యంబు నీ
కుం డక్కెం జతురానసత్వగుణయుక్తు శ్రీఽట వాణీమనో
భాండారోద్ధతచూరకారబిరుదప్రఖ్యాతి సార్థంబుగన్.

అని కవిసంశయవిచ్చేదములోను, సర్వలక్షణసారసఃగ్రహములోను గవుల షష్ఠము నుండి యుదాహరింపఁబడిన పద్యములనుబట్టి యీ గ్రంథము చిక్క తిమ్మయపుత్రుఁడయిన తిమ్మయ కంకితము చేయఁబడినట్లు తెలియుచున్నది. ఈ తిమ్మయ యచ్యుతదేవరాయని మంత్రిలలో నొకఁ డయినట్లొకానొకరు వ్రాసియున్నారు. అదియే నిజమైనపక్షమున బమ్మెరపోతరాజు కృతభాగవతము శిథిలము కాఁగా పోయినభాగములలో నొకటియైన యీ షష్ఠస్కంధమును ౧౫౩౦-౪౨ సంవత్సరముల మధ్యను రాచమల్లువారు చేసి యుందురు. దీనియందు శృంగారరస మధికముగా వర్ణింపఁబడినందున దీనికే శృంగారషష్ఠమని నామాంతరము కలిగియున్నట్లు కనఁబడుచున్నది.† అప్పకవ్యాదు లుదాహరించిన శృంగార షష్ఠములోని కొన్ని పద్యముల నిందు బొందుపఱచుచున్నాను —

* [రాచమల్లువారన్నంత మాత్రమున అనేక కవులనుట కవకాశము లేదనియు, గౌరవవాచకమనియు, ఒకవేళ వీరిద్దఱయి యుండిన సుండవమ్మవనియు 'ఆంధ్రకవి తరంగిణి' (సం 8)]

† [ఇయ్యది శ్రీ. శ. 1520-38 ప్రాంతమునాఁటిదని ఆంధ్రకవి తరంగిణి]

గీ. తల్లియును దండ్రీ దైవంబు తలఁప గురుఁడ

కాఁడె? యితఁ డేమిచేసినఁ గనలఁ దగునె?

నా స్తికాధమ : యోరి : యన్యాయవృత్తి

నా స్తికత్వం గురోః పరమ్మనఁగ వినవె.

(అప్పకవి)

మ. పదము త్రిప్రిలఁ గొనుఁదీఁగ చలియింపం గేశము ల్తూలఁ బ

య్యెడ వక్షోరుహపాళిఁ జేరఁ గనుదోయిన్ బాష్పము ల్గ్రమ్మ గ

ద్గదకంఠమ్మున వాక్యము ల్తడఁబడన్ తద్గేహముం జొచ్చి యా

సుదతీరత్నము కాంచె బాలుని మనశ్శోకానలజ్వాలునిన్. (తిమ్మన్న)

చ. వయసునఁ బిన్నవాఁడ నభివంద్యుఁడ నొదునె మీకు నంచు సం

శయ మొనరించెదేని మునిసత్తమ : కార్యములందు నాగమా

ధ్యయనములందు మంత్రములయందుఁ గనిష్ఠుఁడ యేని పెద్ద ని

శ్చయ మిది వానియం దఖిలసన్నతమైన సువిద్య గల్గినన్.

(అ. సూరన్న)

౨. శ్రీరంగమాహాత్యము-ఇది భైరవకవిప్రణీతము. * కవిగజాంకుశమును రచించిన భైరవకవి యితఁడే యయి యుండవచ్చును-

చ. పరిచరుగాఁగ నేలె నిరపాయచరిత్రునిఁ బాపకానన

స్ఫురదురువీతిహోత్రుని సముజ్జ్వలమేరున మానగాత్రునిన్

బరమపవిత్రునిన్ మునిసుపర్వవరస్తుతిపాత్రునిన్ మనో

హరఫల శేముషీకబళితాంబుజమిత్రుని వాయుపుత్రునిన్. (అప్పకవి)

ఉ. గందపుఁగొండనెత్తములకందున నేలకితీవయిండ్లలోఁ

గెందలిరాకుపాన్పున సుఖించి నితాంతరతిశ్రమంబునం

జెందిన చెంచుగుబ్బెతల చెక్కులఁ జిమ్ము జవాదివాసనల్

విందులు చేయుచు న్మెలఁగు వేఁకువఁ గోమలగంధవాహముల్.

(లిం. తిమ్మన్న)

* (ఈ కవిని గూర్చిన విషయము మొదటి సంపుటములోఁగలదు)

ఉ. ఆకులవృత్తి రాఘవుశరాగ్రమునందు దృణాగ్రలగ్నసి
రాకృతి వార్ధి నిల్పుట దశాననుఁ డీల్గుట మిధ్య గాదె వా
శ్రీకులు చెప్పకున్నఁగృతిలేని నరేశ్వరవర్తనంబు ర
త్నాకరవేష్టితావని వినంబడ దాతఁడు మేరు వెత్తినన్.

(కూ. తిమ్మన్న)

౩. త్రైశంకవోపాఖ్యానము—దీనిని సింగరన్న రచించినట్లప్పకవి చెప్పు
చున్నాఁడు. ఇందు హరిశ్చంద్రనికథ చెప్పఁబడి యుండవలెను—

క. యుష కేతుద్విషునకుఁ గి
ల్బిషపర్వతవృషున కమృతవిషనిధిజామా
త్రిషునకు ఋషిపూజితునకు
విషమాక్షున కింద్రముఖదివిజపక్షునకున్.

క. డుంఠీరభైరవుని సీతి
కంఠ విశాలాక్షి దండకరు జాహ్నువి వై
కుంఠపతి గుహుని లోలా
ర్కుంఠేవలుషీఱు భూవరుఁడు పొడగనియెన్.

౪. శమంతకమణి చరిత్రము—ఇది వణుకూరి గుర్వరాజుచే జేయఁబడిన
దని యప్పకవి వ్రాయుచున్నాఁడు—

ఉ. కాయవచోమనస్థులనకల్పితదోషము లెల్లఁ బాయఁగా
నా యెదలోన నిత్యము సనాతనధర్మముఁ బూని యర్చిలిం
బాయక కొల్తు రామనరపాల నిరంతఃసౌఖ్యదాయి సే
తాయ సమస్తశోభనవిధాయ మహాఫలసిద్ధిదాయిగన్.

౫. శశిబిందు చరిత్రము—

క. నాకౌకసు లై నను నీ
డాకకు నిల్చెదరె కటకటా మముబోంట్లన్

జేకొని సంరక్షింపక

నీకిటు బుచితంబె యురవణింప నరేంద్రా :

[శశిబిందు చరిత్రమును రచించిన కవి చరిగొండ నరసింహకవి మహాబాబు నగరు జిల్లా చరిగొండ నివాసి 1600 ప్రాంతమువాడు.]

క. నూవుంబూవును సంపెగ

పూవు గెలిచి బిరుదుము తైపుంజల్లి దగం

దావైచె ననగ ముంగర

తో వనరుహనేత్రనాసతుల లే కొప్పన్.

౬. చారుధేష్టచరిత్రము—

గీ. అచ్చరులు నందనంబుఁ దెచ్చుకొను సు

రాగసుమములు హర్యవృత్తాయనముల

చెంతఁ గాలూఁది తత్పురస్త్రీల కొసఁగి

వేడికొని పోవుదురు కప్రవీడియములు.

క. ఈ లలన వేలుపుంజవ । రాలో యచ్చరయొ కిన్నరవధూమణియో
వ్యాఖాంగనయో కా కీ । భూలోకస్త్రీల కిట్టి పొంకము కలదే ?

౭. భేతాశపంచవింశతి—

ఉ. చోరగ్రాహగజాంకుశంబు నలినీకుంభస్మదేభంబు ది

జ్ఞారీమూర్తికదర్పణంబు రజనీకాంతామనోహరి వి

స్ఫారాంభోధితరంగకారి గిరిజాప్రాణేశభాస్వజ్జటా

శ్రీరమ్యాభరణంబు చంద్రుఁ డుదయించెన్ సుప్రభాభాసియై. *

* [చరిత్రములోని సంకలన గ్రంథమును బట్టి 'భేతాశపంచవింశతి' పోతరాజుకృతమైనట్లు తెలియుచున్నది. ఈ ౩ వి శ్రీ. శ. 1560 కం బెఁద్రాచీనుడు.]

ఉ. ఆ విధవాశిరోమణి రయంబునఁ బోయి రహస్యవేళఁ బ
ద్రావతిఁ గాంచి రాజసుతుఁ డాడిన మాటలు విన్నవింప ల
జ్జివతి దానిఁ జూచి ఘనసారకరంబుల గండపాళికల్
వావిరి వ్రేసినన్ జరఠవారిజలోచన వచ్చె తిన్నతన్.

౮. చమత్కారరామాయణము—

క. ఓశశిముఖి ! లోపాము
ద్రేకుఁడు కలశభవుఁ డుండు నిట; నతఁడు తపో
రాశి మహాత్ముఁడు మును పా
పోశనముగఁ గొనియె సాగరాంబువు తెల్లన్.

క. నిన్నుఁజెఱఁగొన్న హైహయ
కన్నన్ దోర్విర్యమెక్కుడగు భార్గవు నీ
లన్నిర్జించిన రామున
కన్నను శూరుండు ముజ్జగంబులఁ గలఁడే ?

౯. శేషధర్మములు—

క. పెట్టఁడు నారకమార్గం
బెట్టి మహాక్రూరకర్ముఁడేనియుఁ దుద ని
ట్టటనక నెమ్మనంబున
నెట్టన హరిఁ దలఁపఁ గలిగెనేని మహాత్మా !

[కానాల నరసింహకవి 'శేషధర్మము' లను రీ-ఆశ్వాసముల గ్రంథముగా రచించెను. ఇది యదేమో : ఈ కవి 200 ఏండ్లక్రిందటి వాఁడు.]

౧౦. విజయనేనము—

ఉ. వల్లభుఁ డేగు దుర్లభుఁడు వానిదెసం దగు లూఁది యిమ్మెయిన్
దల్లడ మందెదేల ? యుచితస్థితికి న్ననుఁ బాపజూచినన్

దల్లియు బంధులోకమును దండ్రీయు నేమను వా రెఱింగిరే
మల్లమ యిట్లు నీకుఁ దగునో తగదో పరికించి చూడుమా.

౧౧. దేవీవిజయము—

గీ. వాక్తిజేత్రాంగనాశచీశ క్తు లధిక
సంత్రమంబునఁ గుంభనికుంభదైత్య
హంత్రీఁ బూజింపుదురు త్రయీమంత్రములను
స్తోత్రములు చేసి మంగళారాత్రిక లిడి.

౧౨. మధుసేనము—

క. పో నుద్యోగము చేసిన । ప్రాణంబా యింక నీకుఁ బాథేయం బీ
మానినిమందస్మితశుభు । రాననచంద్రికలు గ్రోల నరుగుము పిదపన్.

౧౩. అనిరుద్ధచరిత్రము—కనుప ర్తి యబ్బయామాత్యప్రణీతమయిన యీ
పేరుగల యాధునికప్రబంధ మొకటి కలదుగాని యీ క్రింది పద్యము
పూర్వగ్రంథములోనిది. *

చ. నెలవుల నుప్పతిల్లి సరి నిక్కి మొనల్లల లెత్తి క్రొవ్వి లో
బలిసి సమంబులై బిగిసి వట్టువలై మెఱుఁ గెక్కి చక్కనై
కెలకులఁ బిక్కటిల్లి చెలికిం గడునొప్పెఁ గుచంబు లొప్పుకు
ప్పలుగను మన్మథుండు సరి వాలగఁ ద్రాసునఁ దూచెనోయనన్.

౧౪. శూద్రక రాజచరిత్రము—

మ. సమదేభారి మసంగి పై నుఱికినన్ శంకించి భూపాలుఁ డో
లము గన్నం గని దాని శూద్రకుఁడు లీలం ద్రుంచె నే నప్పు డ
త్యమలోద్యత్ప్రసవార్థినై కుసుమగంధఘ్రాణలుట్టత్రమ
ద్రుమరభ్రాజితపాటలీవిటపమధ్యస్థుండనై చూచితిన్.

* ['అనిరుద్ధచరిత్ర' మొకటి (భావన పెమ్మన రచించినది కలదు. 1560 కంటే నికడు
పూర్వము.)]

౧౫. ఆదినారాయణ చరిత్రము—

ఉ. శ్రీయుతలోచనోజ్జ్వల మరీచులు భానుమరీచివిన్పుర
త్తోయజకాంతితోడఁ దులఁదూఁగెడు పచ్చనిపట్టు గట్టి య
త్యాయతశంఖ చక్రరుచిరాసిగదాధరుఁ డేగుదెంచె నా
రాయణుఁ డార్తరక్షణపరాయణుఁ డాకరిరాజుపాలికిన్.

౧౬. పంచబాణవిలాసము—

క. చిత్తంబుల రంజిల్లుచు
ముత్తైదువ లపుడు గదిసి పూవిల్తునకున్
బిత్తరికిఁ బలుదెఱంగుల
నెత్తిరి హారతులు పొరులెల్లఁ జెలంగన్.

౧౭. ప్రద్యుమ్నోపాఖ్యానము—

క. పంచశరుం డవు డని చా
లించి మహాప్రధనభూమి నీక్షించి మదో
దంచుతుఁడై శంఖము పూ
రించెం గులగిరులు దిక్కరివ్రజ మదరన్.

[ఇది ప్రద్యుమ్నచరిత్రము కావచ్చును. పొన్నాడ పెద్దిరాజు దీనికిఁగర్త
ఇతఁడు 1560 కంటఁబైఁ బ్రాచీనుఁడు.]

—

